

بِسْمِ اللَّهِ الرَّحْمَنِ الرَّحِيمِ

قال رسول الله ﷺ:  
مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ.

(صحيح البخاري ١٦/١ رقم: ٧١، صحيح مسلم ٣٣٣/١ رقم: ١٠٣٧)

# کتاب النوازل

منتخب فتاویٰ: مولانا مفتی سید محمد سلمان صاحب منصور پوری

نائب مفتی و استاذ حدیث جامعہ قاسمیہ مدرسہ شاہی مراد آباد

(جلد ثالث)

کتاب الطہارت، کتاب الصلوٰۃ

ترتیب و تحقیق:

(مفتی) محمد ابراہیم قاسمی غازی آبادی

ناشر

المركز العلمي للنشر والتحقيق

لال باغ مراد آباد



- نام کتاب : کتاب النوازل (جلد ثالث)
- منتخب فتاویٰ : مولانا مفتی سید محمد سلمان صاحب منصور پوری
- ترتیب و تحقیق : مفتی محمد ابراہیم قاسمی غازی آبادی
- کمپیوٹر کتابت : محمد اسجد قاسمی مظفرنگری
- ناشر : المرکز العلمی للنشر والتحقیق، لال باغ مرادآباد
- 09412635154 - 09058602750**
- تقسیم کار : فرید بک ڈپو (پرائیویٹ) لمیٹڈ دریا گنج دہلی
- 011-23289786 - 23289159**
- اشاعت اول : ربیع الاول ۱۴۳۶ھ مطابق جنوری ۲۰۱۵ء
- صفحات : ۶۲۸
- قیمت : ۴۰۰ روپے

ملنے کے پتے:

- مرکز نشر و تحقیق لال باغ مرادآباد
- کتب خانہ جمیوی محلہ مفتی سہارن پور
- کتب خانہ نعیمیہ دیوبند



بِسْمِ اللّٰهِ الرَّحْمٰنِ الرَّحِیْمِ



## مسائل کی پوچھتاچھ

قَالَ اللَّهُ تَبَارَكَ وَتَعَالَى:

○ فَسُئِلُوا أَهْلَ الذِّكْرِ إِنْ كُنْتُمْ لَا تَعْلَمُونَ ○

[الأنبياء: ٧]

ترجمہ: پس پوچھ لو جانکار لوگوں سے اگر تم نہ جانتے ہو۔



قَالَ رَسُولُ اللَّهِ ﷺ:

إِنَّمَا شِفَاءُ الْعِيِّ السُّؤَالُ.

(سنن أبي داود ٤٩١١ رقم: ٣٣٦، سنن ابن ماجه ٤٣٨١ رقم: ٥٧٢)

ترجمہ: عاجز (ناواقف) شخص کے لئے اطمینان قلب کا ذریعہ

(معتبر اور جانکار لوگوں سے مسئلہ کے بارے میں) سوال کر لینا ہے۔



باسمہ سبحانہ تعالیٰ

# حوصلہ افزاء کلمات و تاثرات

از: مخدوم محترم، نمونہ سلف، حضرت اقدس

مولانا مفتی احمد صاحب خان پوری مدظلہ العالی

مفتی اعظم گجرات و شیخ الحدیث جامعہ تعلیم الدین ڈابھیل

و خلیفہ اجل فقیہ الامت حضرت مولانا مفتی محمود حسن گنگوہی و رکن شوریٰ دارالعلوم دیوبند

بسم اللہ الرحمن الرحیم

الحمد لله رب العالمين. والصلوة والسلام على من أنزل عليه كتاب

المبين. فيه أحكام النوازل إلى يوم الدين.

زیر نظر ”کتاب النوازل“ از قلم محترم و مکرم مولانا مفتی سید محمد سلمان صاحب منصور پوری زید

مجید ہم کے مضامین و فتاویٰ پر سرسری نظر ڈالنے سے اندازہ ہوتا ہے کہ یہ بڑی کاوش اور ذمہ داری

کے ساتھ لکھے گئے ہیں، عرصہ دراز سے موصوف کے ایسے مضامین اور تحقیقی فتاویٰ سے ایک عالم

مستفید ہو رہا ہے، عصر حاضر کے سلگتے مسائل میں موصوف کی اہم تصانیف ہیں ان کی تحریر میں چاشنی

بھی ہے اور ارتکا ز بھی، فکری گہرائی اور عمیق نظر نے ان کے فتاویٰ کو اعتبار و اعتماد کا مقام عطا کیا ہے۔

اور کیوں نہ ہوتا! جب کہ موصوف کی شخصیت کی تعمیر اور تربیت میں اکابر علماء کا ہاتھ رہا ہے،

ان ہی انفاس قدسیہ میں سیدی و سندی فقیہ الامت حضرت مولانا مفتی محمود حسن گنگوہی نور اللہ مرقدہ کی

ذاتِ بابرکت بھی ہے۔

موصوف گاہے گاہے اپنے والد ماجد حضرت مولانا قاری سید محمد عثمان صاحب منصور پوری

دامت برکاتہم کی معیت میں حضرت فقیہ الامت کی خدمت بابرکت میں حاضری کی سعادت

حاصل کرتے، کبھی ساتھ نہ ہوتے تو حضرت ازراہ شفقت و عنایت خود دریافت فرماتے: ”ہمارے دوست کا کیا حال ہے؟“ کبھی امتحان کے لئے حضرت زبانی سوالات بھی فرماتے رہتے، ایک مرتبہ حضرت نے مفتی محمد سلمان صاحب سے پوچھا کہ:

”فقہاء لکھتے ہیں کہ جمعہ و عیدین کی نماز میں اگر امام سے سہو ہو جائے تو سجدہ سہو واجب نہیں، تو کیا جمعہ و عیدین کے علاوہ اگر کثیر مجمع ہو تو بھی یہی حکم ہوگا؟ موصوف نے جواب دیا: کہ اس حکم کی علت یہ لکھی ہے کہ لوگ فتنہ میں نہ پڑ جائیں۔ اس تغلیل سے یہی معلوم ہوتا ہے کہ جہاں بھی فتنہ کا خطرہ ہو وہاں یہی حکم رہنا چاہئے، اور یہ حکم جمعہ و عیدین تک محدود نہ ہونا چاہئے۔“ حضرت یہ جواب سن کر خوش ہوئے اور فرمایا کہ ”ہاں! جب کسی مسئلہ کے متعلق صریح جزئیہ نہ ملے تو اسی طرح جواب دینا چاہئے۔“

یہ اس وقت کی بات ہے جب کہ موصوف ابھی طالب علم تھے، مفتی کا کورس بھی پورا نہیں کیا تھا۔ لیجئے! حضرت فقیہ الامت نے مفتی بننے سے قبل ہی ان کے جواب پر ”صاد“ کی نشانی لگا دی۔

بالائے سرش ز ہوش مندی  
می تافت ستارہ بلندی

”کتاب النوازل“ میں فتاویٰ نویسی کے اصول کا خاص طور پر لحاظ کیا گیا ہے، احقر کو سرسری نظر سے اس کی چند خوبیاں نظر آئیں:

(۱) فتویٰ لکھنے میں اس بات کا خاص لحاظ کرنا پڑتا ہے کہ اصول و کلیات سے جواب نہ لکھا جائے، بلکہ کتب فقہ سے صریح جزئیہ لکھا جائے، صریح جزئیہ ہوتے ہوئے کلیات سے استدلال کرنا اصول افتاء کے خلاف ہے، خود صاحب ”کتاب النوازل“ کو ایک موقع پر حضرت فقیہ الامت نے نصیحت فرمائی تھی کہ: ”ہمیشہ جزئیہ فقہی کتابوں سے تلاش کرنا چاہئے۔“

موصوف نے اس نصیحت پر پورے طور پر عمل کیا، جگہ جگہ سوال کے جواب میں صریح جزئیات نقل کئے ہیں، کتاب میں اس کی متعدد مثالیں موجود ہیں، بعض جگہ استفتاء کے مطابق ایسا جزئیہ لکھا کہ خیال ہوتا ہے کہ مصنف نے خاص اسی سوال کے جواب کے لئے یہ جزئیہ لکھا ہوگا، اسی

کو گنہ کی طرح جڑنا کہتے ہیں۔

(۲) اس پر آشوب دور میں ایک گروہ ایسا پیدا ہوا ہے کہ ان کی نظر میں فقہ اور کتب فقہ کے عبارتیں متادل و مستند نہیں، وہ ہر مسئلہ کی دلیل صریح نص سے چاہتے ہیں۔

”کتاب النوازل“ میں فقہی عبارات و جزئیات کے علاوہ احادیث و آثار کا بڑا ذخیرہ ہے، جن سے مسائل کا استخراج یکجا ہو گیا ہے، یہ طریقہ سلفیت کا دم بھرنے والوں اور احادیث ہی پر چلنے والوں کے لئے علماء دیوبند کی احادیث و آثار سے واقفیت کا منہ بولتا ثبوت ہے۔

(۳) موجودہ دور کے مفتیان کرام کی حیثیت ناقل فتاویٰ کی سی ہے، فارسی کی مثل ”چوں گفتی دلپیش بیار“ کی تعبیریوں کی جاسکتی ہے ”چوں مفتی دلپیش بیار“۔

”کتاب النوازل“ حوالہ جات سے پُر ہے، فقہ و فتاویٰ کی معروف و متداول کتب کے علاوہ، تفاسیر، شروح احادیث، تواریخ اور دیگر مذاہب کی بیسیوں کتابوں کے حوالوں سے مرصع ہے، حوالہ جات میں بھی اکثر جگہ کتاب، باب، فصل، حدیث نمبر اور مطبع کا لحاظ کیا ہے، اس سے قاری، مجیب کی وسعتِ معلومات اور امانت داری کی داد دئے بغیر نہیں رہ سکتا۔

(۴) موصوف ماہر مفتی ہونے کے ساتھ ہی اچھے خطیب اور شستہ قلم کے مالک ہیں، ایک تجربہ کار قلم کار کی روانی اور ہوتی ہے، اور خطیب کی زبان اور؛ جب کہ فتاویٰ نویسی کے لئے مسائل کی زبان اور قانون کی بولی اختیار کرنی پڑتی ہے، ذرا سے فرق سے مسئلہ بدل جاتا ہے، مذکورہ تینوں صفتوں کے حامل شخص کے لئے ان کی سرحدوں اور حدود کی رعایت بڑی مشکل ہوتی ہے۔

کمال ہے کہ زیر نظر فتاویٰ میں اندازِ خطابت اور صاحبِ قلم کی نزاکت کی بوتک محسوس نہیں ہوتی، جو کچھ لکھا ہے فتوے کی زبان میں لکھا ہے۔

الحاصل موصوف نے اپنے منتخب فتاویٰ کا نام عام روش سے ہٹ کر ”کتاب النوازل“ رکھا، یہ اسمِ بامسمیٰ ہے، ”نوازل“ ناذلۃ کی جمع ہے، جس کے معنی ”جدید اور قابلِ توجہ“ کے ہیں، واقعہ یہی ہے کہ متداول فتاویٰ میں ”کتاب النوازل“ خود قابلِ توجہ اور درخورِ اعتناء ہے۔

امید ہے کہ تیرہ چودہ جلدوں میں یہ کام پائے تکمیل کو پہنچے گا، یہ ذخیرہ اگر اسی آن و شان سے

مدلل ہو کر منصبہ شہود پر آ گیا اور انشاء اللہ ضرور آئے گا، تو اُردو فتاویٰ میں اس کی انفرادیت ثابت ہوگی۔  
 عربی میں فقیہ ابواللیث السمرقندی، حنفی (م: ۳۷۷ھ) کی ”کتاب النوازل“ کو اولیت کا  
 مقام حاصل ہے: ”وَأَوَّلُ كِتَابِ جُمُعَةٍ فِي فِتْوَاهُمْ فِيمَا بَلَّغْنَا «كِتَابَ النِّوَازِلِ» لِلْفَقِيهِ  
 أَبِي اللَّيْثِ السَّمُرْقَنْدِيِّ“۔

اردو میں فتاویٰ کا یہ شاہکار اولیت و انفرادیت کا مقام پائے گا، انشاء اللہ۔  
 دل سے دعا کرتا ہوں کہ اللہ تعالیٰ صاحب فتاویٰ کی عمر میں برکت نصیب فرمائے، اور اُن کا  
 یہ عظیم الشان کارنامہ جلد از جلد منظر عام پر آجائے، خداوندِ کریم اس کو قبولِ عام فرما کر عوام و خواص  
 کے حق میں مفید تر بنائے۔ آمین بحرمۃ سید المرسلین ﷺ۔

املاہ: العبد احمد خان پوری عفی عنہ  
 ۱ ربیع الاول ۱۴۳۶ھ



# اجمالی فہرست

## کتاب الطہارت

- پاکی اور ناپاکی کے مسائل ----- ۲۲-۳۸
- پانی کے مسائل ----- ۷۹-۶۴
- وضو کے مسائل ----- ۱۳۹-۸۰
- نواقض وضو ----- ۱۲۶-۱۱۲
- مسح علی الخفین کے مسائل ----- ۱۳۹-۱۲۷
- غسل سے متعلق مسائل ----- ۱۵۵-۱۴۰
- تیمم کے مسائل ----- ۱۶۴-۱۵۶
- معذورین کے احکام ----- ۱۶۸-۱۶۵
- حیض و نفاس کے مسائل ----- ۲۰۸-۱۶۹

## کتاب الصلوٰۃ

- اوقات نماز ----- ۲۷۱-۲۱۰
- اذان سے متعلق مسائل ----- ۳۱۷-۲۷۲
- اذان و اقامت میں غلطی کرنا ----- ۳۲۴-۳۱۸
- مکروہات اذان و اقامت ----- ۳۴۴-۳۲۵
- اقامت سے متعلق مسائل ----- ۳۷۷-۳۴۵
- اذان و اقامت کا جواب دینا ----- ۳۹۴-۳۷۸
- شرائط نماز ----- ۴۰۸-۳۹۵



- 
- 
- ستر کے احکام ----- ۴۰۹-۴۲۶
- استقبال قبلہ ----- ۴۲۷-۴۳۸
- نیت کے مسائل ----- ۴۳۹-۴۶۸
- فرائض نماز ----- ۴۶۹-۵۰۸
- قرأت کے مسائل ----- ۵۰۹-۵۷۶
- قرأت میں غلطی ----- ۵۷۷-۵۹۰
- نماز کے واجبات ----- ۵۹۱-۶۰۴
- سجدہ سہو کے مسائل ----- ۶۰۵-۶۳۸



# تفصیلی فہرست

□ حوصلہ افزاء کلمات و تاثرات، از: مفتی اعظم گجرات حضرت مولانا مفتی احمد صاحب خان پوری  
مدت فیوضہم شیخ الحدیث جامعہ تعلیم الدین ڈابھیل ----- ۴

## کتاب الطہارۃ

### پاکی اور ناپاکی کے مسائل

۳۸

- نیا کپڑا دھوئے بغیر پہننا ----- ۳۸
- واشنگ مشین سے کپڑے دھونا؟ ----- ۳۹
- ڈرائی کلین میں دھلائی ----- ۳۹
- ٹینکی کے نل سے وضو کرتے ہوئے زمین کی چھینٹوں کا کپڑوں پر اڑنا ----- ۴۱
- جس حصہ میں منی لگی ہو صرف اس حصہ کو دھونے سے کپڑا پاک ہو جائے گا ----- ۴۲
- مقدار درہم سے زیادہ نجاست کپڑے پر لگ گئی ----- ۴۴
- ناپاک مہندی لگالی تو پاکی کیسے ہو؟ ----- ۴۴
- لیکور یا اگر کپڑے پر لگ جائے تو نماز ہوگی یا نہیں؟ ----- ۴۵
- جس برتن میں کتے نے منہ ڈال دیا ہو اس کی پاکی کیسے ہو؟ ----- ۴۶
- پسے ہوئے آلے ٹیسین، سوچی وغیرہ میں چھپکلی کی بیٹ نکل آئی؟ ----- ۴۶
- سرٹکوں پر بہنے والی کچھڑ کا حکم ----- ۴۷
- کیا انڈے کی تری پاک ہے؟ ----- ۴۸
- انڈے کو بغیر دھوئے استعمال کرنا ----- ۴۹

- استنجاہ میں استعمال شدہ ڈھیلہ خشک ہو جانے سے پاک ہو جاتا ہے یا نہیں؟ ----- ۵۰
- اینٹ کے ڈھیلے پر پانی بہا کر پاک کر کے دوبارہ استنجاہ کرنا ----- ۵۱
- سیمینٹ فرش کی پاکی ----- ۵۲
- منی، ہندی اور ودی کی تعریف ----- ۵۳
- کتنی مقدار ”ہندی“ معاف ہے؟ ----- ۵۴
- کیا خروجِ ریح کے بعد مخرج کا دھونا ضروری ہے؟ ----- ۵۵
- مچھر، کھٹل کا خون؟ ----- ۵۶
- شیر خوار بچہ کے پیشاب کا حکم؟ ----- ۵۷
- شیر خوار بچہ کے پیشاب کو پاک کرنے کا طریقہ؟ ----- ۵۸
- بچہ کا پیشاب خشک ہو جانے کے بعد اس زمین پر نماز پڑھنا؟ ----- ۵۹
- بچے نے موبائل پر پیشاب کر دیا؟ ----- ۶۰
- سرسبز گھاس والی زمین پر پیشاب کرنے کے بعد خشک ہوگئی؟ ----- ۶۱
- کیا بے نمازی کا جھوٹا خنزیر کی طرح ناپاک ہے؟ ----- ۶۲

## پانی کے مسائل

- ۶۳
- کیا ناپاک پانی مشین کے ذریعہ فلٹر کرنے سے پاک ہو سکتا ہے؟ ----- ۶۴
- سقاوے میں چوہا گر کر پھول پھٹ گیا؟ ----- ۶۵
- ”کچھوا“، قلیل پانی میں گر کر پھول پھٹ گیا؟ ----- ۶۶
- پانی کی ٹنکی میں دو گلہریاں گر کر مر گئیں اور پھول پھٹ گئیں؟ ----- ۶۷
- کنویں میں بچہ نے پیشاب کر دیا؟ ----- ۷۰
- کنویں میں بچہ کے پیشاب کر دینے سے اتنا پانی نکالنا کہ تین فٹ رہ جائے؟ ----- ۷۰
- کنویں میں چوہا گر کر مر گیا اور پھول گیا؟ ----- ۷۲
- کنویں میں بکری گر کر مر گئی؟ ----- ۷۳

- کیا کہتے کے گرجانے کے بعد کنویں سے بیک وقت سارا پانی نکالنا شرط ہے؟----- ۷۴
- بڑے تالاب میں پندرہ بیس لاشیں پھولی ہوئی ملیں؟----- ۷۵
- کالی ندی کا پانی پاک ہے یا ناپاک؟----- ۷۷
- دودھ کی بالٹی میں گو بر کا پایا جانا؟----- ۷۸
- سیمینڈ پکی ٹسکی کی صفائی کرنا----- ۷۹

## وضو کے مسائل

- ۸۰
- وضو کی فرضیت کب ہوئی؟----- ۸۰
- قرآن سے وضو کے فرائض اور اعضاء مغسولہ کی تحدید کا ثبوت----- ۸۱
- وضو میں کلی کرنے کا طریقہ----- ۸۲
- وضو میں تین مرتبہ سے زیادہ کلی کرنا----- ۸۴
- کیا ٹوتھ برش کرنے سے مسواک کا ثواب ملے گا؟----- ۸۵
- وضو کرتے وقت آنکھوں کے اندر پانی پہنچانا فرض نہیں----- ۸۶
- مسح کرتے وقت دو انگلیوں سے سر پر ٹوپی پکڑنا؟----- ۸۶
- وضو کرتے وقت صابن سے منہ اور ہاتھ پیر دھونا؟----- ۸۷
- وضو اور غسل میں کتنا پانی استعمال کرنا چاہئے؟----- ۸۸
- کیا مسجد و مدرسہ کے پانی سے اعضاء وضو تین مرتبہ سے زائد دھونا حرام ہے؟----- ۹۱
- جس پانی میں نیل گھول دیا گیا ہو اس سے وضو کرنا؟----- ۹۱
- حقہ کے پانی سے وضو کا حکم----- ۹۲
- پاؤں کی پھٹن میں موم بھر کر وضو و غسل کرنا؟----- ۹۳
- ووٹ کے نشان سے وضو کا حکم؟----- ۹۴
- ہاتھ پیروں پر پیکا پینٹ لگانے کی حالت میں وضو کرنا؟----- ۹۵
- ناخن پالش----- ۹۶

- بالوں اور ناخون پر رنگ سے نماز کا حکم؟ ۹۷
- لپٹی ہوئی مہندی پر مسح؟ ۹۸
- ناخن پالش کو گھنی داڑھی پر قیاس نہ کیا جائے۔ ۹۸
- لپ اسٹک لگا کر وضو۔ ۱۰۰
- مہندی اور خضاب لگا کر وضو کرنا؟ ۱۰۱
- وضو کے بعد چہرہ پونچھنا ممنوع نہیں۔ ۱۰۱
- اعضاء وضو سے ٹپکنے والا پانی ناپاک نہیں۔ ۱۰۳
- وضو کے بعد آسمان کی طرف شہادت کی انگلی اٹھا کر دعا پڑھنا۔ ۱۰۳
- غسل کے وضو سے نماز ادا کرنا؟ ۱۰۵
- ڈیجیٹل قرآن کریم کی اسکرین کو بغیر وضو کے چھونا۔ ۱۰۵
- بغیر وضو اسکرین پر آیت قرآن کو چھونا؟ ۱۰۷
- موبائل کی اسکرین پر نظر آنے والے قرآنی حروف کو بلا وضو چھونا۔ ۱۰۷
- جس موبائل کی اسکرین پر قرآن یا حدیث چلائی جا رہی ہو اس کو بے وضو چھونا۔ ۱۱۰

## نواقض وضو

- زخم یا پھوڑے کو دبا کر خون نکلانے سے وضو کا حکم۔ ۱۱۲
- مسواک کرتے ہوئے خون نکل آنا؟ ۱۱۳
- وضو کے بعد دانتوں سے خون آنا؟ ۱۱۴
- مسوڑھوں سے خون نکلنا؟ ۱۱۵
- آنکھ کی تپتی میں خون ناقض وضو نہیں۔ ۱۱۶
- وضو کے دوران ریاخ خارج ہوگئی؟ ۱۱۷
- پیشاب کا قطرہ شرم گاہ سے باہر نہیں نکلا؟ ۱۱۸
- مذی کا نکل جانا ناقض وضو ہے۔ ۱۱۹

- صف میں بیٹھے ہوئے سونا؟ ----- ۱۲۰
- پالتی مار کر بیٹھے ہوئے سونے سے وضو نہیں ٹوٹتا ----- ۱۲۱
- عورت کے لئے محض کہنی کھلانا قرض وضو نہیں ----- ۱۲۱
- غسل کے بعد پیشاب کی جگہ ہاتھ لگنے سے وضو کا حکم؟ ----- ۱۲۲
- غیر محرم پر نظر پڑنے سے وضو نہیں ٹوٹتا ----- ۱۲۳
- گالی بکنے سے وضو نہیں ٹوٹتا ----- ۱۲۴
- دودھ پلانا ناقص وضو نہیں ----- ۱۲۴
- کیا اونٹ کا گوشت کھانا ناقص وضو ہے؟ ----- ۱۲۵

## مسح علی الخفین کے مسائل

۱۲۷

- مسح علی الخفین کی مشروعیت ----- ۱۲۷
- مسح علی الخفین اہل سنت والجماعت کا امتیازی عقیدہ ہے ----- ۱۲۹
- مسح علی الخفین کا ثبوت اور اس کا انکار کرنے والے کا حکم ----- ۱۳۰
- موزوں پر مسح صحیح ہونے کی شرطیں ----- ۱۳۱
- نرم چمڑے کے موزوں پر مسح کی اجازت ----- ۱۳۳
- مسح کی مدت کب سے شروع ہوتی ہے؟ ----- ۱۳۴
- مسح کرنے کا طریقہ ----- ۱۳۵
- باریک موزوں پر مسح جائز نہیں ----- ۱۳۶
- نائلوں کے باریک موزوں پر مسح؟ ----- ۱۳۸

۱۴۰

## غسل سے متعلق مسائل

- کن باتوں سے غسل واجب ہوتا ہے؟ ----- ۱۴۰
- منی کا نکلنا کب موجب غسل ہے؟ ----- ۱۴۱

- منی کا اپنی جگہ سے شہوت کے ساتھ جدا ہونا موجبِ غسل ہے۔----- ۱۴۲
- ہنسی مذاق کے دوران اگر منی نکل جائے تو کیا غسل واجب ہوگا؟----- ۱۴۳
- بیوی کو شہوت کے ساتھ چھونے سے انزال ہو گیا تو غسل واجب ہوگا یا نہیں؟----- ۱۴۴
- سوتے ہوئے پیشاب کرنے والے پر غسل واجب نہیں۔----- ۱۴۵
- جریان کے مریض کو آنے والے قطرات پر غسل کا حکم۔----- ۱۴۶
- غسل کا مسنون طریقہ۔----- ۱۴۷
- غسل میں کلی کرتے وقت غرارہ کرنا؟----- ۱۴۹
- کیا عورت کیلئے غسل کرتے وقت شرم گاہ میں انگلی ڈال کر صفائی کرنا ضروری ہے؟----- ۱۵۰
- غسلِ جنابت میں صابن کا استعمال؟----- ۱۵۱
- ناپاک لنگی پہنے پہننے غسل کرنا؟----- ۱۵۱
- غسل میں مسح کیوں نہیں؟----- ۱۵۲
- حالتِ جنابت کا پسینہ؟----- ۱۵۲
- حالتِ جنابت میں قرآنی آیت والا لاکٹ چھونا؟----- ۱۵۳
- جنابت کی حالت میں قرآن کی تلاوت اور ذکر و دعا کرنا؟----- ۱۵۴

## تیمم کے مسائل

۱۵۶

- تیمم کن حالات میں جائز ہے؟----- ۱۵۶
- ٹھنڈک یا شدتِ مرض کی وجہ سے تیمم کرنا؟----- ۱۵۷
- محض سردی سے بچاؤ کے لئے تیمم کر کے نماز پڑھنا؟----- ۱۵۸
- تیمم کر کے نماز پڑھنے والے کو پورا ثواب ملے گا یا آدھا؟----- ۱۶۰
- تیمم کا مسنون طریقہ۔----- ۱۶۰
- سپرنیڈ فرش کے نجاست سے خشک ہونے کے بعد اس پر تیمم اور نماز کا حکم۔----- ۱۶۱
- ٹائل پر تیمم کرنا؟----- ۱۶۲

- پتھر کے کونلہ پر تیمم کرنا؟ ----- ۱۶۳
- سرمہ والے پتھر پر تیمم؟ ----- ۱۶۳
- چونے کی کلی والی دیوار پر تیمم کرنا؟ ----- ۱۶۴

## معذورین کے احکام

- ۱۶۵
- جس کو پیشاب کے قطرے آتے ہوں اس کی پاکی کا حکم ----- ۱۶۵
- قطرہ کا مریض پیشاب گاہ میں روئی کس طرح رکھے؟ ----- ۱۶۶
- پیشاب نکل جانے پر ٹیٹو پیر استعمال کرنا؟ ----- ۱۶۶
- معذور کے لئے پیشاب کی چھینٹیں ڈھیلے سے صاف کرنا؟ ----- ۱۶۷
- حشفہ کے تین چوتھائی حصہ پر پیشاب لگ جائے تو کیا حکم ہے؟ ----- ۱۶۸

## حیض و نفاس کے مسائل

- ۱۶۹
- بیماری کی وجہ سے ایام حیض میں صرف دو دن خون آنا؟ ----- ۱۶۹
- صبح خون بند ہو جائے تو شام تک غسل کا انتظار کرنا؟ ----- ۱۷۱
- غسل کے بعد ایک دن نماز پڑھ لی پھر خون آ گیا؟ ----- ۱۷۲
- دینی کتابوں کا بستہ ہاتھ میں پکڑنے کی حالت میں ماہواری شروع ہوگئی؟ ----- ۱۷۳
- اذان کے بعد عورت کو حیض آ گیا؟ ----- ۱۷۴
- طہر متخلل کا حکم ----- ۱۷۴
- پندرہ دن سے کم پاکی رہنا؟ ----- ۱۷۶
- عادت سے پہلے خون بند ہو گیا؟ ----- ۱۷۸
- ایام عادت کے بعد خون کے قطرات کئی دنوں تک دکھائی دینا؟ ----- ۱۷۸
- ماہواری کے خون کو دو اسے روکنے پر نماز کا حکم ----- ۱۷۹
- دوا کے ذریعہ دم حیض روک کر روزہ اور جماع کا حکم ----- ۱۸۰
- حالت حیض میں کون کون سی عبادت ممنوع ہے؟ ----- ۱۸۱



- عورت ناپاکی کی حالت میں درود شریف یا دیگر اذکار پڑھ سکتی ہے؟ ----- ۱۸۲
- ناپاکی کے ایام میں عورت کا قرآن کریم کی تلاوت کرنا؟ ----- ۱۸۳
- ناپاکی کے دنوں میں قرآنی آیت بطور تسبیح کے پڑھنا؟ ----- ۱۸۴
- حالتِ حیض میں تفسیر 'معارف القرآن' چھونا؟ ----- ۱۸۵
- حائضہ عورت کا ذکر و دعاء اور دینی کتابیں پڑھنا؟ ----- ۱۸۶
- قرآن کی معلّمہ حالتِ حیض میں کس طرح سبق دے؟ ----- ۱۸۷
- ایامِ حیض میں معلمات کا درس دینا؟ ----- ۱۸۷
- طالباتِ حدیث کا ایامِ مخصوصہ میں درسِ تفسیر میں شرکت کرنا؟ ----- ۱۸۸
- ناپاکی کے دنوں میں حدیث و تفسیر کی عبارت پڑھنا؟ ----- ۱۸۹
- کیا حائضہ عورت نورانی قاعدہ پڑھا سکتی ہے؟ ----- ۱۹۰
- حالتِ حیض میں اذان کا جواب دینا؟ ----- ۱۹۱
- ایامِ حیض میں ہری مہندی لگانا؟ ----- ۱۹۲
- حیض کے دنوں میں سر پر مہندی لگانا؟ ----- ۱۹۳
- ناپاکی کے دنوں میں ہاتھ پیر اور سر پر مہندی لگانا؟ ----- ۱۹۳
- ناپاکی کے دنوں میں ناخن کاٹنا؟ ----- ۱۹۴
- حالتِ حیض و نفاس میں ران یا پیٹ سے استمتناع کرنا؟ ----- ۱۹۵
- بیوی سے حالتِ حیض میں جماع کر لیا تو کیا کرے؟ ----- ۱۹۶
- حالتِ حیض میں جماع پر جبر؟ ----- ۱۹۶
- نفاس کے خون میں عادت کا اعتبار کس سے ہوگا؟ ----- ۱۹۷
- آپریشن سے بچ پیدا ہونے کی وجہ سے ۱۵ دن سے پہلے ہی خون بند ہو گیا؟ ----- ۱۹۸
- نفاس کے ۴۰ دن بعد پندرہ دن سے پہلے آنے والا خون کیسا ہے؟ ----- ۱۹۹
- بچہ دانی نکالنے کے بعد ہر ماہ حیض آئے گا یا نہیں؟ ----- ۲۰۰
- بچہ دانی نکالنے کے بعد عورت نفاس والی شمار ہوگی یا نہیں؟ ----- ۲۰۰

- بچہ دانی نکلوانے کے بعد متعینہ وقت پر خون کے دھبے دیکھنا؟ ۲۰۱-----
- ولادت کے بعد نفاس والی عورت نماز کب سے شروع کرے؟ ۲۰۲-----
- نفاس کے بارے میں ایک غلط فہمی ۲۰۳-----
- استحاضہ کسے کہتے ہیں؟ ۲۰۴-----
- سیلان الرحم (لیکوریہ) کا کیا حکم ہے؟ ۲۰۴-----
- لیکوریہ کا حکم ۲۰۶-----
- لیکوریہ کی مریضہ کیا کرے؟ ۲۰۶-----
- جس عورت کو سفید پانی آ رہا ہو اس کا قرآن پڑھنا؟ ۲۰۷-----

## کتاب الصلوٰۃ

### اوقاتِ نماز

- ۲۱۰-----
- جب شہر کی دو دائمی جنتزیوں کے اوقات میں اختلاف ہو تو کس پر عمل کریں؟ ۲۱۰-----
- دائمی اوقات الصلوٰۃ کی معتبر جنتزی کون سی ہے؟ ۲۱۲-----
- اورنگ آباد میں اوقاتِ صلوٰۃ و سحر کے مسئلہ میں جنتزیوں کے اختلاف کو کیسے دور کریں؟ -- ۲۱۴
- فجر کا مستحب وقت ۲۱۵-----
- کیا صبح صادق اور فجر کے وقت کے درمیان مشتبہ وقت ہوتا ہے؟ ۲۱۶-----
- فجر کا وقت کب شروع ہوتا ہے؟ ۲۱۷-----
- صبح صادق اور صبح کاذب کے درمیان کتنا وقفہ ہوتا ہے ۲۱۹-----
- نماز فجر طلوع آفتاب سے کتنی دیر پہلے ادا کی جائے؟ ۲۲۰-----
- نماز فجر سورج نکلنے سے پہلے تک پڑھنا؟ ۲۲۰-----
- ۱۵ شعبان کو شب بیداری کر کے اول وقت فجر ادا کرنا؟ ۲۲۲-----
- رمضان میں نماز فجر کے لئے کب کھڑے ہوں؟ ۲۲۳-----

- نماز فجر میں قعدہ اخیرہ کے درمیان سورج نکل آیا؟ ----- ۲۲۴
- طلوع آفتاب کے وقت فجر کی نماز ادا کرنا؟ ----- ۲۲۴
- سورج نکلنے وقت اعلان کو منع کرنے کی علت؟ ----- ۲۲۵
- مسجدوں میں طلوع آفتاب کا اعلان کرنا؟ ----- ۲۲۷
- طلوع آفتاب کا اعلان کرنا یا لال اور ہری بتی جلانا؟ ----- ۲۲۹
- فرض نماز کے بعد طلوع آفتاب سے پہلے فجر کی فوت شدہ سنتیں ادا کرنا؟ ----- ۲۳۰
- فجر کا وقت گزرنے پر آنکھ کھلی تو نماز فجر کس وقت ادا کرے؟ ----- ۲۳۲
- نماز اشراق کا وقت ----- ۲۳۳
- اشراق کی نماز کا وقت، رکعات اور مشروعیت ----- ۲۳۴
- نماز چاشت کا وقت ----- ۲۳۶
- چاشت کی نماز کا وقت ----- ۲۳۶
- نماز عیدین کا وقت ----- ۲۳۷
- ظہر کا مستحب وقت ----- ۲۳۸
- جمعہ کی ادائیگی کا مستحب وقت ----- ۲۳۹
- زوال کا وقت کب تک ہے؟ اور اس میں نماز کا کیا حکم ہے؟ ----- ۲۴۰
- زوال کا وقت کب سے شروع ہوتا ہے اور کب ختم ہوتا ہے؟ ----- ۲۴۱
- جمعہ کے دن استواءِ شمس کے وقت نفل پڑھنا؟ ----- ۲۴۲
- عصر کا مستحب وقت ----- ۲۴۳
- مثل اول پر عصر کی اذان و نماز کا معمول بنانا؟ ----- ۲۴۴
- مثل ثانی شروع ہونے سے پہلے عصر کی سنت پڑھنا؟ ----- ۲۴۵
- شافعی دائمی جنتری کے حساب سے ساڑھے تین بجے حنفی شخص کا عصر کی نماز پڑھنا؟ ----- ۲۴۷
- سجدہ تلاوت، نماز جنازہ اور قضا نماز عصر کے بعد پڑھنا کیسا ہے؟ ----- ۲۴۸
- حنفی شخص کا حرمین شریفین میں مثل اول پر نماز عصر پڑھنا؟ ----- ۲۴۹

- مغرب کا وقت----- ۲۵۰
- مغرب کا وقت انگریزی گھنٹہ کے حساب سے کب تک رہتا ہے؟----- ۲۵۱
- مغرب کا آخری وقت کب تک رہتا ہے؟----- ۲۵۲
- رمضان میں مغرب کی اذان و نماز کے درمیان فاصلہ کتنا ہو؟----- ۲۵۳
- رمضان میں مغرب کی نماز قدرے تاخیر سے ادا کرنا؟----- ۲۵۵
- مغرب کی اذان و نماز میں کتنا فاصلہ ہو؟----- ۲۵۶
- نماز مغرب میں کتنی تعجیل کی جائے؟----- ۲۵۶
- عشاء کا مستحب وقت----- ۲۵۷
- وتر کا مستحب وقت----- ۲۵۹
- وقت سے پہلے عشاء پڑھنا----- ۲۶۰
- صبح صادق سے پہلے عشاء کی نماز پڑھنا؟----- ۲۶۰
- کن اوقات میں نماز پڑھنا مکروہ ہے؟----- ۲۶۱
- عصر کے بعد نفل نماز ادا کرنا؟----- ۲۶۲
- غروب شمس کے وقت یا اس سے کچھ پہلے اسی دن کی عصر کی نماز؟----- ۲۶۳
- طلوع آفتاب کے وقت سجدہ تلاوت؟----- ۲۶۳
- صبح صادق اور فجر اور عصر کی نماز کے بعد قضا نماز پڑھنا؟----- ۲۶۵
- اذان دیر سے ہونے کی وجہ سے جماعت میں وقت مقررہ سے تاخیر کرنا؟----- ۲۶۶
- جن علاقوں میں چھ مہینہ کا دن اور چھ مہینہ کی رات ہو، وہاں نماز کا وقت کیسے پہنچائیں؟----- ۲۶۸
- اوقات مکروہہ میں پڑھی گئی نماز کا حکم؟----- ۲۷۰

## اذان سے متعلق مسائل

۲۷۲

- اذان کی ابتداء----- ۲۷۲
- اذان پڑھنے کا اجر و ثواب----- ۲۷۴
- اذان کے وقت دعا کی قبولیت----- ۲۷۷

- مؤذن کسے بنایا جائے؟ ----- ۲۷۹
- اذان کا مسنون طریقہ ----- ۲۸۰
- اذان؛ واجب ہے یا سنت؟ ----- ۲۸۱
- اذان کا مقصد ----- ۲۸۲
- کیا حضور اکرم ﷺ سے اذان پڑھنا ثابت ہے؟ ----- ۲۸۳
- اذان کے بعد لوگوں کو جگانے کے لئے گشت کرنا؟ ----- ۲۸۵
- اذان فجر کے بعد لوگوں کو گھر گھر جا کر جگانا؟ ----- ۲۸۶
- کلمات اذان میں بے ترتیبی ہو جانے پر اذان دہرانا؟ ----- ۲۸۶
- اذان میں ’’الصلوة خیر النوم‘‘ چھوٹ گیا؟ ----- ۲۸۷
- وقت سے پہلے اذان پڑھنے پر لوٹانا؟ ----- ۲۸۹
- اذان میں لاؤڈ اسپیکر کا استعمال؟ ----- ۲۸۹
- حدود مسجد سے باہر اذان پڑھنا ----- ۲۹۱
- مدرسہ میں جماعت کی نماز کے لئے اذان دینے سے وہ مسجد کے حکم میں نہیں ہوگا؟ ----- ۲۹۲
- مسجد کی حد میں اذان دینا؟ ----- ۲۹۴
- خارج مسجد مانگ رکھ کر اذان دینا؟ ----- ۲۹۵
- کیا اذان دیتے وقت کانوں میں انگلیاں ڈالنا لازم ہے؟ ----- ۲۹۵
- اگر مؤذن اذان کے وقت کان میں انگلیاں نہ ڈالے تو اذان درست ہوگی یا نہیں؟ ----- ۲۹۶
- ایک مؤذن کا دو مسجدوں میں اذان پڑھنا؟ ----- ۲۹۷
- اکیلے نماز پڑھنے والے کے لئے اذان و اقامت کا حکم ----- ۲۹۸
- گھر میں جماعت کرتے وقت اذان و اقامت کا حکم ----- ۲۹۹
- سفر میں اذان کہنا؟ ----- ۳۰۰
- منفرد آدمی کا بیٹھ کر اذان دینا؟ ----- ۳۰۲
- بیٹھ کر اذان کہنا؟ ----- ۳۰۲

- عام نمازوں میں اذان اور اقامت کے درمیان فصل ----- ۳۰۳
- مغرب کی اذان اور اقامت میں کتنی تاخیر کی جائے؟ ----- ۳۰۴
- نومولود بچہ کے کان میں اذان دینے کا طریقہ؟ ----- ۳۰۵
- نومولود کے کان میں موبائل کے ذریعہ اذان و اقامت؟ ----- ۳۰۶
- شہر کی سب مسجدوں میں بذریعہ ریڈیو ایک ہی اذان دینا؟ ----- ۳۰۷
- ٹیپ ریکارڈ کی اذان معتبر نہیں ----- ۳۰۹
- اقامت کا مسنون طریقہ ----- ۳۰۹
- نماز کے علاوہ دیگر مقاصد کے لئے اذان ----- ۳۱۱
- زلزلہ کے وقت اذان دینا ----- ۳۱۲
- خوف و دہشت کے وقت اذان دینا؟ ----- ۳۱۳
- جوتے پہن کر اذان دینا؟ ----- ۳۱۳
- ختم سحری کے فوراً بعد اذان دینا؟ ----- ۳۱۴
- اذان میں آواز کی بلندی کے لئے "ECCO" گانا ----- ۳۱۵
- ۱۶ سال کے بچہ کی اذان کا حکم ----- ۳۱۶
- شیعوں کی اذان حضرت بلالؓ کی اذان نہیں ہے ----- ۳۱۷

۳۱۸

## اذان اور اقامت میں غلطی کرنا

- کلماتِ اذان میں بے محل مد کرنا؟ ----- ۳۱۸
- کلماتِ اذان کو بگاڑ کر ادا کرنا ----- ۳۱۹
- اذان میں "اللہ" کے الف کو ایک الف سے زیادہ کھینچنا؟ ----- ۳۲۰
- اذان میں "أشهد أنا محمد" اور "حي ل السلاة" پڑھنا ----- ۳۲۱
- اذان و اقامت میں کسی کلمہ کا چھوٹ جانا؟ ----- ۳۲۲
- اذان میں زیر و زبر کی غلطی کرنا؟ ----- ۳۲۳

## مکروہاتِ اذان و اقامت

۳۲۵

- ایک مشیت سے کم داڑھی رکھنے والے کی اذان و اقامت؟ ----- ۳۲۵
- شرعی داڑھی والا مؤذن نہ ہونے کی وجہ سے امام کا خود ہی اذان و تکبیر کہنا؟ ----- ۳۲۶
- کیا مقطوع اللحیہ کی اذان و اقامت کو لوٹانا ضروری ہے؟ ----- ۳۲۷
- داڑھی والے کی موجودگی میں بے داڑھی والے کا اذان و تکبیر پڑھنا؟ ----- ۳۲۸
- خش خشی داڑھی رکھنے والے کی اذان و امامت؟ ----- ۳۲۸
- حالت جنابت میں اذان دینا؟ ----- ۳۳۰
- بغیر وضو کے اذان دینا؟ ----- ۳۳۱
- امام کا بغیر وضو اذان دینا؟ ----- ۳۳۲
- کیا بلا وضو اذان کہنے سے وبا پھیلتی ہے؟ ----- ۳۳۲
- نسبندی کرانے والے کی اذان؟ ----- ۳۳۳
- بد نظری کرنے والے کا اذان دینا؟ ----- ۳۳۵
- فلم دیکھنے والے کا اذان دینا؟ ----- ۳۳۶
- جس شخص پر تہمت لگائی گئی ہو اس کا اذان و تکبیر پڑھنا؟ ----- ۳۳۷
- جس کے زخموں سے خون رستا ہو اس کا اذان دینا اور مسجد میں قیام کرنا؟ ----- ۳۳۸
- دوسرے محلّہ کی مسجد میں باجماعت نماز پڑھ کر اپنے محلّہ کی مسجد میں اذان دینا؟ ----- ۳۳۹
- بے نمازی کی اذان و تکبیر سے پڑھی گئی نماز کو لوٹانا؟ ----- ۳۴۱
- اذان دے کر مسجد سے گھر جانا؟ ----- ۳۴۱
- اذان دے کر مؤذن کا مسجد سے نکلنا؟ ----- ۳۴۲

۳۲۵

## اقامت سے متعلق مسائل

- مسجد میں تہا نماز پڑھنے والے کا اقامت کہنا؟ ----- ۳۲۵

- کیا مؤذن کے علاوہ دوسرا شخص اقامت کہہ سکتا ہے؟ ----- ۳۴۶
- مؤذن کے علاوہ دوسرے شخص کا تکبیر کہنا؟ ----- ۳۴۶
- مؤذن کو چھوٹا بتا کر اس کی اجازت و مرضی کے بغیر دوسرے کا تکبیر کہنا؟ ----- ۳۴۷
- اقامت کس جگہ کھڑے ہو کر کہنا چاہئے؟ ----- ۳۴۹
- امام کے کس طرف کھڑے ہو کر اقامت کہنی چاہئے؟ ----- ۳۴۹
- دوسری تیسری صف سے تکبیر کہنا ----- ۳۵۰
- تکبیر میں حیعلتین پر چہرہ گھمانا؟ ----- ۳۵۰
- اقامت کے دوران حیعلتین پر دائیں بائیں چہرہ پھیرنا؟ ----- ۳۵۱
- حیعلتین کے وقت دائیں بائیں جانب منہ پھیرنا؟ ----- ۳۵۲
- دوران تکبیر امام مصلیٰ پر کھڑا ہوا بیٹھے؟ ----- ۳۵۳
- امام کا حجرے سے نکل کر مصلیٰ پر بیٹھنا؟ ----- ۳۵۴
- تکبیر کے وقت امام کا مصلیٰ پر بیٹھنا؟ ----- ۳۵۵
- مصلیٰ پر امام کے جانے کے بعد تکبیر کہنا؟ ----- ۳۵۶
- تکبیرات اقامت بیٹھ کر سننا مستحب ہے یا کھڑے ہو کر؟ ----- ۳۵۷
- تکبیر بیٹھ کر سننی چاہئے یا کھڑے ہو کر؟ ----- ۳۵۷
- اقامت کھڑے ہو کر سننی چاہئے یا بیٹھ کر؟ ----- ۳۵۸
- کیا کھڑے ہو کر اقامت سننی مکروہ ہے؟ ----- ۳۵۹
- مقتدی نماز کے لئے کب کھڑے ہوں؟ ----- ۳۶۰
- امام اور مقتدی جماعت میں کب کھڑے ہوں؟ ----- ۳۶۱
- امام محراب کے قریب ہو تو مقتدی کب کھڑے ہوں؟ ----- ۳۶۳
- تکبیر کے وقت مقتدی حضرات کب کھڑے ہوں؟ ----- ۳۶۴
- کیا ابتداء اقامت سے کھڑا ہونا مکروہ ہے؟ ----- ۳۶۵
- ابتداء تکبیر سے کھڑا ہونے والوں کو خلاف سنت کہنا؟ ----- ۳۷۰



- اقامت کے وقت ”حی علی الفلاح“ پر کھڑا ہونا؟ ----- ۳۷۲
- حی علی الفلاح پر کھڑے ہونے کے سلسلہ میں امام محمدؒ کے قول کا مطلب؟ ----- ۳۷۳
- اگر بریلوی مسجد میں نماز پڑھانے کا اتفاق ہو تو کیا ان کے طریقوں پر عمل کیا جائے گا؟ - ۳۷۵
- اقامت سے پہلے صفیں درست کرنا ----- ۳۷۶
- صفوں کی درستگی کے لئے ابتداء اقامت سے کھڑا ہونا؟ ----- ۳۷۷

۳۷۸

## اذان و اقامت کا جواب دینا

- اذان کا جواب دینا باعثِ ثواب ہے ----- ۳۷۸
- اذان پوری ہونے کے بعد ایک ساتھ جواب دینا ----- ۳۸۱
- کن حالتوں میں اذان کا جواب دینا منع ہے؟ ----- ۳۸۱
- دورانِ تلاوت اذان شروع ہو جائے تو کیا کرے؟ ----- ۳۸۲
- وضو کے درمیان اذان کا جواب دینا؟ ----- ۳۸۳
- کھانے کے دوران اذان کا جواب دینا؟ ----- ۳۸۴
- دورانِ اذان دعا میں مشغول رہنا؟ ----- ۳۸۵
- اذان سننے والے کو سلام کرنا؟ ----- ۳۸۵
- اذان کے دوران وظیفہ پڑھنا اور دعا مانگنا؟ ----- ۳۸۷
- اقامت کا جواب دینا؟ ----- ۳۸۷
- اذان و اقامت میں شہادتین کے بعد جواب میں درود شریف پڑھنا؟ ----- ۳۸۸
- اذان میں ”اشہدان محمد رسول اللہ“ کے جواب میں درود شریف پڑھنا ثابت نہیں ----- ۳۸۹
- جیعتین کے جواب میں ”لا حول ولا قوۃ“ پڑھنا؟ ----- ۳۹۰
- ”الصلوۃ خیر من النوم“ کا جواب؟ ----- ۳۹۱
- اذان کے بعد پڑھی جانے والی دعا ----- ۳۹۲
- اذان کی دعا کی فضیلت ----- ۳۹۳

## شرائطِ نماز

۳۹۵

- نماز صحیح ہونے کے لئے کتنی شرطیں ہیں؟----- ۳۹۵
- بدن پر معمولی سی نجاستِ غلیظہ لگے رہنے کے ساتھ نماز پڑھنا؟----- ۳۹۸
- نجاستِ خفیفہ کے ساتھ نماز----- ۳۹۹
- جیب میں گندہ انڈا رکھ کر نماز پڑھنا؟----- ۴۰۰
- ناپاک بدن والے بچے کا نمازی پر چڑھ جانا----- ۴۰۱
- ایسی جائے نماز پر نماز پڑھنا جس کا ایک حصہ ناپاک ہو؟----- ۴۰۲
- ایسی چادر اوڑھ کر نماز پڑھنا جس کا ایک کونہ ناپاک ہو؟----- ۴۰۲
- خشک ناپاک زمین پر نماز پڑھنا؟----- ۴۰۳
- گٹر کے اوپر نماز پڑھنا----- ۴۰۳
- ناپاک زمین پر کیڑا یا چٹائی بچھا کر نماز پڑھنا؟----- ۴۰۴
- اخبار بچھا کر نماز پڑھنا؟----- ۴۰۵
- گوبر سے لپی ہوئی زمین پر نماز پڑھنا؟----- ۴۰۵
- مٹی اور گوبر سے لپنے کے بعد گیلی زمین پر کیڑا بچھا کر نماز پڑھنا؟----- ۴۰۶
- پرال یا گھاس پر نماز پڑھنا----- ۴۰۷

۴۰۹

## ستر کے احکام

- نماز میں مرد کو کن اعضاء کو چھپانا ضروری ہے؟----- ۴۰۹
- نماز میں عورت کے اعضاء مستورہ----- ۴۱۰
- عورت کا آدھی آستین پہن کر دوپٹے سے چھپا کر نماز پڑھنا؟----- ۴۱۲
- عورت کا گیلے بال باندھے بغیر نماز پڑھنا؟----- ۴۱۳
- کتنا حصہ ستر کھلنا مانع نماز ہے؟----- ۴۱۴

- دورانِ نماز پیٹھ کی جانب سے ناف کے نیچے کا حصہ کھل جانا؟ ----- ۴۱۵
- نماز میں جان بوجھ کر ستر کھولنا؟ ----- ۴۱۶
- اندھیرے کمرے میں بھی ستر ضروری ہے ----- ۴۱۶
- اگر ستر کے لئے کوئی چیز دستیاب نہ ہو تو نماز کیسے پڑھے؟ ----- ۴۱۷
- اگر پورے ستر کو چھپانے کے لئے کوئی چیز نہ ملے تو کیا کرے؟ ----- ۴۱۸
- ستر کے لئے صرف ریشم کا کپڑا مہیا ہو؟ ----- ۴۱۹
- انتہائی باریک کپڑے پہن کر نماز پڑھنا ----- ۴۱۹
- نماز میں باریک دوپٹے کا استعمال ----- ۴۲۰
- عورت کی چٹیا بھی ستر ہے ----- ۴۲۱
- ساڑھی پہن کر نماز پڑھنا ----- ۴۲۲
- دھوتی باندھ کر نماز پڑھنا؟ ----- ۴۲۳
- جارجٹ کا باریک دوپٹہ اوڑھ کر نماز پڑھنا؟ ----- ۴۲۴
- عورت کا آدھی آستین پہن کر نماز پڑھنا؟ ----- ۴۲۵

## مسائل استقبالِ قبلہ

۴۲۷

- استقبالِ قبلہ کی شرعی حیثیت ----- ۴۲۷
- قبلہ؛ عمارتِ کعبہ کا نام نہیں ----- ۴۳۰
- قبلہ کی سمت جاننے کے ذرائع ----- ۴۳۱
- برصغیر ہندوپاک میں قبلہ کا صحیح رخ جاننے کا آسان طریقہ ----- ۴۳۲
- کیا قبلہ کی تعیین میں غیر مسلم کا قول معتبر ہے؟ ----- ۴۳۲
- سمتِ قبلہ معلوم نہ ہو تو کیا کرے؟ ----- ۴۳۳
- فرض نمازوں میں استقبالِ قبلہ سے عاجز رہ جانے والے کا حکم ----- ۴۳۴
- بغیر تحری کے نماز پڑھنا؟ ----- ۴۳۵



- امام کے پیچھے نماز پڑھنے والا کس طرح نیت کرے گا؟-----۴۵۷
- کیا امام نماز پڑھاتے ہوئے اپنی نماز کے ساتھ امامت کی نیت کر سکتا ہے؟-----۴۵۸
- کیا امام کے لئے امامت کی نیت لازم ہے؟-----۴۵۹
- کیا امام کے لئے عورتوں کی اقتداء کی بھی نیت کرنا ضروری ہے؟-----۴۶۰
- قضاء عمری کی نیت کیسے کی جائے گی؟-----۴۶۱
- واجب الاعادہ نماز کی نیت-----۴۶۲
- نماز وتر کی نیت-----۴۶۳
- کیا سنن مؤکدہ میں تعین نیت شرط ہے؟-----۴۶۳
- نماز تراویح کی نیت کس طرح کی جائے گی؟-----۴۶۴
- نوافل کی نیت-----۴۶۵
- نماز جنازہ کی نیت-----۴۶۶
- سجدہ تلاوت کی نیت-----۴۶۶
- نیت کرتے وقت رکعات کی تعداد میں غلطی ہوگئی؟-----۴۶۷
- اداء اور قضاء کی نیت میں اُلٹ پلٹ-----۴۶۸

## نماز کے فرائض

۴۶۹

- جس عمر میں احتلام ہوتا ہے اس عمر میں نماز چھوڑنا؟-----۴۶۹
- فرائض نماز-----۴۷۰
- اللہ اکبر کے ساتھ تکبیر تحریرہ فرض ہے یا واجب؟-----۴۷۲
- تکبیر تحریرہ کا مصداق ”اللہ اکبر“ ہے-----۴۷۴
- امام تکبیر تحریرہ میں آواز کتنی بلند کرے؟-----۴۷۵
- کیا پوری تکبیر تحریرہ کا زور سے تلفظ ضروری ہے؟-----۴۷۶
- تکبیر تحریرہ میں لفظ ”اللہ“ زور سے کہہ کر ”اکبر“ آہستہ سے کہا؟-----۴۷۷

- ان پڑھ اور گونگا آدمی نماز کیسے شروع کرے؟-----۴۷۹
- اگر امام سے پہلے مقتدی کی تکبیر ختم ہوگئی؟-----۴۷۹
- رکوع کی حالت میں تکبیر تحریمہ معتبر نہیں-----۴۸۰
- آدھی تکبیر قیام میں اور آدھی رکوع کی حالت میں کبھی-----۴۸۱
- نماز میں کتنی مقدار قیام فرض ہے؟-----۴۸۲
- رکوع میں شریک ہونے کیلئے تکبیر تحریمہ کے بعد قیام فرض نہیں-----۴۸۳
- بلا عذر بیٹھ کر نماز فرض جائز نہیں-----۴۸۵
- ایک پیر پر وزن ڈال کر نماز پڑھنا-----۴۸۶
- کُبرے شخص کا قیام و رکوع-----۴۸۶
- اگر سہارے سے کھڑے ہونے پر قادر ہو تو کیا کرے؟-----۴۸۷
- فرض رکوع کی حد-----۴۸۸
- مقتدی کا امام سے پہلے رکوع میں چلے جانا-----۴۸۹
- بیٹھ کر نماز پڑھنے والا شخص رکوع کس طرح کرے؟-----۴۹۰
- سورت ملائے بغیر رکوع کے لئے ہاتھ چھوڑنا-----۴۹۱
- اگر سورت ملائے بغیر بھول سے رکوع میں چلا جائے تو کیا کرے؟-----۴۹۱
- سورت ملائے بغیر رکوع سجدہ کر کے سجدہ سہو کے ساتھ نماز پوری کرنا؟-----۴۹۳
- سجدہ کی تعریف-----۴۹۵
- صرف پیشانی یا ناک پر سجدہ کرنا؟-----۴۹۶
- اگر صرف رخسار یا ٹھوڑی زمین پر رکھی تو سجدہ صحیح نہ ہوگا-----۴۹۷
- ہتھیلی پر پیشانی رکھ کر سجدہ کرنا-----۴۹۸
- بھیڑ کے وقت اپنی ران پر سجدہ کرنا-----۴۹۹
- نمازی کا دوسرے نمازی کی پیٹھ پر سجدہ کرنا-----۵۰۰

- کھڑے ہونے کی جگہ سے اونچی جگہ سجدہ کرنا ----- ۵۰۱
- مسجد کے گدوں اور نوم پر سجدہ کرنا ----- ۵۰۱
- ہر رکعت میں دونوں سجدے فرض ہیں، اور انہیں پے در پے کرنا واجب ہے ----- ۵۰۲
- مانگ خراب ہو جانے کی وجہ سے بعض مقتدیوں کا پہلی رکعت کا ایک سجدہ چھوٹ گیا؟ -- ۵۰۴
- قیام، رکوع اور سجدہ میں ترتیب لازم ہے ----- ۵۰۵
- قعدہ اخیرہ میں فرض کی مقدار ----- ۵۰۵
- سونے کی حالت میں ارکان نماز ادا کرنا ----- ۵۰۶
- رکوع یا سجدہ کی حالت میں سوجانا؟ ----- ۵۰۷
- قعدہ اخیرہ میں حدث لاحق ہو گیا؟ ----- ۵۰۸

## قرأت کے مسائل

۵۰۹

- قرأت کی اصطلاحی تعریف ----- ۵۰۹
- زبان سے تلفظ کے بغیر دل میں قرأت کرنا ----- ۵۱۰
- جو شخص قرآن پڑھا ہو وہ نماز کیسے پڑھے؟ ----- ۵۱۱
- گونگا شخص نماز کیسے پڑھے؟ ----- ۵۱۱
- نماز میں قرأت سب سے عشرہ تلاوت کرنا ----- ۵۱۲
- نماز کی کن کن رکعات میں قرأت فرض ہے؟ ----- ۵۱۳
- نماز میں کتنی مقدار قرأت فرض ہے؟ ----- ۵۱۴
- نماز میں تلاوت کے کتنے درجے ہیں؟ ----- ۵۱۵
- قرأت کے درجات، اور ”ما یجوز بہ الصلوٰۃ“ کی مقدار ----- ۵۱۶
- ”ما یجوز بہ الصلوٰۃ“ قرأت کی واجبی مقدار کیا ہے؟ ----- ۵۱۹
- نماز میں قرأت کی مستحب مقدار ----- ۵۲۰
- نماز میں قرأت مسنونہ کی اہمیت ----- ۵۲۲
- بلا عذر نماز میں قرأت مسنونہ کو ترک کرنا؟ ----- ۵۲۳

- قرأتِ مسنونہ کو چھوڑ کر امام کا کہنا کہ ترکِ سنت گناہ نہیں۔ ۵۲۳
- نماز میں جہری اور سری قرأت کی حکمت۔ ۵۲۴
- دن کی نماز میں سری قرأت اور رات کی نماز میں جہری قرأت کی وجہ؟ ۵۲۶
- ظہر اور عصر میں جہری قرأت نہ ہونے کی وجہ۔ ۵۲۷
- سری ادنیٰ مقدار کیا ہے؟ ۵۲۸
- قرأت میں سر کا درجہ کتنا ہے؟ ۵۲۹
- چار رکعت والی نماز میں دو میں سورت ملانے اور دو میں نہ ملانے کی وجہ کیا ہے؟ ۵۳۰
- جس شخص کو کوئی سورت یاد نہ ہو وہ نماز کس طرح پڑھے؟ ۵۳۱
- فرض کی آخری دو رکعتوں میں اگر سورہ فاتحہ نہ پڑھے تو کیا حکم ہے؟ ۵۳۲
- ظہر اور عصر کی تیسری چوتھی رکعت پر ضم سورت کا حکم۔ ۵۳۳
- نماز میں کوئی سورت شروع کر کے پھر دوسری سورت پڑھنا؟ ۵۳۴
- دورانِ نماز ایک سورت شروع کر کے بھول جانے پر دوسری شروع کرنا؟ ۵۳۵
- کیا نماز میں واجب قرأت کی ادائیگی کے لئے ایک ہی جگہ سے پڑھنا ضروری ہے؟ ۵۳۶
- دورانِ نماز قرأت میں آیت چھوٹ گئی؟ ۵۳۸
- آیت میں ایک کلمہ چھوڑ دیا۔ ۵۳۹
- امام نے ﴿مَلِكِ يَوْمِ الدِّينِ﴾ چھوڑ دیا؟ ۵۳۹
- نماز میں درمیان سورت یا آخر سورت سے قرأت کرنا؟ ۵۴۰
- نماز میں صرف دو آیت کی تلاوت کرنا؟ ۵۴۱
- فرض نماز میں آیت کو ہرانا۔ ۵۴۲
- جہری نماز میں سورہ فاتحہ کی دو آیت آہستہ پڑھنا؟ ۵۴۳
- فرض جہری نماز میں امام کو قلمہ دینا؟ ۵۴۵
- سری نمازوں میں جہری قرأت کرنا؟ ۵۴۵
- تین آیتوں پر بھولنے کی وجہ سے رکوع کرنے والا؟ ۵۴۷



- دو آیت پڑھ کر رکوع کرنے سے نماز کا حکم ۵۴۸-----
- نماز کی قرأت میں چھوٹی سورت کا فصل کرنا؟ ۵۴۹-----
- کرسی پر بیٹھ کر نماز پڑھنے والے کا کھڑے ہو کر قرأت کرنا؟ ۵۴۹-----
- فاتحہ خلف الامام کے بارے میں حنفیہ کا موقف اور اسکے دلائل ۵۵۱-----
- کیا مقتدی پر فاتحہ واجب ہے؟ ۵۶۶-----
- اگر حنفی مقتدی امام کے پیچھے قرأت کر لے تو کیا حکم ہے؟ ۵۶۸-----
- امام کا فاتحہ اور سورت کے درمیان دیر تک سکوت کرنا؟ ۵۶۹-----
- منفرد کرات کی نماز میں زور سے تکبیر اور قرأت کرنا؟ ۵۷۱-----
- پہلی رکعت میں سورہ فیل اور دوسری میں سورہ فلق پڑھنا؟ ۵۷۱-----
- طوالِ مفصل میں سورت کا فصل کر کے پڑھنا ۵۷۲-----
- مسافر کا مقیم امام کو نماز میں لقمہ دینا؟ ۵۷۳-----
- فجر کی پہلی رکعت میں ﴿اقِمِ الصَّلَاةَ﴾ کا رکوع اور دوسری میں ”سورہ شمس“ پڑھنا -- ۵۷۳
- پہلی رکعت میں ﴿اِذَا جَاءَ﴾ اور دوسری میں ﴿تَبَّتْ يَدَا﴾ پڑھنا؟ ۵۷۴-----
- شب جمعہ کو نماز مغرب میں سورہ الکافرون اور سورہ اخلاص پڑھنا ۵۷۵-----
- فرض نماز میں رکوع کا جز پڑھنے سے نماز کا حکم ۵۷۶-----

## قرأت میں غلطی

- قرأت میں فحش غلطی ۵۷۷-----
- نماز میں غلط قرأت کرنا؟ ۵۷۸-----
- دوران نماز، جس، ص، ث، ط، کی ادائیگی میں غلطی کرنا؟ ۵۷۸-----
- نماز میں ﴿اعْلَمْ مَا لَا تَعْلَمُونَ﴾ کے بجائے ﴿اعْلَمْ مِنَ اللَّهِ مَا لَا تَعْلَمُونَ﴾ پڑھنا-- ۵۷۹
- نماز میں ﴿ارَادَ شُكُورًا﴾ کے بجائے ﴿عِبَادَ شُكُورًا﴾ پڑھنا ۵۸۰-----
- الم کی جگہ ”حم“ پڑھنے سے نماز کا حکم ۵۸۱-----

- نماز میں ﴿لَا يَعْصُونَ اللَّهَ﴾ کولوٹاتے وقت ﴿بِعَصْوَنَ اللَّهِ﴾ پڑھنا ----- ۵۸۲
- نماز میں تین آیت کے بعد ﴿ضَرَبَ اللَّهُ مَثَلًا لِلَّذِينَ آمَنُوا امْرَأَةٌ فِرْعَوْنَ﴾ کے بجائے ﴿كَفَرُوا امْرَأَةٌ فِرْعَوْنَ﴾ پڑھ دیا ----- ۵۸۳
- نماز میں ﴿قُلْ هُوَ اللَّهُ أَحَدٌ، نَالِلَهُ الصَّمَدُ﴾ پڑھنا ----- ۵۸۴
- ﴿إِلَّا مَنْ تَوَلَّى وَكَفَرَ﴾ پر سانس توڑنے سے نماز کا حکم ----- ۵۸۴
- نماز میں ﴿فَاكْرَمَهُ وَنَعَّمَهُ﴾ کے بجائے ﴿فَقَدَرَ عَلَيْهِ رِزْقَهُ﴾ پڑھ دیا؟ ---- ۵۸۵
- نماز میں ﴿فَأَمَّا مَنْ ثَقُلَتْ مَوَازِينُهُ﴾ کے بعد ﴿فَأَمَّهُ هَاوِيَةً﴾ پڑھنا؟ ----- ۵۸۶
- ﴿مَا تَعْبُدُونَ﴾ کے بجائے ”ما تعبد“ پڑھنا؟ ----- ۵۸۷
- دورانِ قرأت ”از واجا“ کی جگہ ”اجواجا“ اور ”سرابا“ کی جگہ ”ثرابا“ پڑھ دیا؟ ---- ۵۸۸
- خارج نماز قرأت میں لُحْن کرنے والے کی امامت؟ ----- ۵۸۹

## نماز کے واجبات

- ۵۹۱
- واجب کا حکم اور اس کی شرعی حیثیت ----- ۵۹۱
- واجب اور شرط میں کیا فرق ہے؟ ----- ۵۹۲
- نماز کے واجبات کتنے ہیں ----- ۵۹۳
- واجبات نماز ----- ۵۹۵

## سجدہ سہو کے مسائل

- ۲۰۵
- ایک جانب سلام پھیر کر سجدہ سہو کا ثبوت ----- ۲۰۵
- دو واجب کے چھوٹنے پر ایک سجدہ سہو کافی ہے؟ ----- ۲۰۶
- نماز میں سجدہ سہو کے لئے سلام کب پھیرے؟ ----- ۲۰۷
- ”سبحانک اللہم“ کی جگہ دعائے قنوت پڑھ دیا؟ ----- ۲۰۹
- فاتحہ کے بعد سورت ملانے میں تاخیر کرنا؟ ----- ۲۱۰

- محض جھک کر سجدہ کرنے سے رکوعِ ثانی کا حکم لگانا۔-----۶۱۰
- دوسری رکعت میں سورت ملانا بھول گیا، پھر تومہ میں یاد آیا؟-----۶۱۱
- سری اور جہری نمازوں میں علی العکس کتنی قرأت سے سجدہ سہو واجب ہوتا ہے؟-----۶۱۳
- فرض کی پہلی دو رکعتوں میں قرأت کرنے کے بعد بھولے سے آخری رکعتوں میں قرأت کرنا --۶۱۳
- سجدہ میں دونوں پاؤں کا زمین سے اٹھ جانا۔-----۶۱۴
- تیسری رکعت کے لئے سیدھا کھڑا ہونے کے بعد تشہد کی طرف لوٹنا؟-----۶۱۵
- تعدادِ رکعات میں شک ہو جانے پر سجدہ سہو کرنا؟-----۶۱۶
- دورانِ نماز کسی رکن کی کمی زیادتی میں شک ہو جائے تو کیا کرے؟-----۶۱۷
- تعدادِ رکعات میں شک ہو جائے تو غالب گمان پر عمل کر کے سجدہ سہو کرے۔-----۶۱۸
- دو رکعت پر بھول سے کھڑا ہو گیا پھر یاد آنے پر بیٹھ گیا؟-----۶۱۹
- سہو اور دو یا تین رکعت پر سلام پھیر دینا؟-----۶۲۰
- امام نے تین رکعت پر سلام پھیر دیا، پھر کھڑے ہو کر ایک رکعت پوری کی؟-----۶۲۱
- غفلت کی وجہ سے امام سے قبل سلام پھیر کر بعد میں امام کے ساتھ شریک ہو کر دوبارہ سلام پھیرنا؟--۶۲۲
- قعدہ اولیٰ میں بھول سے ”السلام“ کہہ دیا؟-----۶۲۳
- دعائے قنوت سے قبل ”سبحانک اللہم“ پڑھنا؟-----۶۲۴
- وتر میں دعائے قنوت چھوٹ گئی؟-----۶۲۵
- فرض نماز میں قعدہ اولیٰ میں ”اللہم صل علی محمد“ تک پڑھ دیا؟-----۶۲۶
- قعدہ اخیرہ چھوڑ کر پانچویں رکعت کے لئے کھڑا ہونا؟-----۶۲۶
- امام کا قعدہ اول چھوڑ کر تیسری رکعت کے لئے کھڑے ہو کر بیٹھنا اور مقتدیوں کا کھڑے رہنا؟ -۶۲۷
- تین رکعت پر سلام پھیر کر بات کرنے سے پہلے یاد آیا کہ ایک رکعت باقی ہے؟-----۶۲۸
- مغرب کی نماز میں قعدہ نہ کر کے بھولے سے تیسری رکعت کے لئے کھڑا ہونا؟-----۶۲۹



---

# كتاب الطهارة

---

# پاکی اور ناپاکی کے مسائل

## نیا کپڑا دھوئے بغیر پہننا

**سوال (۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کیا نیا سلاہوا بغیر دھلا کپڑا پہن کر عبادت کی جاسکتی ہے؟ جب کہ وہ نیا سلاہوا لباس ظاہری طور پر صاف ستھرا اور گندگی و غلاظت سے پاک و صاف ہے، رسول اکرم صلی اللہ علیہ وسلم کی سنت نئے کپڑے کے بارے میں کیا ہے؟

باسمہ سبحانہ تعالیٰ

**الجواب وباللہ التوفیق:** نیا سلاہوا کپڑا جب کہ اس پر کوئی ظاہری نجاست نہ لگی

ہوئی ہو بغیر دھوئے ہوئے پہننا بلاشبہ درست ہے۔ (مستفاد: فتاویٰ دارالعلوم دیوبند ۱/۳۴۴)

من شک فی إنسائه أو ثوبه أو بدنه أصابته نجاسة أو لا، فهو طاهر ما لم

يستيقن. (شامی ۲۸۳/۱ زکریا)

اور نیا لباس پہنتے وقت پیغمبر علیہ الصلوٰۃ السلام کی سنت یہ ہے کہ اللہ کا شکر ادا کرتے ہوئے یہ دعاء پڑھی جائے: **الْحَمْدُ لِلَّهِ الَّذِي كَسَانِي مَا أُرِي بِهِ عَوْرَتِي، وَأَتَجَمَّلُ بِهِ فِي حَيَاتِي.** (سنن الترمذی عن عمر بن الخطاب رقم: ۳۵۶۰، مسند أحمد ۱/۴۴۱) (یعنی ہر طرح کا شکر اللہ تعالیٰ کے لئے ہے جس نے مجھے ایسا لباس پہنایا جس سے میں اپنا ستر چھپا سکوں اور اپنی زندگی میں خوبصورتی پیدا کر سکوں) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۱۲۲۶ھ

الجواب صحیح: بشیر احمد عفا اللہ عنہ

## واشنگ مشین سے کپڑے دھونا؟

**سوال (۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ:

کپڑے دھونے والی مشین کا تین مرتبہ سے کم دھلا کپڑا پاک اور قابل نماز سمجھا جائے گا یا نہیں؟

باسمہ سبحانہ تعالیٰ

**الجواب وبالله التوفیق:** واشنگ مشین میں کپڑا

دھونے سے اگر نجاست زائل ہوگئی اور کپڑے سے صاف پانی نکلنے لگا تو کپڑا شرعاً پاک ہو جائے گا، اگر چہ اسے تین بار نچوڑا نہ گیا ہو۔ پھر بھی بہتر ہے کہ اطمینان قلب کے لئے تین مرتبہ مشین میں نچوڑ لیا جائے۔

ویجوز دفع نجاسة حقیقیة عن محلها ولو اثناء أو

مأکولاً علم محلها أولا بماء ولو مستعملاً، به یفتی. (درمختار مع الشامی ۳۰۹ کراچی، ۵۰۹/۱

زکریا)

ویطهر غیرها أي غیر مرئیة بغلبة ظن غاسل طهارة

محلها بلا عدد به یفتی. (درمختار مع الشامی، کتاب الطهارة / باب الأنجاس، مطلب فی حکم الوثم

۵۳۹/۱ زکریا)

فعلم بهذا أن المذهب اعتبار غلبة الظن وإنها

مقدرة بالثلاث لحصولها به فی الغالب وقطعاً للوسواس. (شامی، کتاب الطهارة / باب الأنجاس

۵۴۰/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۳/۱۰/۱۹ھ

## ڈرائی کلین میں دھلائی

**سوال (۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: آج کے ترقی پذیر اور مسابقتی دور میں چونکہ ہر شخص مصروف ہوتا جا رہا ہے نیز زمانہ کی نئی

ایجادات اور سہولیات سے فائدہ اٹھانا چاہتا ہے اسی سہولیات میں سے ایک ڈرائی کلین کے ذریعہ

دھلائی ہے ڈرائی کلین مشین میں ہر طرح کے پاک ناپاک کپڑے ایک ساتھ پٹرول سے دھوئے

جاتے ہیں، تو اس طرح دھلے ہوئے کپڑے پاک ہو جاتے ہیں یا نہیں؟

باسمہ سبحانہ تعالیٰ

**الجواب وباللہ التوفیق:** ڈرائی کلین یعنی مشین میں پٹرول ڈال کر دھونے کا عمل

ایسا طریقہ تطہیر ہے جس کا تصور پہلے زمانہ میں نہ تھا، جب یہ طریقہ سامنے آیا اور اکابر مفتیان کرام نے اس پر غور کیا، تو دورائیں سامنے آئیں:

(۱) ڈرائی کلین مشین میں جو پاک کپڑے دھلوائے جائیں وہ پاک رہتے ہیں، اور جو ناپاک کپڑے دھلوائے جاتے ہیں وہ ناپاک ہی رہتے ہیں، اس لئے جن کپڑوں میں ناپاکی لگی ہو ان کو گھر میں پاک کر کے ڈرائی کلین میں دینا چاہئے، یا واپسی کے بعد ان کو دھونا چاہئے۔

اس رائے کے قائلین نے درج ذیل اصول کو بنیاد بنایا ہے: یقین لا یرتفع إلا بیقین۔

اور: ما ثبت بیقین لا یرتفع إلا بیقین۔ (الأشباه والنظائر ۶، ۱۰، أحسن الفتاویٰ ۸۳/۲)

حضرت مولانا مفتی رشید احمد صاحب لدھیانوی صاحب وغیرہ حضرات نے اسی پر فتویٰ دیا

ہے۔ (دیکھئے: احسن الفتاویٰ ۸۳/۲)

(۲) اس بارے میں دوسری رائے یہ ہے کہ پٹرول پانی سے زیادہ قلع نجاست ہے، اور وہ نہ صرف یہ کہ کپڑے کو صاف کرتا ہے؛ بلکہ داغ دھبوں کو بھی زائل کر کے خود اڑ جاتا ہے، اور اس سے ازالہ نجاست یقینی طور پر ہو جاتا ہے، اس لئے ڈرائی کلین میں اگرچہ ناپاک کپڑا ہی کیوں نہ دیا گیا ہو؟ اگر پٹرول سے اس کی نجاست زائل ہو جائے، تو از روئے فتویٰ اس کپڑے پر ناپاکی کا حکم نہیں لگے گا، باقی اگر کوئی شخص احتیاطاً پاک کر لے تو الگ بات ہے۔

حضرت الاستاذ مولانا مفتی نظام الدین صاحب سابق صدر مفتی دارالعلوم دیوبند کا رجحان

اسی رائے کی جانب ہے، حضرت کے الفاظ یہ ہیں:

”یہیں سے یہ بات بھی نکل آئی کہ جب پٹرول میں کپڑوں کی گردش کرانے اور چھبھوڑنے

سے کپڑوں کے داغ دھبے (خواہ وہ ناپاکی ہی کے داغ دھبے ہوں) زائل ہو جاتے ہیں، اور کپڑا صاف ستھرا ہو جاتا ہے، تو جب کپڑوں میں پٹرول جذب نہ ہو کر اڑ جاتا ہے، اور اس کے اڑ جانے



کے بعد بھی اثر نجاست (رنگ، بو، مزہ وغیرہ) باقی نہیں رہتا ہے، تو کہنا پڑے گا کہ پٹرول ہی سے ازالہ ہوا ہے، اور تطہیر نام ہے اسی ازالہ نجاست کا، خواہ قلبِ ماہیت کی وجہ سے ہو، جیسے شراب کا سرکہ بن جانا، اور سرکہ کا پاک شمار کیا جانا، یا محض اڑ جانے سے ہو، جیسے ناپاک روئی کے دھنسنے سے روئی کا پاک ہو جانا، یا غسل بالماء کے ذریعہ سے، یا کسی بھی سیال طاہرشی سے غسل کے ذریعہ سے، اور یہ صورت یہاں بھی حاصل ہے؛ لہذا اس بنا پر بھی دوبارہ تطہیر کا حکم دینے کی ضرورت نہ ہوگی الخ۔“ (نتیجۃ نظام الفتاویٰ ۱۲۰۱-۱۲۱)

حضرت موصوف کے مذکورہ بالا فتویٰ پر فقیہ الامت حضرت الاستاذ مولانا مفتی محمود حسن صاحب گنگوہی نور اللہ مرقدہ کے تائیدی دستخط بھی ہیں، نیز ”فتاویٰ محمودیہ“ میں بھی کئی فتوؤں سے اسی موقف کی تائید ہوتی ہے، چنانچہ یقیناً ناپاک کپڑے کے پٹرول سے دھلائی کے بارے میں ایک سوال کے جواب میں حضرت فرماتے ہیں:

”ناپاکی کا اثر اس میں باقی نہیں رہا، تو اس کو پاک کہا جائے گا؛ کیوں کہ پٹرول زیادہ قاطع ہے پانی سے۔“ (فتاویٰ محمودیہ ۲۸۹/۸ میرٹھ)

موجودہ دور میں چوں کہ اونی کپڑوں کی حفاظت کے لئے ڈرائی کلیں کئے بغیر چارہ نہیں، اور ایسے کپڑوں کو پانی سے دھونے میں سخت نقصان کا اندیشہ ہے، اور ہر ایک کے لئے اس پر عمل بھی مشکل ہے؛ اس لئے اس معاملہ میں فتویٰ دینے کے اندر توسع کی ضرورت ہے؛ لہذا از روئے فتویٰ ڈرائی کلیں میں دھلے ہوئے کپڑوں کو ناپاک نہیں کہنا چاہئے، بشرطیکہ ان میں نجاست کا اثر ظاہر نہ ہو۔ فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۷/۱۳۸۱ھ  
الجواب صحیح: بشیر احمد عفا اللہ عنہ

ٹنکی کے نل سے وضو کرتے ہوئے زمین کی چھینٹوں کا کپڑوں پر اڑنا  
سوال (۴): - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: عام طور پر لوگ ٹنکی کے نل سے وضو کرتے ہیں، مسجد کے علاوہ اپنے گھر پر اگر کوئی وضو کرتا ہے تو دوران وضو زمین کی چھینٹیں اس کے کپڑوں پر آ جاتی ہیں، وہ جگہ ایسی ہے کہ سب اہل خانہ جوتے پہن کر اس پر چلتے ہیں اور اس جگہ پر گندگی کا امکان بھی رہتا ہے، اس طرح کی چھینٹوں سے کپڑے پاک رہتے ہیں یا نہیں؟

باسمہ سبحانہ تعالیٰ

**الجواب وباللہ التوفیق:** اس طرح کی چھینٹوں سے کپڑے کی نجاست کا حکم نہیں دیا جائے گا؛ البتہ اگر نجاست بالکل واضح ہو تو اس کی چھینٹیں ناپاک ہوں گی۔

شك في وجود النجس فالأصل بقاء الطهارة، ولذا قال محمد: حوض تملأ منه الصغار والعبید بأیدی الدنسة والجوار الوسخة يجوز الوضوء منه ما لم يعلم به نجاسة. (الأشباہ ۱۰۳/۱)

أما غسالة النجاسة الحكيمية: وهي الماء المستعمل فهو في ظاهر الرواية طاهر غير مطهر، أي لا يجوز التوضوء به، لكن في الراجح يجوز إزالة النجاسة الحقيقية به. (الفقه الاسلامي وأدلته ۳۴۱/۱، شامي، كتاب الطهارة/ بحث الماء المستعمل ۲۰۱/۱ كراچی، كذا في الفتاوى الهندية، كتاب الطهارة/ الفصل الثاني فيما لا يجوز به التوضوء ۲۲/۱ كوئٹہ) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۳/۸/۵ھ

جس حصہ میں منی لگی ہو صرف اس حصہ کو دھونے سے  
کپڑا پاک ہو جائے گا

**سوال (۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اگر کسی کپڑے میں منی لگ جائے تو صرف وہ حصہ دھولینے سے جہاں منی لگی ہوئی ہے کپڑا

پاک ہو جائے گا اور پھر اس کپڑے میں نماز ادا ہو جائے گی یا نہیں؟ ایک صاحب نے بتایا ہے کہ حالتِ جنابت میں جو کپڑے بدن سے لگے ہوئے ہوں گے سب کی تبدیلی لازمی ہے، تو کیا ان صاحب کی بات درست ہے؟

باسمہ سبحانہ تعالیٰ

**الجواب وباللہ التوفیق:** صرف جس حصہ میں منی لگی ہے اس حصہ کو دھونے سے کپڑا پاک ہو جائے گا اور اس میں نماز درست ہو جائے گی، یہ بات غلط ہے کہ حالتِ جنابت کا پہنا ہوا پورا کپڑا ناپاک ہوتا ہے؛ البتہ اگر نجاست لگنے کا یقین ہو؛ لیکن نجاست کی جگہ متعین کرنے میں دشواری ہو رہی ہو تو پھر پورا کپڑا دھونا ضروری ہوگا؛ تاکہ کوئی شبہ نہ رہے۔

مستفاد: عن ہمام بن الحارث قال: ضاف عائشة رضي الله عنها ضيف فأمرت له بملاحفة صفراء فنام فيها فاحتلم فاستحیی أن يرسل إليها وبها أثر الإحتلام فغمسها في الماء ثم أرسل بها فقالت عائشة رضي الله عنها: لم أفسد علينا ثوبنا إنما كان يكفيه أن يفرکه بأصابعه، وربما فرکتہ من ثوب رسول الله صلى الله عليه وسلم بأصابعي. (سنن الترمذي ۳۱/۱)

عن جابر بن سمرة رضي الله عنه قال: سألت رجل النبي ﷺ أصلي في الثوب الذي أتى فيه أهلي: قال نعم! إلا أن ترى فيه شيئاً فتغسله. (موارد الظمان ۸۲/۱)

عن عائشة رضي الله عنها أنها كانت تغسل المنى من ثوب رسول الله ﷺ، قالت: ثم أراه فيه بقعة أوبقعا. (سنن أبي داؤد ۵۳/۱، صحيح مسلم ۱۴۰/۱)

ولو أن ثوبا أصابته النجاسة وهي كثيرة ففجفت وذهب أثرها وخفي مكانها، غسل جميع الثوب. (بائع الصنائع ۲۳۶/۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

## مقدار درہم سے زیادہ نجاست کپڑے پر لگ گئی

**سوال (۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک شخص موٹر سائیکل سے ایک جگہ جا رہا ہے، گاڑی کے نجاست کے اوپر سے گذرتے وقت چھینٹیں اڑیں اور روپے سے زیادہ مقدار میں نجاست لگ گئی؛ لیکن چلتے چلتے نجاست خشک ہو کر مقدار میں روپے سے کم ہو گئی تو کیا اس کپڑے میں بغیر دھوئے نماز پڑھی جاسکتی ہے؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں چونکہ ابتداء میں مقدار درہم سے زیادہ نجاست لگی ہے؛ اس لئے اسے پاک کئے بغیر اس میں نماز درست نہیں ہے، اگرچہ خشک ہونے کے بعد اس کی مقدار کم رہ گئی ہو۔

عن أبي هريرة رضي الله عنه عن النبي صلى عليه وسلم قال: نعاد

الصلاة من قدر الدرهم من الدم. (سنن الدارقطني ۳۸۵/۱ رقم: ۱۴۷۹)

وإن كانت أكثر من قدر الدرهم منعت جواز الصلاة. (الفتاوى التاتارخانية

۴۴۰/۱ زکریا، درمختار مع الشامی ۵۲۰/۱ زکریا)

لو كانت أزيد من الدرهم وقت الإصابة ثم جفت فخفت فصارت أقل

منعت. (شامی ۵۲۱/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۶/۱۴۲۵ھ

الجواب صحیح: شبیر احمد عفا اللہ عنہ

## ناپاک مہندی لگالی تو پاکی کیسے ہو؟

**سوال (۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: مٹی کے تیل میں چھپکلی گر گئی تھی تو ہم نے وہ تیل مہندی میں ملا لیا، اور پھر وہ مہندی ہاتھوں میں رچالی، تو کیا اب مہندی کے رنگ کو ہاتھوں سے ختم کئے بغیر نماز پڑھی جائے، تو کیا نماز ہو جائے گی؟

باسمہ سبحانہ تعالیٰ

**الجواب وبالله التوفیق:** مسئلہ صورت میں جب اصل مہندی ہاتھ سے چھٹالی جائے اور ہاتھ کو اچھی طرح پاک کر لیا جائے تو نماز پڑھنا درست ہو جائے گا، مہندی کا رنگ مٹانا ضروری نہیں ہے۔

والمعنى في ذلك الحرج، بيانه: أن المرأة إذا اختضبت يدها أو رأسها بحناء نجسة لو شرطنا زوال الأثر لثبوت الطهارة لتقاعدت عن الصلاة زماناً كثيراً وفيه من الحرج ما لا يخفى. (الفتاوى التاتارخانية ٤٤٩/١ رقم: ١١٧١ زكريا)

ويظهر متنحس بنجاسة مرئية بزوال عينها ولو بمرة على الصحيح ولا يضر بقاء أثر كلون أوريح. (طحطاوي على المراقي ١٦٠، نور الإيضاح ٥٤) فقط واللہ تعالیٰ اعلم  
کتبہ: احقر محمد سلمان منصور پوری غفرلہ

ہ ۱۴۲۵/۶/۲۲

**لیکوریہ یا اگر کپڑے پر لگ جائے تو نماز ہوگی یا نہیں؟**

**سوال (۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: لیکوریہ یا اگر کپڑے لگ جائے تو نماز ہوگی یا نہیں؟ اگر لیکوریہ یا کی بیماری بہت زیادہ ہو جس کی وجہ سے بار بار کپڑے کو دھونے میں پریشانی ہو تو اس کپڑے کے ساتھ نماز جائز ہوگی یا نہیں؟

باسمہ سبحانہ تعالیٰ

**الجواب وبالله التوفیق:** اتفاقاً اگر کپڑے پر لیکوریہ یا لگ جائے اور اس کی مقدار درہم سے زیادہ ہو، تو اس کے کپڑے پر لگے رہنے کی حالت میں نماز نہیں ہوگی؛ لیکن اگر کسی عورت کو لیکوریہ یا کی بیماری اتنی بڑھ گئی ہو کہ وہ معذور کے درجہ میں آگئی ہو، یعنی مسلسل لیکوریہ یا جاری ہو تو اس کے حق میں یہ لیکوریہ یا پاک نہیں سمجھا جائے گا اور وہ انہی کپڑوں میں نماز ادا کر سکتی ہے۔

وإن كانت أكثر من قدر الدرهم منعت جواز الصلاة. (الفتاوى التاتارخانية

مريض تحته ثياب نجسة و كلما بسط شيئاً تنجس من ساعته صلى على  
حاله و كذا لو لم يتنجس إلا أنه يلحقه مشقة بتحريكه. (البحر الرائق ۱/۲ ۴۱۴، كتاب  
المسائل ۲۱۰/۲۱) فقط واللہ تعالیٰ اعلم

املاہ: احقر محمد سلمان منصور پوری غفرلہ ۱۱/۳/۱۴۳۳ھ  
الجواب صحیح: بشیر احمد عفا اللہ عنہ

## جس برتن میں کتے نے منہ ڈال دیا ہو اس کی پاکی کیسے ہو؟

**سوال (۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
کہ: جس برتن میں کتا منہ ڈال دے اس برتن کو مٹی سے یا پانی سے پاک کرنا چاہئے، کیا حکم ہے؟  
باسمہ سبحانہ تعالیٰ

**الجواب وباللہ التوفیق:** جس برتن میں کتا منہ ڈال دے وہ تین مرتبہ اچھی  
طرح دھونے سے شرعاً پاک ہو جاتا ہے۔

عن أبي هريره رضي الله عنه قال: إذا ولغ الكلب في الإناء فأهرقه، ثم اغسله ثلاث  
مرات. (سنن دار قطنی ۶۶۱/۱ رقم: ۱۹۳، نصب الرایة ۱۳۱/۱ عمدة القاری ۸۷۴/۱، معارف السنن  
۳۲۵/۱، درس ترمذی ۳۲۲/۱) قال النیموی: إسناده صحیح. (آثار السنن ۱۱)  
ويغسل الإناء بعد ولو غه ثلاثاً. (هدایة ۴۵۱)

و كذلك سور الكلب نجس. (الفتاویٰ التاتارخانیة ۳۵۳/۱ زکریا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۲۹/۲/۱۴۳۱ھ  
الجواب صحیح: بشیر احمد عفا اللہ عنہ

## پسے ہوئے آٹے بیسن، سوجی وغیرہ میں چھپکلی کی بیٹ نکل آئی؟

**سوال (۱۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
کہ: بازار کے پسے ہوئے آٹے، شکر، سوجی، بیسن یا چائے کی پتیلی میں چوہے کی یا چھپکلی کی بیٹ  
نکل آئے، تو کیا آٹا بیسن اور شکر وغیرہ یہ سب استعمال میں لا سکتے ہیں؟

باسمہ سبحانہ تعالیٰ

**الجواب وباللہ التوفیق:** چوہے اور چھپکلی کی میٹنگنی نکال کر مذکورہ چیزوں کے استعمال میں شرعاً کوئی مضائقہ نہیں ہے۔

بعرة الفأرة وقعت في وقر حنطة فطبخت والبقرة فيها أو وقعت في وقر دهن لم يفسد الدقيق والدهن ما لم يتغير طعمها. قال الفقيه أبو الليث: وبه نأخذ. (الفتاوى الهندية، كتاب الطهارة / الفصل الثاني في الأعيان النجسة ۴۶۱)

خبز وجد في خلاله خرة فارة فإن كان الخرة صلباً رمى به وأكل الخبز، ولا يفسد خرة الفارة الدهن والماء والحنطة للضرورة إلا إذا ظهر طعمه أو لونه في الدهن ونحوه لفحشه وإمكان التحرز منه حينئذ. (الدرالمختار مع رد المحتار ۷۳۲/۶ کراچی، ۴۳۵۱۰ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۵/۹/۵ھ

## سرٹکوں پر بہنے والی کچھڑ کا حکم

**سوال (۱۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: سرٹکوں پر جب نجاست دیکھنے میں آئے، یا بارش کے وقت نالیوں کا گندہ پانی سرٹکوں پر چلتا ہے، یا سرٹکوں پر بعد میں گندگی چھوڑ جاتا ہے، اس وقت بارش کی پھینٹیں جو کپڑوں پر آئیں وہ پاک ہیں یا نہیں؟

باسمہ سبحانہ تعالیٰ

**الجواب وباللہ التوفیق:** یہ نجاست آمیز کچھڑ ناپاک ہے، اگر یہ کپڑوں پر لگ جائے تو اسے دھونا لازم ہے، اس کے بغیر نماز درست نہ ہوگی؛ البتہ جس شخص کو کثرت سے ایسی حالت میں سرٹکوں پر آنے جانے کی ضرورت درپیش ہو اور اس کے لئے بار بار چھینٹوں کا دھونا باعث حرج ہو، تو ایسے شخص کے لئے یہ پھینٹیں معاف قرار دی جائیں گی۔

وطین الشوارع عفو وإن ملاً الثوب للضرورة، ولو مختلطاً بالعدرات  
وتجوز الصلوة معه ..... بل الأشبه المنع بالقدر الفاحش منه إلا لمن ابتلي به  
بحيث يجيء ويذهب في أيام الأوحال في بلادنا الشامية لعدم انفكاك طرقها  
من النجاسة غالباً مع عسر الاحتراز، بخلاف من لا يمر بها أصلاً في هذه الحالة  
فلا يعفى في حقه، حتى أن هذا لا يصلي في ثوب ذاك ..... والحاصل أن الذي  
ينبغي أنه حيث كان العفو للضرورة وعدم إمكان الاحتراز، أن يقال بالعفو وإن  
غلبت النجاسة ما لم ير عينها، لو أصابه بلا قصد، وكان ممن يذهب ويجيء وإلا  
فلا ضرورة. (شامي، كتاب الطهارة/ باب الأنجاس، مطلب في العفو عن طين الشارع ۵۳۱/۱  
زكريا، ۳۲۴/۱ كراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۸/۷/۱۴۲۵ھ  
الجواب صحیح: بشیر احمد عفا اللہ عنہ

## کیا انڈے کی تری پاک ہے؟

**سوال (۱۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
کہ: مرغی جب انڈا دیتی ہے گیلا ہوتا ہے، پھر موسم کے لحاظ سے کچھ وقت میں سوکھتا ہے۔ بعض  
وقت بیٹ بھی لگی ہوتی ہے، بعض وقت خون بھی لگتا ہے، اگر بیٹ اور خون نہ لگا ہو اور اس انڈے کو  
ایسے ہی کسی پانی کے برتن میں ڈال دیا جائے تو وہ برتن اور پانی پاک رہے گا یا نہیں؟ اگر ایسے ہی  
اس انڈے کو ابالا جائے اور وہ پھٹ جائے، پھٹنے پر وہ پانی بھی اندر جائے گا تو انڈا پاک رہے گا یا  
ناپاک؟ انڈے کو جب توڑتے ہیں تو اس کے چھلکے انڈے کی زردی اور سفیدی میں لگتے ہیں تو وہ  
زردی و سفیدی پاک رہے گی یا نہیں؟

باسمہ سبحانہ تعالیٰ

**الجواب وباللہ التوفیق:** مرغی کے انڈا دیتے وقت اس کے چھلکے پر جو تری ہوتی



ہے وہ حنفیہ کے نزدیک پاک ہے؛ لہذا اگر انڈا اسی وقت کسی پانی کے برتن میں ڈال دیا جائے تو وہ برتن اور پانی ناپاک نہیں ہوگا، اور یہ انڈا اگر ابلتے ہوئے پھٹ جائے اور پانی اندر چلا جائے تو بھی انڈا ناپاک نہیں ہوگا۔ اسی طرح ان انڈوں کو ملا جلا کر توڑنا سبب جائز ہے اور زردی و سفیدی سبب پاک ہے، تاہم فقہاء نے احتیاطاً اس پانی سے وضو اور غسل کرنے کو مکروہ کہا ہے۔

البتہ اگر انڈے کے جھلکے پر خون یا بیٹ لگی ہو تو ظاہر ہے کہ وہ ناپاک ہوگا اگر اسے پانی میں ڈالا جائے تو وہ ناپاک ہو جائے گا۔

و كذا البيضة فلا يتنجس بها الثوب ولا الماء إذا وقعت فيه، لكن يكره التوضؤ به للاختلاف. (شامی ۵۶۴۱ زکریا)

البيضة إذا وقعت من الدجاجة في الماء أو في الموقدة لا تفسده. (حلبی کبیر ۱۵۰) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۸/۷/۱۴۲۵ھ  
الجواب صحیح: شمیر احمد عفا اللہ عنہ

## انڈے کو بغیر دھوئے استعمال کرنا؟

**سوال (۱۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: بیکری والے بغیر دھوئے بغیر پاک کئے انڈے توڑتے ہیں اور کیک وغیرہ میں ڈالتے ہیں تو ان کا کھانا کیسا ہے؟

باسمہ سبحانہ تعالیٰ

**الجواب وباللہ التوفیق:** مذکورہ انڈے سے بنے ہوئے کیک کا کھانا درست ہے۔  
البيضة إذا وقعت من الدجاجة في الماء أو في الموقدة لا تفسده. (حلبی کبیر

۱۵۰) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۸/۷/۱۴۲۵ھ  
الجواب صحیح: شمیر احمد عفا اللہ عنہ

## استنجاء میں استعمال شدہ ڈھیلہ خشک ہو جانے سے پاک ہو

### جاتا ہے یا نہیں؟

**سوال (۱۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: استنجاء میں استعمال کردہ مٹی کا ڈھیلہ خشک ہو جانے سے پاک ہو جاتا ہے یا نہیں؟ اس کو اٹھا کر رکھ دیا جائے تو خشک ہو جانے کے بعد دوبارہ استعمال کرنا بلا کراہت درست ہوگا یا نہیں؟ درمختار اور شامی کی مندرجہ ذیل عبارت کی وجہ سے ہم اس کو پاک اور بلا کراہت جائز سمجھتے تھے، مگر ایک مفتی صاحب نے فتاویٰ محمودیہ کا فتویٰ دکھا یا جس میں اس کو ممنوع کہا گیا ہے۔ عبارت یہ ہے:

وتطهر أرض بييسها أي جفافها ولو بريح ..... فالمنفصل يغسل لا غير إلا حجراً خشناً كرحى فكأرض. (درمختار) في الخانية ما نصه: الحجر إذا أصابته النجاسة إن كان حجراً يتشرب النجاسة كحجر الرحي يكون ييسه طهارة، وإن كان لا يتشرب لا يطهر إلا بالغسل ..... ومثله في البحر، فالأولى حملة على المنفصل كما هو المفهوم المتبادر من عبارة الخانية والبحر. (شامی ۱۴۱-۱۲۰)

زکریا) اس کے متعلق آپ حضرات کی رائے معلوم کرنا چاہتا ہوں؟

باسمہ سبحانہ تعالیٰ

**الجواب وباللہ التوفیق:** جس ڈھیلے کو ایک مرتبہ استنجاء میں استعمال کر لیا وہ

ناپاک ہو گیا، اس کو دوبارہ استعمال کرنا درست نہیں ہے؛ البتہ اگر ڈھیلہ بڑا ہو تو اس کی دوسری جانب کو استعمال کیا جاسکتا ہے، اور طہر الأرض بیسھا کا تعلق زمین یا غیر منفصل ڈھیلے اور پتھر سے ہے اور جو ڈھیلے اور پتھر زمین سے الگ ہو وہ محض سوکھنے سے پاک نہیں ہوتا؛ بلکہ اس کا دھونا ضروری ہے جیسا کہ آپ کی ذکر کردہ عبارت سے واضح ہے۔

عن أنس بن مالك رضي الله عنه، يقول قال رسول الله ﷺ الاستنجاء بثلاثة أحجار

..... ولا يستنجى بشيء قد استنجى به مرة. (السنن الكبرى ۱۸۰/۱ رقم: ۵۴۱ بیروت)

ولا يستنجى بالأشياء النجسة، وكذا لا يستنجى بحجر استنجى به مرة  
هو أو غيره إلا إذا كان حجراً له أحرف، له أن يستنجى كل مرة بطرف لم  
يستنج به فيجوز من غير كراهة. (الفتاوى الهندية ۵۰/۱)

وكره تحريماً ..... وحجر استنجى به إلا بحرف آخر أي لم تصبه

النجاسة. (الدرالمختار مع الشامى ۳۴۰/۱ كراچی، كذا في الفتاوى التاتارخانية ۲۱۲/۱ رقم: ۶۶

زكريا) فقط والله تعالى اعلم

کتبہ: احقر محمد سلمان منصور پوری غفرلہ

۱۴۲۲/۱۱/۲۸ھ

## اینٹ کے ڈھیلے پر پانی بہا کر پاک کر کے دوبارہ استنجاء کرنا

**سوال (۱۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: پیشاب کے بعد طہارت کے وقت اینٹ کے ڈھیلے کا استعمال ایک بار کر کے اس ڈھیلے پر  
خوب پانی ڈال کر دوسرے وقت استعمال کرنا کیسا ہے؟ جب کہ ڈھیلے پر حد سے زیادہ پانی بہہ گیا، کیا  
شرع میں اس کی اجازت ہے یا نہیں؟ اور یہ بھی یاد رہے کہ جیسے کپڑا دھویا جاتا ہے، ایسے ہی ڈھیلے  
پانی سے صاف کیا جائے تو دوبارہ سہ بارہ اس کا استعمال کیسا ہے؟

باسمہ سبحانہ تعالیٰ

**الجواب وباللہ التوفیق:** جس اینٹ کے ڈھیلے کو استنجاء کیلئے استعمال کیا گیا ہو

اسے اگر پاک پانی سے اچھی طرح دھو دیا جائے تو اس سے دوبارہ استنجاء کرنا درست ہے۔

إن كانت الحجر تشربت النجاسة تطهر بالجفاف، وإن كانت ماتت تشربت

لا تطهر إلا بالغسل. (حلبی کبیر ۱۸۸/۱، البحر الرائق، کتاب الطہارۃ/ باب الأنجاس ۲۲۶/۱ کوئٹہ)

وفي شرح الطحاوي: إنه لا توقيت في إزالة النجاسة إذا أصابت الحجر

أو الآجر ..... بل يغسله مقدار ما يقع في أكبر رأيه أنه قد طهر. (الفتاوى التاتارخانية

کتبہ: احقر محمد سلمان منصور پوری غفرلہ ۱۲/۶/۱۴۲۶ھ  
الجواب صحیح: بشیر احمد عفا اللہ عنہ

## سیمینڈ فرش کی پاکی

**سوال (۱۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ہمارے یہاں اس مسئلہ میں علماء کے درمیان اختلاف ہو رہا ہے کہ سیمینڈ ناپاک فرش خشک ہونے کے بعد پاک ہو جاتا ہے یا نہیں؟ جو لوگ پاک ہونے کے قائل ہیں، ان کی دلیل فقہ کا اصولی مسئلہ ہے کہ جو اشیاء زمین میں یا نیا رطوبت پر متصل ہوں، جیسا کہ درخت وغیرہ، وہ بھی جب خشک ہونے سے پاک ہو جاتی ہے، تو سیمینڈ فرش تو بطریق اولیٰ پاک ہوگا۔ اور جو لوگ پاک نہ ہونے کے قائل ہیں، ان کی دلیل ”معارف السنن شرح ترمذی“ کی یہ عبارت ہے:

وإذا كانت مخصصة وما شاكلها فيصب عليها الماء ويدلك، ثم ينشف بالخرقة، وغيرها حتى لا يبقى أثرها، هذا ملخص ما في البحر الرائق. (البحر الرائق ۲۲۶/۱، معارف السنن ۴۹۸/۱)

ہم نے ”البحر الرائق“ کے ساتھ اس کو ملایا ہے، اس میں اسی طرح ہے، علامہ شامی نے ”البحر الرائق“ پر ”منہ الخلق“ کے نام سے جو حاشیہ لکھا ہے، اس میں اس مسئلہ پر کوئی اعتراض نہیں کیا ہے، یعنی مان لیا ہے؟ اس مسئلہ میں آپ حضرات کا فیصلہ مطلوب ہے۔

باسمہ سبحانہ تعالیٰ

**الجواب وباللہ التوفیق:** سیمینڈ فرش کے بارے میں ذرا تفصیل ہے، اگر وہ ایسا ہے جس میں پانی جذب ہو جاتا ہے، یعنی وہ زیادہ چکنا نہیں ہے، تو ایسی صورت میں سوکھنے سے اس کی طہارت ہو جائے گی؛ لیکن اگر فرش بالکل چکنا ہے کہ اس میں پانی جذب نہیں ہوتا، یا مثلاً

ٹائل یا چکنا پتھر فرش پر لگا ہوا ہے، تو ایسی صورت میں محض سوکنے سے وہ پاک نہ ہوگا؛ بلکہ اسے پانی سے اچھی طرح دھونا پڑے گا۔

وأما الحجر فذكر الخجندی: أنه لا يطهر بالجفاف، وقال الصيرفي: إن كان الحجر أملس فلا بد من الغسل، وإن كان تشرب النجاسة كحجر الرحي فهو كالأرض. وإن كانت الأرض مخصصة قال في الوقعات: يصب عليها الماء، ثم يذللها وينشفها بخرقة، أو صوف ثلاثاً فيطهر. (البحر الرائق ۲۲۶/۱ کراچی)

قال الشامي بحثاً: إذا كان خشنا فهو في حكم الأرض؛ لأنه يتشرب النجاسة، وإن كان أملس فهو في حكم غيره؛ لأنه لا يتشرب النجاسة.....

وحكم اجرٍ ونحوه كلبن وفروش الخ كذلك أي كأرضٍ فيطهر بجفافٍ.

(درمختار مع الشامی ۵۱۳/۱-۵۱۴ زکریا)

البول إذا أصاب الأرض واحتيج إلى الغسل يصب الماء عليه ثم يذلل وينشف ذلك بصوف أو خرقة فإذا فعل ذلك ثلاثاً طهر، وإن لم يفعل ذلك ولكن صب عليه ماء كثير حتى عرف أنه زالت النجاسة ولا يوجد في ذلك لون ولا ریح، ثم ترك حتى نشفته الأرض كان طاهراً. (المحيط البرهاني ۳۸۲/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۵/۱۴۲۷ھ

الجواب صحیح: بشیر احمد عفا اللہ عنہ

## منی، مذی اور ودی کی تعریف

**سوال (۱۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: منی، مذی اور بدیع (ودی) میں کیا فرق ہے؟ اور اس کی کیا شکل ہے اور کب اور کیسے نکلتی ہے؟ کس سے غسل فرض ہے؟ کس سے صرف وضو ٹوٹ جاتا ہے؟

باسمہ سبحانہ تعالیٰ

**الجواب وباللہ التوفیق:** منی اس رطوبت کو کہتے ہیں جو شہوت سے آسودگی کے

وقت شرم گاہ سے خارج ہوتی ہے۔ (مجم لفظ الفقہاء ۴۶۶)

مذی اس رطوبت کا نام ہے جو بیوی سے بوس و کنار کے وقت نکلتی ہے۔ (مجم لفظ الفقہاء ۴۱۹)

اورودی پیشاب کے بعد ٹپکنے والے سفید پانی کو کہتے ہیں۔ (مجم لفظ الفقہاء ۵۰۱)

المنی حائر أبيض ينكسر منه الذكر. (هداية ۳۳/۱، المحيط البرهاني ۲۲۹/۱)

والودي الغليظ من البول يتعقب الرقيق. والمذي: رقيق يضرب إلى

البياض يخرج عند ملاعبة الرجل أهله. (هداية ۳۳/۱، الفتاوى التاتارخانية ۲۸۴/۱ رقم:

۴۱۲ زكريا) فقط والله تعالى أعلم

کتبہ: احقر محمد سلمان منصور پوری غفرلہ ۱۸/۱۰/۱۴۱۶ھ

الجواب صحیح: شبیر احمد عفا اللہ عنہ

## کتنی مقدار ”مذی“ معاف ہے؟

**سوال (۱۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: مذی اگر کپڑے پر لگ جائے تو کتنی مقدار پر معاف ہے؟ اور کتنی مقدار کی زیادتی پر کپڑا دھونا ضروری ہے؟

باسمہ سبحانہ تعالیٰ

**الجواب وباللہ التوفیق:** مذی ناپاک ہے، اگر وہ کپڑے یا بدن پر لگ جائے تو

اس کا دھونا ضروری ہے؛ البتہ اگر وہ مقدار میں ایک درہم سے کم ہو اور کپڑے یا بدن پر لگی رہ جائے تو اس حالت میں نماز پڑھنا صحیح ہو جائے گا۔

عن سهل بن حنيف رضي الله عنه قال: كنت القي من المذي شدة وعناء

فكنت أكثر منه الغسل فذكرت ذلك لرسول الله صلى الله عليه وسلم وسألته

عنه، فقال: إنما يجزئك من ذلك الوضوء، قلت: يا رسول الله! كيف بما

يصيب ثوبي منه قال يكفيك أن تأخذ كفا من ماء فتضع به ثوبك حيث ترى

أنه أصاب منه. (سنن الترمذي ۳۱/۱)

وعفا (الشارع) عن قدر درهم. (درمختار مع الشامی ۵۲۰/۱ زکریا، ہدایة ۷۴/۱،

الفتاویٰ الہندیة ۴۵/۱)

والأقرب إن غسل الدرهم وما دونه مستحب مع العلم به والقدرة على

غسله. (شامی ۵۲۰/۱ زکریا)

يجب أن يعلم بأن القليل من النجاسة عفو عندنا ..... فالغليظة إذا كانت

قدر الدرهم أو أقل فهي قليلة لا تمنع جواز الصلاة، وإن كانت أكثر من قدر

الدرهم منعت جواز الصلاة. (الفتاویٰ لثاتارخانیة ۴۴۰/۱ رقم: ۱۱۲۰ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۳/۱۴۲۱ھ

الجواب صحیح: شبیر احمد عفا اللہ عنہ

## کیا خروجِ ریح کے بعد مخرج کا دھونا ضروری ہے؟

**سوال (۱۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: ریح کے خروج کے بعد مخرج کو دھونا ضروری ہے یا صرف وضو کرنا کافی ہے؟

باسمہ سبحانہ تعالیٰ

**الجواب وباللہ التوفیق:** خروجِ ریح سے مخرج کو دھونا لازم نہیں؛ اس لئے کہ

ریح کے خارج ہونے سے نہ جسم ناپاک ہوتا ہے اور نہ کپڑا ناپاک ہوتا ہے؛ بلکہ صرف حدث اصغر

حکمی لاحق ہوتا ہے، جس کے لئے وضو کرنا کافی ہے۔

فإنها تنقض الوضوء لأنها منبعثة عن محل النجاسة لا لأن عينها نجسة؛

لأن الصحيح أن عينها طاهرة، حتى لو لبس سراويل مبتلة أو أبتل من إتيته

الموضع الذي تمر به الريح فخرج الريح لا يبتنجنس، وهو قول العامة. (شامی

۱۳۶/۱ کراچی، شامی ۲۶۳/۱ زکریا)

الرجل إذا استنجى بالماء ثم خرج منه ریح قبل أن يبس اللبل هل

یتنجس من ننته الموضع الذي يمر فيه الريح؟ أو كان سراويله مبتلا فأصابه هذا الريح هل يتنجس السراويل؟ اختلف المشايخ فيه، عامتهم على أنه لا يتنجس.

(الفتاوى التاتارخانية ۱/ ۴۱ ۴۴ رقم: ۴۸ ۱۱ زكريا) فقط والله تعالى اعلم

کتبہ: احقر محمد سلمان منصور پوری غفرلہ ۱/ ۱۴۱۷ھ

الجواب صحیح: بشیر احمد عفا الله عنه

## مچھر، کھٹل کا خون؟

**سوال (۲۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: گرمی کے موسم میں مچھر، جو، کھٹل کی کثرت ہو جاتی ہے اور یہ چیزیں ہاتھ پیروں سے دب جاتی ہیں جس کی وجہ سے ان کا خون کپڑے پر لگ جاتا ہے تو کیا اس خون سے کپڑا ناپاک ہو جائے گا یا نہیں؟ اور اس کپڑے میں نماز پڑھ سکتے ہیں یا نہیں؟

باسمہ سبحانہ تعالیٰ

**الجواب وباللہ التوفیق:** مچھر، کھٹل کے خون سے کپڑا ناپاک نہیں ہوتا، اس میں

نماز پڑھی جاسکتی ہے۔

عن هشام بن عروة قال: صليت وفي ثوبي دم ذباب، فقلت لأبي، فقال:

لا يضرک. وفي رواية عن الحسن أنه قال: كان الحسن لا يرى بدم الذباب

والبعوض والبراغيث بأساً. (المصنف لابن أبي شيبة، الطهارة / في دم البراغيث والذباب

رقم: ۲۸۴۱۲ - ۲۰۳۲ - ۲۰۳۳، حاشية: الفتاوى التاتارخانية ۱/ ۳۲۱ ۴ زكريا)

و دم البق والبراغيث والقمل والكتان طاهر، وإن كثر. (الفتاوى الهندية

۱/ ۴۶۱، الفتاوى التاتارخانية ۱/ ۳۲۱ ۴ زكريا) فقط والله تعالى اعلم

کتبہ: احقر محمد سلمان منصور پوری غفرلہ



## شیر خوار بچہ کے پیشاب کا حکم؟

**سوال (۲۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کیا شیر خوار بچہ کا پیشاب پاک ہے؟ کچھ لوگوں کو دیکھا کہ بچہ نے پیشاب کر دیا؛ لیکن پھر بھی اسی کپڑے سے نماز پڑھ لی تو نماز ہوئی یا نہیں؟

باسمہ سبحانہ تعالیٰ

**الجواب وباللہ التوفیق:** شیر خوار بچہ اور بچی کا پیشاب بالکل ناپاک ہے اگر یہ پیشاب درہم سے زیادہ مقدار میں کپڑے پر لگ جائے تو اس کپڑے کو پہن کر نماز پڑھنا درست نہ ہوگا۔  
عن أبي هريرة رضي الله عنه أن رسول الله صلى الله عليه وسلم قال:  
استنزهوا من البول، فإن عامة عذاب القبر منه . (سنن الدارقطني، الطهارة، ۱۳۶/۱ رقم:

۴۵۸، وأخرج الحاكم في المستدرک معناه ۲۷۱/۱ رقم: ۶۵۳)

عن عائشة رضي الله عنها قالت : أتى رسول الله صلى الله عليه وسلم بصبي يرضع، فبال في حجره فدعا بماء فصبه عليه. (صحيح مسلم ۱۳۹/۱)

اتفق المذاهب الأربعة على أن بول الصبي نجس . (معارف السنن ۲۶۸/۱)

وبول غير ما كول ولو من صغير لم يطعم (در مختار) وفي الشامي: أي

لا يأكل، فلا بد من غسله. (در مختار مع الشامي ۳۱۸/۱ کراچی)

بول ما يؤكل لحمه كالأدمي ولو رضيعاً. قال الطحطاوي: ولو رضيعاً:

لم يطعم سواء كان ذكراً أو أنثى . (حاشية الطحطاوي على مراقي الفلاح ۱۵۴ کراچی،

الفتاوى الهندية ۴۶/۱، الفتاوى التاتارخانية ۴۳۰/۱ رقم: ۱۰۶۸ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۶/۳/۱۴۱۵ھ

الجواب صحیح: شہیر احمد عفا اللہ عنہ

## شیرخوار بچہ کے پیشاب کو پاک کرنے کا طریقہ؟

**سوال (۲۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: بندہ کا ایک شیرخوار بچہ ہے اس کے پیشاب کا کیا حکم ہے، وہ کبھی گھر کے صحن میں پیشاب کر دیتا ہے، اور کبھی گود میں کر دیتا ہے، اگر صحن ٹائلس، پلاسٹر، کوٹا پتھر پر پیشاب کر دے، تو وہ محض سوکھنے سے پاک ہو جائے گا یا اس کو پوچھنا پڑے گا؟ اور اگر گود وغیرہ میں پیشاب کر دے تو اس کو دھونا ضروری ہے یا محض چھینٹے دینے سے پاک ہو جائے گا؟ ہم کو معلوم ہوا ہے کہ صحن سوکھنے سے اور کپڑا وغیرہ پر چھینٹے دینے سے پاک ہو جاتا ہے۔ حضرت مفتی صاحب سے درخواست ہے جواب عنایت فرمائیں؟

باسمہ سبحانہ تعالیٰ

**الجواب وباللہ التوفیق:** شیرخوار بچے کا پیشاب بھی اسی طرح ناپاک ہوتا ہے جیسے بڑے آدمی کا پیشاب؛ البتہ اس کے پاک کرنے کے طریقہ میں قدرے تخفیف ہے، وہ یہ ہے کہ اس کی پاکی کے لئے اوپر سے پانی بہا دینا کافی ہے، بڑے آدمی کے پیشاب کو پاک کرنے کی طرح زیادہ مبالغہ کی ضرورت نہیں ہے، حنفیہ کے نزدیک بچہ کا پیشاب محض چھینٹا دینے سے پاک نہیں ہوتا۔

عن عائشة رضي الله عنها قالت: أتى رسول الله صلى الله عليه وسلم بصبي يرضع، فبال في حجره فدعا بماء فصبه عليه. (صحيح مسلم ۱۳۹/۱)

وقال العلامة العثماني في فتح الملهم: قال محمد: وبهذا نأخذ تتبعه إياه غسلًا حتى تنقيه، وهو قول محمد. (فتح الملهم شرح الصحيح لمسلم ۴۵۰/۱، كنا في شرح النووي على الصحيح لمسلم ۱۳۹/۱، شامي ۵۲۳/۱ زكريا)

عن ابن عباس رضي الله عنهما قال: أصاب النبي ﷺ، أو جلدته بول صبي وهو صغير، فصب عليه من الماء بقدر البول. (رواه الدارقطني ۱۳۸/۱ رقم: ۴۶۵)

اتفق المذاهب الأربعة على أن بول الصبي نجس، لكنهم اختلفوا في طريق التطهير..... الثالث أنه لا يكفي النضح لهما؛ بل لا بد من الغسل فيهما..... وإلى الثالث ذهب أبو حنيفة..... وحملوا النضح على الغسل الخفيف ما لا يحتاج إلى العرك والدلك؛ بل يصيب الماء قليلا قليلا. (معارف السنن ۲۶۸۱-۲۶۹) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۴/۲/۱۴۲۹ھ

الجواب صحیح: شبیر احمد عفا اللہ عنہ

## بچہ کا پیشاب خشک ہو جانے کے بعد اس زمین پر نماز پڑھنا؟

**سوال (۲۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: پختہ چھت یا پختہ گچ ہے اس پر بچہ نے پیشاب کر دیا اور پیشاب کی جگہ کو دھویا نہیں گیا اور پیشاب سوکھ گیا، جگہ بھی سوکھ گئی یہاں تک کہ اس پر لوگوں نے وضو بنا کر پاؤں رکھا اور بغیر کپڑا بچھائے اس پختہ داغ دار چھت پر نماز ادا کی، تو کیا نماز ہوگئی، اور تر پاؤں رکھنے والے کی نماز میں کچھ فرق ہوا یا نہیں؟ ایک مفتی صاحب کہتے ہیں کہ تر پاؤں رکھنے والے کو کچھ فرق نہ ہوا اور نماز پڑھنے والے کی نماز بھی ادا ہوگئی؛ لیکن دوسرے مفتی صاحب کہتے ہیں کہ یہ فتویٰ اس وقت صحیح ہوتا جب پیشاب کا داغ نظر نہیں آتا، داغ پر نہ نماز ہوگی نہ تر پاؤں رکھنا درست ہوگا؛ بلکہ پاؤں دوبارہ دھونا ہوگا، آپ صحیح مسئلہ بتائیں؟

باسمہ سبحانہ تعالیٰ

**الجواب وباللہ التوفیق:** جو زمین پر پیشاب لگنے کے بعد خشک ہوگئی اور پیشاب

کی تری باقی نہیں رہی تو وہ پاک ہوگئی ہے اور اس جگہ گیلیا پیر رکھنے سے پیر ناپاک نہ ہوگا، الا یہ کہ پیشاب کا اثر پیر پر ظاہر ہو جائے اور محض پیشاب کا داغ رہ جانے سے طہارت پر فرق نہ پڑے گا، اور اس خشک جگہ پر نماز پڑھنا بھی درست رہے گا۔

عن أبي جعفر قال: زكاة الأرض ييسها. (المصنف لابن أبي شيبة ۴۳۰/۱ رقم: ۶۲۴)

وفي رواية عن أبي قلابة موقوفاً أنه قال: إذا جفت الأرض فقد زكت. وعن مرحوم بن عبد العزيز عن أبيه أنه قال: رأيت الحسن جالساً على أثر بول جاف، فقلت له، فقال: إنه جاف. (المصنف في الأحاديث والآثار لابن أبي شيبة / من قال: إذا كانت حافة فهو زكاتها ۵۹/۱ رقم: ۶۲۵-۶۲۷ دار الكتب العلمية بيروت)

ولو وضع رجله المبلولة على أرض نجسة أو بساط نجس لا ينجس. (الفتاوى الهندية ۴۷/۱)

ولا يضر بقاء أثر كلون وريح لازم. (درمختار ۳۲۹/۱ کراچی، شامی ۵۳۷/۱ زکریا) نام او مشی و قدمه مبتلة على نجاسة يابسة، إن ظهر عينها تنجس وإلا لا. (درمختار مع الشامی ۵۶۰/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۵/۸/۲۳  
الجواب صحیح: شبیر احمد عفا اللہ عنہ

## بچے نے موبائل پر پیشاب کر دیا؟

**سوال (۲۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: میرے موبائل پر میرے بچے نے پیشاب کر دیا؛ لیکن کچھ دیر کے بعد پیشاب سوکھ گیا، موبائل پر کوئی تری وغیرہ نہیں تھی، اس موبائل کو جیب میں رکھ کر نماز پڑھ لی تو کیا نماز درست ہوگئی؟ یا باوجود سوکھ جانے کے پھر بھی موبائل کو دھونا ضروری ہے؟ اور ایسے موبائل کو گیلے ہاتھ سے چھونے پر ہاتھ تو ناپاک نہیں ہوگا؟

باسمہ سبحانہ تعالیٰ

**الجواب وباللہ التوفیق:** جس موبائل پر بچہ کا پیشاب لگ گیا ہو وہ سوکھنے سے پاک نہ ہوگا؛ بلکہ اس کو پاک کرنے کے لئے دھونا ضروری ہے؛ لہذا اگر ناپاک موبائل جیب میں رکھ کر نماز پڑھ لی گئی، تو نماز درست نہ ہوگی۔ اسی طرح اگر اس ناپاک موبائل کو گیلے ہاتھ سے چھولیا جس کی وجہ سے پیشاب کا اثر ہاتھ میں آ گیا تو یہ ہاتھ بھی ناپاک ہو جائے گا۔

تطهير النجاسة واجب من بدن المصلى وثوبه والمكان الذي يصلى فيه لقوله تعالى: وثيابك فطهر ويجوز التطهير بالماء، وبكل مائع طاهر يمكن إزالتها به. (هداية / باب الأنجاس وتطهيرها ۱۲۵/۱ مكتبة المشرى كراچي)

كل نجاسة تصيب النفس أو الثوب فإنها تجوز بثلاثة أشياء: بالماء المطلق، وبالماء المقيد، وبالمائعات من الطعام والشراب مثل اللبن والخل والذب والدهن وأشباهها. (الشف في الفتاوى ۲۵ بحواله: فتاوى محموديه ۲۴۷/۵ ذاهيل) نام أو مشى وقدمه مبتلة على نجاسة يابسة، إن ظهر عينها تنجس وإلا لا. (درمختار مع الشامى ۵۶۰/۱ زكريا)

لو حمل قارورة مضمومة فيها بول فلا تجوز صلاته؛ لأنه في غير معدنه. (شامى ۷۴/۲ زكريا، الفتاوى الهندية ۶۲/۱)

وإذا أصابت النجاسة الأرض فإن كانت رخوة طهرت بالصب عليها، وإن كانت صلبة فاندفع الماء عن موضع النجاسة طهر ذلك المكان ويتنجس الموضع الذى انتقل الماء إليه. (الفتاوى لتاتارخانية ۴۵۳/۱ رقم: ۱۱۸۶ زكريا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۱۴۳۳/۳/۱۲ھ  
الجواب صحیح: شبیر احمد عفا اللہ عنہ

## سر سبز گھاس والی زمین پر پیشاب کرنے کے بعد خشک ہوگئی؟

**سوال (۲۵):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: زمین پر سبز گھاس اُگی ہوئی ہے اور زمین خشک ہے اور گھاس پر کسی طرح کی تری نہیں ہے، مگر اس پر جانور چرتے ہیں اور پیشاب بھی کرتے ہیں اور کبھی کبھی آدمی بھی پیشاب کرتے ہیں، مگر اس پر پیشاب کا داغ نہیں ہے، اس گھاس پر لوگوں نے وضو بنا کر تری پاؤں رکھا اور نماز ادا کی تو کیا تری پاؤں رکھنے والے کو کوئی فرق آیا یا نہیں؟ اور ان لوگوں کی نماز ہوئی یا نہیں؟

باسمہ سبحانہ تعالیٰ

**الجواب وباللہ التوفیق:** ہری بھری گھاس کا حکم بھی زمین کے مانند ہے، پس اگر وہ خشک ہو اور اس پر نجاست ظاہر نہ ہو تو وہاں گھیلا پیر رکھنے سے پیر ناپاک نہ ہوگا۔

عن أبي جعفر قال: ذكاة الأرض ييسرها. (المصنف لابن أبي شيبة / باب الرجل يطأ

الموضع القدر ۴۳۰/۱ رقم: ۶۲۴)

عن عبد الله بن عمر رضي الله عنهما أنه قال: كنت أبيت في المسجد في عهد رسول الله - ﷺ - وكنت فتى شابا عزبا وكانت الكلاب تبول وتقبل وتدبر في المسجد فلم يكونوا يرشون شيئا من ذلك. (سنن أبي داود، الطهارة / باب

في طهور الأرض إذا ييسر ۵۴/۱ رقم: ۳۸۲)

وحكم أجر ونحوه كلبن مفروش وشجر وكألقائمين في أرض كذلك أي كارض فيطهر بجفاف وكذا كل ما كان ثابتاً فيها لأخذه حكمها. (شامي

۳۱۱/۱ کراچی، شامی ۵۱۳/۱ زکریا)

والحشيش وما ينبت في الأرض إذا أصابتها النجاسة فجفت طهرت.

(الفتاوى التاتارخانية ۴۶۱/۱ رقم: ۱۲۱۹ زکریا)

إذا وضع رجله على أرض نجسة أو على لبد نجس، إن كانت الرجل رطبة والأرض أو اللبد يابساً، وهو لم يقف عليه؛ بل يمشي لاتتنجس رجله.

(المحيط البرهاني ۳۱۳/۱ حلبي كبير ۲۰۶، فتاوى قاضي خان ۲۶/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۱۲/۱۴۱۵ھ

الجواب صحیح: بشیر احمد عفا اللہ عنہ

**کیا بے نمازی کا جھوٹا خنزیر کی طرح ناپاک ہے؟**

**سوال (۲۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: ایک آدمی یہ کہتا ہے کہ ایک پلیٹ میں کھانا نکلا ہوا ہے، اگر خنزیر نے اس کھانے میں منہ ڈال دیا تو اس کھانے کو ہٹا کر بقیہ کھانا کھانا جائز ہے اور اگر کوئی بے نمازی اس کھانے کو ہاتھ لگا دے تو اس کھانے کا کھانا حرام ہے؟ قرآن و حدیث کی روشنی میں وضاحت فرمائیں؟

باسمہ سبحانہ تعالیٰ

**الجواب وباللہ التوفیق:** نماز چھوڑنا سخت گناہ ہے؛ لیکن اس کی وجہ سے بے نمازی کے جھوٹے کو خنزیر کے جھوٹے سے بدتر کہنا اور اس کے جھوٹے کو حرام کہنا ہرگز صحیح نہیں ہے؛ اس لئے کہ انسان کا جھوٹا بہر حال پاک ہے، خواہ وہ بے نمازی حتیٰ کہ کافر ہی کیوں نہ ہو؟ جب کہ خنزیر کا جھوٹا ناپاک ہے۔

فسؤر آدمي مطلقاً ولو جنباً أو كافراً ..... (ظاهر الفم طاهر) طہور

بلاکراہة. (و سؤر خنزیر ..... نجس) (الدر المختار مع الشامی ۳۸۱/۱ زکریا)

أما الطاهر الذي لا كراهة فيه فسؤر الأدمي الخ، ويستوي فيه المسلم والكافر عندنا الخ، ولذا يستوي فيه الطاهر والمحدث والجنب والحائض مما روي عن عائشة رضي الله عنها قالت: "إن رسول الله ﷺ كان يشرب من الإناء الذي شربت فيه وأنا حائض، وربما كان يضع فمه على موضع فمي". (المحيط البرهاني ۲۸۲/۱-۲۸۳، والحديث: أخرجه مسلم في كتاب الحيض رقم: ۴۵۳، وأبو داؤد في

الطهارة رقم: ۲۲۶، وابن ماجه في الطهارة و سننها ۶۳۵) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۰/۴/۲۰۱۴ھ

الجواب صحیح: شبیر احمد عفا اللہ عنہ



# پانی کے مسائل

کیا ناپاک پانی مشین کے ذریعہ فلٹر کرنے سے پاک ہو سکتا ہے؟

**سوال (۲۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: بڑی کمپنیوں میں مستعمل پانی کی صفائی کے پلانٹ لگے ہوئے ہیں، عام مستعمل پانی مثلاً حمام، واش بیسن کے پانی کو ’ری سائیکل کیمیکل‘ کے ذریعہ صاف کرنے کے بعد اسے ’گرے واٹر‘ کہا جاتا ہے، اور بیت الخلاء کے مستعمل پانی کو فضلہ سے علاحدہ کر کے ری سائیکل کرنے کے بعد ’بلیک واٹر‘ کہا جاتا ہے، پھر ان کا مختلف کاموں کے لئے دوبارہ استعمال کیا جاتا ہے، مثلاً دفاتر کے فرش کی دھلائی اور باغات اور پودوں کے لئے، کبھی وہ پانی بدن اور کپڑوں کو لگنے کا بھی امکان رہتا ہے، اس پانی کا کیا حکم ہے؟ آیا وہ پاک ہے یا ناپاک؟ براہ کرم مندرجہ بالا مسائل میں شرعی رہنمائی فرما کر ممنون فرمائیں۔ جزاکم اللہ خیر الجزاء۔

باسمہ سبحانہ تعالیٰ

**الجواب وباللہ التوفیق:** ناپاک پانی کی مشین کے ذریعہ صفائی موجب طہارت نہیں بن سکتی؛ لہذا ناپاک پانی جس طرح صاف کرنے سے پہلے ناپاک تھا، اسی طرح بعد میں بھی ناپاک رہے گا، اگر وہ کپڑے یا بدن پر لگ جائے تو حسب قاعدہ اسے دھونا ضروری ہے؛ البتہ اگر نجس پانی کو پاک ماء جاری میں ملا کر بہا دیا جائے اور نجاست کا کوئی اثر (رنگ، بو اور ذائقہ) پانی میں ظاہر نہ ہو تو یہ سب پانی پاک ہو جاتا ہے۔

فلو علم ننتہ بنجاسة لم یعجز. (درمختار مع الشامی ۳۳۲/۱ زکریا)

ثم المختار طهارة المنتجس بمجرد جریانه، و کذا البشر و حوض الحمام



(درمختار) أي يطهران من النجاسة بمجرد جريان وكذا ما في حكمه من العرف المتدارك. (شامی ۳۴۵/۱ زکریا)

مما ينبغي أن ينبه له أن نجس العين ومثله المحرم أكله وشربه لا يجوز للمسلم أن يتقصد تحويله إلى مادة أخرى، فإن الله إذا حكم بنجاسة شيء يحكم بحرمة الاستفادة. (قضايا فقهية معاصرة، بحواله: محقق ومدلل مسائل ۱۰۰) فقط واللہ تعالیٰ اعلم

املاء: احقر محمد سلمان منصور پوری غفرلہ ۱۸/۱۱/۱۴۳۱ھ

الجواب صحیح: بشیر احمد عفا اللہ عنہ

## سقاوے میں چوہا گر کر پھول پھٹ گیا؟

**سوال (۲۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: مسجد کے سقاوے کے اندر چوہا گر گیا، معلوم نہیں کہ کب گرا، جب دیکھا گیا تو مرکز پھول چکا تھا، اور بدبو بھی آرہی تھی، اب اس کے گرنے سے لے کر اس کے پھولنے کے وقت تک جو پانی استعمال کیا گیا اور جو نمازیں پڑھی گئیں کیا وہ نمازیں لوٹانی جائیں گی یا نہیں؟ اگر لوٹانی جائیں گی تو کتنی؟

باسمہ سبحانہ تعالیٰ

**الجواب وباللہ التوفیق:** صورتِ مسئلہ میں جب کہ چوہا گرنے کا وقت معلوم نہیں ہے تو حضرت امام ابوحنیفہؒ کے نزدیک جن حضرات نے اس سقاوے کے پانی سے وضو یا غسل کیا ہے وہ چوہے کا علم ہونے سے قبل تین دن تین رات کی نمازیں لوٹائیں گے، جب کہ حضراتِ صاحبین کے نزدیک جس وقت سے علم ہوا ہے اس وقت کے بعد سے ہی سقاوے کو ناپاک قرار دیا جائے گا۔

و يحكم بنجاستها من وقت الوقوع إن علم وإلا فمذ يوم وليلة إن لم ينتفخ ولم يتفسخ ومنذ ثلاثة أيام ولياليها إن انتفخ أو تفسخ استحساناً، وقال من وقت العلم فلا يلزم مهم شيء قبله، قيل: وبه يفتى (درمختار) قائله صاحب الجوهره، وقال العلامة القاسم في تصحيح القدوري: قال في فتاوى العتابي: قولهما هو المختار، قلت: لم يوافق على ذلك. (درمختار مع الشامی، كتاب الطهارة

/ فصل في البئر ۳۷۵/۱-۳۷۷ زكريا، ۳۳۵/۱ بيروت، الفتاوى الهندية / الفصل الثالث ماء الأبار ۲۰/۱ / كوئته، تبين الحقائق / الطهارة ۱۰۲/۱ دارالكتب العلمية بيروت، بدائع الصنائع / كتاب الطهارة ۴۲۴/۱ دارالكتب العلمية بيروت، ۲۲۹ / ۱۳ زكريا) فقط والله تعالى اعلم

کتبہ: احقر محمد سلمان منصور پوری غفرلہ ۲۸/۱۳۱۳ھ  
الجواب صحیح: شبیر احمد عفا اللہ عنہ

## ’د کچھو‘، قلیل پانی میں گر کر پھول پھٹ گیا؟

**سوال (۲۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کچھو قلیل پانی میں گر کر پھول پھٹ گیا تو پانی ناپاک ہو یا نہیں؟

باسمہ سبحانہ تعالیٰ

**الجواب وباللہ التوفیق:** سمندری کچھو جس میں دم مسفوح نہ پایا جائے اگر وہ

ماء قلیل میں مرجائے یا پھول پھٹ جائے تو اس سے پانی ناپاک نہ ہوگا؛ لیکن وہ کچھو جو خشکی میں پیدا ہوتا ہے اور خشکی میں ہی رہتا ہے اور کبھی پانی میں بھی چلا جاتا ہے تو اس میں دم مسفوح موجود ہوتا ہے، اس کا حکم خشکی کے مینڈک کے مانند ہوگا وہ اگر ماء قلیل میں گر کر مرجائے اور پھول پھٹ جائے تو پانی ناپاک ہو جائے گا۔

ثم الحيوان إذا مات في المائع القليل فلا يخلو إيمان كان له دم سائل أو لم يكن ..... وإن كان له دم سائل فإن كان برياً ينجس بالموت، وينجس المائع الذي يموت فيه، سواء كان ماء أو غيره، وسواء مات في المائع أو في غيره، ثم وقع فيه كسائر الحيوانات الدموية؛ لأن الدم السائل نجس فينجس ما يجاوره إلا الآدمي إذا كان مغسولاً، لأنه طاهر، ألا يرى أنه تجوز الصلاة عليه، وإن كان مائياً كالضفدع المائي والسرطان ونحو ذلك. فإن مات في الماء لا ينجسه في

ظاهر الرواية. (بدائع الصنائع، كتاب الطهارة/ أحكام الآبار ۲۳۱/۱ زكريا، ۷۹/۱ کراچی)

ویستوی الجواب بین المتفسخ وغیره فی طہارة الماء ونجاستہ. (بناغ

الصنائع ۲۳۲۱ زکریا) فقط واللہ تعالیٰ اعلم

املاہ: احقر محمد سلمان منصور پوری غفرلہ ۱۹/۲/۲۰۱۹ھ

الجواب صحیح: بشیر احمد عفا اللہ عنہ

## پانی کی ٹنکی میں دو گلہریاں گر کر مر گئیں اور پھول پھٹ گئیں؟

**سوال (۳۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: ہماری مسجد میں پانی کی ٹنکی کے اندر دو گلہریاں گر گئیں، جن میں ایک تو پھول گئی، جب کہ دوسری پھٹ چکی تھی، رمضان کا مہینہ تھا، امام صاحب نے ٹنکی ہی کے پانی سے وضو کر کے عشاء کی نماز پڑھائی، جب کہ حافظ صاحب تراویح پڑھانے کے لئے اپنے گھر سے وضو کر کے آئے تھے، اس کے پیش نظر ایک عالم دین نے یہ فیصلہ کیا کہ امام کی اقتداء کے باعث کسی کی نماز عشاء نہیں ہوئی، تو تراویح بھی نہیں ہوئی؛ کیوں کہ وہ فرض کے تابع ہیں، اور جب تراویح نہیں ہوئی تو ان میں پڑھا گیا قرآن کریم بھی نہیں ہوا؛ اس لئے انہوں نے حساب لگا کر تین یوم کی نمازوں کی قضا کرنے کا اعلان کر دیا، اور جتنا قرآن ان دنوں میں پڑھا گیا تھا دوسرے دنوں میں اس کو تراویح ہی میں لوٹایا گیا؛ لیکن تراویح نہیں دہرائیں، کچھ لوگوں نے اس مسئلہ کو غلط بتلا کر صاحبین رحمہما اللہ کے مسلک پر عمل کرنے پر زور دیا، جس میں ناپاکی کا حکم شہود وقت سے ہے، اس پر ان عالم دین نے یہ دلائل دیئے:

(۱) ہدایہ میں لکھا ہے: وإن كانت قد انفخت أو تفسخت أعادوا ثلاثة أيام

ولیالیہا. (فصل فی البئر) پھر صاحب ہدایہ نے امام صاحب کے قول کو راجح قرار دے کر صاحبین رحمہما اللہ کا رد کیا ہے، اور قاسم بن قطلوبغا نے اسی کو اکثر احناف کا منقول مسلک قرار دیا ہے۔ ”الفقہ المیسر“ ایک جدید فقہی تالیف ہے، جس میں مؤلف نے احناف کے مفتی بہ اقوال کو درج کیا ہے، اس میں صاحبین کے قول کو ذکر ہی نہیں کیا گیا؛ اس لئے تمام اہل علم و فقہ کے نزدیک احتیاطاً تو یقیناً پہلے قول میں ہے، جب کہ قول ثانی کی دلیل تک مضبوط نہیں ہے۔

(۲) فصل في بيان أن السنة إذا فاتت عن وقتها هي تقضي أم: کے تحت صاحب بدائع الصنائع علامہ کاسائی لکھتے ہے: لا خلاف بين أصحابنا في سائر السنن سوى ركعتي الفجر أنها إذا فاتت عن وقتها لا تقضى سواء فاتت وحدها أو مع الفريضة - فجر چھوڑ کر دیگر تمام سنتوں کی بابت احناف میں اس سلسلہ میں کوئی اختلاف نہیں ہے، کہ اگر ان کا وقت نکل جائے تو ان کی قضا نہیں کی جائے گی، خواہ تنہا یا فرض نماز کے ساتھ چھوٹیں۔ (بدائع الصنائع ذکر یا ۱/۲۸) تراویح سنت ہی ہے، اس لئے علامہ کاسائی اس کی بابت لکھتے ہیں: إذا فاتت عن وقتها هل تقضى أم لا؟ فقد قيل أنها تقضى، والصحيح أنها لا تقضى؛ لأنها ليست بأكد من سنة المغرب والعشاء وتلك لا تقضى فكذلك هذه. اگر تراویح کا وقت نہ رہے تو ان کی قضا کی جائے گی یا نہیں؟ ایک قول یہ ہے کہ قضا کی جائے گی؛ لیکن صحیح بات یہ ہے کہ ان کی قضا نہیں کی جائے گی؛ کیوں کہ ان کی تاکید مغرب وعشاء کی سنتوں سے زیادہ نہیں ہے، تو جس طرح ان کی قضا نہیں کی جاتی اسی طرح تراویح کی بھی قضا نہیں ہوگی۔ (بدائع الصنائع ذکر یا ۱/۲۹ فصل فی بیان ادائہا)

مفتی رشید احمد صاحب لدھیانوی احسن الفتاویٰ میں تحریر فرماتے ہیں: ”فرائض اور واجبات کا اعادہ بہر صورت فرض اور واجب ہے، سنن مؤکدہ کا اعادہ وقت کے اندر ضروری ہے، بعد میں نہیں، اور نفل کا اعادہ وقت کے اندر بھی ضروری نہیں؛ اس لئے کہ نوافل شروع کرنے کے بعد واجب ہوتے ہیں، اور صورتِ مسئلہ میں نوافل میں شروع ہونا ہی صحیح نہیں ہوا“۔ (احسن الفتاویٰ ۳/۳۹۶)

مولانا محمد یوسف لدھیانوی ”آپ کے مسائل اور ان کا حل“ میں تحریر فرماتے ہیں کہ: ”اگر کوئی شخص صبح صادق سے پہلے تراویح نہیں پڑھ سکا تو اس کی قضا نہیں ہوگی؛ کیوں کہ تراویح کی قضا نہیں ہے“۔ (آپ کے مسائل اور ان کا حل ۳/۶۷)

ازراہ کرم فیصلہ فرمائیں کہ فتویٰ کس قول پر ہے؟ اور کیا تین دن کی نمازیں اور قرآن کریم کو

دہرا کر ہم نے غلطی کی ہے؟

باسمہ سبحانہ تعالیٰ

**الجواب وباللہ التوفیق:** جن عالم صاحب نے مسئلہ صورت میں تین دن کی فرض نمازیں دہرانے کا حکم دیا اور سنن اور تراویح کے دہرانے کا حکم نہیں دیا، ان کی بات فقہ کی رو سے باوزن اور صحیح تھی، اس پر اعتراض کی کوئی وجہ نہیں ہے، اور عالم صاحب نے جن دلائل کی طرف اشارہ کیا ہے وہ سب صحیح ہیں۔ (البتہ جہاں شدید فتنہ کا اندیشہ ہو تو وہاں اس مسئلہ میں صاحبین کے قول پر عمل کرنے کی بھی گنجائش ہے۔) (فتاویٰ محمودیہ ۵۹۸ میرٹھ)

وإن كانت قد انتفخت وتفسخت أعادوا صلاة ثلاثة أيام ولياليها وهذا عند أبي حنيفة، وقال: ليس عليهم إعادة شيء حتى يتحققوا أنها متى وقعت؛ لأن اليقين لا يزول بالشك وصار كمن رأى في ثوبه النجاسة ولا يدري متى أصابته. (هداية ۴/۱)

ومنذ ثلاثة أيام ولياليها إن انتفخ أو تفسخ استحساناً، وقال من وقت العلم فلا يلزمهم شيء قبله، قيل: وبه يفتى (درمختار) قائله صاحب الجوهر، وقال العلامة القاسم في تصحيح القدوري: قال في فتاوى العتابي: قولهما هو المختار، قلت: لم يوافق على ذلك، فقد اعتمد قول الإمام البرهاني والنسفي والموصلي وصدر الشريعة، ورجح دليله في جميع المصنفات، وصرح في البدائع بأن قولهما قياس، وقوله استحساناً، وهو الأحوط في العبادات. (شامي ۳۷۸/۱ زكريا)

ولو رأى طائراً وقع في بئر وأخرج ميتاً بعد أيام ولا يدري أنه متى مات بعد الوقوع إن كان منتفخاً تعاد صلاة ثلاثة أيام ولياليها. (قاضی خان مع الفتاویٰ الہندیہ ۱۲/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ

## کنویں میں بچہ نے پیشاب کر دیا؟

**سوال (۳۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: وہ کنواں جس میں بچہ نے پیشاب کر دیا، اس کو پاک کرنے کے متعلق کیا حکم ہے؟

باسمہ سبحانہ تعالیٰ

**الجواب وباللہ التوفیق:** کنویں میں بچہ کے پیشاب کر دینے سے کنواں

ناپاک ہو جاتا ہے، کنویں کا پورا پانی نکالنا ضروری ہے، اگر کنواں چشمہ دار ہے تو نکالتے وقت کنویں میں جتنا پانی ہے اس کے بقدر نکالنا ضروری ہے۔

عن خالد بن سلمة: أن علياً سئل عن صبيٍّ بال في بئرٍ؟ قال: ينزح.

(المصنف لابن أبي شيبة، باب في الفاره والدجاجة اشباهها ۱۹۷/۲ رقم: ۱۷۳۲ زكريا)

وأما ما يفسد ماء البئر فهو على نوعين: أحدهما ينزح فيه كل الماء، أما

الأول إذا وقعت فيه قطرة من الخمر أو البول بول الصبي والجارية فيه سواء.

(حانية مع الفتاوى الهندية ۹/۱)

وإن تعذر نزح كلها لكونها معينا فبقدر ما فيها وقت ابتداء النزح.

(درمختار مع الشامی ۳۷۰/۱ زكريا، الفتاوى الناتار حانية ۳۲۷/۱ رقم: ۵۹۴ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۴/۲/۱۴۲۰ھ

الجواب صحیح: شبیر احمد عفا اللہ عنہ

## کنویں میں بچہ کے پیشاب کر دینے سے اتنا پانی نکالنا کہ تین

### فٹ رہ جائے؟

**سوال (۳۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایک کنواں میں بچہ نے پیشاب کر دیا اس کو پاک کرنے کے لئے موٹر کے ذریعہ پانی نکالا گیا

اور اتنا نکالا کہ تقریباً تین فنٹ پانی اندر رہ گیا؛ کیوں کہ موٹر کا پائپ اسی حد تک تھا، اس لئے مجبوراً پانی نکالنا چھوڑ دیا گیا، جس کی وجہ سے نیچے کے سوت سے مزید پانی کوئیں میں بھر گیا، اور تقریباً ۱۲ فنٹ تک ہو گیا، اس کے دو یا تین روز کے بعد پھر پانی نکالا گیا؛ لیکن پائپ کے چھوٹے ہونے کی وجہ سے تین فنٹ پانی اب بھی باقی رہ گیا، تو اس مقدار کے نکالنے سے کنواں پاک ہوا یا نہیں؟

باسمہ سبحانہ تعالیٰ

**الجواب وباللہ التوفیق:** جب بچہ نے کنویں میں پیشاب کر دیا تھا تو کنویں کا پورا پانی نکالنا ضروری تھا؛ لیکن پہلے دن پانی نکالتے وقت کنویں میں تین فنٹ کے بقدر پانی رہ جانے کی وجہ سے کنواں پاک نہیں ہوا تھا؛ البتہ دو تین روز کے بعد جب مزید پانی نکالا گیا جو باقی ماندہ تین فنٹ کی مقدار سے زائد ہی تھا، تو اب کنواں پاک ہو گیا ہے، اور دوسری مرتبہ میں جو نیچے تین فنٹ کے بقدر پانی رہ گیا ہے، اس سے پاکی پر کچھ فرق نہیں پڑتا، اب پورا کنواں پاک ہے۔

عن خالد بن سلمة : أن علياً سئل عن صبيٍّ بال في بئرٍ؟ قال : ينزح.

(المصنف لابن أبي شيبة، باب في الفارہ والدجاجة اشباہها ۱۹۷/۲ رقم: ۱۷۳۲ زکریا)

عن ميسرة عن علي رضي الله عنه قال : إذا سقطت الفأرة أو الدابة في

البئر فانزحها حتى يغلبك الماء. (شرح معاني الآثار / كتاب الطهارة / باب الماء تقع فيه

النجاسة ۱۷۱ رقم: ۳۰)

ولو نزح بعضه ثم زاد في الغد ينزح قدر الباقي في الصحيح، خلاصة.

(درمختار مع الشامی ۳۶۹/۱ زکریا)

ثم إذا وجب نزح جميع الماء فلم ينزح حتى زاد الماء فقد اختلف

المشائخ، قال بعضهم: ينزح مقدار ما كان في البئر وقت وقوع النجاسة، وقال

بعضهم: ينزح مقدار ما كان وقت النزح ..... ثم على قول من لم يشترط التوالي

إذا نزح بعض الماء في اليوم ثم تركوا النزح ثم جاؤا من الغد فوجدوا الماء قد

ازداد فعند بعضهم ينزح كل ما فيه، وعند بعضهم مقدار ما بقي عند ترك النزح من الأمس. وفي الفتاوى العنابية: وهو الصحيح. (الفتاوى التاتارخانية ۳۲۷/۱ رقم: ۵۹۴ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳۱/۲/۱۴۲۰ھ  
الجواب صحیح: شبیر احمد عفا اللہ عنہ

## کنویں میں چوہا گر کر مر گیا اور پھول گیا؟

**سوال (۳۳):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: ایک چوہا کنویں میں گر کر مر گیا، اور کئی روز کے بعد پانی کے اوپر آیا، جب نکالا گیا تو اس میں کیڑے پڑ گئے تھے، اور تقریباً دو ماہ گذر گئے ہیں جب سے اس کنویں کو پاک نہیں کیا گیا، یعنی اس کا پانی نہیں نکالا گیا، تو اب اس کنویں کو پاک کرنے کی کیا شکل ہے؟ یا بغیر پانی نکالے ہی اس کو استعمال کریں؟

باسمہ سبحانہ تعالیٰ

**الجواب وباللہ التوفیق:** جس کنویں میں چوہا گر کر مر جائے اور پھول پھٹ

جائے، تو پورے کنویں کا پانی نکالنا ضروری ہے، بغیر اس کے پاکی حاصل نہ ہوگی، خواہ کتنے ہی دن گذر جائیں۔ اور جن لوگوں نے اس کنویں سے وضو یا غسل کیا ہوگا، ان کو چوہے کے گرنے کا علم ہونے سے پہلے تین دن اور تین رات پہلے کی نمازیں بھی لوٹانی ہوں گی، نیز حسبِ تحریر سوال جب کہ ابھی تک اس کنویں کو پاک نہیں کیا گیا ہے، تو جن لوگوں نے بعد میں اس سے وضو یا غسل کیا ہے، ان کی نمازیں بھی درست نہ ہوں گی۔

عن میسرۃ أن علیاً رضی اللہ عنہ قال: فی بئر وقعت فیہا فأرة فماتت، قال

یتزح ماء ما. (شرح معانی الآثار للطحاوی / الطہارة، باب الماء تقع فیہ النجاسة ۱۷۱ رقم: ۲۹)

وعن معمر قال: سألت الزهري عن فأرة وقعت في البئر، فقال: إن



أخرجت مكانها فلا بأس، وإن ماتت فيها نرحمت. (المصنف لعبد الرزاق / كتاب الطهارة، باب البئر تقع فيه الدابة ١٧١ رقم: ٢٧٠)

إذا وقعت نجاسة في بئر أو مات فيها حيوان دموي وانتفخ أو تمعط أو تفسخ (درمختار) أي تفرقت أعضائه عضواً عضواً ينزح كل مائها (درمختار) وفي الشامية: ولا فرق بين الصغير والكبير كالفأرة. (تنوير الأبصار مع الدرالمختار على الرد المحتار ٣٦٧/١-٣٦٨ زكريا)

وبحكم بنجاستها من وقت الوقوع إن علم وإلا فمذ يوم وليلة إن لم ينتفخ ولم يتفسخ ومذ ثلاثة أيام لبلياليها إن انتفخ أو تفسخ استحساناً. (درمختار مع الشامي: ٣٧٥/١-٣٧٧ زكريا، ٣٣٥/١ بيروت) فقط والله تعالى أعلم

کتبہ: احقر محمد سلمان منصور پوری غفرلہ

۲۱/۱۱/۱۴۱۱ھ

## کنویں میں بکری گر کر مرگئی؟

**سوال (۳۴):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: ایک کنویں میں ایک بکری گر کر مرگئی، تھوڑی دیر کے بعد ہی اس کو نکال لیا گیا، تو کیا کنویں کا پانی فوراً بکری نکال لینے کے باوجود بھی ناپاک ہوگا؟

باسمہ سبحانہ تعالیٰ

**الجواب وباللہ التوفیق:** جس کنویں میں بکری گر کر مر جائے تو وہ کنواں ناپاک ہو جاتا ہے، اس کا پورا پانی نکالنا ضروری ہے۔

وتنزع بموت كلب أو موت شاة..... وتنزح بانفخ حيوان ولو كان صغيراً. (نور الإيضاح مع المراقبي ٢١)

وكذلك لو كان الواقع في البئر شاة أو كلباً ومات وانتفخ أو لم ينتفخ وجب نزح الماء كله. (المحيط البرهاني ٢٥٦/١، ومثله في الدرالمختار ٣٦٧/١-٣٦٨ زكريا)

إذا وقعت نجاسة في بئر أو مات فيها حيوان دموي وانفخ أو تمعط أو تفسخ (درمختار) أي تفرقت أعضائه عضواً عضواً ينزح كل مائها (درمختار) وفي الشامية: ولا فرق بين الصغير والكبير كالفأرة. (تنوير الأبصار مع الدرالمختار على الرد المحتار ۳۶۷/۱-۳۶۸ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۲۱/۱۱/۱۴۲۱ھ

## کیا کتے کے گر جانے کے بعد کنویں سے بیک وقت ساراپانی نکالنا شرط ہے؟

**سوال (۳۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک کنواں کتا گرنے سے ناپاک ہو گیا، اور مسئلہ سے واقفیت کے باوجود جاہلوں نے طریقہ مشروعہ سے پاک نہیں کیا، اور پانی استعمال کرتے رہے، اور روزانہ تقریباً ۲۵ گھڑے پانی اس سے پورے ایک سال تک نکلتا رہا؛ لیکن برائے استعمال، پاک کرنے کی نیت سے نہیں، تو کیا وہ کنواں پاک سمجھا جائے گا، اور اگر برائے استعمال ایک ہی دن میں اتنا پانی نکالا گیا کہ کنوں خالی ہو گیا تو وہ کنوں پاک ہوا کہ نہیں؟ یا پاک کرنے کی نیت سے نکالنا شرط ہے؟

باسمہ سبحانہ تعالیٰ

**الجواب وباللہ التوفیق:** کتا گر جانے کی وجہ سے کنویں کا پورا پانی نکالنا ضروری ہوتا ہے؛ لیکن صحیح قول کے مطابق یہ پانی بیک وقت سارا نکالنا ضروری نہیں؛ بلکہ اگر روزانہ تھوڑا تھوڑا کر کے نکالا؛ تا آں کہ اتنی مقدار پانی نکل گیا، جتنا کتے کے گرنے کے وقت کنویں میں موجود تھا، تو اس کے بعد کنویں کو پاک قرار دے دیا جائے گا، اور اس میں پاکی کی نیت سے پانی نکالنا ضروری نہیں ہے؛ لہذا آپ اندازہ کر لیں کہ اگر مذکورہ کنویں سے روزانہ استعمال کے لئے ۲۵ گھڑے پانی نکالے جاتے رہے، تو جب وہ پورے کنویں کے پانی کی مقدار کو پہنچ جائیں گے تو کنواں پاک ہو جائے گا۔

و کذا ينزح جميع الماء إن استخرج الكلب حياً. (حلبی کبیر ۱۵۸)

الكلب إذا وقع في الماء وأخرج حياً إن أصاب فمه الماء فهو من جملة القسم الأول يجب نزح جميع الماء. (المحيط البرهاني ۲۵۶/۱، کوئٹہ ۱۱۱/۱)

أو مات فيها..... الخ، حيوان دموي..... الخ، ينزح كل مائها الذي كان فيها وقت الوقوع..... الخ. ولو نزح بعضه ثم زاد في الغد ينزح قدر الباقي في الصحيح، خلاصة. (درمختار مع الشامی ۳۷۷/۱-۳۶۹ زکریا)

ثم إذا وجب نزح جميع الماء فلم ينزح حتى زاد الماء فقد اختلف المشائخ، قال بعضهم: ينزح مقدار ما كان في البئر وقت وقوع النجاسة، وقال بعضهم: ينزح مقدار ما كان وقت النزح..... ثم على قول من لم يشترط التوالي إذا نزح بعض الماء في اليوم ثم تركوا النزح ثم جاؤا من الغد فوجدوا الماء قد ازداد فعند بعضهم ينزح كل ما فيه، وعند بعضهم مقدار ما بقي عند ترك النزح من الأمس. وفي الفتاوى العتابية: وهو الصحيح. (الفتاوى التاتارخانية ۳۲۷/۱ رقم: ۵۹۴ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۲/۲/۱۴۱۹ھ  
الجواب صحیح: بشیر احمد عفا اللہ عنہ

## بڑے تالاب میں پندرہ بیس لاشیں پھولی ہوئی ملیں؟

**سوال (۳۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایک بڑا تالاب ہے، جس کا پانی ۲۵/۲۰ گالوں کو پہنچایا جاتا ہے اور اس تالاب میں ایک ندی کا پانی آکر ملتا ہے، ابھی ابھی کچھ دنوں پہلے اس تالاب میں پندرہ بیس لاشیں بہہ کر آئیں، جو پانی کے اوپر (پھول جانے کی وجہ سے) نظر آنے کی بناء پر نکال لی گئیں، معلوم یہ کرنا ہے کہ کیا اس تالاب کا پانی پاک ہے، اگر پاک نہیں ہے تو کتنی مدت میں وہ تالاب پاک سمجھا جائے گا؟

باسمہ سبحانہ تعالیٰ

**الجواب وباللہ التوفیق:** سوال میں جس بڑے تالاب کا ذکر کیا گیا ہے وہ یقیناً ماء جاری ہے، اس میں لاشوں کے ملنے سے اس کے سب پانی پر ناپاکی کا حکم نہیں لگایا جائے گا؛ البتہ اگر کسی جگہ نجاست کی وجہ سے پانی سے بد بو اٹھ رہی ہو تو اس جگہ سے پانی کا استعمال درست نہ ہوگا۔  
 عن أبي أمامة الباهلي رضي الله عنه قال: قال رسول الله صلى الله عليه وسلم: إن الماء لا ينجسه شيء إلا ما غلب على ريحه وطعمه ولونه. (سنن ابن ماجه / الطهارة، باب الحيض ۳۹/۱ رقم: ۵۲۱)

وعن جابر بن عبد الله رضي الله عنه قال: انتهينا إلى غدیر فإذا فيه جيفة حمار، قال: فكففنا عنه، حتى انتهى إلينا رسول الله ﷺ فقال: إن الماء لا ينجسه شيء، فاستقينا وأروينا وحملنا. (سنن ابن ماجه / الطهارة، باب الحيض ۳۹/۱ رقم: ۵۲۰)  
 ويجوز بجماد وقعت فيه نجاسة. (درمختار) قال الشامي قوله: وقعت فيه نجاسة يشمل المرئية كالجيفة. (درمختار مع الشامي ۳۳۴/۱ زكريا، الفتاوى التاتارخانية ۲۹۳/۱ رقم: ۴۵۶ زكريا)

الماء طاهر وإن قل إذا كان جارياً (أيضاً) والجماد يجوز التوضؤ به، وعليه الفتوى. (شامي ۳۳۶/۱-۳۳۸ زكريا)

يجب أن يعلم أن الماء الراكد إذا كان كثيراً فهو بمنزلة الماء الجاري لا ينجس بوقوع النجاسة في طرف منه، إلا أن يتغير لونه أو طعمه أو ريحه، على هذا اتفق العلماء، وبه أخذ عامة المشايخ رحمهم الله. (الفتاوى التاتارخانية ۲۹۸/۱ رقم: ۴۸۴ زكريا)  
 الغدير العظيم كالجاري لا ينجس إلا بالتغير. (الفتاوى الهندية ۱۸/۱، هداية ۳۶/۱، قاضى خان ۵/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۶/۸/۳۰ھ

الجواب صحیح: شبیر احمد عفا اللہ عنہ

## کالی ندی کا پانی پاک ہے یا ناپاک؟

**سوال (۳۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: مراد آباد کی کالی ندی کی طرح کوئی بھی ندی ہو یعنی اس کا پانی ناپاک ہے یا نہیں؟ کیوں کہ پانی کارنگ بھی کالا ہے اور پانی کا ذائقہ بھی بدلا ہوا ہے، اور اس کے پانی میں سے کسی کو بدبو آتی ہے اور کسی کو اس کے پانی سے بدبو نہیں آتی، تو اس سے وضو جائز ہے یا نہیں؟ جب کہ یہ بھی ماء جاری ہے؟

باسمہ سبحانہ تعالیٰ

**الجواب وبالله التوفیق:** پہلے یہ تحقیق ضروری ہے کہ مذکورہ کالی ندی کارنگ کس طرح کی اشیاء ملنے سے بدلا ہے؟ اگر وہ اشیاء ناپاک ہیں اور ناپاکی کے اثر سے رنگ میں تبدیلی آئی ہے تو ظاہر ہے کہ پانی بھی یقیناً ناپاک ہی کہلائے گا؛ لیکن اگر اس پانی میں ملنے والی چیز ناپاک نہیں ہے اور ناپاکی کا بھی یقین نہیں ہے، مثلاً بعض فیکٹریوں سے نکلنے والا پانی، تو اس کے بارے میں ناپاکی کا قطعی حکم نہیں لگایا جاسکتا ہے۔

عن أبي أمامة الباهلي رضي الله تعالى عنه قال: قال رسول الله صلى الله تعالى عليه وسلم: إن الماء لا ينجسه شيء إلا ما غلب على ريحه وطعمه ولونه.

(سنن ابن ماجہ ۳۹/۱ رقم: ۵۲۱)

وبتغيير أحد أوصافه من لون أو ريح ينجس الكثير ولو جارياً. (الدرالمختار

مع الشامی ۳۳۲/۱ زکریا)

وأما إذا بقي على رفته وسيلانه فإنه لا يضر أي لا يمنع جواز الوضوء به تغيير أوصافه كلها بجماد خالطه بدون طبخ كزعفران وفاكهة وورق شجر.

(حاشیة الطحطاوی علی مراقی الفلاح ۲۵)

يجوز التوضي بالماء الجاري، وفي الخانية: إذا كان قوي الجری لا

يحكم بتنجسه لوقوع النجاسة فيه ما لم يتغير طعمه أو لونه أو ريحہ، وفي

النصاب وعليه الفتوى. (الفتاوى التاتارخانية ۲۹۳/۱ رقم: ۴۵۶ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۶/۲/۱۴۲۷ھ

الجواب صحیح: شبیر احمد عفا اللہ عنہ

## دودھ کی بالٹی میں گوبر کا پایا جانا؟

**سوال (۳۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: ہمارے یہاں دودھ بیچنے والے اپنی بالٹی میں دودھ بیچنے آتے ہیں، جس میں اکثر و بیشتر گوبر پایا جاتا ہے، جب کہ گوبر دودھ میں گر جانے سے دودھ ناپاک ہو جاتا ہے، اور یہ عمومی حالت ہے، اور دودھ کے استعمال کی ضرورت روزمرہ کی زندگی میں ہمیشہ پڑتی رہتی ہے، اب زید پریشان ہے کہ اس سے نجات کی صورت کیا ہوگی؟ اور گنجائش اور رخصت ہو تو قرآن و حدیث کی روشنی میں جواب تحریر فرمائیں۔

باسمہ سبحانہ تعالیٰ

**الجواب وباللہ التوفیق:** اگر دودھ دوتے وقت تھوڑا بہت گوبر دودھ میں

گر جائے، اور اسے جلدی ہی نکال لیا جائے کہ اس کا رنگ اور اثر دودھ میں ظاہر نہ ہو تو ضرورہً ایسا دودھ ناپاک نہیں ہے، اس کا استعمال جائز ہے؛ لیکن اگر زیادہ مقدار میں گوبر دودھ میں گر جائے، اور اس کے اثرات ظاہر ہو جائیں تو دودھ یقیناً ناپاک ہو جائے گا۔

ويعر تي ابل و غنم كما يعفي لو وقعتا في محلب وقت الحلب فر ميتا فوراً

قبل تفتت وتلون، قيل: القليل المعفو عنه ما يستقله الناظر والكثير بعكسه

وعليه الاعتماد. (درمختار مع الشامی ۳۸۰/۱ زكريا)

وإذا حلب شاة أو ضأناً فإن وقع بعرة في المحلب حكى عن المتقدمين

من المشائخ أنهم توسعوا في ذلك إذ ارمى من ساعته، والمتأخرون اختلفوا

فيه، وفي العتابية: اللبن طاهر، وعليه جماعة من المتقدمين، وهو المأخوذ، وإن

تفتت البعرة في اللبن يصير نجساً لا يطهر بعد ذلك. (الفتاوى التاتارخانية ۱/۳۲۴)

رقم: ۵۸۰ زکریا، بدائع الصنائع / کتاب الطهارة ۱/۲۲۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۲/۱۴۲۰ھ

الجواب صحیح: بشیر احمد عفا اللہ عنہ

## سیمینٹڈ پکی ٹنکی کی صفائی کرنا

**سوال (۳۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ:

ایک مسجد میں پانی کی ٹنکی کو بنے ہوئے چار سال ہو گئے ہیں، اس کے پانی سے لوگ وضو کرتے ہیں اور نماز پڑھتے ہیں؛ لیکن اس ٹنکی کی آج تک صفائی نہیں ہوئی، مگر وہ ٹنکی اوپر سے بند رہتی ہے، وہ ٹنکی پکی بنی ہوئی ہے، اور اس کا پانی روز نکلتا ہے روز بھرتا ہے، کیا ایسی ٹنکی کی صفائی کرنی ضروری ہے یا نہیں؟ بغیر صفائی کے اس کے پانی سے وضو کرنا کیسا ہے؟ اور ایسی ٹنکی کی صفائی کرنا کتنے دن میں ضروری ہے؟

باسمہ سبحانہ تعالیٰ

**الجواب وباللہ التوفیق:** جب ٹنکی اوپر سے بند ہے اور روزانہ اس کا پانی بھی

بدلتا ہے، تو اس ٹنکی کی صفائی کرنی ضروری نہیں ہے، بغیر صفائی کے اس سے وضو کرنا درست ہے، ہاں جب ضرورت محسوس ہونے لگے تو صفائی کرنا منع بھی نہیں ہے۔

مستفاد: ولو تغير الماء المطلق بطول المكث يجوز التوضی به. (الفتاویٰ

الهندیة ۱/۲۰ کوئٹہ)

وبتغیر أحد أوصافه من لون أو طعم أو ريح ینجس، لا لتغیر بطول

المکث أي لا ینجس لو تغیر. (الدرالمختار مع الشامی، کتاب الطهارة / باب المیاء ۱/۳۳۲)

زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۹/۷/۱۴۲۱ھ

الجواب صحیح: بشیر احمد عفا اللہ عنہ



# وضو کے مسائل

## وضو کی فرضیت کب ہوئی؟

**سوال (۴۰):** کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: وضو کی فرضیت کب ہوئی اور کیوں؟

باسمہ سبحانہ تعالیٰ

**الجواب وباللہ التوفیق:** وضو اور غسل کی فرضیت مکہ معظمہ میں نماز کے ساتھ

ہوئی، اس کا مقصد ظاہری اور روحانی طہارت اور پاکیزگی کا حصول ہے، نیز وضو کے ذریعہ گناہوں کی مغفرت کی بشارت بھی احادیث شریفہ میں وارد ہے۔

وفي الحديث الطويل: الطهور شرط الإيمان. (صحیح مسلم ۱۱۸/۱)

عن عثمان بن عفان رضي الله عنه ..... قال: سمعت رسول الله صلى الله

عليه وسلم يقول: لا يتوضأ رجل مسلم فيحسن الوضوء فيصلي صلاة إلا غفر له

ما بينه وبين الصلاة التي تليها. (صحیح مسلم ۱۲۱/۱)

أجمع أهل السير أن الوضوء والغسل فرضا بمكة مع فرض الصلاة

بتعليم جبرئيل عليه السلام. (درمختار/ کتاب الطهارة ۱۹۸/۱ زکریا، ۹۰/۱ کراچی) فقط

والله تعالى أعلم

کتبہ: احقر محمد سلمان منصور پوری غفر لہ ۱۲/۲۹/۱۴۲۳ھ

الجواب صحیح: شبیر احمد عفا اللہ عنہ



## قرآن سے وضو کے فرائض اور اعضاءِ مغسولہ کی تحدید کا ثبوت

**سوال (۴۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: زید نے مقتدیوں کو فرائض وضو کی آیت تلاوت کر کے وضو کے فرض اور واجبات بتائے، اور کہا کہ قرآن سے صرف غسل اعضاء وضو ثابت ہے، اور تحدید اعضاء کا ثبوت احادیث سے ہے؛ لہذا غسل اعضاء فرض اور تحدید اعضاء واجب ہے، تو کیا زید کا یہ قول صحیح ہے؟

باسمہ سبحانہ تعالیٰ

**الجواب وباللہ التوفیق:** قرآن پاک میں وضو کے چار فرض بیان کئے گئے ہیں:

(۱) چہرہ کا دھونا، جس کے لئے ﴿وَجُوهُكُمْ﴾ کا لفظ استعمال ہوا ہے؛ لہذا لغت میں جس حد تک ”وجہ“ کا اطلاق ہوتا ہے اس کی تحدید خود قرآن کے لفظ سے معلوم ہو رہی ہے۔  
(۲) کہنیوں تک ہاتھ دھونا، اس کو ﴿وَأَيْدِيكُمْ إِلَى الْمَرَافِقِ﴾ سے بیان کیا گیا ہے، یہاں خود اس کی تحدید بھی قرآن سے صاف طور پر ثابت ہے۔

(۳) سر کا مسح کرنا، اس کے لئے ﴿وَأَمْسَحُوا بِرُءُوسِكُمْ﴾ کے الفاظ آئے ہیں، اور اسے مطلق رکھا گیا ہے، جس کی تحدید کے لئے احادیث شریفہ سے استدلال کی ضرورت پیش آئی، اور اس بارے میں علماء کی آراء مختلف ہو گئیں، جن کی تفصیل کتب فقہ میں درج ہے۔

(۴) پیروں کو ٹخنوں تک دھونا، اس کے لئے ﴿أَرْجُلِكُمْ إِلَى الْكَعْبَيْنِ﴾ کے الفاظ آئے ہیں، گویا اس کی تحدید بھی خود قرآن کریم میں کر دی گئی ہے۔

اس تفصیل سے معلوم ہوا کہ صرف مسح راس کے سلسلہ میں تحدید کے لئے احادیث شریفہ کی طرف رجوع کیا گیا ہے، ورنہ بقیہ تین اعضاء مغسولہ کی تحدید صاف طور پر قرآن سے ثابت ہے؛ لہذا زید کا مذکورہ دعویٰ علی الاطلاق درست نہیں۔

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى

عن حمران مولى عثمان أخبره أنه رأى عثمان بن عفان رضي الله عنه دعا بإناء فأفرغ على كفيه ثلاث مرار فغسلهما ثم أدخل يمينه في الإناء فمضمض واستنشق، ثم غسل وجهه ثلاثاً، ويديه إلى المرفقين ثلاث مرار، (ثم) مسح برأسه ثم غسل رجليه ثلاث مرار إلى الكعبين، ثم قال: قال رسول الله ﷺ: ”من توضأ نحو وضوئي هذا، ثم صلى ركعتين لا يحدث فيهما نفسه، غفر له ما تقدم من ذنبه“ . (فتح الباري / كتاب الوضوء ۴/۲ ۳۴ رقم: ۱۵۹)

ففرض الطهارة: غسل الأعضاء الثلاثة، ومسح الرأس بهذا النص، والغسل هو الإسالة، والمسح هو الإصابة، وحد الوجه من قصاص الشعر إلى أسفل الذقن، وإلى شحمتي الأذنين؛ لأن المواجهة تقع لهذه الجملة، وهو شق منها - إلى قوله - والمفروض في مسح الرأس مقدار الناصية، وهو ربع الرأس لما روى المغيرة بن شعبة أن النبي ﷺ أتى سباطة قوم، فبال وتوضأ، ومسح على ناصيته وخفيه. (هداية ۱/۶۱-۱۷، طحطاوي على مراقي الفلاح ۳۱-۳۳، الدر المختار، كتاب الطهارة / أركان الوضوء أربعة ۲۱۴-۲۰۸ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۷/۱۴۲۷ھ

الجواب صحیح: شبیر احمد عفا اللہ عنہ

## وضو میں کلی کرنے کا طریقہ

**سوال (۴۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کسی صاحب نے مجھ سے بتایا کہ وضو میں جب پہلی مرتبہ کلی کریں تو دہنی طرف کے دانتوں کو ملیں گے اور کلمہ شہادت پڑھیں گے، اور دوسری کلی میں بائیں طرف کے دانتوں کو انگلی سے ملیں گے اور کلمہ شہادت پڑھیں گے، اور تیسری کلی میں وہی کام کریں گے جو پہلی کلی میں کیا تھا۔ کیا مذکورہ صفت کے ساتھ وضو میں کلی کرنے کا ثبوت ملتا ہے؟ اگر جواب اثبات میں ہے تو دلیل سے نوازیں، اور اگر جواب نفی میں ہے تو بتائیے کہ وضو میں کلی کرنے کا صحیح طریقہ کیا ہے؟

باسمہ سبحانہ تعالیٰ

**الجواب وباللہ التوفیق:** کلی کرتے وقت دانت ملنے کی ابتداء دائیں طرف سے کرنا مستحب ہے؛ لیکن سوال میں جو لکھا گیا ہے کہ پہلی کلی میں صرف دائیں طرف انگلی پھیری جائے اور دوسری میں صرف بائیں طرف، اور کلی کرتے وقت کلمہ شہادت پڑھا جائے، یہ التزام بلا دلیل ہے، بہتر ہے کہ کلی کرتے وقت مسواک کا اہتمام کیا جائے، اور مسواک کی ابتداء دائیں طرف سے کریں، پھر بائیں جانب۔ اور اگر مسواک نہ ملے تو اس کی جگہ انگلی استعمال کریں، اسی طرح تین مرتبہ کلی کریں اور حلق وغیرہ اچھی طرح صاف کریں۔

عن عائشة رضي الله تعالى عنها قالت: كان النبي صلى الله عليه وسلم يعجبه التيمم في تنعله وترجله وطهوره في شأنه كله. (صحيح البخاري، كتاب الوضوء /

باب التيمم في الوضوء والغسل ۲۹/۱ رقم: ۱۶۸)

عن أنس بن مالك رضي الله عنه عن النبي صلى الله عليه وسلم قال: تجزئ من السواك الأصابع. (السنن الكبرى للبيهقي، كتاب الطهارة / باب الاستيكاك بالأصابع ۶۹/۱ رقم: ۱۷۷)

إن المفاد من الأحاديث الابتدائية من جهة اليمين ..... ويستحب أن يدللك الأسنان ظاهرها وباطنها وأطرافها، والحنك وهو باطن، وأعلى الفم من داخل، والأسفل من طرف مقدم اللحين وعند فقده يعالج بالإصبع. (لطحطاوي على المراقي ۶۸) والسواك سنة مؤكدة. (درمختار مع الشامی ۱۱۳/۱ کراچی، الفتاویٰ الہندیة ۷/۱) وتقوم الإصبع أو الخرقفة الخشنة مقامه عند فقده أو عدم أسنانه في تحصيل الثواب. (البحر الرائق ۲/۱، شامی ۲۳۶/۱ زکریا، مرقاة المفاتیح ۸۰/۲ بیروت) فقط والله تعالیٰ اعلم

کتبہ: احقر محمد سلمان منصور پوری غفرلہ

۱۴۳۶/۱۱/۲۴ھ

## وضو میں تین مرتبہ سے زیادہ کلی کرنا

**سوال (۴۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک امام صاحب (جو تقریباً بیس سال سے امامت کر رہے ہیں) نے وضو کرتے وقت تین مرتبہ کلی کے بجائے چار پانچ مرتبہ کلیاں کر لیں، ایک مقتدی نے اعتراض کیا کہ زیادہ کلیاں کرنے سے وضو نہیں ہوئی، مگر امام صاحب کا کہنا ہے کہ وضو ہو گیا، تو براہ کرم مدلل وضاحت فرمائیں کہ وضو ہو گیا یا نہیں؟

بِسْمِ اللّٰهِ الرَّحْمٰنِ الرَّحِیْمِ

**الجواب وباللہ التوفیق:** وضو میں تین مرتبہ کلی کرنا مسنون ہے؛ لیکن اگر کوئی شخص اطمینان قلب کے لئے اور تین سے زائد کی سنیت کا اعتقاد نہ رکھتے ہوئے ۴-۵ مرتبہ کلی کرے، تو وضو میں کوئی خرابی نہیں آئے گی۔

عن عمرو بن أبي حسن سأل عبد الله بن زيد رضي الله عنه عن وضوء النبي صلى الله عليه وسلم، فدعا تور من ماء فتوضأ لهم فكفاه على يديه فغسلهما ثلاثاً، ثم أدخل يده في الإناء فمضمض واستنشق واستنثر ثلاثاً بثلاث غرفات من ماء. (صحيح البخاري، كتاب الوضوء / باب مسح الرأس مرة ۳۲/۱ رقم: ۱۹۲)

وفي رواية الطبراني: يأخذ لكل واحدة ماء جديداً. (المعجم الكبير للطبراني

رقم: ۱۸۱/۱)

عن عمرو بن شعيب عن أبيه عن جده قال: جاء أعرابي إلى النبي صلى الله عليه وسلم فسأله عن الوضوء، فأراه ثلاثاً ثلاثاً، ثم قال: هذا الوضوء، فمن زاد على هذا فقد أساء أو تعدى أو ظلم. (سنن ابن ماجه، كتاب الطهارة / باب ما جاء في

القصدي في الوضوء وكرهية التعددي فيه ۱۱۹ رقم: ۴۲۲)

ويسن تثليث الغسل فمن زاد أو نقص فقد تعدى وظلم كما ورد في السنة

إلا لضرورة. (مراقي الفلاح) وفي الطحطاوي: بأن زاد لطمانية قلبه عند

الشک فلا بأس به. (طحطاوي على المراقي ۴۰ کراچی)

ولو زاد لطمانية القلب أو لقصد الوضوء على الوضوء لا بأس به،

وحديث "فقد تعدى" محمول على الاعتقاد. (درمختار، کتاب الطهارة / سننه ۱۱۹/۱

کراچی، ۲۴۰/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۱/۱۱/۲۰۱۱ھ

## کیا ٹوتھ برش کرنے سے مسواک کا ثواب ملے گا؟

**سوال (۴۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: آج کل دانتوں کی صفائی کے لئے استعمال ہونے والے برش اور پاؤڈر وغیرہ اشیاء، کیا

ثواب کے اعتبار سے مسواک کی نعم البدل ہیں؟

باسمہ سبحانہ تعالیٰ

**الجواب وباللہ التوفیق:** اگر مسواک موجود ہے اس کے باوجود ٹوتھ برش کا

استعمال کیا گیا، تو اس سے سنت مسواک ادا نہ ہوگی؛ لیکن اگر مسواک دستیاب نہیں ہے جس کی بناء پر

دانت کی صفائی کے لئے ٹوتھ برش استعمال کیا جا رہا ہے، تو یہ ٹوتھ برش مسواک کے قائم مقام

ہو جائے گا۔ (مستفاد: کتاب المسائل ۱۵۷/۱)

عن أنس بن مالك رضي الله عنه عن النبي صلى الله عليه وسلم قال: تجزئ

من السواك الأصابع. (لسنن الكبرى للبيهقي، كتاب الطهارة / باب الاستياك بالأصابع ۶۹/۱ رقم: ۱۱۷۷)

وتقوم الإصبع أو الخرقاة الخشنة مقامه عند فقده أو عدم أسنانه في

تحصيل الثواب لا عند وجوده. (البحر الرائق ۲/۱، درمختار ۲۳۶/۱ زکریا، مرقاة المفاتيح

۸۰/۲ بیروت) فقط واللہ تعالیٰ اعلم

املاء: احقر محمد سلمان منصور پوری غفرلہ ۱۱/۱۱/۲۰۱۱ھ

الجواب صحیح: شبیر احمد عفا اللہ عنہ

## وضو کرتے وقت آنکھوں کے اندر پانی پہنچانا فرض نہیں

**سوال (۴۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: وضو کرتے وقت آنکھوں میں پانی پہنچانا فرض ہے، وضو میں چہرہ دھوتے وقت اکثر آنکھیں بند کر لیتے ہیں، جس سے صرف پلکیں اور ظاہری آنکھیں دھلتی ہیں اندر پانی نہیں جاتا، تو کیا آنکھ کے اندرونی حصہ کو دھوئے بغیر صرف ظاہری حصہ کو دھونے سے وضو صحیح ہو جائے گا؟ یا آنکھ کے اندرونی حصہ کو بھی دھونا ضروری ہوگا؟

باسمہ سبحانہ تعالیٰ

**الجواب وباللہ التوفیق:** وضو میں صرف آنکھ کے ظاہری حصہ کا دھونا فرض ہے اندر پتی تک پانی پہنچانا فرض نہیں اور پلکوں والا حصہ اور آنکھ کا وہ باہری کنارہ جو ناک سے ملا ہوا ہے، اس کا دھونا فرض ہے حتیٰ کہ اگر اس حصے میں آنکھ کی کیچڑ نکل کر جم جائے تو اسے ہٹا کر پانی پہنچانا فرض ہے۔ (مستفاد: کتاب المسائل ۱۳۳۱)

وإيصال الماء داخل العينين ساقط فقد روى عن أبي حنيفة: لا بأس بأن يغسل الرجل الوجه وهو مغمض عينيه. (المحيط البرهاني ۱۶۱۱)

فوجب غسل المياقي..... لا غسل باطن العينين (در مختار) وفي البحر: لو رمدت عينه فرمست، يجب إيصال الماء تحت الرمص، إن بقي خارجا بتغميض العين وإلا فلا. (شامي، كتاب الطهارة / أركان الوضوء أربعة ۲۱۰۱ زكريا) فقط واللہ تعالیٰ اعلم

الملاہ: احقر محمد سلمان منصور پوری غفرلہ

۱۴۳۴ھ/۶/۲۱

## مسح کرتے وقت دو انگلیوں سے سر پر ٹوپی پکڑنا؟

**سوال (۴۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: زید وضو کرتے وقت جب مسح کرتا ہے اس وقت سر پر ہی ہاتھ کی دونوں انگلیوں سے ٹوپی کو پکڑ

لیتا ہے اور مسح کر لیتا ہے، ایسا کرنے میں سر کا مسح درست ہو جاتا ہے یا نہیں؟

باسمہ سبحانہ تعالیٰ

**الجواب وباللہ التوفیق:** صورت مسئلہ میں اگر چوتھائی سر کا مسح ہو جاتا ہو تو مسح

درست ہوگا؛ کیوں کہ مسح کرنے کے لئے پورے ہاتھ کا استعمال کرنا ضروری نہیں؛ لیکن بہتر یہی ہے کہ ٹوپی الگ رکھ کر مسنون طریقہ پر مسح کیا جائے۔

عن مغيرة بن شعبه رضي الله تعالى عنه قال: إن النبي صلى الله عليه وسلم توضأ

فمسح بनावسيته. (صحيح مسلم، كتاب الطهارة / باب المسح على الناصية ۱۳۴۱ رقم: ۲۷۴ زكريا)

ولو أخذ السماء بثلاث أصابع ووضع عليه وضعا ولم يمدّها أجزاء على

قول من قدره بثلاث أصابع وذلك (مقدار فرض مسح الرأس مقدار الناصية)

قدر ربع الرأس، وقدره بعض أصحابنا بثلاث أصابع من أصابع اليد من أصغر

أصابع اليد. (الفتاوى التاتارخانية ۲۰۱/۱ رقم: ۲۰ زكريا)

إذا وضع ثلاث أصابع ومدّها حتى بلغ القدر المفروض، قال في الفتح:

لم أر فيه إلا الجواز. (منحة الخالق على هامش البحر الرائق ۳۳/۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۶/۸/۵ھ

**وضو کرتے وقت صابن سے منہ اور ہاتھ پیر دھونا؟**

**سوال (۴۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: وضو میں پے در پے اعضاء کو دھونا سنت ہے کہ ایک عضو خشک نہ ہونے پائے کہ دوسرا دھو ڈالے،

ہمارے یہاں بعض عورتیں وضو کرتی ہیں تو چہرہ دھوتے وقت صابن سے دھونے میں بہت دیر

لگا دیتی ہیں، یا پاؤں دھوتی ہیں تو صابن سے دھونے میں دیر لگا دیتی ہیں، کیا یہ طریقہ وضو کی سنت

ولاء کے چھوٹنے کا سبب تو نہیں ہوگا؟

باسمہ سبحانہ تعالیٰ

**الجواب وبالله التوفیق:** صابن لگانا وضو کے اعمال سے الگ ایک عمل ہے؛ لہذا وضو کے دوران اگر کوئی عضو صابن سے مل کر دھویا جانے لگے تو اس کی وجہ سے اعضاء وضو کو پے در پے دھونے کی سنت ترک ہو جائے گی، اس لئے بہتر یہ ہے کہ اولاً ترتیب وار وضو کر لیا جائے، اس کے بعد اگر ضرورت ہو تو صابن سے دھویا جائے۔

ومنها الموالاة: وهي أن لا يشتغل المتوضي بين أفعال الوضوء بعمل ليس منه؛ لأن النبي صلى الله عليه وسلم هكذا كان يفعل. (بدائع الصنائع ۱۱۲/۱ زکریا)

ومن السنة الموالاة عندنا.....، وفي التحفة: الموالاة: أن لا يشتغل بين أفعال الوضوء بعمل ليس منه. (الفتاوى لثانرخانية ۲۲۱/۱ رقم: ۱۰۰ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۲/۱۴۲۹ھ

الجواب صحیح: بشیر احمد عفا اللہ عنہ

## وضو اور غسل میں کتنا پانی استعمال کرنا چاہئے؟

**سوال (۴۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ہماری مسجد میں اکثر آدمی شکایت کرتے رہتے ہیں، لگا تار کئی سالوں سے میں متولی ہونے کے باوجود خاموش رہتا تھا کہ کوئی بات نہیں ہے، ہمارے یہاں مسجد میں چار غسل خانے اہل محلہ کے لئے ہیں، سردی گرمی دونوں موسم میں اہل محلہ اسی میں نہاتے ہیں، بعض آدمی اتنی دیر میں غسل خانہ سے نکلتے ہیں کہ اتنی دیر میں تین تین آدمی فارغ ہو جائیں، لوگوں کا خیال ہے بعض کم از کم بیس بیس لوٹوں سے نہاتے ہیں۔ پچھلے جمعہ کو جب کہ میں نے مسجد کی تولیت سے انکار کر کے استغفی دے دیا ہے، جمعہ میں دعاء سے پہلے کہا، میں نے پڑھا ہے کہ حضور صلی اللہ علیہ وسلم کی سنت ساڑھے تین کلو پانی کی ہے، آپ لوگ زیادہ سے زیادہ ایک بالٹی استعمال کر سکتے ہیں، اس پر ایک حافظ صاحب جو میرے خاندان ہی کے ہیں، انہوں نے مزاق اڑایا کہ تم تو سب کو ناپاک کر دو گے، کہیں اتنے کم



پانی میں غسل ہو سکتا ہے؟ اس سے میرا ہی نہیں سنتِ رسول کا مزاق اڑایا گیا ہے۔ تو دریافت طلب امر یہ ہے کہ وضو اور غسل میں کم از کم کتنا پانی استعمال کرنا چاہئے؟

باسمہ سبحانہ تعالیٰ

**الجواب وباللہ التوفیق:** مسجد میں غسل خانے اس وجہ سے بنائے جاتے ہیں کہ کسی مسافر وغیرہ کو ضرورت کے وقت دشواری نہ ہو، اب ان غسل خانوں کو اہل محلہ کا مسلسل استعمال کرنا اور اس میں بے دریغ پانی خرچ کرنا جیسا کہ سوال میں درج ہے، یہ طریقہ درست نہیں ہے۔ محلہ والوں کو مسجد کے غسل خانوں کو استعمال کرنے کی عادت نہیں بنانی چاہئے؛ بلکہ اپنے گھر سے طہارت حاصل کر کے مسجد میں آنا چاہئے اور بہر حال نمازیوں کو وضو اور غسل کرتے وقت یہ پیش نظر رکھنا چاہئے کہ اسراف اور فضول خرچی نہ ہونے پائے؛ کیوں کہ فقہاء نے لکھا ہے کہ جو پانی موقوفہ ہو (جیسے: مساجد کا پانی) اس کا وضو اور غسل میں ضرورت سے زائد استعمال قطعاً ممنوع ہے۔

اور آنحضرت صلی اللہ علیہ وسلم کا غسل میں ایک صاع یعنی تقریباً ساڑھے تین کلو پانی استعمال کرنا صحیح احادیث سے ثابت ہے، اور یہ غسل مسنون کی ادنی مقدار ہے، (کیوں کہ بعض دیگر روایات سے ایک فرق یعنی تین صاع تقریباً ساڑھے دس کلو پانی کا استعمال بھی آپ سے ثابت ہے) اور اس مقدار پر طنز کرنا یا اس کا مذاق اڑانا کسی مسلمان کے لئے جائز نہیں ہے، جس شخص نے ایسا کیا اس پر توبہ و استغفار لازم ہے؛ تاہم حدیث میں بیان کردہ تحدید ایسی لازمی نہیں ہے کہ اس سے زیادہ پانی کا استعمال خلاف سنت قرار دیا جائے؛ لہذا اگر کوئی شخص اس سے زیادہ پانی ضرورت یا اطمینان قلب کے لئے غسل میں استعمال کرے گا تو وہ سنت کا تارک نہ ہوگا، ہاں اگر بلا ضرورت زیادہ پانی بہائے تو وہ یقیناً تارکِ سنت ہوگا۔ (فتاویٰ محمودیہ ۱۲۳/۸، میرٹھ، فتاویٰ رشیدیہ ۱۶۲، مکتبہ رحیمیہ دیوبند)

عن عائشة رضي الله عنها أن رسول الله صلى الله عليه وسلم كان يغتسل من إناءٍ هو الفَرْقُ من الجنباءة ..... قال قتبية، قال سفیان: والفرق ثلاثة

عن أنس بن مالك رضي الله عنه قال: كان رسول الله صلى الله عليه

وسلم يتوضأ بالمدد ويغتسل بالصاع إلى خمسة أمداد. (صحيح مسلم ١٤٩/١)

عن سفينة قال: كان رسول الله ﷺ يُغَسِّله الصاعُ من الماء من الجنابة

ويوضئه الممدُ. (صحيح مسلم ١٤٩/١، ومثله في سنن ابن ماجه / كتاب الطهارة وسننها رقم: ٢٦٧)

عن ابن عمر رضي الله عنه قال: رأى رسول الله رجلاً يتوضأ فقال:

”لاتسرف، لا تسرف“ . (سنن ابن ماجه / كتاب الطهارة وسننها حديث: ٤٢٤)

عن عبد الله بن عمرو رضي الله عنهما أن رسول الله مر بسعد، وهو

يتوضأ، فقال: ”ما هذا السرف؟“ فقال: أفي الوضوء إسراف؟ قال: ”نعم، وإن

كنت على نهر جار“ . (سنن ابن ماجه / كتاب الطهارة وسننها حديث: ٤٢٥)

وما في ظاهر الرواية من أن أدنى ما يكفي في الغسل صاع، وفي الوضوء

مد للحديث المتفق عليه. ”كان يتوضأ بالمدد ويغتسل بالصاع إلى خمسة

أمداد“ . ليس بتقدير لازم بل هو بيان أدنى القدر المسنون .

قال في البحر الرائق: حتى إن من أسبغ بدون ذلك أجزأه وإن لم يكفه

زاد عليه لأن طباع الناس وأحوالهم مختلفة وبه جزم في الإمداد وغيره . (شامي،

كتاب الطهارة / مطلب في تحرير الصاع والمد والرطل ١٥٩/١ كراچی، ٢٩٥/١ زكريا)

ويكره الإسراف فيه تحريماً لو بماء النهر أو المملوك به، أما الموقوف

على من يتطهر به ومنه ماء المدارس فحرام . (حاشية الطحطاوي على مراقي الفلاح ٤٥ كراچی)

ومن الأدب أن لا يسرف ولا يقتصر، هكذا ذكر شمس الأئمة الحلواني:

هذا سنة . (الفتاوى التاتارخانية ٢٢٧/١ رقم: ١١٦ زكريا) فقط والله تعالى أعلم

كاتبه: احقر محمد سلمان منصور پوری غفرلہ ۱۴/۳/۱۴۱۵ھ

الجواب صحیح: شبیر احمد عفا اللہ عنہ

## کیا مسجد و مدرسہ کے پانی سے اعضاء وضو تین مرتبہ سے زائد دھونا حرام ہے؟

**سوال (۴۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ہمارے مدرسہ کے ایک صاحب نے بتایا کہ مسجد اور مدرسہ کے پانی سے اعضاء وضو کو تین مرتبہ سے زائد دھونا حرام ہے؟

بِسْمِ اللّٰهِ الرَّحْمٰنِ الرَّحِیْمِ

**الجواب وباللہ التوفیق:** یہ بات صحیح ہے کہ اگر وقف کے پانی سے بلا ضرورت تین مرتبہ سے زیادہ اعضاء دھوئے گا تو وہ ناجائز ہوگا، بشرطیکہ وہ ماء جاری نہ ہو، مثلاً بڑے حوض کا پانی نہ ہو؛ بلکہ ٹنکی یا نل وغیرہ کا پانی ہو۔

أما الموقوف علی من يتطهر به ومنه ماء المدارس فحرام. (در مختار) وتحتہ فی الشامیة: لأن الزیادة غیر مأذون بها؛ لأنه إنما یوقف ویساق لمن یتوضأ الوضوء الشرعی ولم یقصد إباحتها لغير ذلك، وینبغي تقييده بماء ليس بجار كالذي في صهريج أو حوض أو نحو إبريق. أما الجاري كماء مدارس دمشق وجوامعها فهو من المباح كماء النهر. (شامی ۱۳۳/۱ کراچی، شامی ۲۵۹/۲ زکریا) ویکرہ الإسراف فیہ تحریماً لو بماء النهر أو المملوک به، أما الموقوف علی من يتطهر به ومنه ماء المدارس فحرام. (حاشیة الطحطاوی علی مراقی الفلاح ۴۵ کراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۵/۳/۲۷ھ

الجواب صحیح: بشیر احمد عفا اللہ عنہ

## جس پانی میں نیل گھول دیا گیا ہو اس سے وضو کرنا؟

**سوال (۵۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: پانی میں نیل گھول دی جائے تو اس سے وضو کرنا کیوں درست ہے جب کہ وہ ماء مطلق نہیں ہے؟

باسمہ سبحانہ تعالیٰ

**الجواب وباللہ التوفیق:** پانی میں پاک چیز پڑنے سے اگر رنگ بدل جائے تو ماء مطلق ہونے میں کوئی فرق نہیں پڑتا، جیسے پاک مٹی گرنے سے پانی گدلا ہو جائے تو یہ نہیں کہیں گے کہ یہ پانی نہیں رہا؛ البتہ اگر پاک چیز اتنی زیادہ مل گئی کہ پانی کی رقیقیت و سیلانی باقی نہیں رہی، مثلاً پانی میں گڑ ڈالا جس سے پانی شیرہ بن گیا، تو اب یہ ماء مطلق نہیں رہے گا؛ لہذا معلوم ہوا کہ نیل گھولنے سے چوں کہ پانی کی سیلانیت میں کوئی فرق نہیں آتا ہے؛ اس لئے نیل ملے ہوئے پانی سے وضو کرنا بلاشبہ جائز و درست ہے۔

عن أبي أمامة الباهلي رضي الله عنه قال: قال رسول الله صلى الله عليه وسلم: إن الماء لا ينجسه شيء إلا ما غلب على ريحه وطعمه ولونه. (سنن ابن ماجة، كتاب الطهارة / باب الحياض ۳۹۱ رقم: ۵۲۱)

ويجوز الطهارة بماء خالطه شيء طاهر فغير أحد أو صافه، كماء المد والماء الذي اختلط به الزعفران أو الصابون أو الأشنان. (هداية ۳۴۱)

أما إذا بقي على رفته و سيالنه فإنه لا يضر أي لا يمنع جواز الوضوء به تغير أو صافه كلها بجامد خالطه بدون طبخ كزعفران وفاكهة وورق شجرة. (مراقي الفلاح ۱۶، حلي كبير، باب المياہ ۹۰) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۱۴۲۵ھ

الجواب صحیح: شبیر احمد عفا اللہ عنہ

## حقہ کے پانی سے وضو کا حکم

**سوال (۵۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: حقہ کے پانی سے کن حالات میں وضو جائز ہے؟ اور کن حالات میں وضو جائز نہیں ہے؟

باسمہ سبحانہ تعالیٰ

**الجواب وباللہ التوفیق:** حقہ کے پانی میں نجاست نہ ملی ہو اور اس کے علاوہ پانی موجود نہ ہو، تو اس سے وضو جائز ہے، اور اگر اس کے علاوہ صاف پانی موجود ہو تو بہتر یہ ہے کہ حقہ کے پانی سے وضو نہ کیا جائے؛ اس لئے کہ اس میں تمباکو کی بدبو سرایت کر جاتی ہے، اور بسا اوقات رنگ اور ذائقہ بھی بدل جاتا ہے۔

لا أي لا ينجس لو تغير بطول مكث فلو علم ننته بنجاسة لم يجز .

(الدرمختار مع الرد المختار ۳۳۲/۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۲/۴/۳۰ھ

## پاؤں کی پھٹن میں موم بھر کر وضو و غسل کرنا؟

**سوال (۵۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کسی آدمی کے پاؤں سردی کی وجہ سے پھٹنے لگے، وہ شخص اس میں علاج کے طور پر موم وغیرہ بھر دے تو وضو کرتے وقت کیا اس موم کو نکالنا ہوگا یا بغیر نکالے وضو صحیح ہو جائے گا؟

باسمہ سبحانہ تعالیٰ

**الجواب وباللہ التوفیق:** اگر وہ پھٹن اتنی گہری ہے کہ اس کے اندر پانی کا پہنچنا

تکلیف اور ضرر کا باعث ہے، تو اوپر سے پانی بہا لینا کافی ہے اس کو نکالنے کی ضرورت نہیں، اور اگر اندر پانی پہنچنے سے چنداں تکلیف کا اندیشہ نہیں ہے، تو موم لگے رہنے سے وضو اور غسل درست نہ ہوں گے؛ بلکہ حتی الامکان موم کو نکال کر پانی بہانا ضروری ہے۔

وإذا كان برجله شقاق فجعل فيه الشحم أو المرهم إن كان لا يضره

إيصال الماء لا يجوز غسله ووضوئه، وإن كان يضره يجوز إذا أمر الماء على

ظاهر ذلك. (كبيرى شرح منية المصلى ۴۹)

وإن كان برجله شقاق فجعل فيها الشحم وغسل الرجل ولم يصل الماء إلى ما تحته ينظر إن كان يضر إيصال الماء إلى ما تحته يجوز، وإن كان لا يضره لا يجوز. (الفتاوى التاتارخانية ۲۰۷/۱ رقم: ۵۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۱/۶/۲۸ھ

## ووٹ کے نشان سے وضو کا حکم؟

**سوال (۵۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: انتخابات کے موقع پر ووٹ ڈالنے والوں کی انگلی پر کالا نشان کیمیکل لگایا جاتا ہے جو کہ جسم والا ہوتا ہے، مثل مہندی کے اس کا رنگ الگ نہیں ہے، کئی روز تک اس کا نشان باقی رہتا ہے، معلوم یہ کرنا ہے کہ اس نشان کے ہوتے ہوئے وضو غسل وغیرہ ہوگا یا نہیں؟ اور اسی طرح جو نمازیں اس نشان کے ساتھ پڑھ لی ہیں ان کا کیا حکم ہے؟ مذکورہ مسئلہ میں ابتلاء عام اور حکومت کی طرف سے مجبوری ہے، کیا اس کی وجہ سے مسئلہ شرعی میں کچھ تخفیف ہو جائے گی؟

باسمہ سبحانہ تعالیٰ

**الجواب وباللہ التوفیق:** مذکورہ کیمیکل کو لگا کر تجربہ کر کے دیکھا گیا جس سے معلوم ہوا کہ اس میں اسپرٹ کافی مقدار میں ہوتا ہے اور ابتداء میں وہ اسپرٹ کی وجہ سے سیال ہوتا ہے؛ لیکن اسپرٹ کے ہوا میں تحلیل ہو جانے کے بعد کھال پر گہرا نشان پڑ جاتا ہے، پھر دھیرے دھیرے پپڑی کی شکل اختیار کر لیتا ہے، جو پانی کے پہنچنے کو مانع ہوتی ہے؛ لہذا اولاً تو اسے لگایا ہی نہ جائے یا لگانے کے بعد فوری طور پر چھڑانے کی کوشش کی جائے اور اگر چھڑانا مشکل اور تکلیف دہ ہو جو کہ ظاہر ہے تو ایسی صورت میں وہ غنمو کے درجہ میں ہوگا، وہ وضو اور غسل سے مانع نہ ہوگا؛ کیوں کہ ضرر اور حرج کی وجہ سے تخفیف آ جاتی ہے۔

لا غسل باطن العينين - إلى قوله - وونيم ذباب للخرج: قال الشامي

(للحرج) علة لقوله: لا غسل أي فإن هذه المذكورات وإن كانت داخله في حد الوجه المذكور إلا أنها لا يجب غسلها للحرج، وعلل في الدرر بأن محل الفرض استتر بالحائل وصار بحال لا يواجه الناظر إليه فسقط الفرض عنه وتحول إلى الحائل. (شامي ۲۱۱/۱ زكريا)

ويعفى أثر شق زواله بأن يحتاج في إخراجها إلى نحو الصابون. (مجمع

الأنهر ۹۰/۱)

والمراد بالأثر اللون والريح، فإن شق إزالتها سقطت. (البحر الرائق ۲۳۷/۱)

شرط صحته أي الوضوء زوال ما يمنع وصول الماء إلى الجسد كشمع

شحم. (مراقي الفلاح مع الطحاوي ۶۲ أشرفية) فقط والله تعالى أعلم

کتبہ: احقر محمد سلمان منصور پوری غفرلہ

۱۴۲۰/۱۱/۱۶ھ

## ہاتھ پیروں پر پیکا پینٹ لگا ہونے کی حالت میں وضو کرنا؟

**سوال (۵۴):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: احقر پیکا پینٹ اور کلر کا کام کرتا ہے، پینٹ ہاتھ کے ناخنوں پر جم جاتا ہے، اور ہفتوں میں چھوٹتا ہے، کیا اس کے لگے رہنے سے میرا وضو غسل ہوتا ہے یا نہیں؟

باسمہ سبحانہ تعالیٰ

**الجواب وباللہ التوفیق:** نماز پڑھنے سے پہلے تیل وغیرہ لگا کر ہاتھ اور بدن کے

دیگر حصہ سے اچھی طرح پینٹ کو صاف کرنا لازم ہے، اگر پوری کوشش کے باوجود کچھ حصہ رہ جائے تو ضرورت اور حرج کی وجہ سے وضو اور غسل میں کوئی خرابی لازم نہیں آئے گی۔

وفي الجامع الصغير: سئل أبو القاسم عن وافر الظفر الذي يبقی في

أظفاره الدرر، أو الذي يعمل عمل الطين أو المرأة التي صبغت إصبعها بالحناء

أو الصرام أو الصباغ قال: كل ذلك سواء يجزيهم وضوءهم إذ لا يستطاع الامتناع عنه إلا بحرج، والفتوى على الجواز. (الفتاوى الهندية ۴/۱)

ويعفى أثر شق زواله بأن يحتاج في إخراجها إلى نحو الصابون. (مجمع

الأنهر ۹۰/۱)

والمراد بالأثر اللون والريح، فإن شق إزالتها سقطت. (البحر الرائق ۲۳۷/۱)

شرط صحته أي الوضوء زوال ما يمنع وصول الماء إلى الجسد كشمع

شحم. (مراقي الفلاح مع الطحطاوي ۶۲ أشرفية) فقط والله تعالى أعلم

کتبہ: احقر محمد سلمان منصور پوری غفر لہ ۱۶/۳/۱۴۲۷ھ

الجواب صحیح: شبیر احمد عفا اللہ عنہ

## ناخن پالش

**سوال (۵۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ناخن پالش کا استعمال کیسا ہے؟ عام طور پر یہ بات اس طرح سننے میں آتی ہے کہ اس کے لگانے سے نہ غسل ہوتا ہے اور نہ وضو کیا یہ صحیح ہے؟ شریعت میں اگر استعمال درست نہیں تو کیا ایام مخصوصہ میں اس کے لگانے کی اجازت ہے، جن ایام میں نماز وغیرہ کے لیے وضو اور غسل کی ضرورت نہیں پڑتی کیا حکم ہے؟

باسمہ سبحانہ تعالیٰ

**الجواب وباللہ التوفیق:** ناخن پالش لگ رہنے کی صورت میں وضو اور غسل صحیح

نہیں ہو سکتا، لہذا اس کے بجائے زینت کے لیے مہندی کا استعمال کیا جائے جو مانع غسل و وضو نہیں ہے، بہتر یہ ہے کہ ناپاکی کے ایام میں بھی ناخن پالش سے احتراز کریں اس لیے کہ پالش لگا کر اس کو چھڑانا بھی ایک کارے دارد ہے، اس لئے ایسے فیشن سے دور رہی رہنا اچھا ہے جو طہارت کو مشکوک بنا دے۔



إن صلبا منع وهو الأصح (در مختار) لامتناع نفوذ الماء مع عدم  
الضرورة والحرج. (شامی ۲۸۹/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۶/۲۶ھ

## بالوں اور ناخون پر رنگ سے نماز کا حکم؟

**سوال (۵۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
کہ: آج کل بالوں میں کلر اور ڈائی کرائی جاتی ہے اس سے نماز ہو جائے گی یا نہیں؟ اور ناخن پر  
پاش لگانے سے نماز ہو جائے گی کہ نہیں؟

باسمہ سبحانہ تعالیٰ

**الجواب وباللہ التوفیق:** بالوں یا ناخنوں پر ایسا رنگ لگانے سے جو اندر تک  
پانی پہنچانے سے مانع نہ ہو، مثلاً مہندی اور خضاب وغیرہ، تو اس سے وضو یا نماز میں کوئی خرابی نہیں  
آتی؛ لیکن اگر ایسی پاش ناخنوں پر لگائی جائے جن کی باقاعدہ پرت جم جاتی ہے، تو اس کے لگانے  
سے وضو درست نہیں ہوگا؛ کیوں کہ اندر تک پانی نہیں پہنچا، اور جب وضو درست نہیں ہوگا تو نماز بھی  
صحیح نہ ہوگی۔

سئل أبو القاسم عن وافر الظفر الذي يبقى في أظفاره الدرن أو الذي  
يعمل عمل الطين أو المرأة التي صبغت إصبعيها بالحناء أو الصرام إلى قوله يجوز  
يهم وضوءهم. (الفتاوى الهندية ۴/۱)

أو لزوج بأصل ظفره طين يابس أو رطب لم يجوز. (الفتاوى الهندية ۴/۱) فقط واللہ

تعالیٰ اعلم

کتبہ: احقر محمد سلمان منصور پوری غفرلہ

۱۴۲۹/۲۳۰ھ

## لیپی ہوئی مہندی پر مسح؟

**سوال (۵۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نماز کے سلسلے میں ایک مسئلہ معلوم کرنا ہے کہ سر پر مہندی لگی ہوئی ہے ابھی وہ پوری طرح سوکھی نہیں ہے اور نماز کا وقت ہو چکا ہے تو کیا مہندی کو سر سے الگ کئے بغیر نماز پڑھ سکتے ہیں یا نہیں؟ کیا یہ ضروری ہے کہ سر کو جب تک دھوئیں نہیں تو نماز نہیں ہوگی؟ صحیح صورت مسئلہ کیا ہے؟

باسمہ سبحانہ تعالیٰ

**الجواب وبالله التوفیق:** اگر مہندی اس طرح لیپی گئی کہ بالوں کا ایک چوتھائی حصہ بھی اوپر سے کھلا ہوا نہیں رہا اور مہندی اتنی سوکھ گئی ہو کہ اوپر کی تری کا اثر بالوں تک نہ پہنچ پائے تو ایسی لیپی ہوئی سوکھی مہندی کے اوپر سے مسح کرنا درست نہیں، پہلے مہندی کو چھڑائیں اس کے بعد مسح کریں۔ (مستفاد: کتاب المسائل ۴۱)

ولا يمنع الطهارة ونيم وحناء ولو جرمه، به يفتى (الدر المختار) صرح به في المنية عن الذخيرة في مسألة الحناء والطين والدرن معللا بالضرورة. قال في شرحها: ولأن الماء ينفذه لتخلله وعدم لزوجهته وصلابته، والمعتبر في جميع ذلك نفوذ الماء ووصوله إلى البدن. (شامي ۱ / ۲۸۸ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۵/۱۱/۲۹ھ

## ناخن پالش کو گھنی داڑھی پر قیاس نہ کیا جائے

**سوال (۵۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: جس طرح گھنی داڑھی چہرے کی کھال کے حکم میں ہو جاتی ہے اور صرف داڑھی کو دھو لینا ہی کافی ہوتا ہے، کھال تک پانی پہنچانے کی ضرورت نہیں ہوتی، تو کیا اسی طرح ناخن پالش بھی اسی حکم

باسمہ سبحانہ تعالیٰ

**الجواب وباللہ التوفیق:** داڑھی اگر اتنی گھنی ہو کہ اندر کی کھال باہر سے دکھائی نہ دے، تو وضو میں دفع حرج کے لئے داڑھی کے بالوں کو اوپر سے دھونا کافی ہوتا ہے، یہ ایک سہولت ہے جو احادیث شریفہ سے ثابت ہے۔ اور غسل میں یہ سہولت نہیں، یہی وجہ ہے کہ چاہے کتنی ہی گھنی داڑھی ہو، غسل میں اندر تک پانی پہنچانا ضروری ہے، اس کے بغیر غسل درست نہ ہوگا؛ لہذا ناخن پالش کو وضو اور غسل میں داڑھی کے مسئلہ پر منطبق نہیں کیا جاسکتا۔

نیز یہ کہ داڑھی بڑھانا شرعاً محمود ہے اس لئے اس میں تخفیف ہو سکتی ہے، اور ناخن پالش لگانا نفع غسل ہونے کی وجہ سے شرعاً ممنوع ہے، اس لئے اس میں تخفیف کے کوئی معنی نہیں ہیں۔

كما تستفاد من العبارات الآتية: لو قص الشارب لایجب تخلیله وإن طال یجب تخلیله وكأن وجهه أن قطعه مسنون فلا یعتبر قیامه فی سقوط غسل ما تحته، بخلاف اللحية فإن إغفائها هو المسنون. (کبیری شرح منیة ۱۸)

وفي الشامی: وعلل فی الدرر بأن محل الفرض استتر بالحائل و صار بحال لایواجه الناظر إلیه، فسقط الفرض عنه وتحول إلی الحائل. (شامی ۹۸/۱ کراچی، شامی ۲۱۱/۱ زکریا، الفتاویٰ الہندیة ۴/۱)

أما المستورة فساقط غسلها للحرج. (شامی ۲۱۶/۱ زکریا)

ثم لا خلاف أن المسترسل لا یجب غسله ولا مسحه بل یسن، وأن الخفیفة التي تری بشرتها یجب غسل ما تحتها. (در مختار) وفي الشامی: أما المستورة فساقط غسلها للحرج. (شامی ۱۹۴/۱ بیروت، شامی ۲۱۶/۱ زکریا)

ویجب غسل ظاهر اللحية الکثة فی أصح ما یفتی به (نور الإیضاح) وعلل فی الطحطاوی: لقیامها مقام البشرة لتحول الفرض إلیها. (مراقی الفلاح مع

وقيل إن صلباً منع وهو الأصح. (درمختار) وفي الشامي: صرح به في شرح المنية وقال: لامتناع نفوذ الماء مع عدم الضرورة والخرج. (شامي ۲۵۹/۱ بیروت، شامي ۲۸۹/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۱/۵/۳۰ھ

## لپ اسٹک لگا کر وضو

**سوال (۵۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اگر کوئی عورت لپ اسٹک لگا کر وضو کرتی ہے تو اس کا وضو ہو جائے گا یا نہیں؟

باسمہ سبحانہ تعالیٰ

**الجواب وباللہ التوفیق:** لپ اسٹک اگر تہہ دار ہے تو وہ کھال تک پانی کے پہنچنے

سے مانع ہے؛ لہذا اس کو لگانے سے وضو درست نہیں ہوگا، اور اگر تہہ دار نہیں ہے محض رنگ ہے تو وہ وضو سے مانع نہیں۔

ولا يمنع الطهارة ونيم وحناء ودرن ووسخ وتراب في ظفر مطلقا ولا

يمنع ما على ظفر صباغ. وقيل: إن صلبا منع وهو الأصح. (درمختار) أي إن

كان ممضوغا مضغاً متأكداً بحيث تداخلت أجزاؤه وصار لزوجة وعلاكة

كالعجين.....، وقال: الامتناع نفوذ الماء مع عدم الضرورة والخرج. (شامي

۲۸۸/۱-۲۸۹ زکریا)

شرط صحته أي الوضوء زوال ما يمنع وصول الماء إلى الجسد كشمع

شحم. (مراقي الفلاح مع الطحطاوي ۶۲ أشرفية) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۵/۱۱/۲۹ھ

## مہندی اور خضاب لگا کر وضو کرنا؟

**سوال (۶۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: خضاب کے متعلق تحریر فرمائیں کہ اس کے استعمال سے غسل اور وضو میں کوئی کراہت ہے یا نہیں؟ آیا اس کے استعمال کے بعد غسل اور وضو ہوتا ہے یا نہیں؟ اس کا استعمال یا مہندی کا استعمال درست ہے یا نہیں؟

باسمہ سبحانہ تعالیٰ

**الجواب وباللہ التوفیق:** خضاب اور مہندی کے رنگ سے غسل و وضو میں خرابی نہیں آتی؛ البتہ کالا خضاب مرد کے لئے مکروہ ہے، مہندی لگانے میں حرج نہیں ہے۔

أو المرأة التي صبغت ياصبغها بالحناء أو الصرام أو الصباغ، قال: كل ذلك

سواء، يجزيهم وضوئهم إذ لا يستطيع الامتناع عنه إلا بحرج. (الفتاوى الهندية ۴/۱)

ولا يضر بقاء أثر كلون وريح. (شامی ۵۳۷/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۵/۱۱/۲۹ھ

الجواب صحیح: شبیر احمد عفا اللہ عنہ

## وضو کے بعد چہرہ پونچھنا ممنوع نہیں

**سوال (۶۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کچھ لوگ کہتے ہیں وضو کر کے چہرہ پونچھنا چاہئے؛ کیوں کہ وضو کے بعد چہرہ پر سے جتنا پانی جائے نماز پر گرتا ہے اتنے ہی گناہ معاف ہوتے ہیں، کیا یہ بات صحیح ہے؟

باسمہ سبحانہ تعالیٰ

**الجواب وباللہ التوفیق:** وضو کرنے کے بعد تو لیہ یا رومال وغیرہ سے چہرہ

پونچھنے میں شرعاً کوئی ممانعت نہیں ہے، خود نبی کریم ﷺ سے بھی بعض مواقع پر پونچھنا ثابت ہے، اس لئے اس سے منع نہیں کیا جائے گا؛ تاہم یہ کوئی ضروری بھی نہیں ہے، پس اگر کوئی شخص گرمی کے موسم میں ٹھنڈ کی غرض سے وضو کے بعد تولیہ استعمال نہ کرے تو اس میں بھی کوئی حرج نہیں۔

اور یہ کہنا کہ وضو کے بعد چہرہ سے جتنا پانی جائے نماز پر گرے گا، اتنے ہی گناہ معاف ہوں گے، یہ بے دلیل بات ہے؛ کیوں کہ گناہوں کی معافی کے لئے وضو کے پانی کا جائے نماز پر گرنا شرط نہیں ہے؛ بلکہ وضو کے بعد جو بھی پانی جہاں بھی گرتا ہے اس سے صغیرہ گناہ معاف ہو جاتے ہیں۔

عن عائشة رضي الله تعالى عنها قالت: كانت لرسول الله صلى الله عليه

وسلم خرقة ينشف بها بعد الوضوء. (سنن الترمذي ۱۸۱)

وفي حديث ميمونة رضي الله تعالى عنها: فناولته ثوباً فلم يأخذه فانطلق

وهو ينفض يديه. (صحيح البخاري ۴۱۱، سنن أبي داؤد ۳۲۱)

عن أبي هريرة رضي الله عنه أن رسول الله صلى الله عليه وسلم قال: إذا

توضأ العبد المسلم أو المؤمن فغسل وجهه خرج من وجهه كل خطيئة نظر إليها بعينيه مع الماء، أو مع آخر قطر الماء، فإذا غسل يديه خرج من يديه كل خطيئة كان بطشتها يده مع الماء، أو مع آخر قطر الماء، فإذا غسل رجليه خرجت كل خطيئة مشتها رجلاه مع الماء، أو مع آخر قطر الماء حتى يخرج نقياً من

الذنوب. (الموطأ لإمام مالك ۳۲۱، صحيح مسلم رقم: ۲۴۴، سنن الترمذي رقم: ۲)

والمنقول في معراج الدراية وغيرها أنه لا بأس بالتمسح بالمنديل

للمتوضي والمغتسل إلا أنه ينبغي أن لا يبالغ ويستقصى فيبقى أثر الوضوء على

أعضائه. (البحر الرائق ۵۱۱، شامي ۱۳۱/۱ کراچی، المحيط البرهاني ۱۷۹/۱ ڈابھیل)

ومن الآداب - إلى قوله - والتمسح بمنديل. (در مختار) تحته في

الشامية: روي عن رسول الله ﷺ أنه كان يفعله، ومنهم من كره ذلك. (شامي)

املاہ: احقر محمد سلمان منصور پوری غفرلہ ۲۰/۴/۱۴۳۳ھ

الجواب صحیح: شبیر احمد عفا اللہ عنہ

## اعضاء وضو سے ٹپکنے والا پانی ناپاک نہیں

**سوال (۶۲):** کیا فرماتے ہیں علماء دین و مفتیان شرع متین مسئلہ ذیل کے بارے میں کہ: وضو کے بعد اعضاء سے ٹپکنے والا پانی کیا نجس ہوتا ہے؟ اس پانی کے کپڑوں پر ٹپکنے سے کیا کپڑے نجس ہو جاتے ہیں، یا اس پانی کے مسجد میں گرنے سے انسان گنہگار ہوتا ہے؟ جو بھی ہو وضاحت فرمائیں۔

باسمہ سبحانہ تعالیٰ

**الجواب وباللہ التوفیق:** وضو کے بعد اعضاء وضو سے ٹپکنے والا پانی نجس نہیں ہے، یہ پانی اگر کپڑے پر لگ جائے تو کپڑا بھی نجس نہیں ہوتا۔

مستفاد: عن أبي هريرة رضي الله عنه أن النبي صلى الله عليه وسلم خرج إلى الصلاة، فلما كبر انصرف وأوماً إليهم أن كما كنتم، ثم خرج فاغتسل ثم جاء ورأسه يقطر، فصلى بهم. (مرقاة المفاتيح شرح مشكوة المصابيح ۷۸/۳ رقم: ۱۰۰۹ بیروت)

ما يصيب منديل المتوضي وثيابه عفوً اتفاقاً وإن كثر. (شامي ۳۰۲/۱ زکریا)

فقط واللہ تعالیٰ اعلم

املاہ: احقر محمد سلمان منصور پوری غفرلہ ۲۰/۴/۱۴۳۳ھ

الجواب صحیح: شبیر احمد عفا اللہ عنہ

## وضو کے بعد آسمان کی طرف شہادت کی انگلی اٹھا کر دعا پڑھنا

**سوال (۶۳):** کیا فرماتے ہیں علماء دین و مفتیان شرع متین مسئلہ ذیل کے بارے میں کہ: بعض لوگ وضو کے بعد آسمان کی طرف شہادت کی انگلی اٹھا کر ایک دعا پڑھتے ہیں، کیا یہ صحیح ہے؟

## باسمہ سبحانہ تعالیٰ

**الجواب وباللہ التوفیق:** وضو کے بعد کلمہ شہادت اور دعا پڑھنا، اور دعا پڑھتے ہوئے آسمان کی طرف نظر اٹھانا احادیث شریفہ سے ثابت ہے؛ البتہ شہادت کے وقت آسمان کی طرف انگلی اٹھانا کسی روایت میں صراحتاً نظر سے نہیں گزرا؛ لیکن فقہاء نے اسے مستحسن قرار دیا ہے، اس لئے ایسا کرنے کی ممانعت نہیں ہے، مگر اسے ضروری یا مسنون عمل نہ سمجھا جائے۔

عن عقبۃ بن عامر الجہنی رضی اللہ عنہ عن النبی صلی اللہ علیہ وسلم حدیث تناوب الرعاۃ - رعاۃ الإبل - وفيه قال: فنظرت فإذا هو عمر بن الخطاب فقلت: ما هي يا أبا حفص؟ قال: إنه قال آنفاً قبل أن تجيئ: ما منكم من أحد يتوضأ فيحسن الوضوء، ثم يقول حين يفرغ من وضوئه: أشهد أن لا إله إلا الله وحده لا شريك له، وأشهد أن محمداً عبده ورسوله، إلا فتحت له أبواب الجنة يدخل من أيها شاء. (سنن أبي داود، كتاب الطهارة / باب ما يقول الرجل إذا توضأ ۲۶۱/ رقم: ۱۶۹)

وفي رواية عنه مرفوعاً قال: من توضأ فأحسن وضوؤه ثم رفع إلى السماء، فقال: أشهد أن لا إله إلا الله وحده لا شريك له وأن محمداً عبده ورسوله، فتحت له ثمانية أبواب من الجنة يدخل من أيها شاء. (مسند أحمد ۱۵۱/۴، سنن أبي داود ۲۲۱)

وفي رواية عنه مرفوعاً نحوه وفيه: قال عند قوله: فأحسن الوضوء، ثم رفع نظره إلى السماء. (سنن أبي داود ۲۶۱/ رقم: ۱۷۰)

وزاد في المنية أن يقول بعد فراغه:؛ سبحانك اللهم وبحمدك أشهد أن لا إله إلا أنت أستغفرک وأتوب إليك، وأشهد أن محمداً عبدك ورسولك ناظراً إلى السماء. (شامي ۲۵۳/۱ زكريا)

ذكر الغزوي أنه يشير بسببته حين النظر إلى السماء. (حاشية الطحطاوي ۷۷)

والإتيان بالشهادتين بعده قائماً مستقبلاً، قال الطحطاوي: ذكر الغزوي



أنه يشير بسببته حين النظر إلى السماء. (طحطاوي على المراقي ٤٣، فتاوى رحيمه  
١٤٠١٧) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۱۲/۱۴۲۲ھ  
الجواب صحیح: شبیر احمد عفا اللہ عنہ

## غسل کے وضو سے نماز ادا کرنا؟

**سوال (۶۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: غسل کے وضو سے نماز ادا کی جاسکتی ہے یا نہیں؟ یا غسل کے بعد نماز کے لئے دوبارہ الگ سے وضو کرنا ضروری ہے؟

باسمہ سبحانہ تعالیٰ

**الجواب وباللہ التوفیق:** غسل سے کامل طہارت حاصل ہو جاتی ہے؛ لہذا غسل کے بعد نیا وضو کئے بغیر نماز پڑھنے میں کوئی حرج نہیں ہے۔ (مستفاد: کفایت المفتی ۲۶۳۲)  
عن عائشة رضي الله عنها قالت: كان النبي صلى الله عليه وسلم لا يتوضأ بعد الغسل. (سنن الترمذي ۳۰/۱)

وقال علي القاري: أي اكتفاء بوضوءه الأول في الغسل وهو سنة أو باندرج ارتفاع الحدث الأصغر تحت ارتفاع الأكبر بإيصال الماء إلى جميع أعضائه وهو رخصة. (مرقاة المفاتيح ۳۸/۲، كتاب المسائل ۱۷۹/۱)

ويدل عليه أنه في البدائع ذكر ركن الغسل وهو إسالة الماء على جميع ما يمكن إسالته عليه من البدن من غير حرج. (شامي ۱۵۱/۱ کراچی)

ولو انغمس المغمسل في الماء الجاري، أو انغمس في ما هو في حكمه ومكث منغمساً قدر الوضوء والغسل أو في المطر كذلك، ولو للوضوء فقط، فقد أكمل السنة. (طحطاوي على المراقي ۱۰۵ اشرفي) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۶/۲۳/۱۴۲۸ھ

الجواب صحیح: بشیر احمد عفا اللہ عنہ

## ڈیجیٹل قرآن کریم کی اسکرین کو بغیر وضو کے چھونا

**سوال (۶۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک شخص کے پاس موبائل نما الیکٹرونک ڈیجیٹل قرآن کریم ہے، اس کی پوری شکل ویسی ہی ہے جیسے ایک موبائل ہوتا ہے، مگر وہ حقیقت میں موبائل نہیں ہے، اس میں بٹن دبانے سے اوراق پلٹتے ہیں۔

اسی طرح ایک سسٹم اس میں یہ بھی ہے کہ اس موبائل کے اسکرین پر انگلی پھیرنے سے بھی اوراق پلٹ جاتے ہیں، اور کبھی کبھی خود بخود اوراق پلٹتے ہیں، نیز اس الیکٹرونک قرآن کریم سے تلاوت کلام اللہ کی آواز بھی سن سکتے ہیں اور تفاسیر کی آواز بھی بٹن اُون کرنے سے نکلتی ہے۔

تو اب مفتی صاحب سے پوچھنا یہ ہے کہ اگر کسی شخص کا وضو بار بار ٹوٹتا رہتا ہو اور بار بار وضو کرنے میں وہ تکلیف محسوس کر رہا ہو، تو کیا ایسے شخص کے لئے بغیر وضو اس الیکٹرونک قرآن کریم کو چھونا، مثلاً اس کی اسکرین پر ہاتھ لگانا، اس میں جو تفاسیر وغیرہ ہیں، ان کو بے وضو پڑھنا یا ان دینی پروگراموں کو بے وضو ہاتھ میں لے کر سننا جائز ہوگا یا نہیں؟

باسمہ سبحانہ تعالیٰ

**الجواب وباللہ التوفیق:** ڈیجیٹل قرآن کریم جس وقت کھول کر چلایا جا رہا ہو

اور اس کی اسکرین پر قرآنی آیات نمایاں ہوں، تو اس کا حکم مطبوعہ قرآن پاک کے مانند ہے؛ لہذا اس حالت میں اس کو بلا وضو ہاتھ لگانا اور اسکرین پر انگلی پھیر کر اوراق پلٹنا جائز نہ ہوگا؛ البتہ کسی مخصوص قلم یا اسی مقصد سے بنائی گئی تیلی وغیرہ کے اشارہ سے اوراق پلٹتے ہوئے موبائل کو چھوئے بغیر اس میں قرآن پڑھا جائے تو اس کی گنجائش ہوگی، نیز جب اس آلہ کو اس طرح بند کر دیا جائے کہ قرآنی حروف اسکرین پر نظر نہ آئیں؛ بلکہ صرف آواز آتی رہے تو اس کا حکم ٹیپ ریکارڈ کی طرح

ہوگا اور اسے بلا وضو چھونے اور اس سے قرآن سننے کی اجازت ہوگی۔

ومسہ أي القرآن ولو في لوح أو درهم أو حائط. (شامي ۴۸۸/۱ زکریا)  
 ويمنع مسه إلا بغلافه المنفصل أي كالجراب والخريطة دون المتصل،  
 كالجلد المشرز هو الصحيح وعليه الفتوى؛ لأن الجلد تبع له. (الدرا المختار مع  
 الشامي ۴۸۸/۱ زکریا)

بخلاف المصحف فلا يجوز مس الجلد وموضع البياض منه ..... والمنع  
 أقرب إلى التعظيم كما في البحر أي والصحيح المنع. (شامي ۴۸۸/۱ زکریا) فقط  
 واللہ تعالیٰ اعلم

املاہ: احقر محمد سلمان منصور پوری غفرلہ ۲۲/۲/۱۴۳۳ھ

الجواب صحیح: شبیر احمد عفا اللہ عنہ

## بغیر وضو اسکرین پر آیت قرآن کو چھونا؟

**سوال (۶۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: موبائل کی اسکرین پر قرآنی آیت ہے، تو کیا بلا وضو اس اسکرین کو چھوسکتے ہیں؟

باسمہ سبحانہ تعالیٰ

**الجواب وباللہ التوفیق:** جس اسکرین پر قرآن کی آیت نمایاں ہو، اس اسکرین

کو بلا وضو چھونا احتیاط کے خلاف ہے۔

ومسہ أي القرآن ولو في لوح، أو درهم أو حائط. (شامي ۴۸۸/۱ زکریا) فقط

واللہ تعالیٰ اعلم

کتبہ: احقر محمد سلمان منصور پوری غفرلہ ۱۶/۱۰/۱۴۳۷ھ

الجواب صحیح: شبیر احمد عفا اللہ عنہ

## موبائل کی اسکرین پر نظر آنے والے قرآنی حروف کو بلا وضو چھونا

**سوال (۶۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ”مسائل موبائل“ نامی ہی رسالہ جو مولانا سلمان مظاہری مدراسی کا ترتیب دادہ ہے، اور جس میں مرتب موصوف کے سوالات اور آنجناب زید مجدہ کے جوابات ہیں، ان ہی میں سے ایک سوال و جواب یہ ہے:

**سوال (۱):** - بغیر وضو کے اپنا موبائل چھونا جس میں قرآن کریم یا احادیث شریفہ وغیرہ کو چلایا جا رہا ہو، کیا حکم رکھتا ہے؟

**جواب :-** اگر موبائل کی اسکرین پر قرآن یا احادیث شریفہ کے حروف دکھائی دے رہے ہیں، تو ان حروف پر بلا وضو ہاتھ رکھنا درست نہیں؛ لیکن اگر یہ پروگرام بند ہو، تو ایسے موبائل کو بلا وضو چھونا منع ہیں۔

يمنع دخول مسجد - إلى قوله - ومسه أي القرآن ولو في لوح أو درهم

أو حائط. (شامی ۴۸۸۱ زکریا)

احقر کو آنجناب زید فضلہ کے مذکورہ جواب پر مکمل اطمینان ہے اور یہی قرآن کریم و احادیث طیبہ علی صاحبہا الف الف تحیۃ و سلام کے ادب و احترام کا متقاضی بھی؛ لیکن ایک روز احقر ”جواہر الفقہ“ کے مطالعہ میں مشغول تھا اور دوران مطالعہ حضرت مفتی محمد شفیع صاحب علیہ الرحمۃ کی درج ذیل تحریر پر نظر پڑی:

”گراموفون کے جس ریکارڈ (پلیٹ) میں قرآن مجید کی کوئی آیت محفوظ ہو، اس کو بلا وضو چھونا جائز ہے؛ کیوں کہ وہ قرآن مجید کے حکم میں نہیں، اور نہ آیات و کلمات اُس میں اس طرح لکھے ہوئے ہیں جس طرح عام طور پر لکھا جاتا ہے، اور اس کے اندر قطعہ تو تیار پر جو کچھ حروف کے مخارج کندہ ہوتے ہیں، ان کی وجہ سے ریکارڈ کو قرآن کا حکم نہیں دیا جاسکتا“ - (جواہر الفقہ ۴۲۱/۷)

تو ذہن میں ایک بات آئی اور وہی مستقل شبہ کی شکل اختیار کر گئی، اور وہ یہ ہے کہ جو حکم

گراموفون کی ریکارڈ پلیٹ پر لکھی قرآنی آیت کے چھونے کا ہے، وہی حکم موبائل کی اسکرین پر ظاہر ہونے والی آیات قرآنیہ کا بھی ہونا چاہئے؛ کیوں کہ آج کل کے کیمرے والے موبائل میں استعمال شدہ میموری کارڈ (جو کہ اس قسم کے موبائل کے لئے ریڑھ کی ہڈی کی حیثیت میں ہے اور یہی میموری کارڈ مذکورہ بالا سوال و جواب کا بنیادی سرچشمہ بھی ہے، اگر یہ نہ ہو تو پھر مذکورہ سوال و جواب کا تصور ہی باقی نہیں رہ جاتا) یہ درحقیقت گراموفون ہی کی ترقی یافتہ صورت ہے۔ اور بس۔ کلام کو محفوظ و ریکارڈ کرنے کا جو کام گراموفون سے لیا جاتا ہے، اس میموری والے موبائل نے اس کام کی انجام دہی کو مزید آسان بنا دیا ہے؛ لہذا یہ دونوں متحد فی الحکم ہونے چاہئیں اور گراموفون کا حکم تحریر سابق سے واضح ہے۔

رہا آنجناب زید مجدہ کا استدلال پر عا جزبے مایہ کا ایک طالب علمانہ شبہ یہ ہے کہ لوح، درہم، اور حانظہ پر کتابت شدہ قرآنی آیت تو چوں کہ ایک پائیدار محسوس شکل میں ہے، اس لئے اس کو چھونا بالیقین ناجائز ہے اور اس میں شک و شبہ کی کوئی ادنیٰ گنجائش بھی نہیں ہے؛ لیکن بہر حال موبائل کی اسکرین پر ظاہر ہونے والی قرآنی آیت تو یہ اس کی کوئی پائیدار شکل ہے اور نہ ہی کوئی محسوس شکل؛ بلکہ یہ تو محض ایک ظل اور عکس معلوم ہوتا ہے، اور جس طرح فوٹو جب تک کیمرہ کی اسکرین پر رہے اور مشین کی مدد سے کاغذی صورت میں اس کو کیمرہ سے باہر نہ نکال دیا جائے، اس وقت وہ فوٹو ظل اور عکس ہی کے حکم میں ہے، اس کو تصویر نہیں کہا جاسکتا، اور اسی فوٹو کو اگر کاغذی شکل دے دی جائے، تو ظل و عکس نہیں؛ بلکہ تصویر کے حکم میں ہو جاتا ہے، بالفاظ دیگر ایک ناپائیدار چیز پائیدار ہو جائے گی، ٹھیک یہی بات قرآنی آیات کے متعلق بھی کہی جاسکتی ہے کہ مثلاً جب تک صرف موبائل کی اسکرین پر ہے، تو محض ظل و عکس اور ایک ناپائیدار چیز کے حکم میں ہیں، اور جب ان ہی آیات کو کاغذی شکل میں برآمد کر لیا جائے تو پھر ان کے چھونے نہ چھونے کا وہی حکم ہوگا جو کہ معروف و مشہور ہے۔

اس تحریر سے بظاہر معلوم ہوتا ہے کہ آنجناب زید مجدہ نے ایک ناپائیدار چیز کو پائیدار پر

قیاس فرمایا ہے، جو سمجھ سے بالاتر ہے، پھر یہ کہ موبائل پروگرام جاری ہے یا بند ہے اور اسی کے اعتبار سے حکم کے نفاذ کے کوئی معنی احقر کی سمجھ میں اب تک نہیں آسکے۔ واللہ تعالیٰ اعلم وعلمہ اتم۔

**نوٹ:-** اس شبہ کو تحریری شکل میں پیش کر کے احقر کا مقصد ہرگز ہرگز یہ نہیں ہے کہ خواہ مخواہ موبائل کی اسکرین پر ظاہر ہونے والی آیات بلا وضو چھونے کا جواز نکالا جائے؛ بلکہ اپنے ذکر کردہ شبہ کا ازالہ صرف اور صرف پیش نظر ہے۔

حضرت والا سے مؤدبانہ درخواست ہے کہ تفصیلی اور تشفی بخش جواب دے کر ممنون و مشکور فرمائیں۔

باسمہ سبحانہ تعالیٰ

**الجواب وباللہ التوفیق:** مسائل موبائل میں جو مسئلہ لکھا گیا ہے وہ اپنی جگہ پر درست ہے؛ اس لئے کہ جس وقت اسکرین پر قرآن کریم کی آیات واضح طور پر نظر آ رہی ہیں، تو ان کو ہاتھ لگانا عرفاً قرآن کریم ہی کو ہاتھ لگانا سمجھا جاتا ہے، اگرچہ ان کو کاغذ پر لکھی ہوئی تحریر کی طرح قرار حاصل نہ ہو؛ لیکن فی الجملہ قرار حاصل ہے، بایں طور کہ جب تک ہٹن بند نہ کیا جائے وہ خود بخود بند نہیں ہوتا، اس کو محض ایک سایہ کے درجہ میں رکھنا صحیح نہیں، اور اس طرح کے مسائل میں زیادہ تر مداعرف پر ہوتا ہے، پس جس کو عرف میں بے ادبی سمجھی جائے، اس کی شرعاً اجازت نہ ہوگی۔ اور آپ نے ”جو ہر الفقہ“ میں ذکر کردہ جس جزئیہ سے اشکال پیش فرمایا ہے، اس کا تعلق ہمارے زیر بحث مسئلہ سے نہیں ہے؛ کیوں کہ گراموفون کی پلیٹ میں صرف نشانات نظر آتے ہیں، حروف نظر نہیں آتے؛ لہذا اس کا حکم موبائل کی اسکرین سے جداگانہ ہوگا؛ بلکہ وہ موبائل چپ کے درجہ میں ہوگی اور چپ کو بلا وضو ہاتھ لگانے میں کوئی حرج نہیں، جس میں اگرچہ پورا قرآن کریم محفوظ رہتا ہے؛ لیکن جب تک اسے اسکرین پر نہ چلایا جائے وہ نظر نہیں آتا۔

قال اللہ تعالیٰ: ﴿لَا يَمَسُّهُ إِلَّا الْمُطَهَّرُونَ﴾ [الواقعة: ۷۹]

الثابت بالعرف كالثابت بالنص . (رسم المفتی ۹۵ سہارنپور) فقط واللہ تعالیٰ اعلم

املاہ: احقر محمد سلمان منصور پوری غفرلہ ۱۷/۳/۲۰۲۳ھ

الجواب صحیح: بشیر احمد عفا اللہ عنہ

## جس موبائل کی اسکرین پر قرآن یا حدیث چلائی جا رہی ہو اس کو بے وضو چھونا

**سوال (۶۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: بغیر وضو کے ایسے موبائل کا چھونا جس میں قرآن کریم یا احادیث شریفہ وغیرہ کو چلایا جا رہا ہو، کیا حکم رکھتا ہے؟

باسمہ سبحانہ تعالیٰ

**الجواب وباللہ التوفیق:** اگر موبائل کی اسکرین پر قرآن یا احادیث شریفہ کے حروف دکھائی دے رہے ہوں، تو ان حروف پر بلا وضو ہاتھ رکھنا درست نہیں ہے؛ لیکن اگر یہ پروگرام بند ہو، تو ایسے موبائل کو بلا وضو چھونا منع نہیں ہے۔

ویمنع دخول مسجد - إلى قوله - ومسه، أي القرآن ولو في لوح أو

درهم، أو حائط. (شامی ۴۸۸/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۸/۱۴۲۷ھ

الجواب صحیح: بشیر احمد عفا اللہ عنہ



# نواقض وضو

## زخم یا پھوڑے کو دبا کر خون نکالنے سے وضو کا حکم

**سوال (۶۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی آدمی زخم یا پھوڑا کو دبا کر خون یا پیپ اتنی مقدار میں خارج کر دے جن سے سیلان متحقق ہو سکے، تو کیا اس صورت میں وضو ٹوٹ جائے گا، جب کہ ہدایہ کی عبارت: **وَأَمَّا إِذَا عَصِرَهَا فَمَخْرَجَ بَعْصَرَهُ فَلَا يَنْقُضُ؛** لَأنَّهُ خُرُوجُ وَليْسَ بِخَارِجٍ. (ہدایہ ۲۸۱/۲) سے معلوم ہوتا ہے کہ وضو نہیں ٹوٹے گا، اگر وضو ٹوٹ جائے گا تو ہدایہ کی اس عبارت کا کیا جواب ہے؟

باسمہ سبحانہ تعالیٰ

**الجواب وباللہ التوفیق:** زخم یا پھوڑے کو دبا کر خون نکال دینے سے نقض وضو

کے بارے میں علماء کے درمیان اختلاف ہے، صاحب ہدایہ اور علامہ عینیؒ کے نزدیک وضو نہیں ٹوٹے گا، ان کے علاوہ دیگر تمام فقہاء کرام متفقہ طور پر فرماتے ہیں کہ خون خود بخود نکلنے یا دبا کر نکال دینے، دونوں صورتوں کا حکم یکساں ہے، یعنی بہر صورت وضو ٹوٹ جائے گا۔ صاحب ہدایہ کی عبارت روایت شاذہ میں سے ہے، عام حالات میں اس پر فتویٰ نہیں ہے۔

أَخْرَجَ الدَّارُ قُطْنِي بِسَنَدِهِ عَنِ تَمِيمِ الدَّارِيِّ قَالَ: قَالَ رَسُولُ اللَّهِ صَلَّى اللَّهُ

عَلَيْهِ وَسَلَّمَ: الْوَضُوءُ مِنْ كُلِّ دَمٍ سَائِلٍ. (سنن الدارقطني ۱۶۲/۱ رقم: ۵۷۱)

وَالْمَخْرَجَ بَعْصَرَهُ وَالْخَارِجَ بِنَفْسِهِ سَيَانٌ فِي حَكْمِ النَّقْضِ عَلَى الْمَخْتَارِ

كَمَا فِي الْبِرَازِيَةِ. قَالَ: لِأَنَّ فِي الْإِخْرَاجِ خُرُوجًا فَصَارَ كَالْفَصْدِ، وَفِي الْفَتْحِ عَنِ



الكافي أنه الأصح، واعتمده القهستاني. وفي القنية وجامع الفتاوى: أنه الأشبه ومعناه أنه الأشبه بالنصوص رواية، والراجح دراية فيكون الفتوى عليه. (درمختار

۱۳۶/۱ کراچی، درمختار ۲۶۴/۱ زکریا، رسائل بن عابدين ۵/۱، بزازية ۱۲/۱، الفتاوى التاتارخانية

۲۴۱/۱ رقم: ۱۸۷ زکریا، هداية، نواقض الموضوع ۴۲/۱ مكتبة البشرى كراچى) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۴/۱۳۱۹ھ

الجواب صحیح: شبیر احمد عفا اللہ عنہ

## مسواک کرتے ہوئے خون نکل آنا؟

**سوال (۷۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایک شخص جب وضو میں مسواک کرتا ہے تو اس کے مسوڑھوں سے خون نکلتا رہتا ہے اور خون لعاب پر غالب ہوتا ہے، ایسی صورت میں جو اس نے وضو کیا ہے وہ صحیح ہو جائے گا یا نہیں؟ اگر اس کا وضو نہیں ہوگا تو اس کو کیا صورت اختیار کرنی چاہئے کہ اس کا وضو ہو جائے؟

باسمہ سبحانہ تعالیٰ

**الجواب وباللہ التوفیق:** جب کہ خون لعاب پر غالب رہتا ہے تو صورتِ مسئلہ

میں اس کا وضو صحیح نہیں ہوتا، اسے چاہئے کہ مسواک نہ کرے، اس کے بجائے آہستگی کے ساتھ انگلی پھیر لیا کرے، یہ انگلی پھیرنا مسواک کے قائم مقام ہو جائے گا۔

عن أنس بن مالك رضي الله عنه عن النبي صلى الله عليه وسلم قال: تجزئ

من السواك الأصابع. (السنن الكبرى للبيهقي، كتاب الطهارة/ باب الاستياك بالأصابع ۶۹/۱ رقم: ۱۷۷)

عن أنس بن مالك رضي الله عنه أن رجلاً من الأنصار عن بني عمرو بن

عوف رضي الله عنه قال يا رسول الله! إنك رغبتنا في السواك، فهل دون

ذلك من شيء؟ قال: إصبعاك سواك عند وضوئك تمرهما عن أسنانك.

وينقضه دم مائع من جوف أو فم غلب علی بزاق، ولو كان الاستياك  
 بالأصبع أو خرقة أو ساواه احتياطاً. (الدر المختار، كتاب الطهارة ۲۶۷/۱ زكريا)  
 خشنة عند فقدہ أي السواك أو فقد أسنانه أو ضرر بفمه لقوله عليه  
 السلام: يجزئ من السواك الأصابع. (مراقي مع الطحاوي ۳۸ كراچی)  
 لا يقضه المغلوب بالبزاق (درمختار) وعلامته كون الدم غالباً أو مساوياً أن يكون  
 البزاق أحمر وعلامة كونه مغلوباً أن يكون أصفر. (شامي ۲۶۷/۱ زكريا، شامي ۲۴۰/۱ بيروت)  
 ومن خشى من السواك تحريك القي تركه. (الفتاوى الهندية ۷/۱) فقط واللہ  
 تعالیٰ اعلم

کتبہ: احقر محمد سلمان منصور پوری غفرلہ

۱۴۱۲/۲۲ھ

## وضو کے بعد دانتوں سے خون آنا؟

**سوال (۷۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
 کہ: احمد کے دانتوں سے وضو کے بعد ہی خون نکلتا ہے، دو بارہ وضو کرنے پر پھر خون نکلتا شروع  
 ہو جاتا ہے، تو وہ کیا کرے؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں احمد کو چاہئے کہ خون بند ہونے کا  
 انتظار کرے اور خون بند ہونے کے بعد احتیاط سے وضو کر کے نماز ادا کرے۔

وينقضه دم مائع من جوف أو فم غلب علی بزاق حکماً للغالب أو ساواه  
 احتياطاً لا ينقضه المغلوب بالبزاق. (درمختار) وعلامة كون الدم غالباً أو  
 مساوياً أن يكون البزاق أحمر وعلامة كونه مغلوباً أن يكون أصفر. (شامي ۲۴۰/۱  
 بيروت، شامي ۲۶۷/۱ زكريا)

قال العلامة ابن عابدين رحمه الله: ولو عرض بعد دخول وقت فرض  
انتظر إلى آخره، فإن لم ينقطع يتوضأ ويصلي، ثم إن انقطع في أثناء الوقت الثاني  
يعيد تلك الصلوة، وإن استوعب الوقت الثاني لا يعيد لثبوت العذر حينئذٍ من  
وقت العروض . (رد المحتار، كتاب الطهارة، باب الحيض / مطلب في أحكام المعذور ۵۰۵/۱  
زكريا، كذا في الفتاوى الهندية / الفصل الرابع في أحكام الحيض ۴۱/۱ كونه، كذا في مجمع الأنهر،  
باب الحيض / فصل في المعذور ۸۴۱ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۸/۱۲۲۳ھ  
الجواب صحیح: شبیر احمد عفا اللہ عنہ

## مسوڑھوں سے خون نکلنا؟

**سوال (۷۲):** - کیا فرماتے ہیں علماء دین و مفتیان شرع متین مسئلہ ذیل کے بارے  
میں کہ: میرے مسوڑھوں سے کبھی کبھی خون نکلتا ہے کبھی ایسا ہوتا ہے کہ فجر میں وقت کم رہ گیا اور میں  
نے مسواک کی اور خون نکل آیا۔ میں دوبارہ وضو کر لیتی ہوں؛ لیکن اگر بعد میں جائے نماز تک پہنچنے  
پر بھی خون نکلے، تو کیا کروں؟ وقت بھی کم رہ گیا، کیا پھر سے وضو کروں؟

باسمہ سبحانہ تعالیٰ

**الجواب وباللہ التوفیق:** مسوڑھوں سے اگر اتنا خون نکلے کہ تھوک پر غالب  
آجائے تو وضو کے ٹوٹنے کا حکم ہوگا، اور وضو دوبارہ کرنا ہوگا، اگرچہ نماز کا وقت کم رہ گیا ہو، اور اگر  
معمولی سی سرخی ظاہر ہو اور تھوک پر غالب نہ ہو، تو وضو نہیں ٹوٹے گا، اس صورت میں دوبارہ وضو  
کرنے کی ضرورت نہیں۔

عن الحسن أنه قال في رجل بزق فرأى في بزاقه دمًا أنه لم ير ذلك شيئاً

حتى يكون دمًا غليظاً يعني في البزاق . (المصنف لابن أبي شيبة ۹۳/۲ رقم: ۱۳۳۹)

وينقضه دم مائع من جوف أو فم غلب على بزاق حكما للغالب أو ساواه

احتیاطاً لا ینقضه المغلوب فی البزاق، وعلامة كون الدم غالباً أو مساوياً أن  
 یكون البزاق أحمر وعلامة كونه مغلوباً أن یكون أحمر. (درمختار مع الشامی ۲۶۷/۱  
 زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۶/۱۱/۱۴۳۵ھ  
 الجواب صحیح: شبیر احمد عفا اللہ عنہ

## آنکھ کی پتلی میں خون ناقض وضو نہیں

**سوال (۷۳):** - کیا فرماتے ہیں علماء دین و مفتیان شرع متین مسئلہ ذیل کے بارے  
 میں کہ: کبھی آنکھ کی پتلی میں خون نکلتا ہے اور پوری آنکھ میں پھیل جاتا ہے، مگر نیچے نہیں گرتا پلکوں  
 پر بھی خون لگ جاتا ہے، کیا ایسی حالت میں وضو باقی رہے گا یا ٹوٹ جائے گا؟

باسمہ سبحانہ تعالیٰ

**الجواب وباللہ التوفیق:** اگر آنکھ کی پتلی سے خون نکلا اور وہ اندر اندر ہی رہا،  
 پلکوں تک یا آنکھ کے باہری گوشے تک نہیں آیا، تو وضو نہیں ٹوٹے گا اور اگر یہ خون پتلی سے باہر  
 آ گیا اور پلکوں میں لگ گیا، یا آنکھ کے باہر کے گوشے میں لگ گیا تو وضو ٹوٹ جائے گا۔

أخرج الدار قطنی بسندہ عن تمیم الداری قال: قال رسول اللہ صلی اللہ

علیہ وسلم: الوضوء من کل دم سائل. (سنن الدار قطنی ۱۶۲/۱ رقم: ۵۷۱)

والمعانی الناقضة للوضوء کل ما خرج من السبیلین والدم والقیح والصدید  
 إذا خرج من بدنه فتجاوز إلى موضع یلحقه حکم التطہیر. (قدوری، نواقض الوضوء

۶، کذا فی غنیة المستملی الحلبي الكبير ۱۲۷، الفتاوی التاتاریخانیة ۱/۲۴۳ رقم: ۱۸۸ زکریا)

قال الشامی عن البحر: الظاهر کان الخارج قیحا أو صدیدا لنقض، سواء

کان مع وجع أو بدونہ؛ لأنهما لا یخرجان إلا عن علة. (شامی ۲۷۹/۱ زکریا)

الدم والقیح والصدید وماء الجرح والنفطة وماء البشرة والثدي والعین

والأذن لعلة سواء على الأصح - إلى قوله - وظاهره أن المدار على الخروج  
لعلة وإن لم يكن معه وجع. (شامي ۲۸۰/۱ زكريا) فقط واللہ تعالیٰ اعلم

الملاہ: احقر محمد سلمان منصور پوری غفرلہ

۱۴۳۳ھ/۶/۱۰

## وضو کے دوران ریاخ خارج ہوگئی؟

**سوال (۷۴):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: اگر وضو کے دوران ریاخ خارج ہو جائے تو کیا وضو جاری رکھنا چاہئے یا پھر سے دوبارہ وضو  
کرنا ضروری ہے؟ قرآن وسنت کی روشنی میں جواب سے نوازیں۔

باسمہ سبحانہ تعالیٰ

**الجواب وباللہ التوفیق:** دوران وضو اگر خروج ریح یا کوئی اور ناقض وضو پیش

آجائے، تو ایسی صورت میں از سر نو وضو کرنا ضروری ہوگا۔ (فتاویٰ محمودیہ ۶۰/۵ ڈیجیٹل)

أخرج أحمد عن أبي هريرة رضي الله تعالى عنه قال: قال رسول الله  
صلى الله عليه وسلم: لا وضوء إلا من صوت أو ریح. (مسند أحمد ۴۷۲/۲ رقم:

۱۰۰۹۵، سنن الترمذی ۲۳/۱ رقم: ۷۵)

سُئلت عمّن أحدث أثناء وضوءه هل يكفيه إتمامه لذلك الوضوء أو

يلزمه الاستيناف؟ فالجواب أنه يلزمه الاستيناف كما أفتى شيخ الإسلام على

الافندي. (فتاوى الكاملية ۱۰، بحواله حاشية: فتاوى محمودیه ۶۰/۵ ڈیجیٹل)

لو ضرب يديه فقبل أن يمسح أحدث لا يجوز المسح بتلك الضربة كما لو

أحدث في الوضوء بعد غسل بعض الأعضاء. (فتاوى الهندية ۲۶/۱، غنية المتملی ۱۵ لاهور)

حتى لو أحدث بعد الضرب أو أصابه التراب فمسححه..... على ما اختاره

شمس الأئمة لا يجوز لجعله الضرب ركناً كما لو أحدث بعد غسل عضو وهو

قول السيد أبي شجاع وصححه صاحب الخلاصة. (مراقي الفلاح ۱۲۱، كذا في الأشباه والنظائر ۶/۲ إدارة القرآن كراچی)

و(ينقضه) خروج غير نجس مثل ريح. (درمختار مع الشامی ۲۶۳/۱)

الغائط يوجب الوضوء..... وكذلك الريح الخارجة من الدبر. (الفتاوى

التاتارخانية ۱۳۱/۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۵/۱۴۳۳ھ  
الجواب صحیح: شبیر احمد عفا اللہ عنہ

## پیشاب کا قطرہ شرم گاہ سے باہر نہیں نکلا؟

**سوال (۷۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کبھی پیشاب کا قطرہ ذکر کے اندرونی حصہ میں آکر رک جائے اور باہر نہ نکلے تو اس سے وضو ٹوٹ جائے گا یا نہیں؟ اور کبھی دوران نماز قطرہ نکلنے کے بارے میں شک ہو بعد میں پانچامہ میں سے پیشاب کی ہلکی سی بو آ رہی ہو تو وہ نماز دوہرائی جائے گی یا نہیں؟

باسمہ سبحانہ تعالیٰ

**الجواب وباللہ التوفیق:** جب تک پیشاب کا قطرہ شرم گاہ سے باہر ظاہر نہ ہو تو

وضو نہیں ٹوٹتا، اور دوران نماز قطرہ آنے میں شک تھا؛ لیکن بعد میں پیشاب کی بو آنے سے یہ شک یقین میں تبدیل ہو گیا تو اب وضو ٹوٹ گیا، بریں بنا اس نماز کا اعادہ ضروری ہے۔

ثم المراد بالخروج من السبيلين مجرد الظهور (درمختار) وفي

ردالمحتار: فلو نزل البول إلى قصبه الذكر لا ينقض لعدم ظهوره، بخلاف

القلفة؛ فإنه بنزوله إليها ينقض الوضوء. (درمختار مع الشامی ۲۶۲/۱ زكريا، وهكذافي

البدائع ۱۲۱/۱ زكريا، نفع المفتي والسائل المعروف به مجموعة المسائل ۵۲)

ولو نزل البول إلى قصبه الذكر لا ينقض؛ لأنه من الباطن ولو خرج إلى

القلفة أو إلى أسكنى المرأة ينقض؛ لأنه من الظاهر. (الفتاوى التاتارخانية ۲۴۱/۱ رقم: ۱۸۵ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۷/۷/۱۴۲۵ھ  
الجواب صحیح: شبیر احمد عفا اللہ عنہ

## مذی کا نکل جانا ناقض وضو ہے

**سوال (۷۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: بسا اوقات بیوی سے ہنسی مذاق کئے بغیر بلا ارادہ مذی نکل آتی ہے، یہ صورت حال مرض کی شکل میں ہے یا شیطانی معاملہ ہے؛ کیوں کہ ہفتہ بھر ٹھیک رہنے کے بعد جمعہ کی نماز سے پندرہ یا بیس منٹ قبل یہ سلسلہ شروع ہو جاتا ہے، صرف نماز پڑھنے تک ہی یہ سلسلہ رہتا ہے اس کے بعد صحیح ہو جاتا ہے؟  
باسمہ سبحانہ تعالیٰ

**الجواب وباللہ التوفیق:** مذی اگر واقعی نکل جائے تو وضو ٹوٹ جائے گا، محض شک سے وضو نہ ٹوٹے گا، اور بظاہر یہ شکل نفسیاتی کمزوری اور فطری گھبراہٹ کی وجہ سے پیش آتی ہے، اگر آپ اپنا دل مضبوط رکھیں تو شاید یہ کیفیت نہ پیدا ہو۔

عن علي رضي الله عنه قال: سألت النبي صلى الله عليه وسلم عن المذي:

فقال: من المذي الوضوء. (سنن الترمذي ۳۱/۱ رقم: ۱۱۴، السنن الكبرى للبيهقي ۲۰۳/۱ رقم: ۵۶۶)

لا عند مذبي أي لا يجب الغسل عند خروج مذبي أو ودي بل الوضوء منه  
ومن البول جميعاً على الظاهر أي بل يجب الوضوء منه، أي من الودي ومن  
البول جميعاً. (درمختار مع الشامی ۳۰۴/۱ زكريا)

والمذبي ينقض.....، وكذا الودي ينقض الوضوء. (الفتاوى التاتارخانية ۲۳۲/۱

رقم: ۱۳۷ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۶/۶/۱۴۲۰ھ  
الجواب صحیح: شبیر احمد عفا اللہ عنہ

## صف میں بیٹھے ہوئے سونا؟

**سوال (۷۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: وضو کر کے صف میں بیٹھے ہوئے تھے کہ نیند آگئی، نیند آنے کی وجہ سے وضو ٹوٹا یا نہیں؟

باسمہ سبحانہ تعالیٰ

**الجواب وباللہ التوفیق:** اگر محض اونگھ آئی ہے اور زمین پر نہیں گرا تو وضو نہیں ٹوٹا،

اور اگر سوتے ہوئے زمین پر گر پڑا اور کچھ لمحہ بعد بیدار ہوا، تو وضو ٹوٹ جائے گا۔

عن ابن عباس رضی اللہ عنہما قال: قال رسول اللہ صلی اللہ علیہ وسلم:

لا یجب الوضوء علی من نام جالساً أو قائماً أو ساجداً حتی یضع جنبہ فإنه إذا

وضع جنبہ استرخت مفاصلہ. (السنن الکبریٰ للبیہقی ۲۱۲/۱ رقم: ۶۰۱)

عن أبي هريرة رضي الله عنه يقول: ليس على المحتبى النائم ولا على

القائم النائم، ولا على الساجد النائم وضوء حتى يضطجع، فإن اضطجع توضعاً.

(السنن الکبریٰ للبیہقی، کتاب الطہارۃ / باب ما ورد فی نوم الساجد ۲۱۵/۱ رقم: ۶۰۶، إعلاء السنن /

باب وجوب الوضوء علی من نام مسترخياً مفاصلہ ۱۳۰/۱ رقم: ۱۰۸)

وإن نام جالساً وهو يتمایل وربما نزول معقدته عن الأرض. قال شمس

الأئمة الحلواني: ظاهر المذهب أنه لا يكون حدثاً. كذا في فتاوى قاضي خان.

(الفتاوى الهندية ۱۲/۱، شامي ۲۷۰/۱ زكريا، شامي ۲۴۳/۱ بيروت)

وقال الإمام محمد في المبسوط عن أبي حنيفة: وأما إذا نام مضطجعا أو

متكئاً فإن ذلك ينقض الوضوء. (المبسوط ۵۸/۱)

وإن نام قاعداً وهو يتمایل في حال نومه ويضطرب وربما يزول مقعده

عن الأرض إلا أنه لم يسقط ظاهر المذهب أنه ليس بحدث. (الفتاوى التاتارخانية

۲۵۲/۱ رقم: ۲۳۸ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ



## پالٹی مار کر بیٹھے ہوئے سونے سے وضو نہیں ٹوٹتا

**سوال (۷۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: آلتی پالٹی مار کے بیٹھے اور پڑھتا رہے نیند بھی آتی رہے تو وضو ٹوٹے گا یا نہیں؟  
باسمہ سبحانہ تعالیٰ

**الجواب وبالله التوفیق:** چہارزانو بیٹھے ہوئے اونگھ آنے سے وضو نہیں ٹوٹے گا؛ لیکن اگر ٹیک لگا کر بے خبری کے ساتھ سویا تو وضو ٹوٹ جائے گا۔

عن أبي هريرة رضي الله عنه يقول: ليس على المحتبى النائم ولا على القائم النائم، ولا على الساجد النائم وضوء حتى يضطجع، فإن اضطجع توضأ.  
(السنن الكبرى للبيهقي، كتاب الطهارة / باب ما ورد في نوم المساجد ۲۱۵/۱ رقم: ۶۰۶، إعلاء السنن / باب وجوب الوضوء على من نام مسترخياً مفاصله ۱۳۰/۱ رقم: ۱۰۸)

وتمكن المقعدة مع غاية الاسترخاء لا يمنع الخروج إذ قد يكون الدافع قوياً خصوصاً في زماننا لكثرة الأكل فلا يمنعه الامسكة اليقظة. (فتح القدير ۴۷۱/۱-۴۸)  
وينقضه نوم يزيل مسكته وإلا لا ينقض، وإن تعمد في الصلاة أو غيرها على المختار كالنوم قاعداً..... أو متوركاً أو محتبياً ورأسه على ركبتيه.....، ولو نام قاعداً يتمايل فقط، إن انتبه حين سقط فلا نقض. (الدر المختار على الرد المختار، كتاب الطهارة ۴۱/۱-۴۲/۱ کراچی، ۲۷۰/۱-۲۷۲ زکریا، ہنایة ۳۹/۱ مکتبۃ البشری کراچی) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۱۱/۵/۱۴۲۱ھ  
الجواب صحیح: بشیر احمد عفا اللہ عنہ

## عورت کے لئے محض کہنی کھلانا قرض وضو نہیں

**سوال (۷۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک عورت نے وضو کیا، پھر کچھ دیر کے بعد اس عورت کی کہنی تین مرتبہ سبحان اللہ کہنے کے

وقت تک کھلی رہی، تو اب سوال یہ ہے کہ اس عورت کا وضو باقی ہے یا ٹوٹ گیا؟ کیا وہ عورت اس وضو سے نماز پڑھ سکتی ہے یا دوبارہ اس کو نیا وضو کرنا ہوگا؟

باسمہ سبحانہ تعالیٰ

**الجواب وباللہ التوفیق:** محض کہنی کھلنے سے عورت کا وضو نہیں ٹوٹتا؛ لہذا وہ اسی

وضو سے نماز پڑھ سکتی ہے۔

مستفاد: سئل رسول اللہ صلی اللہ علیہ وسلم ما الحدث؟ فقال: ما

يخرج من السبيلين. (نصب الراية ۸۳۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۲/۱۴۲۶ھ

الجواب صحیح: بشیر احمد عفا اللہ عنہ

**غسل کے بعد پیشاب کی جگہ ہاتھ لگنے سے وضو کا حکم؟**

**سوال (۸۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: غسل سے فارغ ہونے کے بعد بدن تالیہ سے پونچھ رہا ہوں، اتفاقاً ہاتھ پیشاب کی جگہ میں لگ گیا، تو کیا وضو ٹوٹ جائے گا؟

باسمہ سبحانہ تعالیٰ

**الجواب وباللہ التوفیق:** محض پیشاب کی جگہ ہاتھ لگنے سے وضو نہیں ٹوٹتا ہے۔

عن قیس بن طلق الحنفی عن أبيه قال: سمعت رسول اللہ صلی اللہ علیہ

وسلم سئل عن مس الذكر، فقال: ليس فيه وضوء إنما هو منك. (سنن ابن ماجہ

۳۱/۱ رقم: ۴۸۳، سنن أبي داؤد ۲۴/۱ رقم: ۱۸۲، الفتاویٰ التاتاریخانیة ۲۶۵/۱ رقم: ۳۳۶ زکریا)

عشرة أشياء لا تنقض الوضوء - إلى قوله - ومنها مس ذكر، ودبر،

وفرج مطلقاً، وهو مذهب كبار الصحابة. (طحطاوي علی مراقی الفلاح ۹۳)

ومس الذكر لا ينقض الوضوء بحال. (المحيط البرهاني ۲۱۵/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۲/۱۴۲۸ھ

الجواب صحیح: بشیر احمد عفا اللہ عنہ

## غیر محرم پر نظر پڑنے سے وضو نہیں ٹوٹتا

**سوال (۸۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی گھر سے با وضو ہو کر باہر نکلے اور پھر جہاں گیا ہے وہاں نماز کا ٹائم ہو جائے، تو کیا اس وضو سے نماز پڑھ سکتا ہے؟ کیوں کہ یہ کہا جاتا ہے کہ لوگوں پر نظر پڑنے سے وضو میں کراہت پیدا ہو جاتی ہے یعنی غیر محرم پر تو پھر نماز بھی کراہت کے ساتھ ہوگی؟

باسمہ سبحانہ تعالیٰ

**الجواب وباللہ التوفیق:** نا محرم پر نظر پڑنے سے وضو نہیں ٹوٹتا؛ لیکن قصداً نا محرم کو دیکھنا گناہ کی بات ہے، اگر قصداً دیکھا ہے تو سو کرنا بہتر ہوگا۔

عن عبد الرحمن بن أبي سعيد الخدري عن أبيه أن رسول الله صلى الله عليه وسلم قال: لا ينظر الرجل إلى عورة الرجل ولا المرأة إلى عورة المرأة. (صحيح مسلم، كتاب الحيض / باب تحريم النظر إلى العورات ۱۵۴۱ رقم: ۳۳۸)

سئل رسول الله صلى الله عليه وسلم ما الحدث؟ فقال: ما يخرج من السبيلين. (نصب الراية للزيلعي ۸۳۱)

والقسم الثالث: وضوء المندوب، بعد كلام غيبة وكذب و نميمة و بعد كل خطيئة. (طحطاوي على المراقي ۸۴، الفتاوى الهندية ۹۱)

وقد ذكر الاستحسان فيما إذا كان إلى الرجل الأجنبي هي المرأة وفيما إذا كان الناظر إلى المرأة الأجنبية هو الرجل، قال فليجتنب بحجده. (الفتاوى التاتارخانية ۹۰/۱۸ رقم: ۲۸۱۳۰ زكريا) فقط واللہ تعالیٰ اعلم

املاہ: احقر محمد سلمان منصور پوری غفرلہ ۲۸/۵/۱۴۳۲ھ

الجواب صحیح: شبیر احمد عفا اللہ عنہ

## گالی بکنے سے وضو نہیں ٹوٹتا

**سوال (۸۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: گالی بکنے سے وضو ٹوٹ جاتا ہے یا نہیں؟

باسمہ سبحانہ تعالیٰ

**الجواب وبالله التوفیق:** گالی دینا گناہ ہے، مگر اس سے وضو نہیں ٹوٹتا؛ البتہ وضو کر لینا بہتر ہے۔

والکلام الفاحش لا ینقض الوضوء. (المحیط البرہانی ۲/۱۵۱)

والقسم الثالث: وضوء المندوب، بعد کلام غیبیہ و کذب و نمیمہ و بعد

کل خطیئۃ. (طحطاوی علی المراقی ۹۴، الفتاویٰ الہندیۃ ۹/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴/۱۱/۱۴۱۹ھ

## دودھ پلانا ناقص وضو نہیں

**سوال (۸۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: بچہ کو دودھ پلانے سے کیا وضو ٹوٹ جاتا ہے یا نہیں؟

باسمہ سبحانہ تعالیٰ

**الجواب وبالله التوفیق:** بچہ کو دودھ پلانے سے وضو نہیں ٹوٹتا؛ اس لئے کہ بچہ کو

دودھ پلانے سے جسم سے کسی نجاست کا خروج نہیں ہوتا۔ (امداد الفتاویٰ ۴/۱)

مستفاد: وینقضہ خروج کل خارج نجس بالفتح، ویکسر منه أي من

المتوضئ الحي. (درمختار مع الشامی ۲۶۰/۱ زکریا)

الخارج في بدن الإنسان علی نوعین: طاهر كالعرق والنخامة واللبن

والدمع والريق ونجس وذاک کل ما یوجب خروجہ الوضوء أو الغسل. (بزاریۃ

کتبہ: احقر محمد سلمان منصور پوری غفرلہ

۱۴/۱۱/۱۴۱۹ھ

## کیا اونٹ کا گوشت کھانا ناقض وضو ہے؟

**سوال (۸۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کیا اونٹ کے گوشت کا استعمال ناقض وضو ہے، یعنی وضو کی حالت میں اگر کسی نے اونٹ کا گوشت کھایا تو کیا اس کا وضو ٹوٹ گیا؛ اس لئے کہ حدیث شریف میں ہے:

عن البراء بن عازب رضی اللہ عنہ قال: سئل رسول اللہ صلی اللہ علیہ

وسلم عن الوضوء من لحوم الإبل؟ فقال: تووضؤوا منها. (سنن أبی داؤد ۱۸۴)

اس حدیث شریف سے صاف پتہ چلتا ہے کہ اونٹ کا گوشت کھانا ناقض وضو ہے، پھر اگر

آپ کے نزدیک ناقض وضو نہیں ہے تو اس حدیث کا کیا جواب ہے؟

باسمہ سبحانہ تعالیٰ

**الجواب وباللہ التوفیق:** اکثر علماء کے نزدیک یہ حدیث اپنے لغوی معنی پر محمول

ہے، یعنی ”توضؤا“ سے مراد صرف ہاتھ دھونا ہے، چنانچہ کھانے سے پہلے اور بعد میں حضرت

سلمان فارسی رضی اللہ عنہ کی جس روایت سے ہاتھ دھونا ثابت ہوتا ہے، وہاں بھی وضو کا لفظ ہے، اور

بالا تفاق وہاں وضوء سے ہاتھ دھونا ہی مراد ہے؛ لہذا سنن ابوداؤد کی مذکورہ حدیث میں ”توضؤا“

سے ہاتھ اور منہ کو کلی کر کے صاف کرنا مراد ہے۔ بریں بناء حضرات خلفاء اربعہ، حضرت عبداللہ بن

مسعود اور حضرت ابن عباس رضی اللہ عنہم وغیرہ بہت سے صحابہ اور جمہور تابعین اور ائمہ ثلاثہ (امام

ابوحنیفہ، امام مالک اور امام شافعی) کے نزدیک اونٹ کا گوشت کھانے سے وضو نہیں ٹوٹتا۔

اور جو لوگ مثلاً امام احمد اور اسحاق بن راہویہ وغیرہ اس حدیث کے ظاہری معنی پر محمول کر کے

اونٹ کے گوشت کھانے سے نقض وضو کا حکم لگاتے ہیں، اس کا جواب یہ ہے کہ اگر ”توضؤا“ سے

نماز والا وضو مراد لیا جائے تو بھی یہ حدیث منسوخ ہے؛ اس لئے کہ حضور اکرم صلی اللہ علیہ وسلم کا

آخری عمل پکی ہوئی چیز کھانے کے بعد وضو نہ فرمانے کا تھا، اور پکی ہوئی چیز میں اونٹ کا گوشت بھی داخل ہے۔

اس لئے راجح یہی ہے کہ اونٹ کے گوشت کے استعمال سے وضو نہیں ٹوٹے گا؛ البتہ نماز سے پہلے منہ کو اچھی طرح کلی کر کے صاف کر لینا بہتر ہے۔

قال ابن رسلان: الحديث يحتمل المعنى اللغوي والشرعي، وهو غسل الكفين والندب والوجوب والأكثرون ذهبوا إلى عدم النقص. (بذل المجهود ۶۵/۲)

قال الشوكاني: وقد اختلف في ذلك، فذهب الأكثرون إلى أنه لا ينقص الوضوء، قال النووي: ممن ذهب إلى ذلك الخلفاء الأربعة، وابن مسعود، وأبي بن كعب، وابن عباس، وأبو الدرداء، وأبو طلحة، وعامر بن ربيعة، وأبو أمامة، وجماهير من التابعين، ومالك، وأبو حنيفة، والشافعي وأصحابهم، فإنهم لا يرون الوضوء بأكل لحوم الإبل ولا بمسها. (نيل الأوطار ۲۶۰/۱، كذا في بذل المجهود ۶۶/۲)

قال الإمام المحدث السهارنفوري: وأما القائلون بعدم النقص فاحتجوا بحديث جابر رضي الله عليه الذي أخرجه الأربعة أنه قال: "كان آخر الأمرين من رسول الله صلى الله عليه وسلم ترك الوضوء مما مست النار، أي تحقق الأمران: الوضوء والترک، وكان الترك آخر الأمرين، فارتفع الوضوء أي وجوبه.

ولهذا قال الترمذي: وكان لهذا الحديث ناسخ للحديث الأول حديث الوضوء مما مست النار، ولما كانت لحوم الإبل داخلة فيما مست النار، وكانت فرداً من أفرادها، ونسخ وجوب الوضوء عنه بجميع أفرادها، استلزم نسخ الوجوب عن هذا الفرد أيضاً. (بذل المجهود شرح سنن أبي داود، كتاب الطهارة ۶۷-۶۵/۱)

مرکز الشیخ ابی الحسن الندوی اعظم جراح فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۸/۶/۲۳ھ



# مسح علی الخفین کے مسائل

## مسح علی الخفین کی مشروعیت

**سوال (۸۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: قرآن و حدیث کی روشنی میں مسح علی الخفین کا کیا ثبوت ہے؟ کیا مسح علی الخفین قرآن کی کسی آیت یا کسی صحیح حدیث سے ثابت ہے؟ یا صرف آثار صحابہ اور فقہی روایات سے ہی اس کا ثبوت ملتا ہے؟ وضاحت کے ساتھ تحریر فرمائیں۔

بِسْمِ سُبْحَانَ تَعَالَى

**الجواب وباللہ التوفیق:** قرآن پاک میں آیت **وَضُوءٌ يَأْتِيهَا الدِّينَ اٰمَنُو اِذَا قُمْتُمْ اِلَى الصَّلٰوةِ** سے تو یہی معلوم ہوتا ہے کہ وضو میں پیروں کا دھونا ضروری ہے؛ لیکن صحیح احادیث سے شہرت کے ساتھ یہ بات ثابت ہے کہ نبی اکرم صلی اللہ تعالیٰ علیہ وسلم نے شرائط کے ساتھ خفین پر مسح کرنے کی نہ صرف اجازت دی؛ بلکہ خود عمل بھی فرمایا۔

حضرت مغیرہ بن شعبہ رضی اللہ تعالیٰ عنہ فرماتے ہیں کہ ایک مرتبہ نبی اکرم صلی اللہ تعالیٰ علیہ وسلم نے سفر کے دوران وضو فرمایا اور میں آپ پر پانی ڈال رہا تھا، آپ نے ایسا شامی جبہ زیب تن فرما رکھا تھا جس کی آستینیں تنگ تھیں، جس کی بنا پر آپ نے اپنے دونوں ہاتھ دامن کے نیچے سے باہر نکالے اور آپ نے خفین پر مسح فرمایا، تو میں نے عرض کیا کہ کیا حضرت پیردھونا بھول گئے؟ اس پر آنحضرت صلی اللہ علیہ وسلم نے ارشاد فرمایا:

بَلْ أَنْتَ نَسِيتَ، بِهَذَا أَمْرُنِي رَبِّي . (سنن أبي داؤد، كتاب الطهارة / باب المسح عليه

الخفين رقم: ۱۵۶، و طرفه في صحيح البخاري رقم: ۱۸۲، صحيح مسلم رقم: ۲۸۴، المحيط البرهاني

۳۳۹/۱ إدارة القرآن كراچي) (یعنی تم ہی بھول گئے، مجھے میرے رب نے یہی حکم دیا ہے)

اسی طرح حضرت جریر بن عبد اللہ بجلي رضی اللہ عنہ سے بھی مسح علی الخفین کی روایت مشہور ہے، اور صحابہ کرام رضوان اللہ علیہم اجمعین ان کے بیان پر بہت خوش ہوتے تھے؛ اس لئے کہ حضرت جریر بن عبد اللہ بجلي رضی اللہ عنہ سورہ مائدہ کی آیت وضو کے نزول کے بعد ہی دولتِ اسلام سے مشرف ہوئے تھے۔

عن جریر بن عبد اللہ البجلي رضي الله تعالى عنه: أنه مسح على خفيه، وقال: رأيت النبي صلى الله عليه وسلم فعل ذلك، فقالوا لجرير: أ بعد نزول سورة المائدة؟ عنوانہ ﴿وَأَرْجُلُكُمْ﴾ علی قراءۃ النصب الدالة علی فرضیة الغسل، فقال جریر رضي الله تعالى عنه: وهل كان إسلامي إلا بعد نزول سورة المائدة. (المحيط

البرهاني، كتاب الطهارات / الفصل السادس في المسح على الخفين ۳۳۹/۱ إدارة القرآن كراچي)

حضرت حسن بصری رحمۃ اللہ علیہ سے منقول ہے وہ فرماتے تھے کہ میں نے ۷۰/۱ ایسے صحابہ سے ملاقات کی ہے جو سب کے سب مسح علی الخفین کو جائز قرار دیتے تھے۔

وعن الحسن البصري رضي الله تعالى عنه قال: أدرکت سبعین نفرأ من الصحابة رضوان الله تعالى عليهم، كلهم يرون المسح على الخفين. (المحيط

البرهاني ۳۳۹/۱ إدارة القرآن كراچي، حلبی كبر ۱۰۴)

امام اعظم حضرت امام ابو حنیفہ رحمۃ اللہ علیہ فرمایا کرتے تھے کہ جب تک میرے سامنے مسح علی الخفین کا جواز روز روشن کی طرح عیاں نہیں ہو گیا میں نے اس کے جواز کا قول نہیں کیا۔

قال أبو حنيفة رحمه الله تعالى: ما قلت بالمسح على الخفين: حتى جاءني مثل ضوء النهار، وفي رواية: حتى رأيت له شعاعاً كشعاع الشمس. (المحيط



کتبہ: احقر محمد سلمان منصور پوری غفرلہ

۱۴۳۵/۶/۲۷ھ

## مسح علی الخفین اہل سنت والجماعت کا امتیازی عقیدہ ہے

**سوال (۸۶):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: جو شخص مسح علی الخفین کا انکار کرے اس کے بارے میں شریعت کا کیا حکم ہے؟ جیسا کہ شیعوں میں فرقہ امامیہ مسح علی الخفین کا قائل نہیں؟ نیز اہل سنت والجماعت کا اس بارے میں کیا عقیدہ ہے؟

باسمہ سبحانہ تعالیٰ

**الجواب وبالله التوفیق:** شیعہ فرقہ امامیہ اور خوارج مسح علی الخفین کو نہیں مانتے؛ بلکہ وہ بلاخفین پیروں پر مسح کے قائل ہیں، اس کے برخلاف اہل سنت والجماعت موزے نہ ہونے کی حالت میں پیروں کو دھونا ضروری قرار دیتے ہیں، اور موزوں کی حالت میں مسح کے قائل ہیں۔

أجمع من یعتقد بہ فی الإجماع علی جواز المسح علی الخفین فی السفر والحضر، سواء كان لحاجة أو لغيرها، وإنما أنكرته الشيعة والخوارج، ولا یعتقد بخلافهم. (شرح النووي علی صحیح مسلم ۱۳۲/۱ رقم: ۲۴۱)

اسی لئے مسح علی الخفین کے جواز کو اہل سنت والجماعت کی امتیازی علامتوں میں شمار کیا گیا ہے۔ حضرت انس بن مالک رضی اللہ عنہ سے پوچھا گیا کہ اہل سنت والجماعت کی علامات کیا ہیں؟ تو آپ نے جواب دیا: **أَنَّ تُحَبَّ الشَّبْحَيْنِ وَلَا تَطْعَنَ فِي الْخَتَنِينِ وَتَمَسَّحَ عَلَى الْخَفَيْنِ.** (المحیط البرہانی ۳۳۹/۱) (کہ تم شیشخین (ابوبکر رضی اللہ عنہ) سے محبت رکھو، دونوں دامادوں (عثمان رضی اللہ عنہ) پر طعن نہ کرو اور خفین پر مسح کرو)

امام کرخی فرمایا کرتے تھے کہ جو شخص خفین پر مسح کا قائل نہ ہو اس پر کفر کا اندیشہ ہے۔

وقال الكرخي رحمه الله تعالى: من أنكر المسح على الخفين يخشي

عليه الكفر. (المحيط البرهاني ۳۳۹/۱ إدارة القرآن كراچی)

اس لئے کہ مسح کے جواز کی روایات شہرت و تواتر کے درجہ تک پہنچی ہوئی ہے جن کے انکار کی

گنجائش نہیں ہے۔ فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۳۵/۶/۲۷ھ

## مسح علی الخفین کا ثبوت اور اس کا انکار کرنے والے کا حکم

**سوال (۸۷):** کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: مسح علی الخفین جائز ہے یا نہیں، حدیث سے ثابت ہے یا نہیں، اور اس کا انکار کرنے والا کافر ہے یا نہیں؟

باسمہ سبحانہ تعالیٰ

**الجواب وباللہ التوفیق:** صحیح اور مشہور احادیث شریفہ سے خفین پر مسح کا ثبوت

ملتا ہے، خود نبی اکرم صلی اللہ علیہ وسلم نے خفین پر مسح فرمایا ہے۔

حضرت حسن بصریؒ سے منقول ہے وہ فرماتے تھے کہ میں نے ۷۰/۱ ایسے صحابہ سے ملاقات

کی ہے جو سب کے سب مسح علی الخفین کو جائز قرار دیتے تھے۔

حضرت امام اعظم ابوحنیفہؒ فرماتے تھے کہ جب تک میرے سامنے مسح علی الخفین کا جواز روز

روشن کی طرح عیاں نہیں ہو گیا، میں نے اس کے جواز کا قول نہیں کیا، اسی وجہ سے مسح علی الخفین کے

قول کو اہل سنت والجماعت کی خاص علامت قرار دیا گیا ہے، بریں بنا مسح علی الخفین کا انکار صریح

گمراہی ہے۔

اور بعض علماء مثلاً امام کرخی کا قول ہے کہ جو شخص مسح علی الخفین کو صحیح نہ سمجھے اس پر کفر کا اندیشہ

ہے؛ کیوں کہ وہ صحیح احادیث کا منکر ہے۔

وفي حديث المغيرة بن شعبة رضي الله عنه ..... فتوضأ ومسح على

الخفين . الحديث . (صحيح البخاري ۳۳/۱)

عن جعفر بن عمرو بن أمية الضمري أن أباه أخبره أنه رأى رسول الله

صلى الله عليه وسلم يمسح على الخفين . (صحيح البخاري ۳۳/۱)

وقال الكرخي رحمه الله تعالى: من أنكر المسح على الخفين يخشى

عليه الكفر . (المحيط البرهاني ۳۳۹/۱ إدارة القرآن كراچی) فقط والله تعالى أعلم

کتبہ: احقر محمد سلمان منصور پوری غفرلہ ۱۵/۱/۲۳۰ھ

الجواب صحیح: شبیر احمد عفا اللہ عنہ

## موزوں پر مسح صحیح ہونے کی شرطیں

**سوال (۸۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کس قسم کے موزے پر مسح کرنا جائز ہے؟ اور موزے پر مسح کے صحیح ہونے کے لئے کن شرائط کا

پایا جانا ضروری ہے؟

باسمہ سبحانہ تعالیٰ

**الجواب وباللہ التوفیق:** خفین (چمڑے کے موزوں) پر مسح صحیح ہونے کی دس

شرطیں ہیں:

(۱) ٹخنوں سمیت وہ پورے قدم کو چھپالیں۔

(۲) وہ قدم کی ہیئت پر بنے ہوئے اور پیر سے ملے ہوئے ہوں۔

(۳) وہ اتنے مضبوط ہوں جنہیں پہن کر جوتے کے بغیر ایک فرسخ (تین میل شرعی جس کی

مساافت ۵/۵ رکو میٹر ۴۸۶/۴۰ میٹر ۴۰ سینٹی میٹر ہوتی ہے) پیدل چلا جا سکتا ہو۔ (ایضاح المسائل ۷۰)

(۴) وہ پیروں پر بغیر باندھے رک سکیں۔

(۵) اتنے دبیز ہوں کہ پانی کو پیروں تک نہ پہنچنے دیں۔

(۶) ان میں سے کسی موزہ میں اتنی پھٹن نہ ہو جو مسح سے مانع ہو۔

(۷) طہارت کاملہ پر پہننا جائے۔

(۸) وہ طہارت تیمم سے حاصل نہ کی گئی ہو۔

(۹) مسح کرنے والا جنبی نہ ہو۔

(۱۰) اگر پیر کٹا ہوا شخص مسح کرنا چاہے تو یہ شرط ہے کہ کم از کم ہاتھ کی تین چھوٹی انگلیوں کے

بقدر اس کے قدم کا اوپری حصہ باقی ہو۔

ويشترط لجواز المسح على الخفين سبعة شرائط لبسهما بعد غسل  
الرجلين، والثاني: سترهما أي الخفين للكعبين من الجوانب، والثالث: إمكان  
متابعة المشي فيهما أي المعتاد فرسخاً فأكثر كما في حاشية الهداية أو المراد  
قطع مسافة السفر كما في المحيط وبالأول جزم في الدرر. والرابع: خلو كل  
منهما عن خرق قدر ثلاث أصابع عن أصغر أصابع القدم، والخامس:  
استمساكهما على الرجلين من غير شد لثخانته إذ الرقيق لا يصلح لقطع المسافة،  
والسادس: منعهما وصول الماء إلى الجسد فلا يشفان الماء، والسابع: أن يبقى  
بكل رجل من مقدم القدم قدر ثلاث أصابع من أصغر أصابع اليد. (مراقي الفلاح على

حاشية الطحطاوي ۶۹-۷۰، کراچی، الفتاویٰ التاتاریخانیة ۱/۴۰۴ رقم: ۹۵۷ زکریا)

قلت: ويزاد كون الطهارة المذكورة غير التيمم وكون الماسح غير

جنب. (شامي ۳۸۵/۱ بیروت، شامي ۳۷/۱ زکریا)

والثاني كونه مشغولاً بالرجل ليمنع سرية الحدث. (درمختار ۳۸۷/۱ بیروت،

درمختار ۳۹۱/۴ زکریا) فقط والله تعالى اعلم

کتبہ: احقر محمد سلمان منصور پوری غفرلہ

## نرم چمڑے کے موزوں پر مسح کی اجازت

**سوال (۸۹)۔** کیا فرماتے ہیں علماء دین و مفتیان شرع متین مسئلہ ذیل کے بارے میں کہ: چمڑے کے علاوہ دیگر موزوں پر مسح کے صحیح ہونے کے لئے ٹخنہ ہونا شرط ہے، اور ٹخنہ اس موزے کو کہتے ہیں جس میں درج ذیل باتیں پائی جائیں:

(۱) اتنے مضبوط ہوں کہ بغیر جوتے پہنے تین میل ننگے پیر چلا جاسکے۔

(۲) اتنے سخت ہوں کہ بغیر باندھے پنڈلی پر قائم رہ سکیں۔

(۳) اتنے دبیز ہوں کہ ان میں پانی نہ چھن سکے۔

اب سوال یہ ہے کہ کیا چمڑے کے موزوں (ٹخنہ) پر مسح کے لئے بھی مذکورہ شرائط ضروری ہیں یا ان کا صرف چمڑے کا ہونا کافی ہے؟ عام طور پر جو ٹخنہ بنتے ہیں اور پسند کئے جاتے ہیں وہ ملائم اور نازک چمڑے کے ہوتے ہیں، چمڑے میں پانی تو نہیں چھنا کرتا؛ لیکن ان کو پہن کر نہ تو تین میل تک ننگے پیر چلا جاسکتا ہے اور نہ پنڈلی پر بغیر گیٹس کے یا بغیر تنگ ہوئے رک سکتے ہیں، تو ایسے چمڑے کے موزوں پر مسح کرنا کیسا ہے؟

باسمہ سبحانہ تعالیٰ

**الجواب وباللہ التوفیق:** جو رب (ٹخنہ) پر مسح کے سلسلہ میں فقہاء جو تفصیلات

لکھتے ہیں وہ سب تو چمڑے کے بارے میں ملحوظ نہیں ہیں؛ البتہ درج ذیل تین شرائط کے ساتھ خالص چمڑے کے موزے پر مسح کی گنجائش ہے، یہ شرطیں آج کل مروجہ چمڑے کے موزوں پر عموماً پائی جاتی ہیں:

(۱) وہ ٹخنوں تک پیروں کو ڈھکنے والے ہوں۔

(۲) پیروں پر چمٹے ہوئے ہوں۔

(۳) اور ان کو پہن کر ایک فرسخ یعنی تین میل انگریزی حساب سے (تقریباً ساڑھے چار

کلومیٹر) چلنا ممکن ہو، اور ٹخنہ کی بقیہ شرطیں خالص چمڑے کے موزے میں پائی جانی ضروری نہیں ہیں۔

قال في الدر المنتقى: شرط مسحه ثلاثة أمور: كون القدم مع الكعب، أو

يكون نقصانه أقل من الخرق المانع، وكونه مشغولاً بالرجل، وكونه مما يمكن المشي فيه فرسخاً فصاعداً ساتراً. (الدر المستقى مع مجمع الأنهر بيروت ٤/١، ٤٤، ومثله في حاشية شرح الوقاية ١٠/١)

وقال في التاترخانية: الخف الذي يجوز المسح ما يمكن قطع السفر به وتتابع المشي عليه ويستتر الكعبين وما تحتها. (الفتاوى التاترخانية ٤٠٤/١ رقم: ٩٥٧ زكريا) وقال في فتح القدير: والشرع على المسح بمسمى الخف وهو الساتر المخصوص الذي تقطع به المسافة. (فتح القدير ١٥٠/١، ومثله في حاشية الكنز ١/١) فقط والله تعالى أعلم

کتبہ: احقر محمد سلمان منصور پوری غفرلہ ۲۸/۴/۱۴۱۶ھ  
الجواب صحیح: شبیر احمد عفا اللہ عنہ

## مسح کی مدت کب سے شروع ہوتی ہے؟

**سوال (۹۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کسی انسان نے مغرب کی فرض نماز ادا کرنے کے واسطے وضو کیا پھر خفین (جراہیں چمڑے کی) پہن لئے، پھر اسی وضو سے نماز عشاء ادا فرمائی، تو اب مسح کی مدت کہاں سے شروع ہوگی، بعد مغرب سے یا بعد عشاء سے؟ وضاحت فرمائیں۔

باسمہ سبحانہ تعالیٰ

**الجواب وباللہ التوفیق:** خفین پہننے کے بعد جب پہلی مرتبہ وضو لے اسی وقت سے مسح کی مدت کی ابتداء ہوتی ہے، مسئلہ صورت میں چونکہ مغرب سے عشاء کے درمیان وضو نہیں ٹوٹا؛ لہذا عشاء کے بعد جس وقت وضو ٹوٹا ہو اسی وقت سے مدت مسح کی ابتداء سمجھی جائے گی۔

عن أبي عثمان النهدي قال حضرت سعداً وابن عمر يختصمان إلى عمر في المسح على الخفين، فقال عمر: يمسح عليهما إلى مثل ساعة من يومه وليلته. (مصنف عبد الرزاق، الطهارة / المسح عليهما من الحدث ٢٠٩/١ رقم: ٨٠٨ زكريا)

وابتداء المدة من وقت الحدث أي لا من وقت المسح الأول كما هو رواية

عن أحد، ولا من وقت اللبس كما حكى عن الحسن البصري. (شامي ۴۵۶/۱ زكريا)

وابتداء المدة تعتبر من وقت الحدث عند علمائنا رحمهم الله، حتى أن من توضأ في وقت الفجر وهو مقيم وصلى الفجر، ثم طلعت الشمس ثم لبس الخفين ثم زالت الشمس وصلى الظهر ثم أحدث ثم دخل وقت العصر فتوضأ، ومسح على الخفين، فعندنا مدة المسح باقية إلى الغد إلى الساعة التي أحدث فيها اليوم حتى جاز له أن يصلى الظهر في الغد بالمسح، ولا يجوز أن يصلى العصر في الغد بالمسح. (الفتاوى التاتارخانية ۴۱۶/۱ رقم: ۱۰۰۳ زكريا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ

۱۴۱۶/۲۶۲۸ھ

## مسح کرنے کا طریقہ

**سوال (۹۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: خنہیں پر مسح کرنے کا مسنون طریقہ کیا ہے؟

باسمہ سبحانہ تعالیٰ

**الجواب وباللہ التوفیق:** خنہیں پر مسح کرنے کا مسنون طریقہ یہ ہے کہ دونوں تر

ہاتھوں کی انگلیاں کھول کر موزوں کے اگلے ظاہری حصہ سے اوپر پنڈلیوں کی طرف خط کھینچ دیا جائے، اور اگر انگلیوں کے ساتھ تھیلی بھی شامل کر لے تو بہتر ہے۔ (اگر اس کے خلاف مسح کیا مثلاً

پنڈلی سے انگلیوں تک خط کھینچا یا پیر کی چوڑائی میں مسح کیا تو مسح تو ہو جائے گا؛ لیکن خلاف سنت ہوگا)

عن المغيرة بن شعبة رضي الله عنه قال: رأيت رسول الله صلى الله عليه

وسلم بال ثم جاء حتى توضأ ومسح على خفيه ووضع يده اليمنى على خفه

الأيمن ويده اليسرى على خفه الأيسر ثم مسح أعلاهما مسحة واحدة حتى

کأني أنظر إلى أصابع رسول الله صلى الله عليه وسلم على الخفين. (مصنف بن أبي

شيبه، الطهارة / باب من كان لا يرى المسح ۲/ ۲۷۱)

عن الحسن قال: المسح على الخفين خطأ بالأصابع. (مصنف بن أبي شيبه،

الطهارة / باب الوضوء بالثلج ۲/ ۲۵۸ رقم: ۱۹۱۸)

والسنة أن يخط خطوطاً بأصابع يده مفرجة قليلاً يبدأ من قبل أصابع رجله متوجهاً إلى أصل الساق الخ. (درمختار) وإن وضع الكفين مع الأصابع كان أحسن. (شامي ۳۹۲/۱ بيروت، ۴۴۸/۱ زكريا، الفتاوى الهندية ۳۳/۱)

ولو وضع يديه من قبل الساق ومدهما إلى رؤس الأصابع جاز لحصول الفرض، وكذا لو مسح عليهما عرضاً جاز أيضاً الخ. (حلي كبير ۱۰۹-۱۱۰) فقط والله تعالى اعلم

کتبہ: احقر محمد سلمان منصور پوری غفرلہ

۱۴۳۵/۶/۲۷ھ

## باریک موزوں پر مسح جائز نہیں

**سوال (۹۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: **الف:** - بازار میں ملنے والے عام باریک موزے کیا جرابوں کے حکم میں آتے ہیں، جس پر چمڑے کے موزوں کی طرح مسح نہیں کیا جاسکے؟

**ب:** - کیا کسی اور مسلک میں جائز ہے؟

**ج:** - اکثر حج میں ملنے والی عورتیں جو دوسرے شہروں سے آئی ہوتی ہیں ان پر مسح کرتی

ہیں اگر ان سے منع کیا جائے کہ ان پر مسح نہیں ہوتا تو کہتی ہیں ہمیں پتہ ہے ان پر مسح ہو جاتا ہے؟

**د:** - کیا جو لوگ اہل حدیث (غیر مقلد) ہیں ان کے یہاں جائز ہے؟ تسلی بخش جواب

سے نوازیں؟



باسمہ سبحانہ تعالیٰ

**الجواب وباللہ التوفیق:** جمہور علماء اہل سنت والجماعت اور ائمہ اربعہ (امام اعظم ابوحنیفہؒ، امام مالکؒ، امام شافعیؒ، امام احمدؒ) کا فتویٰ یہ ہے کہ باریک موزوں پر مسح درست نہیں؛ اس لئے کہ ان میں مسح کے جواز کی شرطیں (مثلاً: ان میں پانی کا نہ چھننا اور اتنا دبیز ہونا کہ بغیر کسی سہارے کے وہ پیر پر ٹک سکے، اور انہیں پہن کر معتد بہ فاصلہ تک چلا جاسکے) نہیں پائی جاتیں؛ کیوں کہ یہ موزے لاسٹک کے سہارے سے پیر پر ٹکتے ہیں خود بخود نہیں ٹکتے۔ بریں بنا مروجہ نائلون یا سوتلی باریک موزوں پر مسح کرنے سے وضوء درست نہ ہوگا؛ بلکہ ان کو اتار کر پیروں کو دھونا لازم ہے۔

اور جمہور امت کے بالکل برخلاف قریبی زمانے کے ایک مشہور عالم علامہ ابن تیمیہؒ نے تفرد اختیار کرتے ہوئے باریک موزوں پر بھی مسح کو جائز قرار دیا ہے۔ (فتاویٰ ابن تیمیہ ۲۱۳-۲۱۴) انہیں کی تقلید جامد میں سہولت پسند لوگ اور اہل حدیث غیر مقلدین اس طرح کے موزوں پر مسح کو صحیح سمجھتے ہیں، حالانکہ ان کا یہ موقف جمہور امت کے خلاف ہے اور دلائل کے اعتبار سے مرجوح ہے، ہمیں ان کی باتوں سے متاثر نہیں ہونا چاہئے۔

عن قتادة عن سعيد بن المسيب و الحسن أنهما قالَا: يمسح على الجوربين إذا كانا صفيقين. (المصنف لابن أبي شيبة، كتاب الطهارة / باب المسح على الجوربين ۲۷۶/۲ رقم: ۹۸۸۱)

يرى الحنفية إمكانية متابعة المشي المعتاد فيهما فرسخا فأكثر، وفي قول مدة السفر الشرعي للمسافر، فلا يجوز المسح على الخف الرقيق الذي يتخرق من متابعة المشي في هذه المسافة..... ويرى المالكية لجواز المسح على الخفين إمكانية متابعته المشي فيه عادة، فلا يجوز المسح على خف واسع لا يستمسك على القدم، ويرى الشافعية لجواز المسح على الخفين إمكانية

التردد فيهما لقضاء الحاجات مدة المسح المقررة في الحضر والسفر سواء في ذلك المتخذ من جلد أو غيره كلبد وزجاج ونحوها، ويرى الحنابلة أن يكون الخفان من جلد أو خشب أو نحوه بشرط إمكانية متابعة المشي فيها عرفاً بشرط أن يستمسك على القدم. (الموسوعة الفقهية ۲۶۵/۳۷)

أو جوربيه و لو من غزل أو شعر الشخينين بحيث يمشى فرسخاً ويثبت على الساق بنفسه ولا يرى ما تحته ولا يشف. (الدر المختار مع الشامى ۴۵۲/۱ زكريا، مستفاد: كتاب الفقه على المذاهب الأربعة ۱۳۶/۱، المغني لابن قدامة ۱۸۲/۱، بدائع الصنائع ۸۳/۱

زكريا، فتاوى دار العلوم ۲۶۹/۱، امداد الفتاوى ۷۵/۱ زكريا) فقط واللہ تعالیٰ اعلم

املاہ: احقر محمد سلمان منصور پوری غفرلہ ۲۱/۲/۱۴۳۳ھ

الجواب صحیح: شبیر احمد عفا اللہ عنہ

## نانکون کے باریک موزوں پر مسح؟

**سوال (۹۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ہمارے یہاں نانکون کے موزے پر مسح کرنے کا رواج ہے بعض لوگ بغیر وضو پہنے ہوئے موزوں پر وضو کے وقت مسح کر لیتے ہیں اور بعض لوگ جوتوں پر بھی مسح کر لیتے ہیں اور بعض لوگ پھر ان جوتوں کو نماز کے وقت اتار بھی دیتے ہیں اور بعض لوگ قد میں پر بھی مسح کر لیتے ہیں اس کا کیا حکم ہے؟ اور ایسے شخص کے پیچھے نماز پڑھنے کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** سوتی یا نانکون کے باریک موزوں (جن میں پانی سرایت کر جاتا ہے) پر مسح کسی بھی حال میں جائز نہیں ہے، چاہے انہیں وضو کی حالت میں پہنا ہوا یا بے وضو پہنا ہو، اسی طرح جوتوں اور کھلے ہوئے پیروں پر بھی مسح کی قطعاً اجازت نہیں ہے اگر کوئی اس طرح کے موزوں اور جوتوں پر مسح کر لے تو جمہور علماء کے نزدیک اس کا وضو مکمل نہ ہوگا۔ اور

جب اس کا وضو مکمل نہیں، تو اس کے پیچھے نماز پڑھنا بھی جائز نہ ہوگا۔ (مستفاد: کتاب المسائل ۲۰۰/۱، فتاویٰ عثمانی ۳۳۷/۱، آپ کے مسائل اور ان کا حل جدید ۲۰۲/۳)

عن قتادة مرسلًا عن سعيد بن المسيب أنهما قالا: يمسح على الجوربين إذا كانا صفيقين. (المصنف لابن أبي شيبة ۲۷۶/۲ رقم: ۱۹۸۸)

منها ما يكون من غزل و صوف، ومنها ما يكون من غزل، فالأول لا يجوز المسح عندهم جميعا وأما الثاني فإن كان رقيقا لا يجوز المسح عليه بلا خلاف. (المحيط البرهاني ۳۴۴/۱، الفقه الإسلامي وأدلتهم ۴۲۶/۱، الفقه على المذاهب الأربعة مكمل ۸۰) فقط واللہ تعالیٰ اعلم

املاء: احقر محمد سلمان منصور پوری غفرلہ ۱۱/۳/۱۴۳۳ھ  
الجواب صحیح: شبیر احمد عفا اللہ عنہ



# غسل سے متعلق مسائل

## کن باتوں سے غسل واجب ہوتا ہے؟

**سوال (۹۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: شریعت میں غسل واجب ہونے کے اسباب کیا ہیں؟

باسمہ سبحانہ تعالیٰ

**الجواب وبالله التوفیق:** غسل واجب ہونے کے تین اسباب ہیں:

(۱) جنابت، اس کا تحقق سوتے یا جاگتے شہوت کے ساتھ منی کے خروج سے ہوتا ہے، اگر جاگتے ہوئے یہ صورت پیش آئے تو اس کو 'انزال' کہتے ہیں، اور اگر سوتے ہوئے پیش آئے تو اسے 'احتلام' کہتے ہیں۔ اسی طرح جماع کے وقت مرد و عورت کی شرم گاہیں مل جائیں تو اس کی وجہ سے بھی غسل واجب ہو جاتا ہے، اگر چہ منی کا خروج نہ ہو، گویا کہ یہ صورت بھی جنابت کے حکم میں داخل ہے۔

(۲) غسل کے وجوب کا دوسرا سبب حیض کا انقطاع ہے، یعنی عورت کو جب ماہواری کا خون آنا بند ہو جائے، تو طہارت کے لئے اس پر غسل ضروری ہوتا ہے۔

(۳) وجوب غسل کا تیسرا سبب نفاس کا انقطاع ہے، یعنی بچہ کی پیدائش پر جو خون جاری ہوتا ہے جب وہ آنا بند ہو جائے، تو طہارت کے لئے غسل کرنا ضروری ہوتا ہے۔

أسباب الغسل ثلاثة: الجنابة والحیض والنفاس. وفي مختار الفتاوى:

المراد بقوله: والحیض والنفاس انقطاعهما. (الفتاوى النصارحانية ۱/۲۷۸ زکریا)

وفرض الغسل عند خروج المنی من العضو..... الخ، بشهوة أي لذة ولو

حکماً کمحتلم..... الخ، وعند ایلاج حشفة هي ما فوق الختان آدمي..... الخ،

وإن لم ينزل منياً بالإجماع. (درمختار ۲۹۵/۱-۲۹۹ زکریا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ

۱۴۱۶/۱۰/۱۸ھ

## منی کا نکلنا کب موجب غسل ہے؟

**سوال (۹۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
کہ: اگر آپس میں عورتیں یا مرد مذاق کر رہے ہوں، یعنی ایسی گفتگو کر رہے ہوں جو عموماً شہوت کو  
بھڑکا دیتی ہے، پوچھنا یہ ہے کہ اس حالت میں منی کا خروج ہو جائے تو کیا غسل واجب ہو جائے گا؟  
یا بغیر شہوت کے کسی کو چھونے سے منی نکل آئے، اس طرح کہ منی کے خروج کا پتہ بھی نہ چلے، تو کیا  
اس صورت میں غسل واجب ہوگا؟ یا صرف وضو کر لینا کافی ہوگا؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں اگر منی کا خروج شہوت کے ساتھ  
ہوا ہے تو غسل واجب ہوگا، اور اگر بغیر شہوت کے کسی مرض وغیرہ کی وجہ سے منی خارج ہوئی تو اس  
سے غسل واجب نہیں ہوگا؛ بلکہ صرف وضو کر لینا کافی ہوگا۔

عن علي رضي الله عنه مرفوعاً قال: إنما الغسل من الماء الذافق. (السنن

الكبرى للبيهقي، الطهارة / باب وجوب الغسل بخروج المنى ۲۸۲/۱ رقم: ۸۱۱)

وفي رواية عنه: إذا فضخت الماء فاغتسل. (سنن النسائي ۲۳/۱ رقم: ۱۹۳ رقم: ۱۹۳)

والمعاني الموجبة للغسل إنزال المنى على وجه الدفق والشهوة. (هداية ۳۱/۱ أشرفية)

ينفصل المنى لا عن شهوة ويخرج لا عن شهوة بأن ضرب على ظهره

ضرباً قویاً أو حمل حملاً ثقیلاً فلا غسل فيه عندنا. (بدائع الصنائع ۱۴۸/۱ زکریا) فقط

واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۶/۱۰/۱۸ھ

## منیٰ کا اپنی جگہ سے شہوت کے ساتھ جدا ہونا موجبِ غسل ہے

**سوال (۹۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: ”ہدایہ“ میں یہ مسئلہ ذکر کیا گیا ہے کہ ”ثم المعبر عند أبي حنيفة ومحمد انفصاله عن مكانه على وجه الشهوة، وعند أبي يوسف ظهوره أيضا“۔ (هدایہ ۳۱۱/۱ اشرفیہ)

اس اختلاف کے ثمرہ کو صاحب فتح القدر نے ذکر کیا ہے کہ: وتظہر ثمرۃ الخلاف فی صور استمنیٰ بکفہ أو جامع امرأته فی غیر فرجہ، أو احتلم فلما انفصل أخذ إحلیہ حتی سکت، فأرسل فخرج بلا شهوة یجب عندهما لا عنده۔ (فتح القدر ۶۶۱ زکریا)

فتاویٰ شامی میں مذکور ہے: وشرطہ أبو یوسف وبقولہ یفتی فی ضیف خاف ریبۃ واستحی کما فی المستصفیٰ۔ وفي القهستانی، والتاتارخانیة معزیا لسنوازل: وبقول أبي يوسف نأخذ؛ لأنه أيسر على المسلمين، قلت ولا سيما في الشتاء والسفر۔

اس عبارت کے حاشیہ میں مذکور ہے: فینبغی الافناء بقولہ فی مواضع الضرورة فقط تأمل۔

وفي شرح الشيخ اسماعيل عن المنصورية، قال الإمام قاضي خان يؤخذ بقول أبي يوسف في صلوات ماضية فلا تعاد، وفي مستقبله لا يصلي مالم يغتسل۔ (شامی ۲۹۷/۱ زکریا)

دریافت طلب امر یہ ہے کہ اگر زید ان تین چیزوں میں سے کسی کا مرتکب ہو، جن کو صاحب فتح القدر نے ذکر کیا ہے، اور بلا غسل نماز پڑھے اور پڑھائے، تو آیا اس پر ان نمازوں کا اعادہ ہوگا؟ نیز مقتدین کے لئے کیا مسئلہ ہوگا؟ زید کو یہ یاد نہیں ہے کہ وہ کتنی نمازیں تھیں، اور کون کون سی؟

باسمہ سبحانہ تعالیٰ

**الجواب وباللہ التوفیق:** حنفیہ کے نزدیک مفتی بہ یہی ہے کہ جب منیٰ اپنی جگہ

سے شہوت کے ساتھ جدا ہو جائے تو اگرچہ بعد میں اس کا خروج بلا شہوت ہو پھر بھی غسل واجب ہے؛ البتہ نہایت شدید ضرورت کے وقت امام ابو یوسفؒ کے اس قول پر فتویٰ دیا گیا ہے کہ اگر خروج کے وقت شہوت نہ ہو تو غسل واجب نہیں، جیسا کہ اس کے متعلق عبارات سوال میں درج ہیں، اور صورتِ مسئلہ میں حسبِ تحریر سوال چوں کہ کوئی ضرورت کسی درجہ میں بھی نہیں پائی جا رہی ہے؛ لہذا جس امام نے امام ابو یوسفؒ کے قول پر عمل کرتے ہوئے بلا غسل نماز پڑھائی ہے اس پر ایسی سب نمازوں کا اعادہ لازم ہے، اور جہاں تک ممکن ہو مقتدیوں کو بھی اس کی اطلاع دینی ضروری ہے، ورنہ اس کا ذمہ بری نہ ہوگا، نیز اس بے احتیاطی پر دل سے توبہ اور استغفار بھی لازم ہے۔

عن علي رضي الله عنه كنت رجلاً مذاءً ولما رأى رسول الله صلى الله عليه وسلم الماء قد آذاني، قال: إنما الغسل من الماء الدافق. (السنن الكبرى للبيهقي، الطهارة / باب وجوب الغسل بخروج المني ٢٥٨١ رقم: ٧٨٩ بيروت)

والأظهر في الجواب أخذنا من التعبير بالتهشي أن يقال: إن الإجماع على منع إطلاق التخيير أي بأن يختار ويتشهي مهما أراد من الأقوال في أي وقت أراد أما لو عمل بالضعيف في بعض الأوقات لضرورة اقتضت ذلك فلا يمنع منه، وعليه يحمل ما تقدم عن الشرنبلالي من أن مذهب الحنفية المنع بدليل أنهم أجازوا للمسافر والضيف الذي خاف الريبة أن يأخذ بقول أبي يوسف بعدم وجوب الغسل على المحتلم الذي أمسك ذكره عند ما أحس بالاحتلام إلى أن فترت شهوته ثم أرسله مع أن قوله هذا خلاف الراجح في المذهب لكن أجازوا الأخذ به للضرورة. (شرح عقود رسم المفتي ١٠١ سعيده سهارنيون) فقط والله تعالى أعلم

کتبہ: احقر محمد سلمان منصور پوری غفرلہ ۲۴/۲/۱۴۲۵ھ

الجواب صحیح: شبیر احمد عفا اللہ عنہ

ہنسی مذاق کے دوران اگر منی نکل جائے تو کیا غسل واجب ہوگا؟

سوال (۹۷): - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر زید کسی عورت سے ہنسی مذاق یا شہوت انگیز باتیں کر رہا ہو، جس کی وجہ سے اس کی منی خارج ہوگئی، تو اس پر غسل لازم ہے یا نہیں؟ اور کبھی ایسا ہوتا ہے کہ پیٹ کی خرابی یا کسی اور وجہ سے شہوت کے بغیر بھی منی کے قطرات نکل آتے ہیں، تو اس صورت میں اس پر غسل واجب ہوگا یا نہیں؟

باسمہ سبحانہ تعالیٰ

**الجواب وباللہ التوفیق:** منی کا خروج اگر شہوت کی وجہ سے ہوا ہے تو غسل

واجب ہوگا، اور اگر کسی بیماری یا عارض کی وجہ سے بلا شہوت منی نکل گئی تو غسل واجب نہیں۔

عن علي رضي الله عنه كنت رجلاً مدّاء ولما رأى رسول الله صلى الله

عليه وسلم الماء قد آذاني، قال: إنما الغسل من الماء الدافق. (السنن الكبرى للبيهقي،

الطهارة / باب وجوب الغسل بخروج المني ٢٥٨١ رقم: ٧٨٩ بيروت)

والمعاني الموجبة للغسل إنزال المني على وجه الدفق والشهوة. (هداية

٣١١١ دارالكتاب)

ينفصل المني لا عن شهوة، ويخرج لا عن شهوة بأن ضرب على ظهره

ضرباً قوياً، أو حمل حملاً ثقيلاً فلا غسل فيه عندنا. (بدائع الصنائع ١/٤٨١ زكريا) فقط

واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۶/۱۱/۲۲ھ

**بیوی کو شہوت کے ساتھ چھونے سے انزال ہو گیا تو غسل**

**واجب ہوگا یا نہیں؟**

**سوال (۹۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اگر کسی شخص کو اپنی بیوی کو شہوت کے ساتھ چھونے یا بوسہ دینے یا ان کے اندر شہوت کے ساتھ

جماع کر لینے سے یا کسی لڑکی کو شہوت کے ساتھ دیکھنے پر، ان تمام صورتوں میں انزال ہو جائے تو



غسل واجب ہوگا یا نہیں؟

باسمہ سبحانہ تعالیٰ

**الجواب وباللہ التوفیق:** شہوت کے ساتھ انزال ہونے سے غسل واجب

ہو جاتا ہے، خواہ انزال کسی بھی سبب سے ہو۔

عن علي رضي الله عنه كنت رجلاً مڈاء ولما رأى رسول الله صلى الله

عليه وسلم الماء قد آذاني، قال: إنما الغسل من الماء الدافق. (السنن الكبرى للبيهقي،

الطهارة / باب وجوب الغسل بخروج المنى ۲۵۸/۱ رقم: ۷۸۹ بیروت)

أولها خروج المنى ..... بشهوة و كان خروجه من غير جماع كاحتلام

ولو باول مرة لبلوغ في الاصح وفكر ونظر وعبث بذكره. (مراقي الفلاح ۵۲)

أسباب الغسل ثلاثة: منها: انفصال المنى عن شهوة. وفي الخلاصة: من

الرجل والمرأة من غير إيلاج بأي طريق حصل نحو اللمس والاحتلام وغيره.

(الفتاوى التاتارخانية ۲۸۹/۱ رقم: ۳۸۸ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۷/۱۴۱۶ھ

الجواب صحیح: شبیر احمد عفا اللہ عنہ

سوتے ہوئے پیشاب کرنے والے پر غسل واجب نہیں

**سوال (۹۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اگر سوتے وقت کوئی پیشاب کر لے تو ناف سے پاؤں تک دھو کر پاک ہو جائے گا یا نہیں؟ یا

مکمل غسل کرنا پڑے گا؟

باسمہ سبحانہ تعالیٰ

**الجواب وباللہ التوفیق:** سوتے ہوئے پیشاب کرنے والے پر غسل واجب

نہیں؛ البتہ جس جگہ پیشاب لگا ہے اس کا دھونا ضروری ہے۔

لا عند مذی أو ودي بل الوضوء منه ومن البول جميعاً على الظاهر أي لا

يفرض الغسل. (شامی ۳۰۴/۱ زکریا)

وان كانت غير مرئية يغسلها ثلاث مرات. (الفتاویٰ الہندیۃ ۴۴/۱، شامی

۵۳۹/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳۰/۵/۱۴۱۹ھ

الجواب صحیح: بشیر احمد عفا اللہ عنہ

## جریان کے مریض کو آنے والے قطرات پر غسل کا حکم

**سوال (۱۰۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: زید جس کا نام نور محمد ہے اللہ کے فضل و کرم سے حافظ قرآن بھی ہے اور نابینا ہے، زید نور محمد کو مرض جریان ہے جس سے وہ ہر وقت ناپاک رہتا ہے، ہر وقت اس کو منی کے قطرے آتے رہتے ہیں، ایسی حالت میں نہ تو زید اپنی طاقت سے کپڑے صاف کر سکتا ہے اور نہ دھوبی سے دھلوا سکتا ہے، اور نہ گھر میں کوئی ایسا شخص ہے جو ہماری مدد کر سکے، ایسی حالت میں زید نماز یا قرآن کی تلاوت کیسے کرے؟ اور ایسی حالت میں غسل کر کے وہی احتلام والے کپڑے پہن کر نماز پڑھ سکتا ہے یا نہیں؟ اگر پڑھ سکتا ہے تو گھر میں ادا کرے یا مسجد میں؟ ایسی حالت میں مسجد میں جانے کا حکم ہے یا نہیں؟ اور زید نماز و قرآن کی تلاوت کیسے کرے؟ مرض کی وجہ سے کئی کئی دن گزارتے ہیں نہ کپڑے صاف ہوتے ہیں نہ نماز ادا کر پاتے ہیں، اور نہ قرآن کی تلاوت کر پاتے ہیں؟

باسمہ سبحانہ تعالیٰ

**الجواب وباللہ التوفیق:** منی نکلنے سے غسل اسی وقت واجب ہوتا ہے جب کہ

وہ شہوت کے ساتھ نکلے؛ لہذا مرض جریان کی وجہ سے گاہے بگاہے جو قطرہ آتا رہتا ہے، اس سے غسل واجب نہیں ہوتا، صرف وضو ٹوٹتا ہے، اب اگر قطرات کا آنا اس کثرت سے ہو کہ ایک پوری نماز کا وقت اس طرح گزر جائے کہ اس میں اتنی فرصت بھی نہ ملے کہ وہ اس میں وضو کر کے فرض ادا کر سکے، تو ایسا شخص معذور کے حکم میں ہے کہ اس کے لئے ہر وقت میں ایک وضو کرنا کافی ہے، اور

وہ قطرہ اس کے حق میں نجس بھی نہیں ہے؛ لیکن اگر قطرات اس کثرت سے نہیں آتے؛ بلکہ کبھی کبھار آتے ہوں اور کوشش کر کے وہ اس وقفہ میں فرض ادا کر سکتا ہو، تو معذور شرعی کے حکم میں نہیں ہے، جب بھی قطرہ آئے گا اس کا وضو ٹوٹ جائے گا، اور کپڑے کا پاک کرنا ضروری ہوگا، خواہ وہ اس کا کچھ بھی انتظام کرے۔

عن علي رضي الله عنه كنت رجلاً مدّاء ولما راى رسول الله صلى الله عليه وسلم الماء قد آذاني، قال: إنما الغسل من الماء الدافق. (السنن الكبرى للبيهقي، الطهارة/ باب وجوب الغسل بخروج المني ٢٥٨١ رقم: ٧٨٩ بيروت)

وفرض الغسل عند خروج مني، منفصل عن مقره، بشهوة أي لذة ولو حكماً كمحتلم. (درمختار مع الشامی ٢٩٥١ زکریا)

وخروج المني لا عن شهوة بأن سقط من مكان مرتفع، وما أشبه ذلك، لا يوجب الغسل وينقض الوضوء. (خانية على هامش الفتاوى الهندية ٣٨١)

وصاحب عذر من به سلس البول لا يمكنه إمساكه أو استطلاق بطن، أو انفلات ریح أو استحاضة..... إن استوعب عذره تمام وقت صلاة مفروضة بأن لا يجد في جميع وقتها زمناً يتوضأ ويصلي فيه خالياً عن الحدث، ولو حكماً. (درمختار مع الشامی ٥٠٤١ زکریا)

وحكمه الوضوء لا غسل ثوبه لكل فرض، ثم يصلي فيه فرضاً ونفلاً (درمختار مع الشامی ٥٠٥١ زکریا) فقط والله تعالى اعلم

کتبہ: احقر محمد سلمان منصور پوری غفرلہ ۲۸/۶/۱۴۲۹ھ  
الجواب صحیح: شبیر احمد عفا اللہ عنہ

## غسل کا مسنون طریقہ

سوال (۱۰۱): - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: غسل میں وضو کرنا سنت ہے اور فرائض غسل منہ میں پانی ڈالنا، ناک میں پانی دینا، یہ کس وقت ادا کئے جائیں گے، ترتیب سے سمجھایا جائے؟

باسمہ سبحانہ تعالیٰ

**الجواب وباللہ التوفیق:** غسل کا مسنون طریقہ مختصراً یہ ہے کہ اولاً ہاتھ اور شرم

گاہ دھوئے، پھر پورا وضو کرے، اسی درمیان منہ اور ناک میں اچھی طرح پانی ڈالے، اس کے بعد پورے بدن پر پانی بہائے۔ اور بہتر ہے کہ اولاً دائیں کندھے پر اس کے بعد بائیں کندھے پر اور پھر سر پر پانی ڈالے اور بدن کو رگڑ کر دھوئے۔

عن ابن عباس رضي الله عنهما عن خالته ميمونة قالت: وضعت للنبي صلى الله عليه وسلم غسلًا يغتسل به من الجنابة، فأكفأ الإناء على يده اليمنى، فغسلها مرتين أو ثلاثاً، ثم صب على فرجه فغسل فرجه بشماله، ثم ضرب بيده الأرض فغسلها ثم تمضمض واستنشق وغسل وجهه ويديه ثم صب على رأسه وجسده، ثم نحي ناحية فغسل رجليه. (سنن أبي داؤد، كتاب الطهارة / باب في الغسل من الغسل ۳۲۱ / رقم: ۲۴۵ دار الفكر بيروت، فتح الباري ۴۸۶/۱ / رقم: ۲۵۷ بيروت)

عن جميع بن عمير وفيه فقالت عائشة رضي الله تعالى عنها: كان رسول الله صلى الله عليه وسلم يتوضأ وضوئه للصلاة ثم يفيض على رأسه ثلاث مرار. (سنن أبي داؤد، كتاب الطهارة / باب الغسل من الجنابة ۳۲۱ / رقم: ۲۴۱ دار الفكر بيروت)

وهي أن يغسل يديه إلى الرسغ ثلاثاً ثم فرجه ويزيل النجاسة إن كانت على بدنه ثم يتوضأ وضوئه للصلاة إلا رجليه، هكذا في الملتقط. (الفتاوى الهندية ۱/۱)

وفرض الغسل: غسل كل فمه ويكفي الشرب عباً؛ لأن المرح ليس بشرط في الاصح، وأنفه حتى ما تحت الدرر وباقي البدن لا ذلكه. ويجب أي يفرض غسل كل ما يمكن من البدن بلا حرج مرة كأذن وسرة وشارب وحاجب

وأثناء لحية وشعر رأس ولو ملبداً وفرج خارج، به يفتى. (درمختار مع الشامى، كتاب

الطهارة / مطلب في أبحاث الغسل ۱/ ۲۸۴-۲۸۵ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۱۱/۱۳۲۶ھ

الجواب صحیح: شبیر احمد عفا اللہ عنہ

## غسل میں کلی کرتے وقت غرارہ کرنا؟

**سوال (۱۰۲):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: غسل میں کلی کرنا فرض ہے، بعض حضرات بتاتے ہیں کہ روزہ کی حالت میں کلی ہے اور باقی حالت میں غرارہ ہے، آپ تحریر فرمائیں کلی اور غرارہ میں کیا فرق ہے، غسل کے تین فرائض میں کلی کرنا ہے یا غرارہ کرنا ہے؟

باسمہ سبحانہ تعالیٰ

**الجواب وباللہ التوفیق:** غسل میں فرض کلی کرنا ہے، اگر اچھی طرح سے کلی کر لی

جائے تو فرض ادا ہو جاتا ہے، غرارہ کی ضرورت نہیں ہے، تاہم اگر روزہ نہ ہو تو غرارہ کرنا بہتر ہے، البتہ روزہ کی حالت میں غرارہ کرنا مکروہ ہے؛ اس لئے کہ اس میں حلق کے اندر پانی پہنچنے کا احتمال ہے۔

عن أبي سلمة بن عبد الرحمن قال: حدثني عائشة رضي الله عنها أن رسول

الله صلى الله عليه وسلم كان إذا اغتسل من الجنابة فمضمض واستنشق ثلاثاً.

وفي رواية عن عمر رضي الله عنه قال: إذا اغتسلت من الجنابة

فتمضمض ثلاثاً فإنه أبلغ. (المصنف لابن أبي شيبة، كتاب الطهارة / باب في المضمضة

والاستنشاق في الغسل ۱/ ۶۸۱ رقم: ۷۳۷-۷۴۰ دار الكتب العلمية بيروت)

وفرض الغسل غسل كل فمه، ويكفى الشرب عباً؛ لأن المص لا يس

بشرط في الأصح. (شامى ۱/ ۲۸۴ زكريا)

والمبالغة فيهما بالغرغرة لغير الصائم لاحتمال الفساد. (شامى ۱/ ۲۳۷ زكريا)

غسل الفم والأنف أي بدون مبالغة فيهما فإنه سنة فيه على المعتمد.

(طحطاوي على المراقي ۸۱ مصرى)

ومنها: المبالغة في المضمضة والاستنشاق إلا في حال الصوم فيرفق؛ لأن المبالغة فيهما من باب التكميل في التطهير فكانت مسنونة إلا في حال الصوم لما فيها من تعريض الصوم للفساد. (بدائع الصنائع ۱۱۲/۱ زكريا، الفتاوى التاتارخانية ۲۷۶/۱ رقم: ۳۷۷ زكريا) فقط والله تعالى أعلم

کتابتہ: احقر محمد سلمان منصور پوری غفرلہ ۱۱/۷/۱۴۲۷ھ

الجواب صحیح: شبیر احمد عفا اللہ عنہ

## کیا عورت کے لئے غسل کرتے وقت شرم گاہ میں انگلی ڈال کر صفائی کرنا ضروری ہے؟

**سوال (۱۰۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک عورت یہ کہتی ہے کہ جب عورت کو غسل کی ضرورت ہو تو اس کے لئے ضروری ہے کہ وہ اپنی شرم گاہ میں انگلی ڈال کر صفائی کرے، ورنہ غسل نہیں ہوگا۔ کیا شرعاً غسل کے وقت شرم گاہ میں پانی ڈال کر صفائی کرنا ضروری ہے؟

باسمہ سبحانہ تعالیٰ

**الجواب وباللہ التوفیق:** عورت کے غسل جنابت صحیح ہونے کے لئے شرم گاہ میں انگلی ڈال کر صفائی کرنا ضروری نہیں ہے؛ بلکہ ظاہری حصہ کو استبراء کر کے پاک کرنا کافی ہے، جو عورت اس کے خلاف کہتی ہے وہ غلطی پر ہے۔

وفرج خارج؛ لأنه كالفم لا داخل؛ لأنه باطن ولا تدخل إصبعها في قبلها

به يفتى . (درمختار مع الشامى ۲۸۵/۱ زكريا، الفتاوى التاتارخانية ۲۷۵/۱ رقم: ۳۷۴ زكريا)

ويفترض غسل.....، والفرج الخارج؛ لأنه كالفم لا الداخل؛ لأنه

کالحلق۔ (مراقی الفلاح ۵۶) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۴/۳/۸ھ

الجواب صحیح: بشیر احمد عفا اللہ عنہ

## غسل جنابت میں صابن کا استعمال؟

**سوال (۱۰۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی شخص بدن پر ناپاکی کی حالت میں صابن وغیرہ سے غسل کرتا ہے تو اس کا غسل ہوتا ہے یا نہیں؟

باسمہ سبحانہ تعالیٰ

**الجواب وباللہ التوفیق:** غسل جنابت میں صابن وغیرہ کا استعمال نہ صرف جائز ہے؛ بلکہ مستحسن ہے؛ تاکہ اچھی طرح نظافت حاصل ہو جائے۔

ثم يغسل رأسه و لحيته بالخطمي؛ لأن ذلك أبلغ في التنظيف، فإن لم يكن فبالصابون. (بدائع الصنائع ۲/۲۶۷ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۶/۱/۲ھ

الجواب صحیح: بشیر احمد عفا اللہ عنہ

## ناپاک لنگی پہنے پہنے غسل کرنا؟

**سوال (۱۰۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک صاحب نے سوال کیا کہ کیا اس طرح نہانے سے پاکی حاصل ہو جائے گی یا نہیں کہ رات میں یا دن میں سوتے وقت احتلام ہو گیا اور صبح کو اٹھ کر اسی لنگی یا پاجامہ میں جو پہن رکھا تھا غسل کرنا شروع کر دیا، اس طرح کہ پہلے وہ جگہ دھوئی جہاں نجاست لگی ہوئی تھی، اس کے بعد ناف کے نیچے کا حصہ دھویا، اس کے بعد جو لنگی یا پاجامہ پہن رکھا تھا، اس کو تین مرتبہ دھویا، پھر اسے پہنے ہوئے ہی اس کے بعد وضو کیا، اور غسل کے طریقہ سے غسل کیا، آیا وہ شخص پاک ہوا یا نہیں؟ اور اب تک اسی طریقہ سے غسل کرتا ہے۔

باسمہ سبحانہ تعالیٰ

**الجواب وباللہ التوفیق:** مسئلہ صورت میں اگر بار بار دھونے کی وجہ سے نجاست کا اثر بالکل زائل ہو جائے، تو پاکی حاصل ہو جائے گی؛ لیکن احوط طریقہ یہ ہے کہ غسل شروع کرنے سے پہلے لگ سے نجاست کو پاک کر لیا جائے؛ تاکہ نجاست کے پھیلنے کا شبہ نہ رہے۔

وانما يبدأ بإزالة النجاسة الحقيقية كيلا تزداد بإصابة الماء. (هداية ۳۰/۱)

فقط واللہ تعالیٰ اعلم

کتبہ احقر محمد سلمان منصور پوری غفرلہ

۱۴۲۴/۱۱/۲۵ھ

## غسل میں مسح کیوں نہیں؟

**سوال (۱۰۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: وضو میں مسح فرض ہے، غسل میں سر کا مسح فرض کیوں نہیں؟

باسمہ سبحانہ تعالیٰ

**الجواب وباللہ التوفیق:** غسل میں چوں کہ پانی مکمل طور پر سر پر بہایا جاتا ہے،

اس لئے مسح کی ضرورت نہیں، مسح کا حکم تو وہاں ہوتا ہے جہاں پانی بہانے سے رخصت ہو۔

ولنا قوله تعالى: ﴿وَأَنْ كُنْتُمْ جُنُبًا فَاطَّهَّرُوا﴾ أمر بالإطهار وهو تطهير

جميع البدن إلا ما تعذر إيصال الماء إليه. (هداية ۲۹/۱ اشرفي ديوبند) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۷/۱۱/۷ھ

## حالتِ جنابت کا پسینہ؟

**سوال (۱۰۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایک حالتِ جنابت میں جو پسینہ آتا ہے اس کے بارے میں سنا گیا ہے کہ وہ ناپاک ہے،



میں ایک دیہاتی خاتون ہوں، کسی نے بتایا کہ ایسا پسینہ اگر کپڑے میں لگ جائے تو کپڑا ناپاک ہو جائے گا اور دھونا ضروری ہوگا؟ میں تشویش میں ہوں اس لئے آپ واضح فرمادیں تو نوازش ہوگی۔

باسمہ سبحانہ تعالیٰ

**الجواب وباللہ التوفیق:** ہمبستری کے دوران جو پسینہ نکلتا ہے اگر وہ پسینہ

کپڑے میں لگ جائے تو محض پینے سے کپڑا ناپاک نہیں ہوتا؛ اس لئے کہ انسان کا پسینہ بہر حال پاک ہے، جب کہ اس کے ساتھ کوئی ظاہری نجاست شامل نہ ہو۔

وذكر الكرخي والطحاوي رحمهما الله في مختصر يهما أن عرق كل

شيء مثل سوره في النجاسة والطهارة والحرمة والكرهية، وفي الهداية: وهو

الأصح. (الفتاوى التاتارخانية ۳۵۵/۱ رقم: ۷۱۷ زكريا)

فسؤر آدمي مطلقاً ولو جنباً ..... طاهرٌ ..... وحكم عرقِ كسورہ. (شامی)

۳۸۱/۱-۳۸۹ زکریہ، فتاویٰ محمودیہ ۱۱۳/۵ ذابھیل، ایضاح المسائل (۱۹) فقط واللہ تعالیٰ اعلم

کتبہ احقر محمد سلمان منصور پوری غفرلہ

۱۴۲۴/۱۱/۲۵ھ

## حالتِ جنابت میں قرآنی آیت والا لاکٹ چھونا؟

**سوال (۱۰۸):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: میں حالتِ جنابت میں تھی اور میرے گلے میں ایک لاکٹ تھی، جس پر آیت الکرسی لکھی ہوئی

تھی اور دورانِ جماع لاکٹ کا بدن سے مس ہوتا رہا۔ سوال اب یہ پوچھنا ہے کہ کیا ایسی حالت میں

قرآنی آیات یاد عائیہ کلمات والی لاکٹ پہننا جائز ہے؟ اور فراغت کے بعد اس کو چھونا (یعنی

لاکٹ) کو کیسا ہے؟

باسمہ سبحانہ تعالیٰ

**الجواب وباللہ التوفیق:** جنابت کی حالت میں قرآن کریم کو چھونا جائز

نہیں ہے؛ لہذا جنابت کی حالت میں ایسا لاکٹ پہننا جائز نہ ہوگا جس پر قرآنی آیات لکھی ہوں، اور دعائیہ کلمات میں بھی زیادہ تر آیات قرآنی اور احادیث ہوتی ہیں، اس لئے بحالت جنابت دعائیہ کلمات والے لاکٹ کو پہننا بھی مکروہ ہوگا۔ نیز جماع سے فراغت کے بعد غسل جنابت سے پہلے مذکورہ لاکٹ کی زنجیر کو تو چھو سکتے ہیں، جس پر کوئی چیز لکھی ہوئی نہیں ہوتی؛ البتہ ایسے لاکٹ کو چھونا جائز نہ ہوگا۔

أخرج مالك عن عبد الله بن أبي بكر بن حزم أن في الكتاب الذي كتبه رسول الله صلى الله عليه وسلم لعمر بن حزم أن لا يمسه القرآن إلا طاهرا.  
(الموطأ لإمام مالك، كتاب القرآن، باب الأمر بالوضوء لمن مس القرآن ۱۵۳ رقم: ۱)

ويحرم به أي بالأكبر وبالأصغر مس مصحف أي ما فيه آية كدرهم  
وجدار. (شامي ۳۱۵/۱ زكريا)

لا يحرم في غير المصحف إلا بالمكتوب أي موضوع الكتاب. (شامي  
۳۱۵/۱ زكريا) فقط والله تعالى أعلم

کتبہ احقر محمد سلمان منصور پوری غفرلہ

۱۴۲۴/۱۱/۲۵ھ

## جنابت کی حالت میں قرآن کی تلاوت اور ذکر و دعا کرنا؟

**سوال (۱۰۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: جنابت کی حالت میں قرآن کی آیات، درود و دیگر دعاؤں کے پڑھنے کی اجازت ہے؟ اذان کا جواب دینا، سونے سے پہلے اور سوکراٹھنے، کھانا کھانے وغیرہ کی دعاؤں کے بارے میں کیا حکم ہے؟ مہربانی کر کے قرآن و حدیث کی روشنی میں جواب سے نوازیں۔

باسمہ سبحانہ تعالیٰ

**الجواب وباللہ التوفیق:** حالت جنابت میں قرآن کریم کی تلاوت جائز نہیں

ہے؛ البتہ ذکر و دعا والی قرآنی آیات بطور ذکر و دعا پڑھی جاسکتی ہیں، اسی طرح ماثور دعائیں جن کا پڑھنا مختلف اوقات میں حدیث سے ثابت ہے، انہیں بھی بحالت جنابت پڑھنا درست ہے، اور اذان کا جواب دینا بھی درست ہے۔ (مستفاد: کتاب المسائل ۱۸۱/۱-۲۲۲)

عن ابن عمر رضي الله عنهما عن النبي صلى الله عليه وسلم قال: لا تقرأ الحائض ولا الجنب شيئاً من القرآن. (سنن الترمذي ۳۴۱/۱ رقم: ۱۳۱، السنن الكبير للبيهقي ۱۵۴/۱ رقم: ۴۲۰)

والثالث حرمة قراءة القرآن ولو دون آية كما صححه صاحب الهداية وقاضي خان، وهو قول الكرخي. (منهل الواردين ۱۱۱/۱)

فلو قرأت الفاتحة على وجه الدعاء أو شيئاً من الآيات التي فيها معنى الدعاء ولم ترد القراءة لا بأس به. (شامي ۴۲۳/۱ بيروت، شامي ۴۸۸/۱ زكريا، منهل الواردين ۱۱۱/۱-۱۱۲)

ولا بأس بحائض و جنب بقراءة أدعية و مسها و حملها و ذكر الله تعالى .  
 (شامي ۴۲۴/۱ بيروت، شامي ۴۸۸/۱ زكريا) فقط والله تعالى اعلم  
 كتبه: احقر محمد سلمان منصور پوری غفرلہ ۶/۱۴/۱۳۳۵ھ  
 الجواب صحیح: بشیر احمد عفا اللہ عنہ



# تیمم کے مسائل

## تیمم کن حالات میں جائز ہے؟

**سوال (۱۱۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: تیمم کن حالات میں جائز ہے؟ آج کل تھوڑی سی کمزوری اور بیماری پر تیمم کا رواج نوجوان مردوں و عورتوں میں پڑ گیا ہے، اس پر روشنی ڈال دیجئے؟

باسمہ سبحانہ تعالیٰ

**الجواب وباللہ التوفیق:** تیمم کی اجازت صرف اس وقت ہوتی ہے جب کہ پانی دستیاب نہ ہو یا دستیاب تو ہو، لیکن ایسا شدید عذر ہو کہ پانی کے استعمال سے جان یا اعضاء کے مفلوج ہو جانے یا مرض کے بڑھ جانے کا خطرہ ہو، بریں بنا معمولی بیماری اور تھوڑی سی کمزوری کی بنا پر تیمم کرنا کسی بھی مرد و عورت کے لئے جائز اور معتبر نہیں ہے۔

عن الحسن و ابن سيرين أنهما قالَا: لا يتيمم مار جأ أن يقدر على الماء في

الوقت. (مصنف ابن أبي شيبة، الطهارة / باب من قال لا ييمم مار جأ أن يقدر على الماء ۹۱۲ رقم: ۱۷۱۲)

عن عمرو بن العاص رضي الله عنه قال: احتلمت في ليلة باردة في غزوة

ذات السلاسل فاشفقت أن اغتسل، فأهلك فتيمنت ثم صليت بأصحابي

الصبح فذكروا ذلك لرسول الله صلى الله عليه وسلم فقال: يا عمر! صليت

بأصحابك، وأنت جنب، فأخبرته بالذي منعني من الاغتسال وقلت: إني

سمعت الله، يقول: ﴿وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا﴾ فضحك

رسول الله صلى الله عليه وسلم ولم يقل شيئاً. (سنن أبي داود، الطهارة / باب إذا خاف

من عجز عن استعمال الماء لبعده ميلاً أو لمرض يشد أو يمتد بغلبة ظن أو قول حاذق مسلم ولو بتحريك أو برد يهلك الجنب أو يمرضه ولو في المصر.....، ونقل الشامي: فصار الأصل أنه متى قدر على الاغتسال بوجه من الوجوه لا يباح له التيمم إجماعاً. (شامی ۳۹۵/۱-۳۹۸ زکریا، البحر الرائق ۱/۱۸۱، ۱۸۱)

طحطاوي على المرقعي ۹۲، الفتاوى التاتارخانية ۳۶۷/۱ رقم: ۷۶۷ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۳/۸/۵ھ

## ٹھنڈک یا شدتِ مرض کی وجہ سے تیمم کرنا؟

**سوال (۱۱۱):** - کیا فرماتے ہیں علماء دین و مفتیانِ شرع متین مسئلہ ذیل کے بارے میں کہ: اگر کوئی شخص بیماری کی وجہ سے اتنا کمزور ہو گیا ہے کہ وہ سردی کے موسم میں غسل نہیں کر سکتا، اس کے جسم کو اتنی سردی لگتی ہے کہ اس کے لئے ناقابل برداشت ہے، اگر اس عالم میں وہ گرم پانی سے بھی نہائے تو بھی بیمار پڑ جانے کا شدید خطرہ ہے، وہ غسل خانہ میں کپڑے اتار کر تھوڑی دیر بھی ٹھنڈک کو برداشت نہیں کر سکتا ہے، اس طرح وہ غالباً معذور ہو گیا، ایسی حالت میں غسلِ جنابت کرنے کے بجائے وہ پنڈول کے ڈھیلے سے غسلِ جنابت کا تیمم کر سکتا ہے وہ اس طرح پاک ہو جائے گا؟ تیمم کے بعد وہ نماز ادا کر سکتا ہے یا نہیں؟ کلامِ پاک کی تلاوت کر سکتا ہے یا نہیں؟ نیز قرآن شریف کو ہاتھ لگا سکتا ہے یا نہیں؟

باسمہ سبحانہ تعالیٰ

**الجواب وباللہ التوفیق:** اگر وہ شخص واقعہً اتنا کمزور ہے کہ کسی بھی طرح غسل کرنے میں اسے مزید بیمار ہونے کا شدید خطرہ لاحق ہے، تو ایسی صورت میں اس کے لئے تیمم کی گنجائش ہے، اس تیمم سے وہ نماز، تلاوت اور دیگر عبادات ادا کر سکتا ہے۔

عن عمرو بن العاص رضي الله عنه قال: احتلمت في ليلة باردة في غزوة ذات السلاسل فاشفقت أن أغتسل، فأهلك فتيمنت ثم صليت بأصحابي الصبح فذكروا ذلك لرسول الله صلى الله عليه وسلم فقال يا عمرو! صليت وأنت جنب؟ فأخبرته بالذي منعي من الاغتسال وقلت: إني سمعت الله يقول: ﴿وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا﴾ فضحك رسول الله صلى الله عليه وسلم ولم يقل شيئاً. (سنن أبي داود، كتاب الطهارة / باب إذا خاف الجنب البرد أتيتم؟ النسخة الهندية ٤٨/١ رقم: ٣٣٤ دار الفكر بيروت)

أو برد يهلك الجنب أو يمرضه ولو في المصمر.....، ونقل الشامي: فصار الأصل أنه متى قدر على الاغتسال بوجه من الوجوه لا يباح له التيمم إجماعاً. (شامي ٢٣٤/١ كراچی، ٣٩٨/١ زكريا، البحر الرائق ١٤١/١، طحطاوي على المراقي ٩٢، الفتاوى التاتارخانية ٣٦٧/١ رقم: ٧٦٧ زكريا)

ولو كان يجد الماء إلا أنه مريض يخاف إن استعمل الماء اشتد مرضه أو أبطأ برؤه يتيمم. (الفتاوى الهندية ٢٨/١)

وأما المرض فمنصوص عليه سواء خاف ازدياد المرض أو طولته باستعمال الماء. (تبیین الحقائق ٣٧/١ ملتان) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۳/۸/۵ھ

## محض سردی سے بچاؤ کے لئے تیمم کر کے نماز پڑھنا؟

**سوال (۱۱۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ہندہ جس کی عمر تقریباً چالیس سال ہے، صحت کے لحاظ سے تندرست ہے، نماز روزہ کی پابند ہے، موسم سرما میں سردی کا احساس ہندہ کو زیادہ ہوتا ہے، خاص کر نماز عشاء میں وضو کرتے وقت اور

رمضان شریف میں تہجد کے لئے وضو کرتے ہوئے، ہندہ نے اس کا تذکرہ اپنے خاندان کے ایک بزرگ سے کیا جو ماشاء اللہ باشرع پابند صوم و صلوة ہیں، اور کافی وقت تبلیغی جماعت میں لگا چکے ہیں، انہوں نے ہندہ سے کہا کہ وضو کرنے کے بجائے تیمم کر لیا کرو، اس کے بعد ہندہ نے ان کی اس بات پر عمل شروع کر دیا۔

زید کا کہنا ہے کہ جن حالات میں تیمم کی اجازت ہے، ہندہ پر وہ لاگو نہیں ہوتے، نہ تو ایسا کوئی مرض ہے جو پانی کے استعمال سے بڑھ جائے اور اس قدر کمزور یا ضعیف نہیں کہ پانی کے استعمال سے کوئی خطرہ ہو؛ لہذا ہندہ کو وضو کرنا چاہئے بغیر وضو نماز نہیں ہوگی۔

مندرجہ بالا بیان کی روشنی میں ہندہ وضو کر کے موسم سرما میں نماز ادا کرے یا تیمم کرتی رہے؟ از روئے شرع تفصیل سے جواب تحریر فرمائیں؟

باسمہ سبحانہ تعالیٰ

**الجواب وباللہ التوفیق:** اگر سردی سے سخت مرض یا ہلاکت کا اندیشہ نہ ہو تو وضو پر قدرت ہونے کے باوجود محض سردی کے خوف سے تیمم کرنا صحیح نہیں ہے، مذکورہ بزرگ کی بات صحیح اور معتبر نہیں ہے؛ البتہ سردی سے بچنے کے لئے گرم پانی سے وضو کر لے، نیز مذکورہ صورت میں تیمم سے پڑھی گئی نمازوں کا اعادہ لازم ہے۔

(أو برد) يهلك الجنب أو يمرضه. قال الشامية: تحت قوله قيد

بالجنب؛ لأن المحدث لا يجوز له التيمم للبرد في الصحيح. (ردالمحتار على الدر

المختار ۳۹۸/۱ زکریا)

ويجوز التيمم إذا خاف الجنب إذا اغتسل بالماء أن يقتله البرد أو يمرضه

إذا لم يقدر على تسخين الماء. (الفتاوى الهندية ۲۸۱، ۲۸۱، ۲۸۱، ۲۸۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۰۲۲/۱۲/۲۲ھ

الجواب صحیح: شبیر احمد عفا اللہ عنہ

## تیمم کر کے نماز پڑھنے والے کو پورا ثواب ملے گا یا آدھا؟

**سوال (۱۱۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک شخص پانی کے حصول پر قدرت نہیں رکھتا یا پانی کے حصول پر قدرت تو رکھتا ہے یا پانی کا استعمال اس کے لئے مضر اور نقصان دہ ہے۔ شریعت نے جہاں جس انداز پر تیمم میں اجازت دی ہے وہ وہاں رخصت پر عمل کرتے ہوئے نماز ادا کرتا ہے۔ یہاں نماز کے ثواب کے بارے میں شریعت کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** صورتِ مسئلہ میں تیمم کر کے نماز پڑھنے والے کو پورا ثواب ملے گا؛ اس لئے کہ پانی نہ ہونے کی صورت میں تیمم وضو کا بدل ہے۔

قال اللہ تعالیٰ: ﴿فَلَمْ تَجِدُوا مَاءً فَتَيَمَّمُوا صَعِيدًا طَيِّبًا﴾ [المائدة: ۶]

عن حذيفة رضي الله عنه قال: قال رسول الله صلى الله عليه وسلم: جعلت تربتها لنا طهوراً إذا لم نجد الماء. يعني الأرض. (المصنف لابن أبي شيبة ۱۴۴/۱ رقم: ۱۶۶۲ دار الكتب العلمية بيروت)

عن أبي ذر رضي الله عنه عن النبي صلى الله عليه وسلم قال: الصعيد الطيب طهور ما لم يوجد الماء ولو إلى عشر حجج، فإذا وجدت الماء فأمسَهُ بَشْرَتِكَ. (المصنف لابن أبي شيبة ۱۴۴/۱ رقم: ۱۶۶۱ دار الكتب العلمية بيروت) فقط واللہ تعالیٰ اعلم

کتبہ: احقر محمد سلمان منصور پوری ۱۲/۶/۱۴۳۵ھ

الجواب صحیح: شبیر احمد عفا اللہ عنہ

## تیمم کا مسنون طریقہ

**سوال (۱۱۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: تیمم کا مسنون طریقہ کیا ہے؟



باسمہ سبحانہ تعالیٰ

**الجواب وباللہ التوفیق:** تیمم کا طریقہ یہ ہے کہ پہلے نیت کر کے دونوں ہتھیلیاں مٹی پر مار کر پورے چہرے پر پھیر لیا جائے، پھر اس کے بعد دوبارہ ہتھیلیاں مٹی یا غبار پر مار کر دونوں ہاتھ کہنیوں تک پھیر لئے جائیں، اگر انگوٹھی وغیرہ پہن رکھی ہو تو اس کو اتار دیا جائے یا آگے پیچھے کر لی جائے۔

عن جابر رضی اللہ عنہ عن النبی صلی اللہ علیہ وسلم قال: التیمم ضربۃ للوجه وضربۃ للیدین الی المرفقین. (السنن الکبریٰ للبیہقی، کتاب الطہارۃ / باب کیف التیمم ۳۱۹/۱ رقم: ۹۹۹)

کذا فی المستدرک علی الصحیحین للحاکم أبی عبد اللہ عن ابن عمر مرفوعاً. (المستدرک للحاکم، کتاب الطہارۃ ۲۶۵/۱ رقم: ۶۳۴)

وأما کیفیۃ التیمم فذكر أبو یوسف فی الأمالی - فضرب بیدیه علی الأرض فأقبل بهما وأدبر ثم نفضهما ثم مسح بهما وجهه ثم أعاد کفیه الی الصعید ثانیاً فأقبل بهما وأدبر ثم تفضهما ثم مسح بذلک ظاهر الذراعین وباطنهما الی المرفقین. (بدائع الصنائع ۱۶۷/۱ زکریہ، ۶/۱ کراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۲/۱۴۲۱ھ

الجواب صحیح: بشیر احمد عفا اللہ عنہ

**سیمنٹڈ فرش کے نجاست سے خشک ہونے کے بعد اس پر تیمم اور نماز کا حکم**

**سوال (۱۱۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: سیمنٹڈ فرش جیسے چھت، گھر کا صحن وغیرہ، آیا یہ زمین کے حکم میں ہے کہ اس پر پیشاب وغیرہ کوئی نجس چیز گر جائے پھر وہ خشک ہو جائے، تو خشک ہونے سے پاک ہو جائے گا، یا اس کے لئے

ع غسل ضروری ہے؟ زید کہتا ہے کہ غسل ضروری ہے، چوں کہ اس میں پانی جذب کرنے کی صلاحیت نہیں ہے، مگر کو اس مسئلہ میں تشفی نہیں ہے، یہ مسئلہ مدلل تحریر فرمادیں؟

باسمہ سبحانہ تعالیٰ

**الجواب وباللہ التوفیق:** اس خشک فرش پر نماز تو پڑھی جاسکتی ہے، مگر اس سے تیمم درست نہیں۔

عن أبي ذر رضي الله عنه قال: قال رسول الله صلى الله عليه وسلم:

الصعيد الطيب وضوء المسلم. (السنن الكبرى، الطهارة / باب التيمم بالصعيد الطيب ۳۲۷/۱

رقم: ۱۰۲۱)

هو قصد صعيد مطهر خرج الأرض الممتنجة إذا جفت فإنها كالماء

المستعمل. (درمختار مع الشامی ۳۹۱/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۳/۱۴۲۷ھ

الجواب صحیح: شبیر احمد عفا اللہ عنہ

## ٹائل پر تیمم کرنا؟

**سوال (۱۱۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کیا ٹائل پر تیمم درست ہے؟ جب کہ ایک مفتی صاحب منع فرما رہے ہیں کہ چوں کہ ٹائل پر روغن اور مصالحہ لگا ہوتا ہے، اس لئے ٹائل پر تیمم درست نہیں ہے، ایسے ہی ان مٹی کے برتنوں پر جن پر روغن کر دیا جاتا ہے، ایسے ہی ان دیواروں پر جن پر پینٹ کر دیا جاتا ہے، آں محترم سے اس سلسلہ میں وضاحت مطلوب ہے کہ ٹائل اور روغن شدہ مٹی کے برتن پینٹ شدہ دیوار پر کیا بغیر گرد وغبار کے تیمم درست نہیں ہے؟

باسمہ سبحانہ تعالیٰ

**الجواب وباللہ التوفیق:** ٹائل میں استعمال ہونے والا مسالہ زمین ہی کی جنس

سے ہوتا ہے، اس پر پینٹ وغیرہ کی کوئی چیز رنگ کے طور پر نہیں لگائی جاتی؛ لہذا ایسے ٹائل پر تیمم درست ہے، اگرچہ وہ چکناہی کیوں نہ ہو؛ البتہ مٹی کے وہ برتن جن پر اوپر سے پینٹ کر دیا گیا ہو اور وہ دیواریں جن پر پینٹ ہو، ان پر گر دو غبار کے بغیر تیمم درست نہ ہوگا۔

وبالحجر عليه غبار أو لم يكن بأن كان مغسولاً أو أملس. (فتاویٰ الہندیۃ ۲۷/۱)

إذ لا يخفى أن الحجر الأملس جزء من الأرض. (شامی ۳۶۸/۱ بیروت)

فيجوز كحجر مدقوق أو مغسول وحائط مطين أو مجصص وأوان من طين

غير مدهونة. (الدر المختار على الشامی ۳۶۰/۱ أشرفیۃ، شامی ۴۰۶/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۰/۱۱/۱۴۳۳ھ

الجواب صحیح: بشیر احمد عفا اللہ عنہ

## پتھر کے کوئلہ پر تیمم کرنا؟

**سوال (۱۱۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: پتھر کا جو کوئلہ زمین کی کان سے نکالا جاتا ہے، اس پر تیمم کرنا جائز ہے یا نہیں؟

باسمہ سبحانہ تعالیٰ

**الجواب وباللہ التوفیق:** جو کوئلہ زمین میں کان سے نکالا جاتا ہے، وہ دراصل

ایک قسم کا پتھر ہے، اور زمین کی جنس میں سے ہے؛ لہذا اس پر تیمم کرنا درست ہے، حتیٰ کہ اگر اسے

جلادیا جائے، تو اس کی راکھ پر بھی تیمم کرنا درست ہوگا۔ (مستفاد: فتاویٰ حقانیہ ۲/۶۰۹)

ومترسداً بالا حترق إلا رماد الحجر، فيجوز كحجر مدقوق أو مغسول.

(الدر المختار مع الشامی ۴۰۶/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۹/۱۲/۱۴۳۳ھ

الجواب صحیح: بشیر احمد عفا اللہ عنہ

## سرمہ والے پتھر پر تیمم؟

**سوال (۱۱۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: بعض جگہ سرمہ والے پتھر پائے جاتے ہیں، جنہیں پیس کر سرمہ بنایا جاتا ہے، تو ایسے پتھر پر یا ان سے بنائے گئے سرمہ پر تیمم کرنا جائز ہے یا نہیں؟

باسمہ سبحانہ تعالیٰ

**الجواب وباللہ التوفیق:** سرمہ کا پتھر بھی زمین کی جنس میں داخل ہے؛ لہذا اس

پتھر پر یا اس سے بنائے گئے سرمہ پر تیمم کرنا درست ہوگا۔

ومترسماً بالاحترق إلا رماد الحجر، فيجوز كحجر مدقوق أو مغسول.

(الدر المختار مع الشامی ۴۰۶/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۹/۲۶/۱۴۳۶ھ

الجواب صحیح: شبیر احمد عفا اللہ عنہ

## چونے کی کٹی والی دیوار پر تیمم کرنا؟

**سوال (۱۱۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: جس دیوار پر چونے کی کٹی کی گئی ہو، اس پر اگر گرد و غبار نہ ہو تو تیمم کرنا درست ہے یا نہیں؟

باسمہ سبحانہ تعالیٰ

**الجواب وباللہ التوفیق:** چونہ بھی زمین کی جنس سے ہے؛ لہذا چونے کی کٹی والی

دیوار پر تیمم کرنا بہر حال جائز ہے، چاہے اس پر گرد و غبار ہو یا نہ ہو۔

ومترسماً بالاحترق إلا رماد الحجر، فيجوز كحجر مدقوق أو مغسول.

(الدر المختار مع الشامی ۴۰۶/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۹/۲۶/۱۴۳۶ھ

الجواب صحیح: شبیر احمد عفا اللہ عنہ



# معذورین کے احکام

جس کو پیشاب کے قطرے آتے ہوں اس کی پاکی کا حکم

**سوال (۱۲۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کسی شخص کو پیشاب کے قطرے آتے ہوں جس کی وجہ سے کپڑے وغیرہ خراب ہونے کا اندیشہ ہو، تو ایسے شخص کی پاکی کے بارے میں کیا حکم ہے؟

باسمہ سبحانہ تعالیٰ

**الجواب وباللہ التوفیق:** اگر پیشاب کا قطرہ آنے کا یقین ہو جائے تو کپڑا اور بدن پاک کر کے وضو کرنے کے بعد نماز پڑھی جائے، اور اگر قطرات اس کثرت سے آتے ہوں، کہ وہ معذوری حد میں شامل ہو گیا ہو تو ایسے شخص کے لئے کچھ رخصت ہے، اس لئے وہ اپنا حال کسی ماہر عالم یا مفتی سے سبباً بیان کر کے اس کے مشورہ پر عمل کرے۔ (مستفاد: فتاویٰ محمودیہ ۲۶۷، ذی الحجہ، فتاویٰ دارالعلوم، ۲۸۵/۲)

عن خارجة بن زيد قال: كان زيد ابن ثابت به سلس البول، فكان يداري ما غلب منه، فلما غلبه أرسله، وكان يصلي وهو يخرج منه. وفي رواية عنه قال: كبر زيد بن ثابت حتى سلس منه البول، فكان يداريه ما استطاع، فإذا غلب عليه توضأ وصلّى. (سنن الدار قطنی المجلد الأول عن ۳۷۴/۱ رقم: ۷۷۶-۷۷۷ المکتبۃ الشاملۃ)

وصاحب عذر من به سلس بول، إن استوعب عذره تمام وقت صلاة مفروضة بأن لا يجد في جميع وقتها زمناً يتوضأ، ويصلي خالياً عن الحدث.

(شامی ۵۰۴/۱ زکریا، حاشیۃ الطحطاوی ۱۴۸، الفقه الإسلام وأدلته ۴۴۲/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۸/۹/۱۴۲۷ھ

الجواب صحیح: بشیر احمد عفا اللہ عنہ

## قطرہ کا مریض پیشاب گاہ میں روئی کس طرح رکھے؟

**سوال (۱۲۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: آں محترم نے جو ندائے شاہی جولائی ۲۰۰۰ء معذور کے احکام میں لکھا ہے کہ ”قطرہ کے مریض کے لئے طہارت کا آسان طریقہ یہ ہے کہ پیشاب سے فراغت پر سوراخ کے اندر کوئی چیز مثلاً روئی وغیرہ رکھ لے۔“ معلوم یہ کرنا ہے کہ پیشاب کے سوراخ میں روئی کیسے رکھی جائے؟ کیوں کہ سوراخ چھوٹا ہے، روئی سوراخ کے اندر کیسے داخل کی جائے؟ یا عضو تناسل کے پیشاب والے اوپر حصہ پر روئی رکھ کر باندھ لیں، کیا شکل ہوگی؟ تحریر فرمادیں۔

باسمہ سبحانہ تعالیٰ

**الجواب وباللہ التوفیق:** فقہاء نے سوراخ میں روئی رکھنے کی جو بات کہی ہے، اس کی شکل یہ ہے کہ روئی کی باریک ہتی بنا کر سوراخ میں داخل کی جائے، اوپر سے روئی لپیٹنا مراد نہیں ہے؛ البتہ روزے دار کے لئے بہتر یہ ہے کہ وہ ہتی داخل نہ کرے۔

قلت : ومن كان بطى الاستبراء فليفتل نحو ورقة مثل الشعيرة ويحتشى بها في الإحليل فإنها تنتشر ما بقي من أثر الرطوبة التي يخاف خروجها - إلى قوله - وقد جرّب ذلك فوجد أنفع من ربط المحل ، لكن الربط أولى إذا كان صائماً لئلا يفسد صومه على قول الإمام الشافعي . (شامی ۵۵۸/۱ زکریا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۲۶/۲/۱۴۲۹ھ  
الجواب صحیح: شبیر احمد عفا اللہ عنہ

## پیشاب نکل جانے پر ٹیشو پیپر استعمال کرنا؟

**سوال (۱۲۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: میری بیوی اور دوسری ایک عورت کو پیشاب کی شکایت ہے، جو اس درجہ کو پہنچ گئی ہے کہ نیند کی حالت میں بیداری کی حالت میں باہر جانے سے پہلے پیشاب نکل جاتا ہے، جاڑے کے موسم

میں بار بار پانی استعمال کرنے سے بہت تکلیف ہوتی ہے، شرعی حکم کیا ہے؟

باسمہ سبحانہ تعالیٰ

**الجواب وباللہ التوفیق:** پیشاب اگر کپڑے یا بدن پر لگ جائے تو اسے پانی سے دھونا ضروری ہے لیکن پیشاب کی کثرت کی وجہ سے بار بار پانی استعمال کرنے کے بجائے ٹیشو پیپر کا استعمال کر لیا کریں، اور جب نماز پڑھنے کا ارادہ ہو تو پانی استعمال کر لیا کریں۔ (مستفاد: فتاویٰ

رحمہ ۵۲/۵۲ کراچی، احسن الفتاویٰ ۲/۱۰۸، المسائل المهمہ فیما ابتلت بہ العامة ۵۹/۵، اکل کو)

نضح أن يقتصر على الماء أو على المائع فقط. (مراقبي الفلاح ۴۵)

ومفاده الحرمة بالمكتوب مطلقاً، وإذا كانت العلة في الأبيض كونه ألة

الكتابة كما ذكرناه يؤخذ منها عدم الكراهة فيما لا يصلح لها إذا كان قاعاً

للنجاسة. (شامی ۳۴۰۱۱ کراچی، البحر الرائق ۴۸۰۱۱) فقط واللہ اعلم

املاء: احقر محمد سلمان منصور پوری غفرلہ ۲۸/۴/۱۴۳۲ھ

الجواب صحیح: شبیر احمد عفا اللہ عنہ

**معذور کے لئے پیشاب کی چھینٹیں ڈھیلے سے صاف کرنا؟**

**سوال (۱۲۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: زید کو ضعف اور پیرانہ سالی کی وجہ سے پلنگ پر ہی بیٹھ کر ڈبہ میں پیشاب کرنا پڑتا ہے، جس

کی وجہ سے کبھی کبھار فوطوں یا ٹانگ پر چھینٹیں آ جاتی ہیں، دھونا بھی دشوار ہے، اس لئے ڈھیلہ

سے خشک کر کے تیمم سے نماز پڑھ لینا جائز ہے یا نہیں؟ بڑا استنجاء پانی سے کر لیتا ہوں اور چھوٹا استنجاء

ڈھیلے سے کر لیتا ہوں، پانی سے ہر وقت استنجاء نہیں کر سکتا؟

باسمہ سبحانہ تعالیٰ

**الجواب وباللہ التوفیق:** اس مجبوری میں پیشاب کی چھینٹیں ڈھیلے سے خشک

کر کے تیمم سے نماز پڑھنی درست ہے۔

قال محمد: المسافر إذا أصابت بيده نجاسة يمسها بالتراب. (الفتاوى

التاتارخانية ۳۱/۴۱، طحطاوي ۸۷) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۷ھ

الجواب صحیح: شبیر احمد عفا اللہ عنہ

## حشفہ کے تین چوتھائی حصہ پر پیشاب لگ جائے تو کیا حکم ہے؟

**سوال (۱۲۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: صرف پیشاب کیا کپڑے سے استنجاء کیا پیشاب اپنے راستے سے منہ سے آگے حشفہ پر تین چوتھائی رقبہ پر پھیلا کیا یہ رقبہ ایک درہم سے زیادہ ہے یا کم؟

باسمہ سبحانہ تعالیٰ

**الجواب وباللہ التوفیق:** عام طور پر حشفہ کے تین چوتھائی حصہ پر پھیلے ہوئے

پیشاب کی مقدار لمبائی چوڑائی میں ایک درہم کے بقدر ہو جاتی ہے؛ اس لئے احتیاط اسی میں ہے کہ جب اس مقدار میں پیشاب پھیل جائے تو پانی سے استنجاء کئے بغیر نماز نہ پڑھے۔

عن أبي هريرة رضی اللہ عنہ عن النبي صلى عليه وسلم قال: تعاد الصلاة من قدر

الدرهم من الدم. (سنن الدار قطنی ۳۸۵/۱ رقم: ۱۴۷۹)

وعفا الشارع عن قدر درهم. (درمحتار مع الشامی ۵۲۰/۱ زکریا)

وعفي قدر الدرهم مساحة كعرض الكف في الرقيق، وتحتة في المجمع:

نعبر عن المقعد بالدرهم. (مجمع الأنهر ۹۲/۱ حاشیة الطحطاوی ۱۵۶ دار الکتب)

يجب أن يعلم بأن القليل من النجاسة عفو عندنا ..... فالغليظة إذا كانت

فدر الدرهم أو أقل فهي قليلة لا تمنع جواز الصلاة، وإن كانت أكثر من قدر

الدرهم منعت جواز الصلاة. (الفتاوى لتاتارخانية ۴۴۰/۱ رقم: ۱۱۲۰ زکریا) فقط واللہ تعالیٰ اعلم

املاہ: احقر محمد سلمان منصور پوری غفرلہ ۱۴۱۷ھ

الجواب صحیح: شبیر احمد عفا اللہ عنہ





# حیض و نفاس کے مسائل

بیماری کی وجہ سے ایام حیض میں صرف دو دن خون آنا؟

**سوال (۱۲۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایک عورت کی عمر تقریباً تیس سال ہے، اس کو چھ سال سے کمزوری ضعف جسمانی و بیماری وغیرہ کے سبب ایام ماہواری میں صرف ڈیڑھ دو روز خون آتا ہے، اور وہ بھی بہت کم مقدار میں شادی سے پہلے چار روز خون آنے کی عادت تھی، شادی کے بعد بھی دو تین سال ٹھیک خون حیض آیا، اس کے بعد کمزوری وغیرہ کے سبب کم ہوتے ہوتے یہ حالت ہو گئی، اطباء کو دکھلایا گیا، تو انہوں نے خون کی کمی کو اس کا سبب بتلایا، علاج کیا گیا، تو دوا کے جاری رہتے ہوئے اس ماہ ماہواری ٹھیک حالت پر ہوئی، خارج شدہ خون کی مقدار بھی بڑھی، مگر دو ماہنگی ہونے کی وجہ سے اس کو مکمل صحت ہونے تک مستقل جاری نہیں رکھا جاسکا؛ اس لئے کہ اس کے شوہر ایک مدرسہ میں مدرس ہیں، ان کی اتنی آمدنی نہیں ہے، اس عورت کے دو حیض کے دوران ۲۶-۲۷ دن کا فاصلہ ہوتا ہے، ہر مہینہ ۲۶-۲۷ دن کے بعد جب اس عورت کو ماہواری آتی ہے، تو اسی بیماری و کمزوری وغیرہ کے باعث درد وغیرہ کی شکایت بھی ہوتی ہے، جیسا کہ ایسی حالت میں عورتوں کو عموماً آج کل ہوا کرتی ہے، کتابوں میں حیض کی اقل مدت تین روز لکھی ہے؛ لیکن کئی سال سے اس کو تین دن کبھی ہوئے ہی نہیں۔ تو اب معلوم یہ کرنا ہے کہ اس کے لئے ایسی حالت میں نماز روزہ وغیرہ کا شرعاً کیا حکم ہے؟ یہ خون حیض کا شمار ہوگا یا نہیں؟ دوسرے یہ کہ عورت کب سے نماز پڑھے گی، خون بند ہو جانے کے بعد یا تین دن کے بعد؟ تیسرے یہ کہ اگر یہ خون حیض کا نہیں ہے استحاضہ ہے اور نماز کی قضا اس پر لازم ہوگی، تو کیا اتنی کم عمر میں حیض آنا بند ہو جاتا ہے؟

باسمہ سبحانہ تعالیٰ

**الجواب وبالله التوفيق:** مسئلہ صورت میں حنفیہ کے عام اصول کے اعتبار سے تو اس کا یہ خون حیض کا شمار نہیں ہوگا؛ کیوں کہ اس کی مدت تین روز سے کم ہے؛ لیکن جب ہم نے تجربہ کار خاتون ڈاکٹرنی سے تحقیق کی، تو معلوم ہوا کہ خون کی کمی کی وجہ سے اتنے قلیل زمانے تک بھی حیض کا خون آسکتا ہے، اور اسی دوران ولادت کا سلسلہ بھی جاری رہتا ہے۔ نیز امام شافعیؒ کے مذہب میں تین دن سے کم یعنی ایک دو روز بھی حیض آسکتا ہے؛ لہذا مذکورہ عورت کے لئے ضرورت کی بنا پر یہ گنجائش ہے کہ وہ مذہب شافعی کے مطابق اپنے خون آنے کے زمانہ میں نماز نہ پڑھا کرے اور جو نمازیں ان ایام میں اس نے نہیں پڑھی ہیں، ان کی قضا بھی اس پر لازم نہ ہوگی؛ تاہم اس بارے میں دیگر علماء سے بھی تحقیق کر لی جائے۔

عن الربيع عن الشافعي أنه قال: رأيت امرأة أثبت لي أنها لم تزل تحيض يوماً ولا تزيد عليه وأثبت لي عن نساء أنهن لم يزلن يحضن أقل من ثلاث.  
عن عطاء قال: أدني وقت الحيض يوم سمعت الأوزاعي يقول: عندنا ههنا امرأة تحيض غدوة، وتطهر عشية.

قال عبد الرحمن بن مهدي: كانت امرأة يقال بها أم العلاء، قالت: حيضتي منذ أيام الدهر يومان.

وقال إسحاق: وصح لنا في زماننا عن غير واحدة أنها قالت: حيضتي يومان. وقال يزيد ابن هارون: عندي امرأة تحيض يومين. (السنن الكبير للبيهقي

٤٧٦١-٤٧٧ رقم: ١٥٣٢-١٥٣٤ دار الكتب العلمية بيروت)

أقل الحيض ثلاثة أيام ولياليها وما نقص من ذلك فهو استحاضة. (هداية

٦٢١، شامي ٤٢٥١ بيروت، الموسوعة الفقهية ١٨/٣٠٤)

وذهب الشافعية والحنابلة إلى أن أقل الحيض يوم وليلة لقول علي رضي

اللہ عنہ، وأقل الحيض يوم وليلة. (الموسوعة الفقهية ۲۹۹/۱۸) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۶/۱۷/۱۴۲۳ھ

الجواب صحیح: بشیر احمد عفا اللہ عنہ

## صبح خون بند ہو جائے تو شام تک غسل کا انتظار کرنا؟

**سوال (۱۲۶):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: کچھ عورتوں کی ماہواری اگر صبح کو ختم ہوگئی تب بھی وہ شام یا رات کو غسل کرتی ہیں، اور کہتی ہیں کہ ہم ابھی انتظار کر رہے ہیں، تو کیا انتظار درست ہے، اور ان ایام میں ان کی نماز قضاء نہیں ہوتی؟

باسمہ سبحانہ تعالیٰ

**الجواب وباللہ التوفیق:** جب خون عادت کے موافق بند ہو جائے تو نماز کے

وقت کے اندر اندر غسل کر کے نماز شروع کر دے، صبح سے شام تک انتظار نہ کرے ورنہ گنہگار ہوگی، اور پاکی کے وقت میں گزری نمازوں کی قضا بھی لازم ہوگی۔

عن أنس بن مالک رضي الله عنه قال: إذا طهرت في وقت صلاة صلت

تلك الصلاة، ولا تصلي غيرها. (سنن الدارمي، كتاب الطهارة / باب المرأة تطهر عند الصلاة

أو تحيض ۶۴۶/۱ رقم: ۹۲۹)

عن عبد الرحمن بن غنم أخبره قال: سألت معاذ بن جبل رضي الله عنه

عن الحائض تطهر قبل غروب الشمس بقليل؟ قال: تصلي العصر، قلت: قبل

ذهاب الشفق؟ قال: تصلي الصبح، هكذا كان رسول الله صلى الله عليه وسلم

يأمرنا أن نعلم نساؤنا. (سنن الدارقطني، كتاب الحيض / باب ما يلزم المرأة من الصلاة إذا طهرت

من الحيض ۲۳۰/۱ رقم: ۸۵۷)

وإن انقطع لدون أقله تتوضأ وتصلي في آخر الوقت أي وجوباً، والمراد

بآخر الوقت المستحب دون المكروه وإن لأقله، فإن لدون عادتها لم يحل أي

الوطء وإن اغتسلت، وتغتسل وتصلي وتصوم احتياطاً، وإن لعادتها حل في الحال. (شلمی ۹۰/۱ زکریا، الفتاویٰ التاتارخانیة ۴۸۳/۱ رقم: ۱۲۹۸ زکریا)

وإن انقطع دمها فيما دون العشرة - إلى قوله - أو كانت معتادة وانقطع الدم على عادتها أو فوق عادتها أخرت الغسل إلى آخر وقت الصلاة، فإذا خافت فوت الصلاة اغتسلت وصلت وإنما أخرت الاغتسال والصلوة احتياطاً لاحتمال أن يعاودها الدم في العشرة. (الفتاویٰ التاتارخانیة ۴۸۲/۱ زکریا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۱۴۲۱/۴/۱۲ھ  
الجواب صحیح: بشیر احمد عفا اللہ عنہ

## غسل کے بعد ایک دن نماز پڑھ لی پھر خون آ گیا؟

**سوال (۱۲۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کسی نے ایام حیض سے غسل کے بعد ایک دن پاک رہ کر نماز بھی پڑھ لی ہے، پھر اس کے بعد دوبارہ غسل کی حاجت پیش آجائے تو عادت متعین ہونے اور متعین نہ ہونے، دونوں حالتوں میں درمیان میں (حالتِ طہارت میں) پڑھی گئی نماز کا کیا حکم ہے؟ اس کی قضاء لازم ہوگی یا نہیں؟  
باسمہ سبحانہ تعالیٰ

**الجواب وباللہ التوفیق:** اگر سابقہ عادت ختم ہونے کے بعد غسل کیا، پھر اکثر مدتِ حیض یعنی دس دن کے اندر اندر دوبارہ حیض آ گیا تو یہ سب زمانہ حیض ہی کا شمار ہوگا، اور اس دوران جو نمازیں پڑھی گئی وہ معتبر نہ ہوں گی، اور نہ ان کی قضاء لازم ہوگی۔

فإن لم يجاوز العشرة فاطهر والدم كلاهما حيض. (الفتاویٰ الہندیة ۳۷۱)  
إذا عاودها الدم في العشرة بطل الحكم بطهارتها مبتدأة كانت أو معتادة،  
و كأنها لم تطهر أصلاً. (الفتاویٰ التاتارخانیة ۴۸۵/۱ رقم: ۱۳۰۴ زکریا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۱۴۳۰/۴/۱۲ھ  
الجواب صحیح: بشیر احمد عفا اللہ عنہ

## دینی کتابوں کا بستہ ہاتھ میں پکڑنے کی حالت میں ماہواری شروع ہوگئی؟

**سوال (۱۲۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: بسا اوقات ایسا ہو جاتا ہے کہ قرآن کریم یا حدیث و تفسیر کی کتابیں لے کر طالعہ یا معلمہ اپنے کمرہ سے درس گاہ میں جا رہی ہوتی ہیں یا اپنے گھر سے مدرسہ جا رہی ہوتی ہیں، اور راستہ میں اچانک ایام مخصوصہ کے عارضہ سے دوچار ہو جاتی ہیں، کتابیں یا قرآن بستہ میں ہوتی ہیں، تو کیا کریں؟ کبھی کبھی رکشہ میں بیٹھے بیٹھے اچانک جھٹکوں میں ایسا ہو جاتا ہے، کبھی بستہ گود میں ٹانگوں پر رکھا ہوتا ہے، اب ہاتھ میں بھی بستہ نہیں سنبھالا جا سکتا اور رکشہ میں بھی کسی جگہ نہیں رکھا جا سکتا، تو کیا کریں؟

باسمہ سبحانہ تعالیٰ

**الجواب وباللہ التوفیق:** جس بستہ کے اندر قرآن پاک رکھا ہو اس کو اوپر سے پکڑنا عورت کے لئے ایام مخصوصہ میں درست ہے؛ اس لئے کہ یہ بستہ خارجی خلاف کے حکم میں ہے؛ لہذا اگر مدرسہ آنے جانے کے دوران مذکورہ صورت پیش آجائے تو بستہ سنبھالے رہیں، اس میں کوئی گناہ نہیں ہے۔

أخرج البخاري تعليقاً كان أبو وائل يرسل خادمته وهي حائض إلى أبي رزين فتأتيه بالمصحف فتمسكه بعلاقتيه. (صحيح البخاري، كتاب الحيض / باب قراءة الرجل في حجر امرأته وهي حائض ۴۳۱ / رقم الباب: ۳)

ولا بأس أن تمس المصحف بغلاف. (الفتاوى التاتارخانية ۴۸۰/۱ رقم: ۱۲۸۱ زكريا)

ومسه إلا بغلافه المنفصل. (درمختار مع الشامی بیروت ۱/۲۳۷) فقط واللہ تعالیٰ اعلم

کتبہ: احقر محمد سلمان منصور پوری غفرلہ

## اذان کے بعد عورت کو حیض آ گیا؟

**سوال (۱۲۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر اذان کے بعد کوئی عورت ناپاک ہو جائے تو کیا اس نماز کی قضا لازم آئے گی؟

باسمہ سبحانہ تعالیٰ

**الجواب وبالله التوفیق:** اذان کے بعد کوئی عورت حائضہ ہو جائے تو اس نماز کی

قضا اس پر لازم نہیں ہے۔

ثم المعتبر آخر الوقت عندنا فإذا حاضت في آخر الوقت سقطت وإن

طهرت فيه وجبت. (مجمع الأنهر ۵۳/۲)

لأن المعتبر في الوجوب آخر الوقت. (شامی، کتاب الطہارۃ / باب الحيض

۴۹۱/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۴/۴/۱۴۱۹ھ

الجواب صحیح: شبیر احمد عفا اللہ عنہ

## طہر متخلل کا حکم

**سوال (۱۳۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: طہر متخلل کے بارے میں امام صاحب سے کئی روایتیں ہیں، مثلاً امام ابو یوسف کی روایت

یہ ہے کہ اگر طہر ناقص کو دونوں طرف سے خون گھیرے ہوئے ہو، خواہ ایک دن ہو یا زیادہ، نیز دس

دن کے اندر ہو یا باہر، تو طہر متخلل حیض ہوگا، اس پر دوا اشکال وارد ہوتے ہیں، اولاً یہ کہ طہر کی کم سے

کم مدت پندرہ دن ہے، تو طہر کی اس مدت میں حیض نہیں آ سکتا، پھر اس کو حیض کیوں کر شمار کیا جاتا

ہے؟ ثانیاً یہ کہ حیض کی اکثر مدت دس دن ہے، یہاں اس سے زائد دن حیض شمار کئے جا رہے ہیں،

اسی طرح دوسری روایت ہے کہ جو طہر تین روز یا زیادہ کا ہوگا وہ فاصلہ رہے گا ورنہ ہو تو حیض، جب

کہ مسلمہ قاعدہ ہے: ”أقل الطهر خمسة عشر“ پھر یہاں تین دن طہر کیوں ہو رہے ہیں؟

## باسمہ سبحانہ تعالیٰ

**الجواب وباللہ التوفیق:** امام ابو یوسفؒ کی مذکورہ روایت کا مطلب یہ ہے کہ اگر مدتِ طہر (۱۵ دن) کے اندر اندر طہر کی ابتدا اور انتہاء میں عورت کو خون آئے تو یہ وقفہ کی درمیانی مدت بھی خون جاری رہنے کی مانی جائے گی، اب اگر وہ مبتدأہ ہے تو ابتدائی دس دن حیض شمار ہوں گے، جن میں وہ نماز ترک کرے گی اور دس دن کے بعد کے ایام استحاضہ کے شمار ہوں گے، جن میں وہ نماز پڑھتی رہے گی، اور اگر معتادہ اس صورت سے دوچار ہو تو اس کے ایامِ عادت حیض میں شمار ہوں گے، اور باقی ماندہ میں وہ مستحاضہ کہلائے گی۔

اس تفصیل کو سامنے رکھیں تو آپ کے دونوں اشکالات خود ہی ختم ہو جائیں گے، پہلا اشکال اس وجہ سے کہ یہاں دس دن یا ایامِ عادت پر حیض ختم ہو کر استحاضہ شروع ہو گیا ہے، اب دوسرا حیض اقل مدتِ طہر یعنی پندرہ دن سے کم میں ماننا لازم نہ آئے گا۔

دوسرا اشکال اس لئے کہ یہاں ایامِ حیض سے زیادہ ایک دن بھی حیض میں شمار نہیں کیا جا رہا ہے؛ لہذا امام ابو یوسفؒ کی یہ روایت اصولِ مقررہ کے منافی نہیں ہے، اصل میں غلط فہمی کی بنیاد یہ ہے کہ آپ نے ”دم متوالی“ کو تسلسلِ حیض کے معنی پر رکھا ہے، حالانکہ یہاں ”دم متوالی“ سے محض خون کا جاری رہنا مراد ہے، اور اس میں حیض اور استحاضہ کے احکام الگ الگ ہیں۔

قال الشامي: الأول قول أبي يوسف أن الطهر المتخلل بين الدمين لا يفصل؛ بل يكون كالدّم المتوالي بشرط إحاطة الدم لطرفي الطهر المتخلل، فيجوز بداية الحيض بالطهر وختمه به أيضاً فلو رأت مبتدأة دمًا وأربعة عشر طهراً ويوماً دمًا، فالعشرة الأولى حيض، ولو رأت المعتادة قبل عادتها يوماً دمًا وعشرة طهراً ويوماً دمًا، فالعشرة التي لم تر فيها الدم حيض إن كانت عادتها،

وإلا ردت إلى أيام عادتها. (شامي ۲۹۰/۱ کراچی، شامي ۴۸۳/۱ زکریا)

اور دوسری روایت میں بھی اشکال صحیح نہیں ہے؛ اس لئے کہ وہاں فاصلہ سے ایک حیض اور

دوسرے حیض کے درمیان فاصلہ نہیں؛ بلکہ حیض اور استحاضہ کے درمیان فاصلہ کی بات ہے، یعنی اگر اقل مدت حیض آنے کے بعد ۳ دن سے زیادہ طہر رہا، پھر خون آنے لگا، تو یہ دوسرا خون پہلے دم حیض میں شمار نہ ہوگا؛ بلکہ اس سے الگ سمجھا جائے گا؛ لہذا اقل مدت طہر میں تخفیف کا مخطور لازم نہیں آیا۔

ثم اعلم أن الطهر المتخلل بين الدمين إذا كان خمسة عشر يوماً فأكثر يكون فاصلاً بين الدمين في الحيض اتفاقاً، فما بلغ من كل من الدمين نصاباً جعل حيضاً، وأنه إذا كان أقل من ثلاثة أيام لا يكون فاصلاً وإن كان أكثر من الدمين اتفاقاً.

واختلفوا في ما بين ذلك على ستة أقوال كلها رويت عن الإمام، أشهرها ثلاثة: الأولى قول أبي يوسف: أن الطهر المتخلل بين الدمين لا يفصل؛ بل يكون كالدم المتوالي بشرط إحاطة الدم لطرفي الطهر المتخلل، فيجوز بداية الحيض بالطهر وختمه به أيضاً، فلو رأت مبتدأة يوماً دماً وأربعة عشر طهراً ويوماً دماً فالعشرة الأولى حيض؛ ولو رأت المعتادة قبل عاداتها يوماً دماً وعشرة طهراً ويوماً دماً فالعشرة التي لم تر فيها الدم حيض، إن كانت عاداتها وإلا ردت إلى أيام عاداتها - إلى قوله - وفي الهداية: الأخذ بقول أبي يوسف أيسر وكثير من المتأخرين أفتوا به، لأنه أسهل على المفتي والمستفتي، سراج. وهو الأولى، فتح. وهو قول أبي حنيفة الأخر، نهاية. (شامي ۱۹۱/۴ بیروت، ۴۸۳/۱-۴۸۴/۱ زکریا، ۲۹۰/۱ کراچی، الفتاوی التاتاریخانیة ۴۹۷/۱ رقم: ۱۳۳۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۲/۲۰۱۷ھ  
الجواب صحیح: شبیر احمد عفا اللہ عنہ

## پندرہ دن سے کم پاکی رہنا؟

سوال (۱۳۱): - کیا فرماتے ہیں علماء دین و مفتیان شرع متین مسئلہ ذیل کے بارے میں



کہ: عموماً مجھے ہر ماہ اٹھارہ یا بائیس دن کی طہارت کے بعد حیض آتا ہے اور چھٹے دن طہارت حاصل ہو جاتی ہے، جب کہ پچھلے ماہ بیس دن طہارت گزارنے کے بعد چار دن حیض آیا جو کہ عادت سے دو دن کم ہوا، اس کے بعد اس ماہ تیرہ دن ہماری طہارت کے گزرے اور خون جاری ہو گیا اور چھ دن جاری رہا، مجھے یہ مسئلہ معلوم کرنا ہے کہ یہ چھ دن حیض کے حکم میں ہیں یا استحاضہ کے؟ اور اس دوران خون کا رنگ ہلکا سرخ ٹیالا اور ہلکا پیلا رہا، اس کے علاوہ یہ معلوم کرنا ہے کہ استحاضہ میں نماز، روزہ اور تلاوت کا کیا حکم ہے؟ جب کہ نماز اور تلاوت کے دوران بھی خون جاری ہو جائے اور اس خون جاری ہونے کی وجہ سے وضو جاتا رہے گا، اور کیا نماز فاسد ہو جائے گی؟

باسمہ سبحانہ تعالیٰ

**الجواب وباللہ التوفیق:** پاکی کے ایام کی کم سے کم مقدار پندرہ دن ہے۔ اور مسئلہ صورت میں چونکہ صرف تیرہ دن کے بعد دوبارہ خون کا سلسلہ شروع ہو گیا ہے؛ اسلئے ان تیرہ دنوں کو دو حیضوں کے درمیان حد فاصل نہیں مانا جائے گا، اور آئندہ ۲۲-۲۳ دن اس کے حسب عادت طہر شمار ہوں گے، اور حکم یہ ہوگا کہ شروع میں چار دن کے بعد مزید دو دن عادت کے مطابق حیض کے سمجھے جائیں گے، اور اس کے بعد کے سب ایام استحاضہ میں شامل ہوں گے۔ اور استحاضہ کے دوران جب کہ خون جاری رہے پھر بھی نماز، روزہ اور قرآن پاک کی تلاوت سب کام انجام دینا درست ہوگا۔

ولو رأت المعتادة قبل عاداتها يوما دما وعشرة طهرا ويوما دما فالعشرة التي لم ترف فيها الدم حيض إن كان عاداتها العشرة، فإن كانت أقل ردت إلى أيامها. (فتح القدیر ۱/۷۲۱ بیروت، البحر الرائق ۱/۲۱۳ کراچی، شرح وقایہ ۱/۱۰۸)

ثم بین حکم الاستحاضة، فقال: لا تمنع صلوة وصوما ووطيا ..... يتوضأ لوقت كل فرض. (شرح وقایہ ۱/۲۰۸) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳۱/۳/۱۴۲۶ھ

الجواب صحیح: شبیر احمد عفا اللہ عنہ

## عادت سے پہلے خون بند ہو گیا؟

**سوال (۱۳۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: میری عادت پانچ دن خون آنے کی تھی مگر اتفاق سے اس ماہ چار ہی دن خون آکر بند ہو گیا تو کیا میرے اوپر اب نماز فرض ہوگئی اور جماع حلال ہو جائے گا؟

باسمہ سبحانہ تعالیٰ

**الجواب وباللہ التوفیق:** اگر پانچ دن خون آنے کی عادت تھی اور اتفاق سے کسی مہینے میں چار ہی دن خون آکر بند ہو گیا، تو ایسی صورت میں خون بند ہونے کے بعد نماز کے آخری وقت میں غسل کر کے نماز پڑھنا اور اگر رمضان کا مہینہ ہو تو روزہ رکھنا احتیاطاً فرض ہے؛ لیکن پانچ دن مکمل ہونے سے پہلے ہمہستری جائز نہیں۔

فإن لدون عاداتها لم يحل أي الوطي وإن اغتسلت لأن العود في العادة غالب وتغتسل وتصلي أي في آخر وقت المستحب، وتأخير ه إليه واجب هنا.  
(شامی ۴۹۰/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۳/۶/۱۷ھ

## ایام عادت کے بعد خون کے قطرات کئی دنوں تک دکھائی دینا؟

**سوال (۱۳۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ہندہ کو بعد سن بلوغ جس وقت ایام شروع ہوئے اس وقت سے اس کی عادت یہ بنی کہ تین ساڑھے تین دن ایام خوب ہوتے تھے، پانچویں دن کپڑے پر پھر خون کا نشان آتا تھا، چھٹا دن بالکل کوئی نشان نہیں آتا تھا، اس بنا پر ہندہ ساتویں دن صبح کو غسل کر کے پاکی حاصل کرتی تھی، ہندہ کی یہ عادت بعد شادی اور بچوں کی ولادت کے بعد بھی باقی رہی، اب دو تین مہینے سے ہندہ کے مزاج اور عادت میں بوجہ کسی مرض یا عادتاً یہ بات پیدا ہوئی کہ مندرجہ بالا عادت گزرنے کے

ساتویں دن غسل کے بعد کسی بھی دن شلوار پر دھبہ خون نظر آجاتا تھا، یا بوقت پیشاب، پیشاب سے قبل یا بعد کو ایسا نظر آتا ہے کہ چھوٹا سا قطرہ خون کا اخراج ہوا ہے، یہ نشان یا قطرہ خون ۱۱-۱۲ دن تک نظر آتا ہے۔ مندرجہ بالا تفصیل کے بعد دریافت طلب امر یہ ہے کہ ہندہ کس دن پاک ہوئی اور نماز وغیرہ کیسے ادا کرے؟

باسمہ سبحانہ تعالیٰ

**الجواب وبالله التوفیق:** مسئلہ صورت میں اگر ایام عادت پورا ہونے کے بعد بھی وقفہ وقفہ سے تھوڑا بہت خون آتا رہتا ہے، تو دس دن تک کے ایام حیض کے شمار ہوں گے اور دس دن کے بعد بھی اگر قطرات آتے ہیں تو انہیں استحاضہ سمجھا جائے گا؛ لہذا دس دن پورے ہونے تک نماز وغیرہ موقوف رکھے اور اس کے بعد غسل کر کے پاک ہو جائے۔

أخرج عبد الرزاق عن الثوري في المرأة تكون حيضتها ستة أيام ثم تحيض يومين ثم تطهر، قال: تغتسل وتصلّي، فإن رأت الحيض بعد ذلك أمسك حتى تطهر إلى عشر، فإن زادت على عشر فهي مستحاضة، تقضي الأيام التي زادت على قرئها. (مصنف عبد الرزاق، الحيض / باب أجل الحيض ۳۰۰/۱ رقم: ۱۱۵۳)

الحائض إذا جاوزت عشرة أيام فهي بمنزلة المستحاضة تغتسل وتصلّي. (فتح القدير ۱۶۲/۱)

أما المعتادة فما زاد على عاداتها وتجاوز العشرة في الحيض والأربعين في النفاس يكون استحاضة. (شامي ۴۱۳/۱-۴۱۴ بیروت، شامي ۴۷۷/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۶/۲/۲۹ھ

ماہواری کے خون کو دو اسے روکنے پر نماز کا حکم

**سوال (۱۳۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کسی دوا کے ذریعہ ماہواری کے خون کو روک دیا گیا (چونکہ اب ایسی چیزیں ایجاد ہو گئی ہیں) اب ان ایام میں نماز اور روزہ کا شرعاً کیا حکم ہوگا؟ اور ان ایام میں بھی اگر روزہ رکھا اور نماز پڑھی تو قبول ہوں گی یا نہیں؟ وضاحت فرمائیں۔

باسمہ سبحانہ تعالیٰ

**الجواب وباللہ التوفیق:** اگر پیشگی دوا کھائی جس کی وجہ سے حیض کا خون بالکل نہیں آیا تو ان ایام میں نماز اور روزہ وغیرہ سب درست ہے، جب تک خون ظاہر نہ ہو اس وقت تک عورت پاک سمجھی جائے گی۔ اور اگر خون ظاہر ہونے کے بعد دوا کے ذریعے اسے روکا ہے، تو اس میں عام ضابطوں کا خیال کرتے ہوئے پاکی یا ناپاکی کا حکم لگایا جائے گا۔ (تفصیل دیکھیں: انوار منارک ۳۳۷-۳۳۹) تاہم بہتر یہی ہے کہ عورتیں دواؤں کے ذریعے حیض روکنے کا تکلف نہ کریں؛ کیوں کہ یہ صحت کے لئے مضر ہو سکتا ہے۔

لا يجوز للمرأة أن تمنع حیضاً أو تستعجل إنزاله إذا كان يضر صحتها؛ لأن المحافظة على الصحة واجبة. (الفقه على المذاهب الأربعة ۱۲۴۱) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۲۷/۰۶/۱۴۲۶ھ  
الجواب صحیح: شبیر احمد عفا اللہ عنہ

## دوا کے ذریعہ دم حیض روک کر روزہ اور جماع کا حکم

**سوال (۱۳۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر عورت اپنے دم حیض کو روکنے کے لئے دوا استعمال کرے اور دم حیض بالکل نہ آئے، تو صلوٰۃ و صوم کا کیا حکم ہے؟ اور عورت یہ عمل اس لئے کرتی ہے کہ اس کا زوج دوسری جگہ سرکاری دفتر میں ملازم ہے، اب جن دنوں میں اس کی چھٹی ہوتی ہے انہیں ایام میں اس بیوی کو دم حیض آتا ہے، بریں بنا اس کی بیوی دم حیض کو اپنے شوہر کے استمتاع کے لئے بذریعہ دوا روک لیتی ہے، زوج کو اس کا بالکل علم نہیں ہوا اور استمتاع کرتا رہا، تو اس صورت میں زوج کا یہ استمتاع کرنا درست ہے یا نہیں؟ اور کچھ عرصہ کے بعد علم ہوا تو ما سبق کا کچھ کفارہ دینا پڑے گا یا نہیں؟ اور ایسا کرنے سے

عورت گنہگار ہوگی یا نہیں؟ اگر علم ہو جانے کے بعد استمتاع کرتا رہا تو کیا حکم ہوگا؟ نیز اگر وہ عورت مذکورہ بالا عمل نہیں کرتی تو جامین سے تلویت گناہ کا اندیشہ ہے؟ مینو او تو جروا۔

باسمہ سبحانہ تعالیٰ

**الجواب وباللہ التوفیق:** اگر دوا کے ذریعہ حیض کا خون روک دیا جائے تو جب تک خون باہر نہ نکل آئے اس وقت تک حیض کے احکامات جاری نہ ہوں گے، وہ عورت بدستور نماز وغیرہ ادا کرے گی اور شوہر کے لئے اس سے استمتاع بھی درست ہوگا، خواہ اسے اس دوا کے استعمال کا علم ہو یا نہ ہو؛ لہذا مسئلہ صورت میں آپ پر کوئی کفارہ وغیرہ لازم نہیں ہے۔

ورکنہ بروز الدم من الرحم.....، ووقت ثبوتہ بالبروز، فیہ ترک الصلوٰۃ ولو مبتدأة فی الأصح. وتحتہ فی الشامیة: أي ظہورہ منہ إلی خارج الفرج الداخِل فلو نزل إلی الفرج الداخِل فلیس بحیض فی ظاہر الروایة. (الدر المختار

مع الشامی ۴۵۷/۱ زکریا، شامی ۲۸۴/۱ کراچی، بہشتی زیور أختري ۶۱/۲)

يجب أن يعلم بأن حكم الحيض والنفاس والاستحاضة لا يثبت إلا بخروج الدم وظهوره، وهذا هو ظاهر مذهب أصحابنا رحمهم الله وعليه عامة مشائخنا. (الفتاوى التاتارخانية ۷۶/۱ ۴۷۶: رقم: ۱۲۶۹ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۰/۱۲/۳ھ

## حالتِ حیض میں کون کون سی عبادت ممنوع ہے؟

**سوال (۱۳۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر عورت حالتِ حیض میں ہو، تو شبِ برأت میں جاگ کر کوئی بھی عبادت کر سکتی ہے، اگر ہاں تو وضو کر کے کیا تسبیح وغیرہ پڑھنا ٹھیک ہے یا نہیں؟

باسمہ سبحانہ تعالیٰ

**الجواب وباللہ التوفیق:** حالتِ حیض میں مسجد میں جانا، نماز پڑھنا، روزہ رکھنا،

قرآن کریم چھونا اور پڑھنا اور طواف کرنا وغیرہ ممنوع ہے؛ البتہ ذکر و اذکار اور تسبیح پڑھنے میں کوئی حرج نہیں ہے۔

أخرج البخاري من طريق أبي سعيد الخدري رضي الله تعالى عنه حديثاً طويلاً و طرفه: أليس إذا حاضت لم تصل ولم تصم؟ قلن: بلى، قال: فذلك من نقصان دينها. (صحيح البخاري، كتاب الحيض / باب ترك الحائض الصوم ٤٤١ / رقم: ٣٠٢)

أخرج مالك عن عبد الله بن أبي بكر بن حزم أن في الكتاب الذي كتبه رسول الله صلى الله عليه وسلم لعمر بن حزم أن لا يمسه القرآن إلا طاهراً. (الموطأ لإمام مالك، كتاب القرآن، باب الأمر بالوضوء لمن مس القرآن ١٥٣ / رقم: ١)

عن عائشة رضي الله تعالى عنها تقول: جاء رسول الله صلى الله عليه وسلم ووجوه بيوت أصحابه شارة في المسجد، فقال: وجهوا البيوت عن المسجد فإني لا أحل المسجد لحائض ولا جنب. (سنن أبي داود، كتاب الطهارة / باب في الجنب يدخل المسجد ٣٠١ / رقم: ٢٣٢ دار الفكر بيروت)

ومنها أن لا تمس المصحف، ومنها أن لا تقرأ القرآن عندنا، ومنها أن لا تدخل المسجد، ومنها أن لا تطوف بالبيت في الحج. (المحيط البرهاني ٤٠١ / ١ - ٤٠٣ إدارة القرآن كراچی، التنوير مع الدر على رد المحتار ٤٨٤ / ١ - ٤٨٨ زكريا، شامي ٤٢٤ / ١ بيروت) فقط والله تعالى اعلم

کتبہ: احقر محمد سلمان منصور پوری غفرلہ

۱۴۱۷/۹/۱۹ھ

## عورت ناپاکی کی حالت میں درود شریف یا دیگر اذکار پڑھ سکتی ہے؟

**سوال (۱۳۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: عورت ناپاکی کی حالت میں درود شریف یا کوئی سورت یا دہوتو پڑھ سکتی ہے یا نہیں؟

باسمہ سبحانہ تعالیٰ

**الجواب وباللہ التوفیق:** عورت حیض کی حالت میں درود شریف اور دیگر اذکار

پڑھ سکتی ہے؛ البتہ قرآن کریم کو تلاوت کی نیت سے رواں پڑھنا اس کے لئے جائز نہیں ہے۔

لقولہ علیہ السلام: لا یقرأ الجنب ولا الحائض شیئاً من القرآن. (الجوهرة النيرة ۲۸۱)

ولا تقرأ كجنب و نفساء سواء كان أية أو ما دونها عند الكرخي وهو

المختار وعند الطحاوي تحل ما دون الآية هذا إذا قصدت القراءة فإن لم

تقصدها نحو أن تقول شكراً للنعمة الحمد لله رب العالمين فلا بأس به.....

وسائر الأدعية والأذكار لا بأس به. (شرح وقاية ۱۱۶/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۶/۸/۷ھ

الجواب صحیح: شبیر احمد عفا اللہ عنہ

## ناپاکی کے ایام میں عورت کا قرآن کریم کی تلاوت کرنا؟

**سوال (۱۳۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: فاطمہ کہتی ہے میں قرآن کریم حفظ کر رہی ہوں، ناپاکی کے دنوں میں میرا بہت نقصان ہوتا

ہے، استاذ کو وجہ بتاتے ہوئے شرم آتی ہے؟

باسمہ سبحانہ تعالیٰ

**الجواب وباللہ التوفیق:** ناپاکی کے ایام میں قرآن کریم کی تلاوت عورت کے

لئے ممنوع ہے، اس حالت میں ہرگز قرآن کریم نہ پڑھا کرے اور نقصان کی فکر نہ کرے، حکم شرعی

یہی ہے۔

عن ابن عمر رضي الله عنهما عن النبي صلى الله عليه وسلم قال: لا تقرأ

الحائض ولا الجنب شيئاً من القرآن. (سنن الترمذي ۳۴/۱ رقم: ۱۳۱، السنن الكبير للبيهقي

ومنها حرمة قراءة القرآن لا تقرأ الحائض والنفساء شيئاً من القرآن  
والآية وما دونها سواء في التحريم على الأصح. (الفتاوى الهندية ۳۸۱)

ومنها أن لا تقرأ القرآن عندنا لحديث ابن عمر أن النبي صلى الله عليه  
وسلم كان ينهي الحائض والجنب عن قراءة القرآن. (المحيط البرهاني ۴۰۲/۱ رقم:

۸۶۱، سنن الترمذي رقم: ۱۳۱، الفتاوى التاتارخانية ۴۸۱/۱ زكريا) فقط والله تعالى اعلم

کتبہ: اختر محمد سلمان منصور پوری غفرلہ ۲۸/۴/۱۴۱۶ھ

الجواب صحیح: بشیر احمد عفا الله عنه

## ناپاکی کے دنوں میں قرآنی آیت بطور تسبیح کے پڑھنا؟

**سوال (۱۳۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: قرآن کریم کی آیت: ﴿لَقَدْ جَاءَكُمْ رَسُولٌ مِنْ أَنْفُسِكُمْ﴾ سورہ توبہ کے آخر تک ۳  
یا ۲۴ تسبیح حیض یا نفاس کی حالت میں پڑھ سکتی ہیں یا نہیں؟

باسمہ سبحانہ تعالیٰ

**الجواب وباللہ التوفیق:** فقہاء نے حائضہ کے لئے نہایت ذکر و دعا آیات

قرآنیہ پڑھنے کی جوازات دی ہے، وہ اس شرط کے ساتھ مشروط ہے کہ ان آیات میں ذکر و دعا  
کے معنی پائے جاتے ہوں، نیز وہ آیات لمبی نہ ہوں؛ لہذا سوال میں ذکر کردہ دو آیتوں میں سے پہلی  
آیت یعنی: ﴿لَقَدْ جَاءَكُمْ رَسُولٌ مِنْ أَنْفُسِكُمْ﴾ ذکر و دعا کے مفہوم سے خالی ہے؛ بلکہ اس  
میں نبی اکرم صلی اللہ علیہ وسلم کی صفات عالیہ بیان کی گئی ہیں، اس لئے بحالت جنابت ان آیات کا  
پڑھنا موجب تامل ہے؛ البتہ دوسری آیت: ﴿فَإِنْ تَوَلَّوْا فَعَلَىٰ حَسْبَىٰ اللَّهُ﴾ اس میں ذکر  
و حمد کے معنی واضح ہیں، اس لئے اس آیت کو ذکر کی نیت سے پڑھنے میں کوئی حرج نہ ہوگا۔

ويمنع قراءة نه القرآن أي يمنع الحيض قراءة ته القرآن، وكذا الجنابة

لقوله عليه الصلوة والسلام: لا تقرأ الحائض ولا الجنب شيئاً من القرآن ولا



فرق بین الآیة وما دونها۔ وفي رواية الكرخي وفي رواية الطحاوي يباح لهما قراءته ما دون الآیة، لهذا إذا قرأه على قصد التلاوة، وأما إذا قرأه على قصد الذكر والثناء۔ قال الكاكي رحمه الله تعالى: لو قرأ الجنبی الفاتحة على سبیل الدعاء لا بأس به، وكذا شيساً من الآيات أي التي فيها معنى الدعاء في ظاهر الرواية، وعليه الفتوى۔ (تبيين الحقائق مع حاشية جلی ۱/۱۶۴-۱۶۵، والحديث أخرجه الإمام الترمذي ۳۴۱)

وذكر الصدر الشهيد في مختصر كتاب الحيض أن الآیة إذا كانت طويلة فقرأتها حرام عليها وإن كانت قصيرة، إن كانت تجري على اللسان عند الكلام كقوله: ﴿بِسْمِ اللَّهِ الرَّحْمَنِ الرَّحِيمِ. الْحَمْدُ لِلَّهِ رَبِّ الْعَالَمِينَ﴾ يحرم أيضاً، وإن كانت لا تجري على اللسان عند الكلام كقوله: ﴿ثُمَّ نَظَرَ﴾ و كقوله: ﴿وَلَمْ يُولَدْ﴾ فلا بأس به۔ (الفتاوى التاتارخانية ۲۸۰/۱)

ويحرم به تلاوة القرآن ولو دون آية على المختار بقصده، فلو قصد الدعاء أو الشاء حل في الأصح۔ (درمختار مع الشامی ۲۱۳/۱ زكريا، الفتاوى الهندية ۳۸/۱ منية المصلي ۵۷) فقط والله تعالى اعلم

کتابتہ: احقر محمد سلمان منصور پوری غفرلہ ۱۲/۱۳/۱۴۳۵ھ  
الجواب صحیح: شبیر احمد عفا اللہ عنہ

## حالتِ حیض میں تفسیر ”معارف القرآن“ چھوٹا؟

**سوال (۱۴۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: حالتِ حیض میں تفسیر ”معارف القرآن“ چھوٹا کیسا ہے؟ تمام لوگوں کے لئے؟ قرآن و حدیث کی روشنی میں تسلی بخش جواب سے نوازیں۔

باسمہ سبحانہ تعالیٰ

**الجواب وباللہ التوفیق:** حالت حیض میں ”معارف القرآن“ جیسی تفسیر کی کتابیں (جن میں تفسیر کا حصہ زیادہ ہے) چھونے کی گنجائش ہے؛ لیکن جہاں قرآنی آیات لکھی ہیں، ان پر ہاتھ لگانے سے احتراز کیا جائے۔

أخرج مالك عن عبد الله بن أبي بكر بن حزم أن في الكتاب الذي كتبه رسول الله صلى الله عليه وسلم لعمر بن حزم أن لا يمسه القرآن إلا طاهرا.  
(الموطأ لإمام مالك، كتاب القرآن، باب الأمر بالوضوء لمن مس القرآن ۱۵۳ رقم: ۱)

وكنذا كتب التفسير لا يجوز مس موضع القرآن منها وله أن يمسه غيره  
(رسائل ابن عابدين ۱۱۳/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۶/۱۴/۱۴۳۵ھ  
الجواب صحیح: بشیر احمد عفا اللہ عنہ

## حائضہ عورت کا ذکر و دعاء اور دینی کتابیں پڑھنا؟

**سوال (۱۳۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: آیا حیض و نفاس والی عورت مندرجہ ذیل چیزیں پڑھ سکتی ہے یا نہیں؟

(۱) درود شریف (۲) لا حول ولا قوة إلا باللہ (۳) سبحان اللہ وبحمدہ سبحان اللہ العظیم (۴) لا إله إلا اللہ وحده لا شريك له أحدا صمدا لم يلد ولم يولد ولم يكن له كفواً أحد (۵) استغفار (۶) کلمہ طیبہ نیز یا اللہ، یا رحمن وغیرہ (۷) اور کیا اس حالت میں کوئی دینی کتاب بھی پڑھ اور پکڑ سکتی ہے یا نہیں؟

باسمہ سبحانہ تعالیٰ

**الجواب وباللہ التوفیق:** سوال میں ذکر کردہ تمام اذکار اور دعائیں اسی طرح

دینی کتابیں حیض و نفاس والی عورت پڑھ سکتی ہے۔

ولا بأس لحائض وجنب بقراءة أدعية ومسها وحملها وذكر الله عز

وجل وتسييح. (درمختار ۲۹۳/۱ کراچی، ۴۸۸/۱ زکریا، الفتاویٰ التاتارخانیة ۴۸۱/۱ زکریا)

فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۲/۸/۱۷ھ

الجواب صحیح: شبیر احمد عفا اللہ عنہ

## قرآن کی معلّمہ حالتِ حیض میں کس طرح سبق دے؟

**سوال (۱۴۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: عورت کو حالتِ حیض میں بچوں کو قرآن کا سبق دینا چاہئے یا نہیں؟

باسمہ سبحانہ تعالیٰ

**الجواب وباللہ التوفیق:** ایک ایک کلمہ الگ الگ کر کے سبق دے سکتی ہے،

آیت کی رواں قرأت نہ کرے۔

لأنه جوز للحائضة المعلمة تعليمه كلمة كلمة. (شامی ۲۹۳/۱ کراچی، شامی

۴۸۷/۱ زکریا)

والمعلمة إذا حاضت ومثلها الجنب كما في البحر عن الخلاصة تقطع

بين كل كلمتين، لهذا قول الكرخي. وفي الخلاصة: والنصاب وهو الصحيح.

(منہل الواردین ۱۱۲/۱، الفتاویٰ التاتارخانیة ۴۸۰/۱ رقم: ۱۲۸۳ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۷/۹/۱۹ھ

## ایام حیض میں معلمات کا درس دینا؟

**سوال (۱۴۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: خواتین کے دینی مدارس میں جو معلمات حدیث، تفسیر اور فقہ کی کتب پڑھاتی ہیں، ایام

مخصوصہ میں درس و تدریس بند کر دیں یا پڑھاتی رہیں؟

باسمہ سبحانہ تعالیٰ

**الجواب وباللہ التوفیق:** ایام مخصوصہ میں حدیث وفقہ کے درس کی گنجائش ہے؛

لیکن دو باتوں کا خیال رکھیں اول یہ کہ دورانِ درس قرآن کریم کی رواں تلاوت نہ کریں، دوسرے یہ کہ قرآن کریم کو اور کتبِ دینیہ کے اس حصہ کو ہاتھ نہ لگائیں جہاں کوئی قرآنی آیت لکھی ہو۔

أخرج مالك عن عبد الله بن أبي بكر بن حزم أن في الكتاب الذي كتبه رسول الله صلى الله عليه وسلم لعمر بن حزم أن لا يمسه القرآن إلا طاهرا.

(الموطأ لإمام مالك، كتاب القرآن، باب الأمر بالوضوء لمن مس القرآن ۱۵۳ رقم: ۱)

ومنها: أن لا تمس المصحف ولا الدرهم المكتوب عليه آية تامة من

القرآن ولا اللوح المكتوب عليه آية تامة من القرآن، ولا بأس أن تمس المصحف بغلاف.

ومنها: أن لا تقرأ القرآن عندنا، والآية وما دونها في تحريم القراءة

سواء. ويكره للحائض مس كتب الفقه وما هو من كتب الشريعة، ولا بأس

بالكم، وإذا حاضت المعلمة فينبغي لها أن تعلم الصبيان كلمة كلمة، وتقطع بين

كلمتين، ولا يكره له التهجي بالقرآن. (الفتاوى التاتارخانية ۴۸۱/۱ رقم: ۱۲۸۳ زكريا،

منهل الواردين رسائل ابن عابدين ۱۱۳) فقط والله تعالیٰ اعلم

کتبہ: احقر محمد سلمان منصور پوری غفرلہ

۱۴۲۱/۶/۱۹ھ

**طالباتِ حدیث کا ایام مخصوصہ میں درسِ تفسیر میں شرکت کرنا؟**

**سوال (۱۴۴):** - کیا فرماتے ہیں علماء دین و مفتیانِ شرع متین مسئلہ ذیل کے بارے

میں کہ: طالباتِ درسِ تفسیرِ ایامِ مخصوصہ میں سن سکتی ہیں یا نہیں، اس سلسلہ میں مسئلہ کیا ہے؟

باسمہ سبحانہ تعالیٰ

**الجواب وباللہ التوفیق:** حالت حیض میں طالبات درس تفسیر سن سکتی ہیں، بشرطیکہ درس کی مجلس مسجد میں منعقد نہ ہو۔

عن حفصة رضي الله تعالى عنها قالت: سمعت رسول الله صلى الله عليه وسلم يقول: تخرج العواتق وذوات الخدور والحیض وليشهدن الخير ودعوة المؤمنين وتعزل الحیض المصلي. (صحيح البخاري ٤٦١ رقم: ٣٢٢)

ولا تدخل مسجد الجماعة. (الفتاوى التاتارخانية ٤٨١/١ زكريا)

ومنها أن لا تدخل المسجد، قال عليه السلام: لا أحل المسجد لحائض

ولا جنب. (سنن أبي داود ٢٠١، المحيط البرهاني ٤٠٣/١، مستفاد: صحيح مسلم ٢٩١/١) فقط

واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۱/۶/۱۹ھ

## ناپاکی کے دنوں میں حدیث و تفسیر کی عبارت پڑھنا؟

**سوال (۱۴۵):** کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: طالبات جو حدیث و تفسیر کی کتابیں پڑھتی ہیں، ایام مخصوصہ میں وہ ان کتابوں کو ہاتھ لگائے بغیر عبارت پڑھ سکتی ہیں یا نہیں؟

باسمہ سبحانہ تعالیٰ

**الجواب وباللہ التوفیق:** ناپاکی کے ایام میں مذکورہ طالبات حدیث و تفسیر کی

کتابوں کی عبارت (قرآنی آیات کے علاوہ بغیر ہاتھ لگائے) پڑھ سکتی ہیں؛ البتہ ان کتابوں کو اس

حالت میں ہاتھ لگانا مطلقاً مکروہ ہوگا؛ کیوں کہ ان کتابوں میں بکثرت قرآن کریم کی آیات تحریر

ہوتی ہیں۔

لاتقرأ الحائض ولا الجنب شيئاً من القرآن إذا قصدت القراءة. (رسائل ابن

عابدین ۱۱۱/۱)

یگرہ مس کتب التفسیر والفقہ لأنها لا تخلو عن آیات القرآن. (شامی

۳۱۹/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۱/۶/۱۹ھ

## کیا حائضہ عورت نورانی قاعدہ پڑھا سکتی ہے؟

**سوال (۱۴۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: حائضہ کے لئے نورانی قاعدہ کو پڑھانے اور پکڑنے کا کیا حکم ہے، بعض حضرات کا کہنا ہے کہ حائضہ نورانی قاعدہ پکڑ بھی سکتی ہے اور بچوں کو پڑھا بھی سکتی ہے؛ کیوں کہ اس میں اکثر حصہ ایسا ہے جس میں مستقل جملے نہیں ہیں، اور بعض حضرات کا کہنا ہے کہ قاعدہ کے اخیر میں مستقل پوری پوری آیات بھی ہیں؛ اس لئے یہ قرآن کے حکم میں ہوا؛ لہذا حائضہ نورانی قاعدہ پکڑے نہیں، دونوں میں صحیح کیا ہے؟

باسمہ سبحانہ تعالیٰ

**الجواب وباللہ التوفیق:** حائضہ عورت نورانی قاعدہ پڑھا سکتی ہے؛ لیکن جس

صفحہ پر قرآنی آیات ہوں انہیں ہاتھ نہ لگائیں، اور زبان سے پوری آیت نہ پڑھائیں؛ بلکہ ٹکڑے ٹکڑے کر کے پڑھائیں۔

أخرج مالك عن عبد الله بن أبي بكر بن حزم أن في الكتاب الذي كتبه

رسول الله صلى الله عليه وسلم لعمر بن حزم أن لا يمسه القرآن إلا طاهراً.

(الموطأ لإمام مالك، كتاب القرآن، باب الأمر بالوضوء لمن مس القرآن ۵۳ رقم: ۱)

والمعلمة إذا حاضت.....، تقطع بين كل كلمتين. (منهال الواردین ۱۱۲/۱)

وإذا حاضت المعلمة فينبغي لها أن يعلم الصبيان كلمة كلمة، وتقطع بين

كلمتين، ولا يكره له التهجي بالقرآن. (الفتاوى التاتارخانية ۴۸۱/۱ رقم: ۱۲۸۳ زكريا)

إن كتب التفسير لا يجوز من موضع القرآن منها وله أن يمس غيره.

(شامي ۳۲۰/۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۲۴/۱۴۲۹ھ

الجواب صحیح: شبیر احمد عفا اللہ عنہ

## حالتِ حیض میں اذان کا جواب دینا؟

**سوال (۱۴۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کتاب المسائل ۲۱۰/۱ میں ہے کہ حالتِ حیض میں اذان کے کلمات کا جواب دینا اور اس کے بعد دعا پڑھنا درست ہے؛ لیکن شامی زکریا ۶۵/۲ اور حاشیہ الطحاوی دار الکتب ۲۰۳ میں لا الحائض والنفساء الخ سے ناجائز معلوم ہوتا ہے، احقر کے ناقص خیال میں تعارض نظر آ رہا ہے، مسئلہ کو حل فرمائیں؟

باسمہ سبحانہ تعالیٰ

**الجواب وباللہ التوفیق:** درمختار اور طحاوی کی جس عبارت کا آپ نے حوالہ دیا

ہے اس میں حائضہ اور نفساء کے لئے اذان کے جواب دینے کے وجوب کی نفی کی گئی ہے، اور اس کی علت شامی نے یہ لکھی ہے کہ چونکہ وہ دونوں حالتِ حیض و نفاس میں نماز کی عملاً مخاطب نہیں ہیں، اس لئے اذان کا قولاً جواب دینا بھی ان پر واجب نہیں ہے۔

لأنها ليسا من أهل الإجابة بالفعل فكذا بالقول. (شامی ۶۵/۲ زکریا)

تاہم اس عدم وجوب کے باوجود اگر حائضہ اور نفساء کلماتِ اذان کو دہرائیں، تو اس میں شرعاً کوئی ممانعت نہیں ہے، ایسا کرنا ان کے لئے جائز ہے، یہی بات کتاب المسائل میں لکھی گئی ہے، اس لئے دونوں میں کوئی تعارض نہیں ہے؛ کیوں کہ عدم وجوب عدم جواز کو مستلزم نہیں ہے۔

أخرج البخاري عن أم عطية قالت: كنا نؤمر أن نخرج يوم العيد حتى

نخرج البكر من صدرها حتى نخرج الحيض، فيكنّ خلف الناس، فيكبرون بتكبيرهم، ويدعون بدعائهم، يرجون بركة ذلك اليوم وطهرته. (صحيح البخاري،

كتاب العيدين / باب التكبير أيام منى ۱۳۲/۱ رقم: ۹۶۱ ف: ۹۷۱)

ويجوز لها الدعوات وقرآءة: اللهم إنا نستعينك و جواب الأذان ونحو ذلك. (فتاوى سراجية ۵۱)

ويجوز للجنب والحائض الدعوات و جواب الأذان ونحو ذلك. (الفتاوى الهندية ۳۸۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۳۳/۳/۲۱ھ  
الجواب صحیح: شبیر احمد عفا اللہ عنہ

## ایام حیض میں ہری مہندی لگانا؟

**سوال (۱۴۸):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: ایک ضروری بات یہ معلوم کرنی ہے کہ ایام حیض (ماہواری) کے دنوں میں ہری مہندی لگا سکتے ہیں یا نہیں؟ بعض لوگ کہتے ہیں ان ایام میں مہندی لگانے سے مہندی کی بے ادبی ہوتی ہے کیا صحیح ہے؟ یا یہ کہ مہندی ہر حالت میں لگا سکتے ہیں کیا حکم ہے؟  
باسمہ سبحانہ تعالیٰ

**الجواب وباللہ التوفیق:** ایام حیض میں ہری مہندی لگانے میں کوئی حرج نہیں ہے۔ اس میں کوئی بے ادبی لازم نہیں آتی حیض کی نجاست ظاہری نہیں؛ بلکہ باطنی اور حکمی ہے، ظاہری بدن بلاوجہ ناپاک قرار نہیں دیا جاسکتا۔

جنب اختضب و اختضبت إمرأته بذلك الخضاب، قال أبو يوسف:

لا بأس به. (الفتاوى الهندية ۳۵۹/۵) فقط واللہ تعالیٰ اعلم

کتبہ: احقر محمد سلمان منصور پوری غفرلہ



## حیض کے دنوں میں سر پر مہندی لگانا؟

**سوال (۱۴۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کیا حیض کے دنوں میں سر پر مہندی لگا سکتے ہیں یا نہیں؟ بعد میں پاکی کے نہانے پر تو اس سے کچھ فرق نہیں پڑے گا، مہندی کارنگ چھڑانا ضروری تو نہیں؟

باسمہ سبحانہ تعالیٰ

**الجواب وباللہ التوفیق:** حیض کے دنوں میں سر پر مہندی لگانا درست ہے، اور بعد میں پاکی کا غسل کرنے میں کوئی فرق نہیں پڑے گا، اور مہندی کارنگ چھڑانا بھی ضروری نہیں ہے۔ (مستفاد: فتاویٰ رحیمیہ ۱۴۷/۷)

المراة التي صبغت إصبعها بالحناء يجوز وضوءها. (الغواى لتاترخانية ۱۵۲۱ زکریا)  
بل يطهر ما صبغ أو خضب بنجس بغسله ثلاثاً. (شامی ۵۳۷/۱ زکریا، آپ کے مسائل اور ان کا حل ۵۳/۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۱/۳/۲۰ھ

## ناپاکی کے دنوں میں ہاتھ پیر اور سر پر مہندی لگانا؟

**سوال (۱۵۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ناپاکی میں سر پر یا ہاتھوں پر مہندی لگا سکتے ہیں یا نہیں؟ کچھ لوگ کہتے ہیں کہ مہندی لگانا سنت ہے، لیکن ہم نے پڑھا ہے کہ آپ صلی اللہ علیہ وسلم کو پسند تھی؟ قرآن و حدیث کی روشنی میں تسلی بخش جواب سے نوازیں۔

باسمہ سبحانہ تعالیٰ

**الجواب وباللہ التوفیق:** عورتوں کے لئے مہندی لگانا مطلقاً پسندیدہ ہے، چاہے ہاتھ پر ہو یا سر پر، جب کہ مردوں کے لئے صرف سر میں مہندی لگانے کی اجازت ہے،

ہاتھ پیر پر مہندی لگانا درست نہیں ہے؛ کیوں کہ اس میں عورتوں کے ساتھ تشبہ پایا جاتا ہے اور نبی اکرم صلی اللہ علیہ وسلم نے عورتوں کے مہندی لگانے پر پسندیدگی ظاہر فرمائی ہے۔ (مستفاد: آپ کے مسائل اور ان کا حل ۷۱/۱-۷۲)

عن عائشة رضي الله عنها قالت: أومت امرأة من وراء ستر ببيدها كتاب إلى رسول الله ﷺ فقبض النبي صلى الله عليه وسلم يده - إلى قوله - لو كنت امرأة لغيرك أظفارك يعني بالحناء. (مرقاة المفاتيح شرح مشكوة المصابيح ۳۱۲/۸)

أما خضب الیسین والرجلین فیستحب فی حق النساء ویحرم فی حق الرجال إلا للتداوی. (مرقاة المفاتيح كتاب اللباس ۲۳۳/۸) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۶/۱۳/۱۴۳۵ھ

الجواب صحیح: شبیر احمد عفا اللہ عنہ

## ناپاکی کے دنوں میں ناخن کاٹنا؟

**سوال (۱۵۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ناپاکی میں ناخن کاٹ سکتے ہیں یا نہیں؟ تسلی بخش سے نوازیں۔

باسمہ سبحانہ تعالیٰ

**الجواب وباللہ التوفیق:** فقہاء نے لکھا ہے کہ حالت جنابت (ناپاکی) میں ناخن وغیرہ کاٹنا مکروہ اور خلاف اولیٰ ہے، اس لئے بہتر یہ ہے کہ پاپاکی کی حالت میں ہی ناخن کاٹنے کا اہتمام رکھیں۔

حلق الشعر حالة الجنابة مکروه وکذا قص الأظافر. (ہندیہ ۳۵۸/۵) فقط

واللہ تعالیٰ اعلم

کتبہ: احقر محمد سلمان منصور پوری غفرلہ ۶/۲۱/۱۴۳۵ھ

الجواب صحیح: شبیر احمد عفا اللہ عنہ

## حالت حیض و نفاس میں ران یا پیٹ سے استمتاع کرنا؟

**سوال (۱۵۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کیا وساوسِ شیطان سے بچنے کے لئے خواہ احتمالِ زنا ہو یا نہ ہو، ران یا پیٹ پر لمس کر کے منی کو خارج کر سکتا ہے؟ جب کہ بیوی حالتِ حیض یا نفاس میں ہو؟

باسمہ سبحانہ تعالیٰ

**الجواب وباللہ التوفیق:** اجازت ہے، مگر مکروہ ہے۔

عن عائشة رضي الله عنها قالت: كانت إحدانا إذا كانت حائضاً فأراد رسول الله صلى الله عليه وسلم أن يُباشرها أمرها أن تتزر في فورِ حيضتها ثم يُباشرها. قالت: وأيكم يملك إر به كما كان النبي صلى الله عليه وسلم يملك إر به؟ (فتح الباري، كتاب الحيض / باب مباشرة الحائض ۵۳۱/۲ رقم: ۳۰۲)

والمراد بالمباشرة هنا التقاء البشريتين، لا الجماع. (فتح الباري، كتاب الحيض

/ باب مباشرة الحائض ۵۳۲/۲ رقم: ۳۰۲)

ويجوز أن يستمنى بيد زوجته وخادمتها وسيد ذكر الشارح في الحدود عن الجوهرة أنه يكره ولعل المراد به كراهية التنزيهة. (شامي ۳۹۹/۲ كراچی، ۳۷۱/۳ زكريا) فيجوز الاستمتاع بالسرة وما فوقها والركبة وما تحتها ولو بلا حائل، وكذا بما بينهما بحائل بغير وطئ ولو تلطخ دماً. (شامي ۳۹۰/۱ زكريا، البحر الرائق ۱۹۸/۱، الفتاوى الهندية ۱۳۹/۱)

يجوز مباشرة الحائض فوق الإزار وإن لزم منه التلطخ بالدم. (شامي ۴۹۵/۱

زكريا، ۲۹۸/۱ كراچی، النهر الفائق ۱۳۲/۱ بیروت، البحر الرائق ۱۹۸/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ

## بیوی سے حالتِ حیض میں جماع کر لیا تو کیا کرے؟

**سوال (۱۵۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کسی نے حالتِ حیض میں اپنی بیوی سے جماع کر لیا، جب کہ حالتِ حیض میں جماع کرنا حرام ہے، تو اس کی تلافی کی کیا صورت ہے؟ کفارہ دیا جائے گا یا توبہ سے معاف ہو جائے گا؟

باسمہ سبحانہ تعالیٰ

**الجواب وباللہ التوفیق:** حالتِ حیض میں جماع کرنا قطعاً حرام ہے، اگر کسی سے یہ گناہ صادر ہو جائے تو اسے سچے دل سے توبہ کرنی چاہئے۔ اور مستحب ہے کہ ایسا شخص ایک دینار = ۴۴ گرام ۳۷ ملی گرام سونایا اس کی قیمت، یا آدھا دینار = ۲۲ گرام ۱۸ ملی گرام سونایا اس کی قیمت صدقہ کرے۔

و و طؤها في الفرج عالما بالحرمة عامدا..... فليس عليه إلا التوبة والاستغفار،  
ويستحب أن يتصدق بدینار أو نصفه. (البحر الرائق ۱/۹۷۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۳/۳/۱۴۲۶ھ  
الجواب صحیح: شبیر احمد عفا اللہ عنہ

## حالتِ حیض میں جماع پر جبر؟

**سوال (۱۵۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: حالتِ حیض میں جماع کرنا یقیناً شریعت میں حرام ہے، مگر میرے شوہر کچھ زیادہ ہی بدکردار اور بد اخلاق ہیں، ایک دور تو برداشت کر لیتے ہیں، مگر تیسرے دن وہ قابو سے باہر ہو جاتے ہیں، لاکھوں سمجھانے کے بعد وہ نہیں مانتے، تو میں ایسی صورت میں کیا کروں؟ زیادہ روکنے پر کئی مرتبہ طلاق کی دھمکی بھی دے چکے ہیں، عاجز آ کر آپ سے مسئلہ معلوم کرنا چاہتی ہوں کہ میں کیا کروں؟ اور شریعت میں مجھے اس کا گناہ تو نہیں ملے گا اور ایسے مردوں کی سزا شریعت میں کیا ہوگی؟

باسمہ سبحانہ تعالیٰ

**الجواب وباللہ التوفیق:** حالت حیض میں جماع کرنا ناص قرآنی (قرآنی آیات) سے حرام، گناہ کبیرہ اور انتہائی گھناؤنا فعل ہے، آپ کے شوہر پر اس بدترین فعل پر سچے دل سے توبہ و استغفار لازم ہے، اگر وہ آپ کو مجبور کرے تو آپ کے گناہ کا وبال بھی اسی پر ہوگا۔

قال اللہ تعالیٰ: ﴿وَيَسْأَلُونَكَ عَنِ الْمَحِيضِ، قُلْ هُوَ أَدْنَىٰ، فَاغْتَنِزُوا النِّسَاءَ فِي الْمَحِيضِ، وَلَا تَقْرُبُوهُنَّ حَتَّىٰ يَطْهُرْنَ، فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ، إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ﴾ [البقرة: ۲۲۲]

ووطؤها في الفرج عالماً بالحرمة عامداً مختاراً كبيرة لا جاهلاً ولا ناسياً  
ولا مكرهاً فليس عليه إلا التوبة والاستغفار. (البحر الرائق ۱۹۷/۱) فقط واللہ تعالیٰ اعلم  
کتبہ: احقر محمد سلمان منصور پوری غفرلہ

۱۴۱۷/۹/۲۹ھ

## نفاس کے خون میں عادت کا اعتبار کس سے ہوگا؟

**سوال (۱۵۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نفاس کی اقل مدت کیا ہے؟ کیا اگر پہلے بچے میں ۲۰ سے ۳۰ دن تک نفاس آیا ہو، تو دوسرے بچے میں اس پر محمول کیا جاسکتا ہے؟

باسمہ سبحانہ تعالیٰ

**الجواب وباللہ التوفیق:** عادت کا ثبوت ایک مرتبہ سے ہو جاتا ہے؛ لیکن اس میں ذرا سی تفصیل یہ ہے کہ اگر بچہ کی پیدائش کے بعد خون برابر جاری رہا؛ تا آن کہ چالیس دن سے زیادہ کا عرصہ گزر گیا، تو اس صورت میں گذشتہ بچہ کی پیدائش پر جتنے دن خون آیا تھا وہ ایام عادت شمار ہوں گے، اور بقیہ ایام کو استحضار کیا جائے گا۔ یعنی ایام عادت کے علاوہ دنوں کی نمازیں اور روزے اسے قضاء کرنے ہوں گے، اور اگر یہ خون ۴۰ دن سے قبل بند ہو گیا؛ لیکن گذشتہ ایام عادت

سے بڑھ گیا، تو اس مرتبہ جتنے دن خون آیا وہی آئندہ اس کی عادت شمار ہوگی۔

عن أنس رضي الله عنه قال: كان رسول الله صلى الله عليه وسلم وقت للنفساء أربعين يوماً إلا أن ترى الطهر قبل ذلك. (سنن ابن ماجه ۴۸۱)  
 وعن عبد الله بن عمرو رضي الله عنه قال: قال رسول الله صلى الله عليه وسلم: تنتظر النفساء أربعين ليلة، فإن رأت الطهر قبل ذلك فهي طاهر.....  
 تغتسل وتصلي. (المستدرک للحاکم ۲۶۱/۱ رقم: ۶۲۵)

وهي تثبت وتنتقل بمررة به يفتى، وفي الشامي: وذكر في الرسالة أن الأصل فيه أن المخالفة للعادة إن كانت في النفاس، فإن جاوز الدم الأربعين فالعادة باقية ترد إليها والباقي استحاضة، وإن لم يجاوز انتقلت العادة إلى ما رأتها والكل نفاس. (درمختار مع الشامي ۳۰۱/۱ کراچی، ۴۹۹/۱ زکریا) فقط واللہ تعالیٰ اعلم  
 کتبہ: احقر محمد سلمان منصور پوری غفرلہ

۱۴۱۷/۹/۲۹ھ

## آپریشن سے بچہ پیدا ہونے کی وجہ سے ۱۵ دن سے پہلے ہی خون بند ہو گیا؟

**سوال (۱۵۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: بچہ آپریشن سے پیدا ہونے کی وجہ سے ۱۵ دن سے پہلے ہی خون بند ہو جاتا ہے، تو کیا عورت کو تب بھی نماز کے لئے ۴۰ روز کا انتظار کرنا چاہئے؟  
 باسمہ سبحانہ تعالیٰ

**الجواب وباللہ التوفیق:** ایسی عورت کو ۴۰ دن انتظار کی ضرورت نہیں ہے؛ بلکہ جب خون بند ہو جائے تو غسل کر کے فوراً نماز شروع کر دے ورنہ گنہگار ہوگی۔

عن أنس رضي الله عنه قال: كان رسول الله صلى الله عليه وسلم وقت

للفسء أربعين يوماً إلا أن ترى الطهر قبل ذلك. (سنن ابن ماجه ۴۸۱)

وان انقطع الدم قبل الأربعين ودخل وقت صلاة تنتظر إلى اخر الوقت ثم

تغتسل في بقية الوقت وتصلي. (الفتاوى التاتارخانية ۳۸۱/۵ رقم: ۱۴۶۳ زكريا)

وعن عبد الله بن عمرو رضي الله عنه قال: قال رسول الله صلى الله عليه

وسلم: تنتظر الفسء أربعين ليلة، فإن رأيت الطهر قبل ذلك فهي طاهر.....

تغتسل وتصلي. (المستدرک للحاکم ۲۶۱/۱ رقم: ۶۲۵) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۱/۲/۱۲ھ

الجواب صحیح: شبیر احمد عفا اللہ عنہ

**نفاس کے ۴۰ دن بعد پندرہ دن سے پہلے آنے والا خون کیسا ہے؟**

**سوال (۱۵۷):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: نفاس کی اکثر مدت ۴۰ دن ہے، اب ۴۰ دن کے بعد ۱۵ دن طہارت کے گزرنے سے

پہلے پہلے چھ سات دن کے بعد ہی خون آتا ہے، تو یہ خون کس کا شمار ہوگا، نفاس، حیض یا استحاضہ کا؟

باسمہ سبحانہ تعالیٰ

**الجواب وبالله التوفیق:** شریعت میں طہر یعنی پاکی کی کم سے کم مدت پندرہ دن

ہے؛ لہذا اس مدت میں آنے والا خون مسئلہ صورت میں نفاس یا حیض میں شمار نہیں ہوگا؛ بلکہ

استحاضہ یعنی بیماری کا خون سمجھا جائے گا، اور اس میں تازہ وضو کر کے عورت نماز وغیرہ پڑھتی رہے گی۔

عن عبد الله بن عمرو رضي الله عنه قال: قال رسول الله صلى الله عليه

وسلم: تنتظر الفسء أربعين ليلة، فإن رأيت الطهر قبل ذلك فهي طاهر، وإن

جاوزت الأربعين فهي بمنزلة المستحاضة تغتسل وتصلي، فإن غلبها الدم

توضأت لكل صلاة. (المستدرک للحاکم، کتاب الطہارۃ ۲۶۵/۱ رقم: ۶۲۵)

وأقل الطهر بين الحيضتين أو النفاس والحيض خمسة عشر يوماً. (شامی

و حکمہ الوضوء لکل فرض ثم یصلی فیہ فرضاً و نفلًا. (شامی ۵۰۵/۱ زکریا)

فقط واللہ تعالیٰ اعلم

املاہ: احقر محمد سلمان منصور پوری غفرلہ ۲۷/۳/۱۴۳۲ھ

الجواب صحیح: شبیر احمد عفا اللہ عنہ

## بچہ دانی نکالنے کے بعد ہر ماہ حیض آئے گا یا نہیں؟

**سوال (۱۵۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: جب بچہ دانی نکل چکی ہے تو ہر ماہ حیض آئے گا یا نہیں؟ آس محترم کو حکیم ڈاکٹروں کے حوالہ سے بھی اور فقہاء کی تصریحات سے بھی مکمل واقفیت ہے، ہماری رہنمائی فرمائیں؟

باسمہ سبحانہ تعالیٰ

**الجواب وباللہ التوفیق:** جب بچہ دانی پوری طرح نکال دی جائے تو طبی تحقیق

کے مطابق حیض جاری نہیں رہ سکتا؛ لہذا بچہ دانی نکالنے کے بعد اگر خون آئے، تو یا تو اس وجہ سے ہوگا کہ بچہ دانی کا کوئی جزو اندر باقی ہے، یا پھر وہ استحاضہ یعنی بیماری کا خون شمار ہوگا۔

مستفاد: الحيض اسم لدم خارج من رحم المرأة، فأما الخارج من فرج

المرأة دون الرحم فاستحاضة، وليس بحيض شرعاً. (المحيط البرهاني ۳۹۲/۱،

الفتاوى التاتارخانية ۶۸۱/۴ رقم: ۱۲۴۸ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳۱/۳/۱۴۲۹ھ

الجواب صحیح: شبیر احمد عفا اللہ عنہ

## بچہ دانی نکالنے کے بعد عورت نفاس والی شمار ہوگی یا نہیں؟

**سوال (۱۵۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ہندہ آپریشن سے بچہ پیدا ہوا؛ لیکن جس وقت آپریشن ہوا تو بچہ دانی بھی خراب ہو چکی تھی، ڈاکٹرنی نے اسی وقت دوسرا آپریشن کر کے بچہ دانی بھی نکال دی۔ اب معلوم یہ کرنا ہے کہ جب بچہ



دانی بھی نکل چکی ہے، تو کیا یہ عورت نفاس والی کہلائے گی، نماز پڑھنا کب شروع کرے گی؟ اس سلسلہ میں تفصیلی وضاحت فرمادیں۔

باسمہ سبحانہ تعالیٰ

**الجواب وباللہ التوفیق:** مسئلہ صورت میں جب بچہ دانی نکال دی گئی تو نفاس بھی یقیناً رک جائے گا؛ لہذا اس پر غسل کر کے فوراً نماز شروع کرنا لازم ہے۔

والنفاس دم یخرج من رحم عقب ولد ولاحد لأقله. (شامی ۴۹۶۱ زکریا)

کتبہ: احقر محمد سلمان منصور پوری غفرلہ ۱۰/۳/۱۴۲۹ھ

الجواب صحیح: شبیر احمد عفا اللہ عنہ

**بچہ دانی نکلوانے کے بعد متعینہ وقت پر خون کے دھبے دیکھنا؟**

**سوال (۱۶۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک خاتون نے آپریشن کے ذریعہ بچہ دانی خراب ہونے کی وجہ سے نکلوا دی تھی؛ لیکن ہر ماہ اپنے وقت پر دو چار خون کے معمولی دھبے دو روز تک دکھائی دیتے ہیں، کیا یہ خون کے دھبے حیض ہو سکتے ہیں؟ یا کیا ہو سکتے ہیں، جب کہ بچہ دانی بھی نکل چکی ہے؟

باسمہ سبحانہ تعالیٰ

**الجواب وباللہ التوفیق:** جس عورت کو بچہ دانی نکلوانے کے باوجود ہر ماہ اپنے وقت پر خون کے دھبے آتے ہیں، یہ اس بات کی دلیل ہے کہ اس کی بچہ دانی کا کوئی جز اندر رہ گیا ہے، جس کی بنا پر اپنے وقت پر یہ دھبے ظاہر ہوتے ہیں جب تک یہ سلسلہ رہے تو ان دھبوں کو حیض شمار کیا جائے گا، اور ان کے انقطاع کے بعد غسل کر کے نماز پڑھنی ہوگی۔

اور حنفیہ کے نزدیک اگرچہ حیض کی کم سے کم مدت تین دن تین رات ہے؛ لیکن مذکورہ عورت کی خصوصی حالت کو دیکھتے ہوئے اور اپنے وقت پر بچہ دانی کے ایک جزو سے آنے والے خون کے یقین کی وجہ سے مناسب ہے کہ اس کے حق میں بعض دیگر ائمہ کے مذہب کے موافق تین

دن سے کم ہونے کے باوجود حیض کا حکم جاری کیا جائے۔

عن عطاء قال: أدني وقت الحيض يوم سمعت الأوزاعي يقول: عندنا هاهنا امرأة تحيض غدوة، وتطهر عشية، قال عبد الرحمن بن مهدي: كانت امرأة يقال بها أم العلاء، قالت: حيضتي منذ أيام الدهر يومان. وقال إسحاق: وصح لنا في زماننا عن غير واحدة أنها قالت: حيضتي يومان. وقال يزيد ابن هارون: عندي امرأة تحيض يومين. وعن الشافعي أنه قال: أثبت لي عن نساء أنهن لم يزلن يحضن أقل من ثلاث، ورأيت امرأة أثبت لي أنها لم تزل تحيض يومًا ولا تزيد عليه. السنن الكبرى للبيهقي (٤٧٦/١-٤٧٧)

أقل الحيض ثلاثة أيام ولياليها وما نقص من ذلك فهو استحاضة. (هداية

٦٢/١، شامی بیروت ٤٢٥/١، الموسوعة الفقهية ٣٠٤/١٨)

وذهب الشافعية والحنابلة إلى أن أقل الحيض يوم وليلة لقول علي، وأقل

الحيض يوم وليلة. (الموسوعة الفقهية ٢٩٩/١٨) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۹/۳/۱۰ھ

الجواب صحیح: شبیر احمد عفا اللہ عنہ

## ولادت کے بعد نفاس والی عورت نماز کب سے شروع کرے؟

**سوال (۱۶۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: زید کی بیوی کے ۲۵ دن قبل لڑکا پیدا ہوا، بیوی ناپاکی کی وجہ سے کتنے دنوں تک نماز ادا نہ کرے؟ ۴۰ دن یا اس سے زیادہ؟ جب کہ اب کسی قسم کا بھی خون نہیں آ رہا، کیا اس حالت میں غسل کر کے نماز ادا کر لی جائے؟

باسمہ سبحانہ تعالیٰ

**الجواب وباللہ التوفیق:** نفاس میں ۴۰ دن پورے کرنے ضروری نہیں؛ بلکہ

جب خون آنا بالکل بند ہو جائے تو غسل کر کے اسی وقت سے نماز مشروع کر دے۔

ومنها أنه لا حد لأقله. (درمختار مع الشامی ۴۹۷/۱ زکریا)

عن أنس رضي الله عنه قال: كان رسول الله صلى الله عليه وسلم وقت

للنفساء أربعين يوماً إلا أن ترى الطهر قبل ذلك. (سنن ابن ماجه ۴۸۱)

وعن عبد الله بن عمرو رضي الله عنه قال: قال رسول الله صلى الله عليه

وسلم: تنتظر النفساء أربعين ليلة، فإن رأت الطهر قبل ذلك فهي طاهر.....

تغتسل وتصلي. (المستدرک للحاکم ۲۶۱/۱ رقم: ۶۲۵)

وإن انقطع الدم قبل الأربعين ودخل وقت صلاة تنتظر إلى آخر الوقت ثم

تغتسل في بقية الوقت وتصلي. (الفتاوى التاتارخانية ۵۳۸/۱ رقم: ۱۴۶۳ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۰/۱۱/۲۳ھ

## نفاس کے بارے میں ایک غلط فہمی

**سوال (۱۶۲):** کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: عورتوں میں ایک رواج ہے کہ نفاس والی عورت کی نمازیں، تلاوت قرآن اور دیگر اذکار

وتسبیحات خواہ مخواہ چالیس دن تک چھڑائے رکھتی ہیں۔ اگر خون پانچ دن میں بند ہو گیا یا دس دن

میں بند ہو گیا تب بھی چالیس دن تک نہ اس کو نماز پڑھنے دیتی ہیں، اور نہ ہی رمضان میں روزہ

رکھنے دیتی ہیں، تو کیا یہ شریعت کے رو سے صحیح ہے؟

باسمہ سبحانہ تعالیٰ

**الجواب وباللہ التوفیق:** نفاس کی زیادہ سے زیادہ مدت چالیس دن ہے، اس کا

یہ مطلب نہیں ہے کہ اس سے کم میں خون بند نہیں ہو سکتا؛ لہذا صورتِ مؤلہ میں جب بھی نفاس کا

خون بند ہو جائے عورت کو پاکی حاصل کر کے نماز وغیرہ شروع کرنا لازم ہے، چالیس دن کا انتظار

کرنا جائز نہیں ہے۔

وإن انقطع الدم قبل الأربعين ودخل وقت صلاة تنتظر إلى آخر الوقت ثم

تغتسل في بقية الوقت وتصلي. (الفتاوى التاتارخانية ۵۳۸/۱ رقم: ۱۴۶۳ زکریا)

کتبہ: احقر محمد سلمان منصور پوری غفرلہ

۱۴۱۷/۹/۲۹ھ

## استحاضہ کسے کہتے ہیں؟

**سوال (۱۶۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: استحاضہ کسے کہتے ہیں؟ کس حال میں عورت کو مستحاضہ مانا جائے گا؟ کیا ہر عورت مستحاضہ ہوتی ہے یا بعض؟ اور عورت استحاضہ کا غسل کیسے کرے گی؟ اس کے غسل کرنے کا کیا طریقہ ہے؟

باسمہ سبحانہ تعالیٰ

**الجواب وباللہ التوفیق:** استحاضہ اس خون کو کہتے ہیں جو عادت کے خلاف

بیماری کی وجہ سے آتا ہے، اور ہر عورت کو اس سے سابقہ نہیں پڑتا؛ بلکہ نسوانی مرض والی عورت ہی اس تکلیف میں مبتلا ہوتی ہے، اس کے احکامات بہت تفصیلی ہیں اس لئے جو صورت پیش آئے اس کو بیان کر کے حکم معلوم کریں۔

والمستحاضة من يسيل دمها ولا يرفأ في غير أيام معلومة، لا من عرق

الحيض؛ بل من عرق يقال له العاذل. (الموسوعة الفقهية ۱۹۷/۳، طحطاوی علی مراقی

الفلاح ۷۶) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۸/۴/۱۹ھ

## سیلان الرحم (لیکوریا) کا کیا حکم ہے؟

**سوال (۱۶۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: سیلان الرحم (لیکوریا) کا کیا حکم ہے؟ آیا وہ ناقض وضو ہے یا نہیں؟

## باسمہ سبحانہ تعالیٰ

**الجواب وباللہ التوفیق:** مرض یا کمزوری کی وجہ سے نکلنے والا سفید مادہ ناپاک ہے، اس کے نکلنے سے وضو ٹوٹ جاتا ہے اور کپڑے پر لگ جائے تو اسے پاک کرنا ضروری ہوتا ہے، جس عورت کو کبھی کبھی یہ مرض لاحق ہو وہ وضو کر کے نماز پڑھتی رہے اس پر غسل لازم نہیں ہے۔ اور اگر اس مرض کی اتنی کثرت ہو جائے کہ کسی نماز کا پورا وقت اس طرح گزر جائے کہ فرض نماز بھی پڑھنے کا موقع نہ مل پائے تو پھر یہ عورت معذور کے حکم میں ہو جاتی ہے اب اس کے لئے ایک نماز کے پورے وقت میں ایک مرتبہ وضو کافی ہوگا، سفیدی نکلنے سے بار بار اسے وضو کرنا نہ پڑے گا۔ اور ایسی معذور عورت کے حق میں یہ سفیدی ناپاک بھی نہ سمجھی جائے گی، اور یہ حکم اس وقت تک باقی رہے گا جب تک کہ ہر نماز میں کم از کم ایک مرتبہ یہ عذر پایا جاتا رہے۔ (فتاویٰ محمودیہ ۲۲۳/۵-۲۲۴، ذی الحجہ ۱۳۶۱ھ، فتاویٰ عثمانی ۳۶۶/۱، کتاب المسائل ۲۳۴/۱)

قال ابن حجر في شرحه: وهي ماء أبيض متردد بين المذي والعرق يخرج من باطن الفرج الذي لا يجب غسله، بخلاف ما يخرج مما يجب غسله فإنه ظاهر قطعاً، ومن وراء باطن الفرج، فإنه نجس قطعاً ككل خارج من الباطن كالماء الخارج مع الولد أو قبيله. (شامی، الطہارۃ / باب الأنجاس ۵۱۵/۱ زکریا)

صاحب عذر من بن سلسل بول أو استطلاق بطن أو انفلات ریح أو استحاضة..... إن استوعب عذره تمام وقت صلاة مفروضة ولو حكماً.....  
و حکمہ الوضوء لکل فرض، ثم یصلی بہ فیہ فرضاً و نفلاً، فإذا خرج الوقت بطل. (الدر المختار مع الرد المحتار، مطلب فی أحكام المعذور ۳۰۵/۱ کراچی، الفقہ الإسلامی

وأدلته، المطلب القامن: وضوء المعذور ۴۴۲/۱ رشیدیة) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۴/۱۴۲۸ھ

الجواب صحیح: شبیر احمد عفا اللہ عنہ

## لیکوریا کا حکم

**سوال (۱۶۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: آج کل خواتین کی خاصی تعدد لیکوریا کے مرض میں مبتلا ہیں، تو کیا اس مرض میں نکلنے والے سفید مادہ سے کپڑا ناپاک ہو جائے گا اور وضو ٹوٹ جائے گا یا نہیں؟ نیز کیا ایسی عورت کو ہر نماز کے لئے نیا وضو کرنا پڑے گا؟

باسمہ سبحانہ تعالیٰ

**الجواب وباللہ التوفیق:** لیکوریا ناپاک مادہ ہے وہ اگر کپڑے پر لگے تو کپڑا ناپاک ہو جائے گا اور اس کے کبھی کبھی نکلنے سے وضو بھی ٹوٹ جاتا ہے؛ لیکن اگر کوئی عورت اتنی زیادہ اس مرض میں مبتلا ہو کہ مسلسل لیکوریا جاری رہتا ہو تو وہ معذور کے حکم میں ہوگی اس کے احکامات الگ ہیں۔

وصاحب عذر من بہ سلس بول لا يمكنه إمساكه الخ أو استحاضة أن استوعب عذره تمام وقت صلاة مفروضة بأن لا يجد في جميع وقتها زماً يتوضأ ويصلي فيه خالياً عن الحدث ولو حكماً ولو مرة، وفي حق الزوال يشترط استيعاب الإنقطاع تمام الوقت وحكمه الوضوء لكل فرض . (تنوير الأبصار مع الدر المختار ۴۳۷/۱-۴۳۸ بیروت، ۵۰۴۱-۵۰۵ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۸/۲/۱۹ھ

## لیکوریا کی مریضہ کیا کرے؟

**سوال (۱۶۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک عورت کو لیکوریا آتا ہے، کیا اس کے مسلسل آنے سے نماز ٹوٹ جاتی ہے یا شریعت میں ایسے شخص کے لئے کچھ چھوٹ ہے؟

باسمہ سبحانہ تعالیٰ

**الجواب وباللہ التوفیق:** لیکور یا اگر کبھی کبھار آجائے تو اس کے نکلنے سے وضو ٹوٹ جاتا ہے، اور جس جگہ کپڑے پر وہ لگ جائے اسے ناپاک قرار دیا جاتا ہے؛ لیکن اگر کسی عورت کو یہ مرض اس شدت کے ساتھ ہو کہ کسی نماز کا پورا وقت اس پر ایسے گزر جائے کہ وہ پاکی کے ساتھ فرض بھی ادا نہ کر سکے، تو اس عورت کو معذور قرار دیا جائے گا، اور لیکور یا نکلنے سے اس کا وضو نہیں ٹوٹے گا، بشرطیکہ آئندہ ہر نماز کے وقت میں کم از کم ایک مرتبہ لیکور یا کا سلسلہ جاری رہے۔

عن خارجه بن زيد قال: كان زيد ابن ثابت به سلس البول، فكان يداري ما غلب منه، فلما غلبه أرسله، وكان يصلي وهو يخرج منه. وفي رواية عنه قال: كبر زيد بن ثابت حتى سلس منه البول، فكان يداريه ما استطاع، فإذا غلب عليه توضأ وصلى.

(سنن الدار قطنی المجلد الأول عن ۳۷۴/۱ رقم: ۷۷۶-۷۷۷ تلیق مکتب التحقیق، المکتبۃ الشاملۃ)

وصاحب عذر ومن به سلسل بول لا يمكنه إمساكه أو استطلاق بطن أو انفلات ریح أو استحاضة إن استوعب عذره تمام وقت صلاة مفروضة بأن لا يجد في جميع وقتها زمناً يتوضأ ويصلي فيه خالياً عن الحدث إلى قوله، وحكمه الوضوء لكل فرض. (درمختار مع الشامي ۵۰۴/۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۸/۲/۱۹ھ

## جس عورت کو سفید پانی آ رہا ہو اس کا قرآن پڑھنا؟

**سوال (۱۶۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر عورت کو سفید پانی آ رہا ہو تو عورت کو قرآن اور نماز پڑھنا چاہئے؟

باسمہ سبحانہ تعالیٰ

**الجواب وباللہ التوفیق:** ایسی عورت طہارت حاصل کر کے نماز اور قرآن پڑھتی

رہے گی۔

و دم استحاضة كرعاف دائم لا يمنع صوماً و صلوةً. (التنوير مع الدر على الرد

۲۹۸/۱ كراچى، ۴۹۵/۱ زكريا)

تتوضأ المستحاضة ومن به عذر كسلسل البول أو استطلاق بطن وانفلات  
ريح ورعاف وجرح لا يرقأ لوقت كل فرض، ويصلون به ما شاءا من الفرائض  
والنوافل، ويبتل وضوء المعذورين بخروج الوقت. (مراقي الفلاح / باب الحيض والنفاس  
والاستحاضة ۱۴۸) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۳۱۷/۹/۱۹ھ





---

---

# كتاب الصلاة

---

---

# اوقاتِ نماز

جب شہر کی دودائمی جنتریوں کے اوقات میں اختلاف ہو تو کس پر عمل کریں؟

**سوال (۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ہمارے شہر میں دودائمی اوقات الصلوٰۃ مستعمل ہیں، جن کے صبح صادق اور عشاء کے اوقات میں دس منٹ کا فرق ہے، مثلاً:

۱۵ اگست	اوقات الصلوٰۃ نمبر: ۱	صبح صادق: 4-50	عشاء: 7-50
۱۵ اگست	اوقات الصلوٰۃ نمبر: ۲	صبح صادق: 4-40	عشاء: 7-58

ہر ایک کی تصدیق و تصویب علماء کرام نے کی ہے، اور ہر دو اپنے اپنے اوقات الصلوٰۃ کی صحت پر مصر ہیں۔

**الف:** - رمضان المبارک میں صبح صادق سے دس منٹ پہلے مساجد سے اپنے اپنے مستعمل اوقات الصلوٰۃ کے مطابق ختم سحری کا اعلان کیا جاتا ہے، اور ٹھیک صبح صادق پر اذان فجر دی جاتی ہے، اور جماعت عموماً پندرہ منٹ بعد ہوتی ہے۔

**ب:** - مستورات کی اکثریت اذان کے ساتھ نماز پڑھنے کی عادی ہیں۔

**ج:** - ایک مسجد ایسی بھی ہے جہاں عشاء کی اذان اول وقت دی جاتی ہے جن کے یہاں اوقات الصلوٰۃ نمبر ایک مستعمل ہے۔

**د:** - شہر کے لوگ بلا تفریق ہر مسجد میں نماز پڑھتے ہیں، ان حالات میں نماز اور روزوں

کے ادا ہونے یا نہ ہونے سے متعلق مسائل سے آگاہی دیں۔

مزید چند سال نمبر ایک پر عمل کرنا اور چند سال نمبر دو پر عمل کرنا یا رمضان المبارک میں نمبر ایک پر عمل کرنا اور بقیہ ماہ نمبر دو پر عمل کرنا کیسا ہے؟ فجزاکم اللہ خیراً کثیراً طیباً مبارکاً فیہ۔

باسمہ سبحانہ تعالیٰ

**الجواب وباللہ التوفیق:** شریعت کے مسائل کے حل کے لئے انصاف کے

ساتھ متحدہ طور پر کوششیں کرنے کی ضرورت ہے، جس شہر میں جنتریوں میں اختلاف ہو وہاں کے معتبر علماء و مفتیان کرام سر جوڑ کر بیٹھیں اور پوری دیانت کے ساتھ تحقیق کر کے منفقہ راہ اختیار کریں اور ضد و عناد کا راستہ چھوڑ دیں، آج کل طلوع و غروب کا اصل وقت جاننے کے اسباب عام ہو گئے ہیں، انٹرنیٹ پر طول البلد اور عرض البلد کے اعتبار سے ہر جگہ کے اوقات الصلوٰۃ آسانی معلوم کئے جاسکتے ہیں، محکمہ موسمیات سے بھی تحقیق کی جاسکتی ہے، اور خود شہر کے معتبر علماء کمیٹی بنا کر مشاہدہ بھی کر سکتے ہیں، اس سے بخوبی اندازہ ہو جائے گا کہ کون سی جنتری اقرب الی الصواب ہے، اور جب تک کوئی منفقہ بات طے نہ ہو، عوام کو چاہئے کہ وہ احتیاط پر عمل کریں، یعنی سحری پہلے ختم کر دیں، اور نماز فجر اس وقت پڑھیں جب یقینی طور پر فجر کا وقت شروع ہو جائے، اور یہی بات رمضان یا غیر رمضان میں تمام نمازوں کے اوقات میں پیش نظر رکھیں۔ (مستفاد: فتاویٰ محمودیہ ۱/۹-۳۷۳ میرٹھ)

قال تعالیٰ: ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا﴾ [النساء: ۱۰۳]

عن أبي هريرة رضي الله عنه قال: قال رسول الله صلى الله عليه وسلم:

إن للصلاة أولًا وآخراً، وإن أول وقت صلاة الظهر حين تزول الشمس وآخراً

وقتها حين يدخل وقت العصر، وإن أول وقت العصر حين يدخل وقتها وإن آخر

وقتها حين تصفر الوقت، وإن أول وقت المغرب حين تغرب الشمس وإن آخر

وقتها حين يغيب الشفق، وإن أول وقت العشاء الآخرة حين يغيب الإفق وإن

آخر وقتها حين ينتصف الليل، وإن أول وقت الفجر حين يطلع الفجر وإن آخر

وقتها حين تطلع الشمس. (سنن الترمذي ۴۰/۱)

وقت الفجر من الصبح الصادق إلى طلوع الشمس، والظهر من الزوال إلى بلوغ الظل مثليه سوى الفئ، والعصر منه إلى الغروب، والمغرب منه إلى غروب الشفق وهو البياض، والعشاء والوتر منه إلى الصبح. (كنز الدقائق مع البحر الرائق ۶۶۱-۶۴۴، كذا في حاشية العلامة الشامية على الدر المختار ۳۵۷/۱ کراچی، ۱۸/۲ زکریا)

وقال العلامة الشامي: فينبغي الاعتماد في أوقات الصلاة، وفي القبلة على ما ذكره العلماء الثقات في كتب المواقيت وعلى ما وضعوه لها من الآلات كالربع والاصطرلاب، فإنها وإن لم تفد اليقين تفيد غلبة الظن للعالم بها، وغلبة الظن كافية. (شامي ۴۳۱/۱ کراچی، شامي ۱۱۲/۲ زکریا)

لأن الوقت يختلف باختلاف كثير من الأقطار. (شامي ۳۶۳/۱ کراچی، شامي

۱۹۱۲ زکریا) فقط والله تعالى اعلم

کتبہ: احقر محمد سلمان منصور پوری غفر لہ ۲۱/۰۷/۱۴۳۲ھ  
الجواب صحیح: شبیر احمد عفا اللہ عنہ

## دائمی اوقات الصلوٰۃ کی معتبر جنتری کون سی ہے؟

**سوال (۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: آج کل ایک ہی فرقہ میں تفریق پیدا ہونی شروع ہو گئی ہے وہ یہ کہ کچھ حضرات علماء کرام نے افطار و سحر کے ٹائم میں رد و بدل کر دیا ہے، اسی طرح ارباب مدارس نے دو طرح کے کیلینڈر شائع کیے ہیں اور دونوں کیلینڈروں میں وقت کے اعتبار سے کافی فرق ہے، جس کی وجہ سے گھر گھر میں اختلاف ہو رہا ہے عوام میں بہت بے چینی ہے کہ کونسا کیلینڈر صحیح ہے حتیٰ کہ باپ بیٹوں میں اختلاف ہو رہا ہے، ایک مسلک میں تو کم از کم ایک ٹائم ٹیبل سے افطار و سحر ہونا چاہئے؟ خدا را مسلمانوں کو مزید اور گروپوں میں نہ بٹنے دیں، علماء کرام مسلمانوں کو آپس میں جوڑنے کی کوشش کریں نہ کہ تفریق کی، جس سے لڑائی جھگڑے کو بڑھاوا ملے، آل انڈیا مسلم پرسنل لا بورڈ سے منظور شدہ ٹائم

ٹیبیل ہندوستان کے سبھی مسلمانوں کو تفریق سے بچا سکتا ہے، کیا اس کے لئے علماء کرام نے شروعات کردی ہے یا کرنے جا رہے ہیں؟ اگر ابھی تک کسی طرح کی کوئی شروعات نہیں ہوئی ہے تو رہبران ملت سے درخواست ہے کہ وہ اس طرف توجہ دیں، اور مسلمانوں کو تفریق اور لڑائی سے محفوظ رکھنے کے لئے، جلد از جلد ایک ٹائم ٹیبیل آل انڈیا مسلم پرسنل لا بورڈ کی طرف سے شائع ہو جو ۲۰۱۳ء کے رمضان المبارک پر مبنی ہو، جلد از جلد یہ نیک کام کریں ایسا نہ ہو کہ دیر ہو جائے۔

باسمہ سبحانہ تعالیٰ

**الجواب وباللہ التوفیق:** عام طور پر ہر شہر میں مشاہدہ کے ذریعہ تیار شدہ جنتریاں سالوں سے شائع ہو رہی ہیں جن پر لوگ اعتماد کر کے افطار و سحر کرتے ہیں، اکثر جنتریوں میں احتیاطاً ایک دو منٹ زائد رکھے جاتے ہیں؛ تاکہ روزہ کے صحیح ہونے میں کوئی شک و شبہ نہ رہے، ان مختلف جنتریوں کے علاوہ ”اوقات الصلوٰۃ“ کے نام سے محمد انس صاحب نے جدید علم ہیئت سے مدد لیتے ہوئے ایک وسیع جنتری بھی شائع کر رکھی ہے، جس کی صحت پر اکابر علماء کی تصدیقات بھی درج ہیں، اور اس جنتری میں ہندوستان بھر کے ۲۸ سو معروف شہروں کے اوقات دیئے گئے ہیں، نیز آج کل انٹرنیٹ پر بھی پوری دنیا کے تقریباً ہر مقام کے لئے صحیح ترین اوقات کی رہنمائی موجود ہے، اس لئے اگر کسی جگہ اختلاف ہو تو ایسی معتبر جنتریوں پر اتفاق کر کے نزاع کو رفع کیا جاسکتا ہے، اور بہر صورت احتیاطی پہلو کو مد نظر رکھنا بہتر ہے اور مسلم پرسنل لا بورڈ سے جو آپ چاہتے ہیں اس کی تجویز اس کے ذمہ داران کو ارسال فرمائیں۔

يشترط لصحة الصلاة دخول الوقت واعتماد دخوله. (شامي ۲۹۱/۲ زكريا)

فينبغي الاعتماد في أوقات الصلاة وفي القبلة على ما ذكره العلماء الثقات في كتب المواقيت، وعلى ما وضعوه لها من الآلات كالربع والاصطرلاب، فإنها وإن لم تفد اليقين، تفيد غلبة الظن للعالم بها، وغلبة الظن

كافية في ذلك. (شامي ۴۳۱/۱ كراچی)

فإن لم يكن لوجود غيم أو لعدم معرفته بها، فبالسؤال من العالم بها.

(شامی ۴۳۱/۱ کراچی) فقط واللہ تعالیٰ اعلم

الملاہ: احقر محمد سلمان منصور پوری غفرلہ ۲۰/۱۱/۱۴۳۳ھ

الجواب صحیح: شبیر احمد عفا اللہ عنہ

## اورنگ آباد میں اوقاتِ صلوٰۃ و سحر کے مسئلہ میں جنتریوں کے اختلاف کو کیسے دور کریں؟

**سوال (۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اورنگ آباد مہاراشٹر کی برسوں سے اوقاتِ صلوٰۃ و سحر کے مسئلہ میں اختلاف سے دو چار ہے، دو تین مدارس دینیہ سے اوقاتِ صلوٰۃ شائع ہوتے ہیں، ان میں بڑا فرق ہے، یہ مسئلہ رمضان میں اور بھی سنگینی اختیار کرتا ہے، جب حنفی مسلک کی ایک مسجد سے سحر کے اوقات کے ختم کا اعلان ہوتا ہے اور اذان دی جاتی ہے، دوسری اسی مسلک کی مسجد سے شائع کردہ اوقات کے مطابق بارہ سے چودہ منٹ کا وقت سحر کا باقی رہنے کا اعلان ہوتا ہے۔ غور سے مطالعہ کیا جائے کہ ہمارا شہر اورنگ آباد کس عرض البلد اور طول البلد پر واقع ہے کہ جس سے وقت کا تعین کیا جائے اور باشندگان ضلع اورنگ آباد کی رہنمائی کرے؟

باسمہ سبحانہ تعالیٰ

**الجواب وباللہ التوفیق:** ادارہ اشاعتِ دینیات نظام الدین دہلی نے ”اوقاتِ الصلوٰۃ“ کے نام سے ایک عمومی جنتری شائع کی ہے، جس میں اٹھائیس سو ہندوستانی شہروں کے اوقاتِ نماز وغیرہ درج ہیں، یہ جنتری علماء کی صدقہ ہے اور تجربہ سے معلوم ہوا ہے کہ فنی اعتبار سے اس میں درج شدہ اوقات درست ہیں؛ اس لئے برائے مشورہ عرض ہے کہ شہر اورنگ آباد کی جنتریوں میں اختلاف کو دور کرنے کے لئے متفقہ طور پر ”اوقاتِ الصلوٰۃ“ والی جنتری کو فیصل مان لیا جائے، اور اس کے مطابق عمل کیا جائے۔

فإن لم يكن لوجود غيم أو لعدم معرفته بها، فبالسؤال من العالم بها.

(شامی ۴۳۱/۱ کراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۳/۱۴۳۰ھ

الجواب صحیح: بشیر احمد عفا اللہ عنہ

## فجر کا مستحب وقت

**سوال (۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: فجر کا وقت کب سے شروع ہو کر کب ختم ہوتا ہے؟ اور فجر کی نماز کا مستحب وقت کیا ہے؟

باسمہ سبحانہ تعالیٰ

**الجواب وباللہ التوفیق:** فجر کا وقت صبح صادق سے طلوع آفتاب تک رہتا ہے؛

البتہ فجر کی نماز اسفار (خوب روشنی) کر کے پڑھنا مستحب ہے، بشرطیکہ اتنی تاخیر نہ ہو کہ نماز فاسد ہونے کی صورت میں مسنون طریقے سے اعادہ صلوٰۃ کی گنجائش نہ رہے؛ (لہذا طلوع آفتاب سے کم از کم ۲۵-۳۰ منٹ قبل نماز فجر شروع کرنی چاہئے)

عن أبي هريرة رضي الله تعالى عنه قال: قال رسول الله صلى الله عليه

وسلم: ..... وإن أول وقت الفجر حين يطلع الفجر وإن آخر وقتها حين تطلع

الشمس . (سنن الترمذي ۴۰/۱)

عن رافع بن خديج رضي الله عنه قال: قال رسول الله صلى الله عليه

وسلم: أسفروا بالفجر فإنه أعظم للأجر . (سنن الترمذي ۴۰/۱)

والمستحب للرجل الابتداء في الفجر بإسفار والختم به هو المختار

بحيث يرتل أربعين آية ثم يعيدها بطهارة لو فسد . (درمختار مع الشامي ۲۴/۲ زکریا)

أول وقت الفجر إذا طلع الفجر الثاني وهو المعترض في الأفق و آخر

وقتها ما لم تطلع الشمس . (هداية ۸۰/۱، مكتبة بلال ديو بند ۸۶۱-۷۷)

ويستحب الإسفار بالفجر لقوله عليه الصلاة والسلام: أسفروا بالفجر

فإنه أعظم للأجر. (هداية ۸۲/۱، مکتبه بلال ديوبند ۸۹/۱)

ويستحب تاخير الفجر ولا يؤخرها بحيث يقع الشك في طلوع

الشمس؛ بل يسفر بها بحيث لو ظهر فساد صلاته يمكنه أن يعيدها في الوقت

بقراءة مستحبة كذا في التبيين. (الفتاوى الهندية ۵۲/۱، البحر الرائق ۲۴۷/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۶/۱۲/۱۴۳۵ھ

الجواب صحیح: شبیر احمد عفا اللہ عنہ

## کیا صبح صادق اور فجر کے وقت کے درمیان مشتبہ وقت ہوتا ہے؟

**سوال (۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کئی نماز روزے کے دائمی نقوش ہمارے علاقہ میں پائے جاتے ہیں، سالہا سال کلکتہ مضافات کلکتہ؛ بلکہ کل مغربی بنگال میں اس پر عمل ہوتا ہے، ایک نقشہ حضرت مفتی سید عمیم الاحسان کا، اور دوسرا مولانا رشید احمد صاحب کا جس کو دارالاشاعت اسلامیہ کولونڈولہ کلکتہ سے شائع ہوا ہے، دونوں ایک ہی قسم کا ہے، فی الحال ایک مولوی کہتے ہیں کہ نقوش میں لکھا ہوا ہے کہ سحری ختم فجر شروع یہ بے شک غلط ہے؛ کیوں کہ سحری کے آخری وقت کے تقریباً دس منٹ بعد فجر کا (غیر مشتبہ) وقت شروع ہوتا ہے، مؤذنین اس کا خیال رکھیں، صبح کے ختم پر سحری بھی ختم ساتھ ساتھ ہی صبح صادق شروع اور وقت فجر بھی شروع ہو جاتا ہے، اس وقت اذان دینا یا نماز پڑھنا بلا کراہت جائز ہوگا یا نہیں؟ علاوہ ازیں مولوی کی بات سے ثابت ہوتا ہے کہ شروع صبح صادق کے بعد کچھ مشتبہ وقت ہے، آیا ایسا ہے یا نہیں؟ فیصلہ کن جواب دے کر مولوی کی بات سے پیدا شدہ تردد رفع فرما کر عند اللہ ماجور ہوں، جواب کی سخت ضرورت ہے۔

باسمہ سبحانہ تعالیٰ

**الجواب وباللہ التوفیق:** اصل بات تو یہی ہے کہ صبح صادق کا وقت ہوتے ہی



فجر کا وقت شروع ہو جاتا ہے، درمیان میں کوئی مشتبہ وقت نہیں ہے؛ لیکن آج کل شائع شدہ جنتزیوں میں بطور احتیاط چند منٹ قبل صبح صادق کا وقت لکھا جاتا ہے، اس لئے احتیاط اسی میں ہے کہ جنتزی میں صبح صادق کا جو وقت لکھا ہوا ہے اس سے چند منٹ بعد فجر کی اذان دی جائے؛ تاکہ کوئی تردد نہ رہے۔

عن جابر بن عبد اللہ رضی اللہ عنہ قال: قال رسول اللہ صلی اللہ علیہ وسلم: الفجر فجران، فأما الفجر الذي يكون كذنب السرحان فلا يحل الصلاة، ولا يحرم الطعام، وأما الذي يذهب مستطيلاً في الأفق فإنه يحل الصلاة ويحرم الطعام. (السنن الكبرى للبيهقي ۵۵۴۱ رقم: ۱۷۶۵ دار الكتب العلمية بيروت)

وقت صلوة الفجر ..... من أول طلوع الفجر الثاني وهو البياض المنتشر المستطير لا المستطيل. (درمختار مع الشامی ۱۴-۲۲-۱۴ کراچی، ۳۵۹/۱ زکریا)

والأحوط في الصوم والعشاء اعتبار الأول وفي الفجر اعتبار الثاني. (الفتاویٰ الہندیہ ۵۱۸) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۸/۲۳/۱۴۲۸ھ  
الجواب صحیح: شبیر احمد عفا اللہ عنہ

## فجر کا وقت کب شروع ہوتا ہے؟

**سوال (۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: آپ نے فجر کے وقت کے متعلق تصحیح جواب میں ارشاد فرمایا کہ صبح کے ساتھ ہی فجر کا وقت شروع ہو جاتا ہے، اور ”فتاویٰ عالمگیری“ میں ہے:

وقت الفجر من الصبح الصادق. پھر بعد میں مرقوم ہے: و اختلف المشايخ في أن العبرة لأول طلوع الفجر الثاني أو لاستطارته وانتشاره كذا في المحيط، والثاني أوسع وإليه مال أكثر العلماء هكذا في مختار الفتاوى.

اس عبارت سے اکثر علماء حضرات کا اول طلوع کا اختیار نہ کرنا معلوم ہوتا ہے، اس کا کیا جواب ہے؟ بعض کہتے ہیں کہ فتاویٰ رحیمیہ میں نہ کرنا معلوم ہوتا ہے، اس کا کیا جواب ہے؟ بعض کہتے ہیں کہ ”فتاویٰ رحیمیہ“ میں اکثر کے قول کو اختیار کیا گیا ہے، بہر حال کس قول کو ترجیح ہوگی یا کوئی صورت جمع کی ہے؟

باسمہ سبحانہ تعالیٰ

**الجواب وبالله التوفیق:** محقق رائے یہی ہے کہ صبح صادق ہوتے ہی روزہ اور فجر کا وقت شروع ہو جاتا ہے، اور آپ نے ”عالمگیری“ کے حوالہ سے اکثر علماء کا جو قول نقل کیا ہے، علامہ شامی نے ”النہر الفائق“ کے حوالہ سے اس کی تردید فرمائی ہے، اور اول طلوع صبح صادق ہی کو معیار قرار دینے کو ترجیح دی ہے، اور دلائل کی رو سے یہی بات اقرب الی الصواب ہے، اس لئے روزہ دار کو صبح صادق ہوتے ہی کھانے پینے سے رک جانا چاہئے؛ البتہ فجر کی اذان دینے میں احتیاطی طور پر کچھ تاخیر کی جائے تو بہتر ہے؛ تاکہ کوئی شبہ نہ رہے، خود آپ کی نقل کردہ ”عالمگیری“ کی عبارت کے بعد یہ جزئیہ بھی منقول ہے:

والأحوط في الصوم والعشاء اعتبار الأول وفي الفجر اعتبار الثاني. (فتاویٰ الہندیہ ۱/۵۱)

نعم في كون العبرة بأول طلوعه أو استطارته أو انتشاره اختلاف المشائخ كما في شرح الزاهدي من المحيط، وفي خزنة الفتاوى عن شرح السرخسي على الكافي، وذكر فيها أن الأول أحوط والثاني أوسع، قال في البحر: والظاهر الأخير لتعريفهم الفجر الصادق به كما يأتي ورده في النهر بأن الظاهر الأول لما في حديث جبرئيل الذي هو أصل الباب ”ثم صلى بي الفجر“ يعني في اليوم الأول حين بزق وحرم الطعام على الصائم وبزق بمعنى بزغ وهو أول طلوعه ومثله في الشرنبلالية، وزاد: ولا ينافيه التعريف؛ لأن من شأنه الانتشار فلا يتوقف على انتشاره بأن يكون بعد مضي جانب فيه بدليل لفظ الحديث قال ح: وأظن أن الاستطارة والانتشار بمعنى واحد يغيره كلام الشارح الآتي منهما

قولان لا ثلاثة، وبما تقرر علم أن المراد أنه لا خلاف في أوله وهو أصل طلوع  
الفجر الثاني، وإنما الخلاف في المراد من الطلوع. (شامي ۱۲/۲ زكريا)

أول وقت الفجر إذا طلع الفجر الثاني، وهو البياض المعترض في الأفق  
لحديث أمامة جبرئيل عليه السلام فإنه أم رسول الله صلى الله عليه وسلم فيها  
في اليوم الأول حين طلع الفجر. (هداية ۱/۱ ۱۴ مكنته البشرى كراتشي، والحديث أخرجه

الترمذي عن ابن عباس بسند حسن صحيح ۱۱۹/۱ رقم: ۱۴۹) فقط والله تعالى أعلم

کتبہ: احقر محمد سلمان منصور پوری غفرلہ ۱۴۳۳/۱۲/۲۷ھ

الجواب صحیح: شبیر احمد عفا اللہ عنہ

## صبح صادق اور صبح کاذب کے درمیان کتنا وقفہ ہوتا ہے؟

**سوال (۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
کہ: بعد ختم صبح کاذب کے صبح صادق کے شروع میں دیر لگتی ہے یا ساتھ ہی ساتھ صبح صادق ہو جاتی  
ہے، بعض مولوی کہتے ہیں کہ بعد گزرنے و ختم صبح کاذب اتنی دیر بعد صبح صادق ہوتی ہے کہ جتنی دیر  
میں ۵۰-۶۰ آیات پڑھی جائیں، کون قول صحیح ہے؟

باسمہ سبحانہ تعالیٰ

**الجواب وباللہ التوفیق:** صبح کاذب اور صبح صادق کی پہچان میں علماء نے بڑی  
بحشیش کی ہیں، قریبی دور کے محقق عالم اور فقیہ حضرت مولانا مفتی رشید احمد صاحب لدھیانوی نے  
دلائل سے ثابت کیا ہے کہ معتدل حالت میں خط استواء کے مقام پر صبح کاذب اور صبح صادق کے  
درمیان کم از کم ۱۲ منٹ کا فصل ہوتا ہے، اور دیگر مقامات پر عرض البلد اور طول البلد اور موسموں کے  
فرق کے اعتبار سے یہ مقدار اور زیادہ بھی ہو سکتی ہے۔ (تفصیل دیکھیں: رسالہ صبح صادق در احسن الفتاویٰ  
۱۶۳/۲) فقط والله تعالى أعلم

کتبہ: احقر محمد سلمان منصور پوری غفرلہ ۱۴۲۹/۱۰/۲۰ھ

الجواب صحیح: شبیر احمد عفا اللہ عنہ

## نماز فجر طلوع آفتاب سے کتنی دیر پہلے ادا کی جائے؟

**سوال (۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: فجر کی نماز آدھا گھنٹہ قبل سورج نکلنے سے پہلے ختم ہو جاتی ہے، امام صاحب گیارہ منٹ میں فجر کی نماز ختم کر دیتے ہیں، یہاں تک کہ کچھ لوگ نماز میں مسبوق رہ جاتے ہیں، امام صاحب کہتے ہیں کہ ۱۵۰ آیت لوٹایا جائے تو کیسے پورا ہوگا؟ جب کہ امام کے پیچھے مؤذن اوگھتا رہتا ہے اور قرآن پاک ۱۵۰ آیت یاد بھی نہیں ہے، امام صاحب بھی کبھی ۱۵۰ آیت خود نہیں پڑھتے؟

باسمہ سبحانہ تعالیٰ

**الجواب وباللہ التوفیق:** نماز فجر اسفار میں شروع کر کے سورج نکلنے سے اتنی دیر پہلے ختم کر دیں کہ مسنون مقدار کے ساتھ نماز دہرائی جاسکے، یعنی اندازاً سورج نکلنے سے ۱۵ منٹ قبل نماز پوری ہو جائے؛ لہذا مسئلہ صورت میں امام صاحب کو مقتدیوں کی رعایت کرتے ہوئے قدرے تاخیر سے جماعت کرنی چاہئے؛ تاکہ سب کو آسانی نماز مل سکے۔

والمستحب للرجل الابتداء في الفجر باسفار والختم به هو المختار  
بحیث یرتل أربعین آية ثم یعیده بطهارة لو فسد. (در مختار مع الشامی ۲/۴۱۲ زکریا)  
یسفر بها بحیث لو ظهر فساد صلاته یمکنه أن یعیدها في الوقت بقراءة  
مستحبة. (البحر الرائق ۲/۴۷۱، الفتاویٰ الہندیة ۵۱۱، الفتاویٰ التانارخانیة ۹/۲ رقم: ۱۵۰۷ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۶/۱۴۲۰ھ

الجواب صحیح: بشیر احمد عفا اللہ عنہ

## نماز فجر سورج نکلنے سے پہلے تک پڑھنا؟

**سوال (۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: فجر کی جماعت ہونے کے بعد کچھ لوگ مسجد میں آئے اور اپنی الگ نماز پڑھنے لگے تو نماز فجر کے بعد

سورج نکلنے سے پانچ منٹ قبل اسی دن کی فجر کی نماز ادا کر سکتے ہیں یا نہیں؟ یا سورج کے نکلنے کے بعد ادا کریں؟ یعنی یہ جو درمیان کا وقت ہے اس میں نماز فجر کی سنت اور فرض پڑھ سکتے ہیں یا نہیں؟ یا سورج کے نکلنے کے بعد ادا کریں؟

باسمہ سبحانہ تعالیٰ

**الجواب وباللہ التوفیق:** فجر کی جماعت کے ختم ہونے کے بعد جب تک سورج نہ نکلے اس وقت تک فجر کی سنت اور فرض دونوں پڑھ سکتے ہیں؛ کیوں کہ فجر کا وقت سورج نکلنے تک باقی رہتا ہے۔

عن أبي هريرة رضي الله تعالى عنه قال: قال رسول الله صلى الله عليه وسلم: إن للصلاة أولاً وآخرأ وفي الطرف الأخير من الحديث: وإن أول وقت الفجر حين يطلع الفجر وإن آخر وقتها حين تطلع الشمس. (سنن الترمذي، كتاب الصلاة / باب مواقيت الصلاة ۳۹۱ رقم: ۱۵۱)

وقت صلاة الفجر ..... من أول طلوع الفجر الثاني ..... أي قبيل طلوع ذكاء. (درمختار مع الشامی ۳۵۹/۱ کراچی، شامی ۴/۲ زکریا)

وآخر وقتها قبيل طلوع الشمس أي الجزء الكائن قبيل طلوع الشمس من الزمان. (حلبی كبير ۲۷۷، النهر الفائق ۱۵۸/۱ بیروت، بحوالہ: فتاویٰ محمودیہ میرٹھ ۳۹/۹)

وآخر وقتها ما لم تطلع الشمس لحديث أمامة جبرئيل فإنه أم رسول الله صلى الله عليه وسلم في اليوم الثاني حين أسفر جداً وكادت الشمس تطلع. (هداية ۱۴۱-۱۴۲ مكتبة البشرى كراچی، والحديث أخرجه الترمذي بسند صحيح عن ابن عباس ۱۱۹/۱ رقم: ۱۴۹) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۵/۲۱/۱۴۱۲ھ  
الجواب صحیح: شبیر احمد عفا اللہ عنہ

## ۱۵ شعبان کو شب بیداری کر کے اول وقت فجر ادا کرنا؟

**سوال (۱۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: شعبان کی پندرہویں شب میں جاگنے اور ۱۵ شعبان کا روزہ رکھنے کی وجہ سے مصلیان میں سے بہت سے حضرات نماز فجر کی ادائیگی کے لئے اذان فجر سے پہلے ہی مسجد میں آجاتے ہیں اور ہر ایک کی خواہش اس دن یہ ہوتی ہے کہ اول وقت نماز فجر ادا کر لی جائے؛ لہذا اذان فجر کے دس پندرہ منٹ بعد جماعت فجر قائم کر لی جائے، تو لوگوں کو آرام کا موقع مل جاتا ہے، دریافت طلب بات یہ ہے کہ نماز فجر جلدی پڑھنے میں از روئے شرع کوئی قباحت تو نہیں؟

باسمہ سبحانہ تعالیٰ

**الجواب وباللہ التوفیق:** فجر کی نماز کا وقت صبح صادق سے لے کر طلوع آفتاب تک ہے؛ لہذا صبح صادق کے بعد فوراً جماعت پڑھنے میں کوئی قباحت نہیں؛ البتہ احناف کے نزدیک عمومی حالات میں اسفار افضل ہے۔

عن رافع بن خدیج رضي الله عنه قال: قال رسول الله صلى الله عليه وسلم: أسفروا بالفجر فإنه أعظم للأجر. (سنن الترمذي ۴۰/۱)

أول وقت الفجر إذا طلع الفجر الثاني، وهو البياض المعترض في الأفق  
لحديث أمامة جبرئيل عليه السلام فإنه أم رسول الله صلى الله عليه وسلم فيها  
في اليوم الأول حين طلع الفجر. (هداية ۱۴۱/۱ مكتبة البشرية كراچی، والحديث أخرجه  
الترمذي عن ابن عباس بسند حسن صحيح ۱۱۹/۱ رقم: ۱۴۹)

ولأن في الإسفار تكثير الجماعة وفي التغليس تقليد لها و ما يؤدي إلى  
تكثير الجماعة فهو أفضل. (المبسوط للسرخسي ۱۴۶/۱ دار الفكر بيروت)

لیکن اگر رمضان یا شعبان کی پندرہویں شب میں اسفار میں پڑھنے کی وجہ سے اکثر لوگ جماعت میں شرکت نہ کر سکیں، تو اول وقت میں ہی فجر پڑھنا بہتر ہوگا۔ (مستفاد: فتاویٰ رحیمیہ ۱۳۲/۱)

فأول وقت صلاة الفجر حين يطلع الفجر الثاني و آخره حين تطلع الشمس لما روى عن أبي هريرة رضي الله عنه أن رسول الله صلى الله عليه وسلم قال: إن للصلاة أولاً و آخراً و إن أول وقت الفجر حين يطلع الفجر و آخره حين تطلع الشمس. (بدائع الصنائع ۱/ ۳۱۵ زكريا)

قال العلامة الكشميري: يستحب التغليس في الفجر و التعجيل في الظهر إذا اجتمع الناس و لعل هذا التغليس كان في رمضان خاصة، و هكذا ينبغي عندنا إذا اجتمع الناس و عليه العمل في دار العلوم بديوبند من عهد الأكاثر. (فيض الباري ۱۳۶/۲، كذا في فتح الملهم ۱۲۱/۳) فقط و اللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۴/۱۴۲۱ھ  
الجواب صحیح: شبیر احمد عفا اللہ عنہ

## رمضان میں نماز فجر کے لئے کب کھڑے ہوں؟

**سوال (۱۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: فجر کی نماز میں اذان کے بعد جماعت کے لئے کتنی دیر بعد کھڑا ہونا چاہئے؟

باسمہ سبحانہ تعالیٰ

**الجواب و باللہ التوفیق:** فجر کی اذان کے بعد بھی رمضان المبارک میں اتنا توقف کرنا چاہئے کہ آسانی لوگ ضروریات سے فارغ ہو کر مسجد میں جمع ہو جائیں۔ (مستفاد: فتاویٰ دارالعلوم دیوبند ۲/ ۲۵۸)

عن جابر بن عبد الله رضي الله عنه أن رسول الله صلى الله عليه وسلم قال لبلال: واجعل بين أذانك وإقامتك قدر ما يفرغ الآكل من أكله و الشارب من شربه، و المعتصر إذا دخل لقضاء حاجته الخ. (سنن الترمذي رقم: ۱۹۵، مشكاة المصابيح رقم: ۶۴۷) فقط و اللہ تعالیٰ اعلم

کتبہ: احقر محمد سلمان منصور پوری غفرلہ

## نماز فجر میں قعدہ اخیرہ کے درمیان سورج نکل آیا؟

**سوال (۱۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک شخص تنہا فجر کی نماز پڑھ رہا ہے اور قعدہ اخیرہ میں ہے کہ سورج نکل آیا اس کی نماز ہوئی یا نہیں؟

باسمہ سبحانہ تعالیٰ

**الجواب وبالله التوفیق:** نماز فجر کے دوران اگر اسلام پھیرنے سے قبل سورج نکل آیا تو وہ نماز باطل ہو جائے گی، بعد میں اس کی قضا لازم ہوگی۔

عن عقبہ بن عامر الجہنی رضی اللہ عنہ یقول: کان رسول اللہ صلی اللہ علیہ وسلم نہانا أن نصلی حین تطلع الشمس بازغة حتی ترتفع. (صحیح مسلم، الصلاة / باب الأوقات التي نهى عن الصلاة فيها ۲۷۶/۱ رقم: ۸۳۱)

قوله: بخلاف الفجر أي فإنه لا يؤدي فجر يومه وقت الطلوع لأن وقت الفجر كلها كامل فوجبت كاملة فتبطل بطرو الطلوع الذي هو وقت الفساد. (شامی ۳۷۳/۱ کراچی، شامی، کتاب الصلاة ۳۳/۲ زکریا، البحر الرائق ۲۵۱/۱، بدائع الصنائع ۳۲۷/۱ کراچی) ولا يتصور أداء الفجر مع طلوع الشمس عندنا، حتى لو طلعت الشمس وهو في خلال الصلاة تفسد صلاته عندنا. (بدائع الصنائع، الصلاة / بيان الوقت المكروه ۳۲۹/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۴/۱۴۱۲ھ  
الجواب صحیح: شبیر احمد عفا اللہ عنہ

## طلوع آفتاب کے وقت فجر کی نماز ادا کرنا؟

**سوال (۱۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک شخص فجر کی نماز کی نیت سے مسجد میں آیا تو دیکھا کہ جماعت ہو چکی ہے، اور مکروہ وقت بھی شروع ہو چکا ہے، یعنی آفتاب طلوع ہو چکا ہے، تو کیا یہ آدمی فجر کی نماز پڑھ سکتا ہے یا مکروہ وقت



کے ختم ہو جانے کے بعد پڑھے گا؟ بعض حضرات مکروہ وقت میں بھی فجر کی نماز پڑھتے رہتے ہیں، کیا ایسا کرنا صحیح ہے؟ اور بہتر طریقہ کیا ہے؟

باسمہ سبحانہ تعالیٰ

**الجواب وباللہ التوفیق:** مکروہ وقت میں نماز پڑھنا جائز نہیں ہے؛ لہذا مکروہ وقت ختم ہونے کے بعد ہی نماز پڑھنا چاہئے، اور جو لوگ اس مکروہ وقت میں نماز پڑھتے ہیں ان کی نماز صحیح نہیں ہوتی ہے، انہیں مسئلہ بتا دینا چاہئے۔

عن عقبۃ بن عامر الجہنی رضی اللہ عنہ قال: ثلاث ساعات کان رسول اللہ صلی اللہ علیہ وسلم ینہانا أن نصلی فیہن أو أن نقبر فیہن موتانا: حین تطلع الشمس بازغة حتی ترتفع، و حین یقوم قائم الظہیرة حتی تمیل الشمس، و حین تصیف الشمس للغروب حتی تغرب. (صحیح مسلم، الصلاة / باب الأوقات التي نہی عن الصلاة فیہا ۲۷۶/۱ رقم: ۸۳۱ بیت الأفکار)

ولا یتصور أداء الفجر مع طلوع الشمس عندنا، حتی لو طلعت الشمس وهو فی خلال الصلاة تفسد صلاته عندنا. (بدائع الصنائع، الصلاة / بیان الوقت المکروہ ۳۲۹/۱ زکریا) الأوقات المکروہة أولها عند طلوع الشمس إلى أن ترتفع. (طحطاوی علی مراقی الفلاح ۱۴۹ مصری)

کرہ تحریمًا صلاة مطلقًا مع شروق. (درمختار مع الشامی ۳۷۰/۱ کراچی) لا تجوز الصلاة عند طلوع الشمس حتی ترتفع. (هدایہ ۸۴/۱، مجمع الأنهر ۱۱۰/۱ بیروت، البحر الرائق ۲۴۹/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۵/۷/۱۴۲۹ھ  
الجواب صحیح: بشیر احمد عفا اللہ عنہ

**سورج نکلنے وقت اعلان کو منع کرنے کی علت؟**

**سوال (۱۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: آج کل عموماً شہروں اور دیہاتوں میں یہ رواج زور پکڑتا جا رہا ہے کہ سورج نکلنے کے وقت مساجد سے یہ اعلان کیا جاتا ہے کہ: ”اب نماز کا وقت نہیں رہا ۱۵ منٹ کے بعد قضا نماز پڑھیں“۔ سوال یہ ہے کہ اس طرح کے اعلان شرعاً درست ہے یا نہیں، فقہ اسلامی اس سلسلہ میں کیا رائے دیتی ہے؟

باسمہ سبحانہ تعالیٰ

**الجواب وبالله التوفیق:** سورج نکلنے کے وقت اس طرح اعلان کرنا شریعت

میں ثابت نہیں ہے؛ بلکہ فقہی جزئیات سے معلوم ہوتا ہے کہ اگر کوئی عام آدمی مکروہ وقت میں نماز پڑھ رہا ہو تو اسے نہ روکا جائے؛ اس لئے کہ اس وقت روکنے سے بعد میں وہ بالکل چھوڑ دے گا؛ لہذا چھوڑنے کے بجائے پڑھ لینا ہی بہتر ہے، اس لئے کہ بعض علماء کے نزدیک اس وقت بھی نماز درست ہو جاتی ہے۔ فتاویٰ تاتارخانیہ میں ہے:

سئل عن شمس الأئمة الحلوانی عن قوم كسالی عادتہم الصلاة وقت طلوع الشمس أیمنعون من ذلك؟ قال: لا؛ لأنہم لو منعوا لا یصلون بعد ذلك . (الفتاویٰ التاتارخانیة ۱۵/۲، رقم: ۱۵۱۸ زکریا)

(شمس الأئمة حلوانی سے پوچھا گیا کہ کچھ لوگ جو سستی کرتے ہوں ان کی عادت طلوع شمس کے وقت نماز پڑھنے کی ہو کیا انہیں نماز سے روکا جائے؟ تو آپ نے جواب دیا کہ ”نہیں؛ کیوں کہ اگر انہیں روک دیا گیا تو وہ بعد میں نماز ہی نہ پڑھیں گے۔“)

وفي القنية: كسالی العوام إذا صلوا الفجر وقت الطلوع لا ينكر عليهم؛ لأنہم لو منعوا يتركونها أصلاً ظاهراً، ولو صلوها تجوز عند أصحاب الحديث، والأداء الجائز عند البعض أولی من الترك . (البحر الرائق ۲۵/۱، شامی ۳۷۱/۱)

کراچی، ۳۰/۲-۳۱ زکریا)

(سستی کرنے والے لوگ اگر سورج نکلنے وقت فجر کی نماز پڑھیں تو انہیں نہ روکا جائے اس لئے کہ انہیں روک دیا تو وہ نماز ہی نہ پڑھیں گے اور اگر پڑھ لیں تو بعض اصحاب حدیث کے

نزدیک ان کی نماز درست ہو جائے گی؛ لہذا بعض علماء کے نزدیک جائز نماز پڑھنا بالکل نہ پڑھنے سے اولیٰ ہے)

بریں بنا اس اعلان کی رسم کو ختم کرنا چاہئے اور ہر آدمی کو خود خیال رکھتے ہوئے صحیح وقت پر نماز کی ادا نیگی کی کوشش کرنی چاہئے، یہ اعلان اس لئے بھی قابل ترک ہے کہ اس سے یہ معلوم ہوتا ہے کہ پورا معاشرہ ہی قضاءِ صلوٰۃ کے جرم کا مرتکب ہو رہا ہے، جس کے لئے اعلان کی ضرورت پڑ رہی ہے، نیز اس میں غیر لازم کولازم سمجھنے کی خرابی بھی موجود ہے جس کا مشاہدہ ہوتا رہتا ہے۔ فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۴/۲/۲۴ھ

## مسجروں میں طلوع آفتاب کا اعلان کرنا؟

**سوال (۱۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ”ندائے شاہی“ ماہ جولائی صفحہ ۴۰ پر مساجد سے سورج نکلنے کے وقت کا اعلان کے تحت ”سورج نکلنے کے وقت نماز پڑھنے سے منع کیا گیا ہے، جب کہ حدیث و فقہ میں اس وقت نماز کا ممنوع ہونا ثابت ہے، جیسا کہ درج ذیل دلائل سے پتہ چلتا ہے:

**حدیث (۱):** لاصلاة بعد الصبح ثم حتى ترتفع الشمس. (۲): صل صلاة الصبح ثم اقصروا عن الصلاة حين تطلع الشمس حتى ترتفع فإنها تطلع حين تطلع بين قرني الشيطان حينئذ ليسجد لها الكفار. (۳) وفي رواية: قال إذا طلع حاجب الشمس فدعوا الصلاة حتى تبرز. (مشکوٰۃ المصابيح / باب أوقات النهي (۹۴/۱) فقہ: ولو طلعت الشمس في خلال الفجر تفسد صلاة الفجر. ذخیرہ

(حاشیہ بہشتی زیور اشرفی ۱۲/۲)

لہذا اگلے شمارہ میں براہ کرم اس کی وضاحت فرمائیں، چونکہ عموماً یہ بھی دیکھا جا رہا ہے کہ یہ اعلان مستورات کے لئے مددگار ہوتا ہے، جن کے پاس نگہ ٹھی ہے نہ وقت کا اندازہ اور معلومات؟

باسمہ سبحانہ تعالیٰ

**الجواب وباللہ التوفیق:** سورج نکلنے وقت نماز کی ممانعت سے متعلق جو احادیث آپ نے لکھی ہیں وہ سب صحیح اور معمول بہا ہیں، اور حنفیہ کے مفتی بقول کے مطابق اس وقت نماز پڑھنا ممنوع ہے، چنانچہ اس سلسلہ کی مزید تصریحات درج ذیل ہیں:

عن عقبہ بن عامر الجہنی رضی اللہ عنہ قال: ثلاث ساعات كان رسول اللہ صلی اللہ علیہ وسلم ینہانا أن نصلي فيهن أو أن نقبر فيهن موتانا: حين تطلع الشمس بازغة حتى ترتفع، وحين يقوم قائم الظهيرة حتى تميل الشمس، وحين تصيف الشمس للغروب حتى تغرب. (صحیح مسلم، الصلاة / باب الأوقات التي نهى عن الصلاة فيها ۲۷۶/۱ رقم: ۸۳۱ بیت الأفكار)

**بخلاف الفجر، وفي الشامية:** أن الأوقات المكروهة نوعان: الأول الشروق والغروب والاستواء، فالنوع الأول: لا ينعقد فيه شيء من الصلوات إذا شرع بها فيه. (درمختار مع الشامی ۳۷۳/۱ کراچی، شامی ۳۴/۲ زکریا)

ولا يتصور أداء الفجر مع طلوع الشمس عندنا، حتى لو طلعت الشمس وهو في خلال الصلوة تفسد صلاته عندنا. (بدائع الصنائع ۳۲۹/۱)

الأوقات المكروهة أولها عند طلوع الشمس إلى أن ترتفع. (طحطاوي علی مراقبي الفلاح ۱۴۹ مصري)

کرہ تحریمًا صلاة مطلقًا مع شروق. (درمختار مع الشامی ۳۷۰/۱ کراچی)

لا تجوز الصلاة عند طلوع الشمس حتى ترتفع. (هدایة ۸۴/۱، مجمع الأنهر بیروت ۱۱۰/۱، البحر الرائق ۲۴۹/۱)

لیکن چون کہ ہماری فقہی کتابوں میں لکھا ہے کہ عام آدمی اگر اس وقت نماز پڑھ رہا ہو تو اسے روکا نہ جائے، اسی لئے گذشتہ جواب میں طلوع کے اعلان کی رسم کو نامناسب قرار دیا گیا تھا،

اس کا یہ مقصد ہرگز نہیں تھا کہ اس وقت نماز پڑھنا جائز ہے یا اس وقت حنفیہ کے نزدیک نماز درست ہو جاتی ہے۔

لہذا یہ بات اچھی طرح ذہن نشیں کر لی جائے کہ سورج نکلنے وقت نماز کا صحیح نہ ہونا الگ مسئلہ ہے، اور سورج نکلنے کا اعلان کرنا الگ معاملہ ہے، ایک کو دوسرے سے نہ جوڑا جائے۔ اور اعلان کی ممانعت کی علت صرف یہی نہیں ہے کہ عوام بعد میں (اشراق کے وقت) نماز ہی نہ پڑھیں گے؛ بلکہ ایک بڑی وجہ یہ بھی ہے کہ صحابہ کرام رضی اللہ عنہم اور سلف صالحین کے زمانہ میں جب کہ گھڑی گھنٹے رائج نہ ہونے کی بنا پر اس کے اعلان کی زیادہ ضرورت تھی کہیں اس اعلان کے اہتمام کا ثبوت نہیں ملتا، تو آج جب کہ کوئی گھر گھڑی اور وقت کا اندازہ لگانے والے اسباب سے خالی نہیں ہے بدرجہ اولیٰ اس طرح کے اعلان کی ضرورت نہ ہونی چاہئے۔

اور رہ گیا مستورات وغیرہ کا اوقات نماز سے لاعلم رہنے کا مسئلہ، تو یہ ان کی کوتاہی اور دین کے بارے میں لاپرواہی کی دلیل ہے، اس کا علاج یہ ہے کہ گھروں میں دینی ماحول بنا کر اوقات نماز کا خاص اہتمام رکھا جائے اگر عورتیں اہتمام نہیں کر سکتیں تو گھر کے مردوں کی شرعی ذمہ داری ہے کہ وہ اپنے اہل و عیال کو وقت کے اندر نماز پڑھنے کا پابند بنائیں۔

و کرہ صلاة مطلقاً مع شروق إلا العوام فلا یمنعون من فعلها؛ لأنہم

یترکونہا، والأداء الجائز عند البعض أولى من التروک. (شامی مع الدر ۳۷۱/۱)

کراچی، شامی ۳۰۱۲-۳۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۵/۴/۲۰۱۴ھ

الجواب صحیح: شبیر احمد عفا اللہ عنہ

## طلوع آفتاب کا اعلان کرنا یا لال اور ہری بتی جلانا؟

**سوال (۱۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: طلوع آفتاب کا اعلان کرنا جس سے پورے محلہ والوں کو علم ہو جائے، شرعاً کیسا ہے؟ کتب فقہیہ کے حوالہ سے اس کی شرعی حیثیت واضح فرمادیں، طلوع کے وقت لال بتی بیس منٹ کے بعد

ہری بتی جلانا کیسا ہے، اس کی اجازت ہے یا نہیں؟

باسمہ سبحانہ تعالیٰ

**الجواب وباللہ التوفیق:** مکروہ وقت کا اعلان کرنے میں یہ اندیشہ پایا جاتا ہے کہ جو عام آدمی اس وقت نماز پڑھنے کو تیار تھے، وہ مکروہ وقت کا اعلان سن کر دوسرے کاموں میں مشغول ہو جائیں گے اور فرض کو بالکل ترک کر دیں گے، حالانکہ کسی بھی طرح پڑھ لینا نہ پڑھنے سے بہتر ہے؛ اس لئے فقہاء نے عوام کو ایسے وقت نماز پڑھنے سے روکنے سے منع فرمایا ہے، نیز اعلان کرنے اور بتی جلانے کا حکم یکساں ہے، ممانعت کی ایک وجہ یہ بھی ہے کہ یہ عمل اکابر و اسلاف سے ثابت نہیں ہے۔

مع شروق إلا العوام فلا یمنعون من فعلها؛ لأنہم یترو کونها والأداء الجائز عند البعض أولى من التروک، كما في القنية. (درمختار ۳۷۱/۱ کراچی)

سئل عن شمس الأئمة الحلواني عن قوم كسالى عادتهم الصلاة وقت طلوع الشمس أیمنعون من ذلك؟ قال: لا؛ لأنهم لو منعوا لا یصلون بعد ذلك. (الفتاویٰ التاتاریخانیة ۱۵/۲، رقم: ۱۵۱۸ زکریا)

وفي القنية: كسالى العوام إذا صلوا الفجر وقت الطلوع لا ینکر علیهم لأنهم لو منعوا یترو کونها أصلاً ظاهراً ولو صلوا تجوز عند أصحاب الحدیث والأداء الجائز عند البعض أولى من التروک. (البحر الرائق ۲۵۱/۱، شامی ۳۷۱/۱ کراچی، شامی ۳۱-۳۰/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۶/۲۲۳ھ

فرض نماز کے بعد طلوع آفتاب سے پہلے فجر کی فوت شدہ سنتیں ادا کرنا؟

**سوال (۱۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: سعودی عرب میں فجر کی نماز جلدی ہو جاتی ہے، اشراق کے لئے کافی وقت ہوتا ہے، اگر کسی کی فجر کی سنتیں رہ جائیں تو کب ادا کرے؟ یہاں بعض لوگ نماز کے فوراً بعد ادا کرتے ہیں اور کہتے ہیں کہ یہی صحیح ہے؟

باسمہ سبحانہ تعالیٰ

**الجواب وباللہ التوفیق:** صحیح حدیث سے ثابت ہے کہ فجر کی فرض نماز کے بعد کسی طرح کی نفل یا سنت پڑھنا مکروہ ہے، جن بعض روایات سے فجر کی فرض نماز کے بعد فوت شدہ سنتوں کے پڑھنے کی اجازت معلوم ہوتی ہے وہ سب سداً ضعیف ہیں، اس لئے صحیح روایات سے ثابت شدہ کراہت ان ضعیف اور غیر متصل روایات کی وجہ سے مرتفع نہیں ہو سکتی۔

اس بنا پر حنفیہ کا موقف یہ ہے کہ فجر کی سنتیں اگر چھوٹ جائیں تو انہیں فرض کے بعد ادا نہ کیا جائے؛ بلکہ اگر چاہیں تو طلوع آفتاب کے بعد اشراق کے وقت پڑھ سکتے ہیں، جیسا کہ امام محمد رحمۃ اللہ علیہ کا قول ہے۔

عن عطاء بن یزید اللیثی أنه سمع أبا سعید الخدری رضی اللہ عنہ یقول:  
قال رسول اللہ صلی اللہ علیہ وسلم: لا صلاة بعد صلاة العصر حتی تغرب الشمس ولا صلاة بعد صلاة الفجر حتی تطلع الشمس. (صحیح البخاری ۸۲/۱، رقم: ۵۸۶، صحیح مسلم رقم: ۸۲۷)

عن ابن عباس رضی اللہ عنہما قال: سمعت غیر واحد من أصحاب النبی صلی اللہ علیہ وسلم منہم عمر بن الخطاب وكان من أحبہم إلی أن رسول اللہ صلی اللہ علیہ وسلم نہی عن الصلاة بعد الفجر حتی تطلع الشمس (صحیح

البخاری ۸۲/۱، رقم ۵۸۱، سنن الترمذی ۴۵/۱، صحیح مسلم رقم: ۸۲۶)

عن محمد بن إبراهيم عن جده قيس رضي الله عنه قال: خرج رسول الله صلی اللہ علیہ وسلم فأقيمت الصلاة فصليت معه الصبح ثم انصرف النبي صلی

اللہ علیہ وسلم فوجدني أصلي، فقال: مهلا يا قيس! أصلاتان معا؟ قلت: يا رسول الله صلى الله عليه وسلم! إني لم أكن ركعت ركعتي الفجر، قال: فلا إذن..... وإسناد هذا الحديث ليس بمتصل. (سنن الترمذي ۹۶۱)

وفي هامشه: وعند أبي حنيفة وأبي يوسف لا قضاء لسنة الفجر بعد الفوت لا قبل طلوع الشمس ولا بعدها؛ لأنه يبقى نفلاً مطلقاً؛ لأن السنة ما أداها رسول الله صلى الله عليه وسلم، ولم يثبت أنه أداها في غير الوقت على الإنفراد وإنما قضاها تبعاً للفرض في ليلة التعريس، والنفل المطلق لا يقتضي بعد الصبح ولا بعد ارتفاعها. وقال محمد: أحب إلي أن يقضيها إلى وقت الزوال؛ لأنه صلى الله عليه وسلم قضاها بعد ارتفاع الشمس غداة ليلة التعريس. (حاشية: سنن الترمذي ۹۶۱)

وصورة ما حكى عنه رجل جاء إلى الإمام في صلاة الفجر وخاف أنه لو اشتغل بالسنة تفوته فجر بالجماعة قال: جاز له أن يدخل في صلاة الإمام ويترك السنة ويقضيها بعد ما طلعت الشمس عند محمد. (الفتاوى التاتارخانية ۱۸۱/۲)

ووقتاً آخران يكره فيهما التطوع وهما: بعد طلوع الفجر إلى طلوع الشمس إلا ركعتي الفجر.....، ولو أفسد سنة الفجر قبل الفرض ثم قضاها بعد الفرض لا يجوز. (الفتاوى التاتارخانية ۱۵۱/۲) فقط والله تعالى أعلم

املاہ: احقر محمد سلمان منصور پوری غفرلہ ۱۱/۳/۱۴۳۳ھ

الجواب صحیح: شبیر احمد عفا اللہ عنہ

## فجر کا وقت گزرنے پر آنکھ کھلی تو نماز فجر کس وقت ادا کرے؟

**سوال (۱۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: فجر کا وقت گزرنے کے بعد وقت مکروہ کے اندر یا وقت مکروہ گزر جانے کے بعد آنکھ کھلی تو فجر

کی نماز کس وقت نماز ادا کی جائے گی اور کس نیت سے؟ ادا کی نیت سے یا قضا کی نیت سے؟



باسمہ سبحانہ تعالیٰ

**الجواب وباللہ التوفیق:** مسئلہ صورت میں وقتِ مکروہ گزرنے کے بعد یعنی بوقتِ اشراق فجر کی نماز قضا کی نیت سے پڑھی جائے۔

عن عقبہ بن عامر الجہنی رضی اللہ عنہ قال: ثلاث ساعات كان رسول اللہ صلی اللہ علیہ وسلم ینہانا أن نصلی فیہن أو أن نقبر فیہن موتانا: حين تطلع الشمس بازغة حتى ترتفع، وحين یقوم قائم الظہیرة حتى تمیل الشمس، وحين تصیف الشمس للغروب حتى تغرب. (صحیح مسلم، الصلاة / باب الأوقات التي نہی عن

الصلاة فیہا ۲۷۶/۱ رقم: ۸۳۱ بیت الأفكار)

ثلاث ساعات لا تجوز فیہا المكتوبة الخ، إذا طلعت الشمس حتى ترتفع. (الفتاویٰ الہندیة ۵۲/۱)

لا تجوز الصلاة عند طلوع الشمس حتى ترتفع. (هدایة ۸۴/۱، مجمع الأنہر

۱۰۰/۱ بیروت، البحر الرائق ۲۴۹/۱)

ثلاث أوقات لا یصح فیہا شیء من الفرائض والواجبات التي لزمتم فی الذمة قبل دخولها أي الأوقات المکروهات أولها عند طلوع الشمس إلى أن ترتفع و تبيض قدر رمح أو رمحين. (حاشیة الطحطاوي علی المراقی الفلاح ۱۴۹، البحر الرائق ۲۴۹/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۰/۱۲/۱۴۲۹ھ

الجواب صحیح: بشیر احمد عفا اللہ عنہ

## نماز اشراق کا وقت

**سوال (۱۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اشراق کی نماز کا وقت کب شروع ہوتا ہے؟

باسمہ سبحانہ تعالیٰ

**الجواب وبالله التوفیق:** سورج کے طلوع ہونے کے تقریباً ۱۵-۲۰ منٹ (مکروہ وقت گزر جانے) کے بعد اشراق کا وقت شروع ہوتا ہے۔

عن أنس رضي الله عنه قال: قال رسول الله صلى الله عليه وسلم: من صلى الفجر في جماعة ثم قعد بذکر الله حتى تطلع الشمس ثم صلى ركعتين كانت له كأجر حجة وعمرة، قال: قال رسول الله صلى الله عليه وسلم تامة تامة. (سنن الترمذي ۱۳۰/۱)

أولها عند طلوع الشمس إلى أن ترتفع الشمس وتبيض قدر رمح أو رمحين. (طحطاوي على المراقي ۱۰۰)

قال الطيبي: أي ثم صلى بعد أن ترتفع الشمس قدر رمح حتى يخرج وقت الكراهة، وهذه الصلاة تسمى صلاة الإشراق. (مرقاة المفاتيح شرح مشكوة المصابيح ۲۴۱/۲)

ما دامت العين لا تحار فيها فهي في حكم الشروق. (شامي ۲۴۸/۱ نعمانية، طحطاوي على مراقي الفلاح ۱۴۹، فتاوى قاضي خان ۷۴۱) فقط والله تعالى أعلم

کتبہ: احقر محمد سلمان منصور پوری غفرلہ ۱۹/۷/۱۴۲۱ھ  
الجواب صحیح: بشیر احمد عفا الله عنه

## اشراق کی نماز کا وقت، رکعات اور مشروعیت

**سوال (۲۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اشراق کی نماز کا وقت کیا ہے، اور اس کی کتنی رکعتیں ہیں؟ اس کا ثبوت شریعت میں ہے یا صوفیاء حضرات کی ایجاد کردہ ہے؟

باسمہ سبحانہ تعالیٰ

**الجواب وبالله التوفیق:** نماز اشراق کا وقت طلوع آفتاب کے بعد تقریباً پندرہ

بیس منٹ پر شروع ہوتا ہے اور نصف النہار تک رہتا ہے، مگر شروع میں پڑھنا افضل ہے، نماز اشراق کم از کم دو رکعتیں ہیں اور زیادہ سے زیادہ چار رکعتیں ہیں، اور نماز اشراق صوفیاء حضرات کی ایجاد کردہ نہیں؛ بلکہ حدیث سے ثابت ہے۔ (احسن الفتاویٰ ۳/۴۶۷، فتاویٰ رحیمیہ ۲/۲۸۶، ایضاح المسائل ۴۷، آپ کے مسائل اور ان کا حل ۲/۱۰۲)

عن أنس رضي الله عنه قال: قال رسول الله صلى الله عليه وسلم: من صلى الفجر في جماعة ثم قعد بذکر الله حتى تطلع الشمس ثم صلى ركعتين كانت له كأجر حجة وعمرة، قال: قال رسول الله صلى الله عليه وسلم تامة. (سنن الترمذي ۱/۱۳۰)

عن نعيم بن عمار رضي الله عنه قال: سمعت رسول الله صلى الله عليه وسلم يقول: يقول الله عز وجل يا ابن آدم لا تعجزني من أربع ركعات في أول نهارك أكفاك آخره. (سنن أبي داؤد ۱/۱۸۳)

نماز اشراق کے ثبوت کے لئے فقہی جزئیات درج ذیل ہیں:

(ثم صلى ركعتين) ويقال لهما ركعتا الإشراق وهما غير سنة الضحى.

(طحطاوي على مراقي الفلاح ۹۴)

أولها عند طلوع الشمس إلى أن ترتفع الشمس وتبيض قدر رمح أو

رمحين. (طحطاوي على المراقى ۱۰۰)

قال الطيبي: أي ثم صلى بعد أن ترتفع الشمس قدر رمح حتى يخرج

وقت الكراهة وهذه الصلاة تسمى صلاة الإشراق. (مراقبة المفاتيح شرح مشكوة

المصايح ۲/۲۴) فقط والله تعالى أعلم

کتبہ: احقر محمد سلمان منصور پوری غفرلہ ۱۹/۷/۱۴۲۱ھ

الجواب صحیح: بشیر احمد عفا اللہ عنہ

## نماز چاشت کا وقت

**سوال (۲۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: چاشت کی نماز کا وقت کب تک رہتا ہے؟

باسمہ سبحانہ تعالیٰ

**الجواب وباللہ التوفیق:** چاشت کا وقت آفتاب طلوع ہونے سے زوال تک

باقی رہتا ہے؛ لیکن افضل یہ ہے کہ ایک چوتھائی دن گزرنے کے بعد چاشت کی نماز پڑھی جائے۔

عن أنس بن مالك رضي الله عنه قال: قال رسول الله صلى الله عليه

وسلم: من صلى الضحى ثنتي عشرة ركعة بنى الله له قصرًا في الجنة من ذهب.

(سنن الترمذي، أبواب الوتر / باب ما جاء في صلاة الضحى ۱۰۸۱ / رقم: ۴۷۱)

ونبأ أربع فصاعداً في الضحى من بعد الطلوع إلى الزوال ووقتها

المختار بعد ربيع النهار. (درمختار، الصلاة / باب الوتر والنوافل / مطلب سنة الضحى ۴۶۵/۲

زكريا، ۴۰۴/۲-۴۰۵ زكريا، صغيري ۲۰۱)

وابتداءً من ارتفاع الشمس إلى قبيل زوالها. (مراقي الفلاح ۲۱۶) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۱۱/۱۴۳۱ھ

الجواب صحیح: شبیر احمد عفا اللہ عنہ

## چاشت کی نماز کا وقت

**سوال (۲۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: چاشت کی نماز کا وقت کیا ہے اور اس کی کتنی رکعتیں ہیں؟ اور او ایمن کی کتنی رکعت ہیں؟

باسمہ سبحانہ تعالیٰ

**الجواب وباللہ التوفیق:** چاشت کی نماز ایک چوتھائی دن گزرنے کے بعد پڑھنا

افضل ہے، اور اس کا وقت ظہر کی نماز سے پہلے تک رہتا ہے، کم از کم دو رکعت اور زیادہ سے زیادہ بارہ

رکعت اس نیت سے پڑھنا مستحب ہے۔

و ندب أربع فصاعدا في الضحى من بعد الطلوع إلى الزوال، و وقتها المختار بعد ربع النهار، وفي المنية: أقلها ركعتان وأكثرها اثنتا عشرة، وأوسطها ثمان وهو أفضلها. (شامي ۴۶۵/۲ زكريا)

اور اوایین جو مغرب کے بعد پڑھی جاتی ہے اس کی چھ رکعات ہیں۔

ويستحب ست بعد المغرب ليكتب من الأوابين. (شامي ۴۵۲/۲ زكريا) فقط

واللہ تعالیٰ اعلم

کتبہ: احقر محمد سلمان منصور پوری غفرلہ ۱۲/۷/۱۴۲۵ھ  
الجواب صحیح: شبیر احمد عفا اللہ عنہ

## نماز عیدین کا وقت

**سوال (۲۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: عیدین کی نماز کا وقت کب شروع ہوتا ہے اور کس وقت تک رہتا ہے؟

باسمہ سبحانہ تعالیٰ

**الجواب وباللہ التوفیق:** طلوع آفتاب سے تقریباً ۲۰ منٹ بعد عیدین کا وقت

شروع ہو جاتا ہے اور نصف النہار یعنی زوال تک باقی رہتا ہے۔

أخرج أبو داؤد عن يزيد بن خمير الرحي قال: خرج عبد الله بن بسر صاحب رسول الله صلى الله عليه وسلم مع الناس في يوم عيد فطر أو أضحى، فأنكر إبطاء الإمام، فقال: إنا كنا قد فرغنا ساعتنا هذه وذلك حين التسبيح.

(سنن أبي داؤد، الصلاة / باب وقت الخروج إلى العيد ۱۶۱/۱ رقم: ۱۱۳۵)

عن جندب رضي الله عنه قال: كان النبي صلى الله عليه وسلم يصلي بنا

يوم الفطر، والشمس على قيد رمحين، والأضحى على قيد رمح. (إعلاء السنن /

ووقتها من الارتفاع قدر رمح فلا تصح قبله إلى الزوال فلو زالت

الشمس وهو في أثنائها فسدت. (طحطاوي على الدر ۳۵۴/۱)

وابتداء وقت صلاة العيد من ارتفاع الشمس إلى قبيل زوالها. (طحطاوي

على مراقبي الفلاح ۴۳۶، شامي ۱۷۶/۲ کراچی، البحر الرائق ۱۶۲/۱، كنز الدقائق ۴۵، نور الإيضاح

(۱۲۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۱۲/۱۳۲۱ھ

الجواب صحیح: شبیر احمد عفا اللہ عنہ

## ظہر کا مستحب وقت

**سوال (۲۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: ظہر کی نماز کا وقت کب سے کب تک رہتا ہے؟ اور اداء ظہر کا مستحب وقت کیا ہے؟

باسمہ سبحانہ تعالیٰ

**الجواب وباللہ التوفیق:** زوال کے بعد سے سایہ اصلی دوشل ہونے تک ظہر کا

وقت باقی رہتا ہے، البتہ گرمی کے زمانے میں ظہر کی نماز تاخیر سے پڑھنا مستحب ہے اور سردی میں

اول وقت میں ادا کرنا مستحب ہے۔

عن ابن عباس رضي الله عنهما قال: قال رسول الله صلى الله عليه

وسلم: أمّني جبريل عليه السلام عند البيت مرتين، فصلی بي الظهر حين زالت

الشمس - إلى قوله - فلما كان الغد صلى بي الظهر حين كان ظله مثله وصلی

بي العصر حين كان ظله مثليه. (سنن أبي دؤد، الصلاة / باب في المواقيت ۶/۱ ۵ رقم: ۳۹۳ دار الفکر)

عن أبي هريرة رضي الله تعالى عنه قال: قال رسول الله صلى الله عليه

وسلم: وإن آخر وقتها حين يدخل وقت العصر. (سنن الترمذی ۴۰/۱)

وأول وقت الظهر إذا زالت الشمس و آخر وقتها عند أبي حنيفة إذا صار ظل كل شيء مثليه سوى فيء الزوال. (هداية ۸۱/۱، مكتبة بلال ديوبند ۷۷/۱)

و وقت الظهر من زواله إلى بلوغ الظل مثليه وعنه مثله (درمختار) وتحتة في الشامية: قوله عنه أي عن الإمام. (درمختار مع الشامی ۱۳۹/۱ کراچی، ۱۴/۲ زکریا)

والظهر من الزوال إلى بلوغ الظل مثليه سوى الفيء. (کنز الدقائق علی البحر

الرائق ۲۴۴/۱)

ويستحب الإبراد بالظهر في الصيف وتقديمه في الشتاء. (هداية ۸۲/۱،

مكتبة بلال ديوبند ۸۰/۱، درمختار مع الشامی ۲۴/۲ زکریا، ۲۳/۲ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۷/۱۴۲۱ھ

الجواب صحیح: بشیر احمد عفا اللہ عنہ

## جمعہ کی ادائیگی کا مستحب وقت

**سوال (۲۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: جمعہ کی نماز کا مستحب وقت کیا ہے؟

باسمہ سبحانہ تعالیٰ

**الجواب وباللہ التوفیق:** جمعہ کا اصل وقت ظہر کے وقت کی طرح ہے، یعنی

زوال کے بعد سے سایہ اصلی دوشل ہونے تک؛ البتہ جمعہ کی نماز گرمی یا سردی ہر زمانہ میں اول وقت میں پڑھنا مستحب ہے۔

عن أنس بن مالک رضي الله عنه أن النبي صلى الله عليه وسلم كان

يصلي الجمعة حين تميل الشمس. (سنن الترمذي، الجمعة / باب ما جاء في وقت الجمعة

۱۱۲/۱ رقم: ۵۰۱، سنن أبي داؤد، الصلاة / باب وقت الجمعة ۱۵۵/۱ رقم: ۱۰۸۴)

و جمعۃ کظھر..... (درمختار ۲۵/۲ زکریا، درمختار ۲۴/۲ بیروت)

وقال الجمهور: ليس بمشروع (أي الإبراد) لأنها تقام بجمع عظيم  
فتأخيرها مفض إلى الحرج ولا كذلك الظهر. (شامي ۲۵/۲ زكريا، ۲۴/۲ بيروت) فقط  
والله تعالى أعلم

کتبہ: احقر محمد سلمان منصور پوری غفرلہ ۱۹/۷/۱۴۲۱ھ  
الجواب صحیح: بشیر احمد عفا اللہ عنہ

## زوال کا وقت کب تک ہے؟ اور اس میں نماز کا کیا حکم ہے؟

**سوال (۲۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
کہ: نصف النہار شرعی یعنی ضوہ کبریٰ جو آج ۲۵ مارچ کو پٹنہ کے مطابق ۱۱ بج کر ۱۶ منٹ پر ہے،  
اور نصف النہار عرفی یعنی استواء شمس جو ۱۱ بج کر ۵۴ منٹ پر ہے، کیا ۱۱ بج کر ۱۶ منٹ سے ۱۱ بج  
کر ۵۴ منٹ تک وقت زوال ہے؟ اور اس وقت کے اندر کوئی نماز مثلاً عیدین نوافل اور جنازہ  
پڑھنا جائز ہے یا نہیں؟

باسمہ سبحانہ تعالیٰ

**الجواب وباللہ التوفیق:** حنفیہ کے مفتی بہ قول کے مطابق صرف نصف النہار  
عرفی یعنی استواء شمس (زوال) کے وقت نماز ممنوع ہے، اور ایک قول یہ ہے کہ ضوہ کبریٰ (نصف  
النہار شرعی) سے لے کر استواء شمس تک وقت زوال ہے، مگر یہ قول راجح نہیں ہے۔ (مستفاد: احسن  
الفتاویٰ ۱۳۷/۲-۱۳۸)

عن عقبۃ بن عامر الجہنی رضی اللہ عنہ: ثلاثة أوقات نهانا رسول الله  
صلى الله عليه وسلم أن نصلي فيها عند طلوع الشمس حتى ترتفع وعند زوالها  
حتى تزول وحين تضيف للغروب حتى تغرب. (صحيح مسلم ۲۷۶/۱ رقم: ۸۳۰)

وقد وقع في عبارات الفقهاء أن الوقت المكروه هو عند انتصاف النهار  
إلى أن تزول الشمس، ولا يخفى أن زوال الشمس إنما هو عقيب انتصاف  
النهار بلا فصل وفي هذا القدر من الزمان لا يمكن أداء صلاة فيه، فعمل المراد



أنه لا تجوز الصلاة بحيث يقع جزء منها في هذا الزمان أو المراد بالنهار النهار الشرعي وهو من أول طلوع الصبح إلى غروب الشمس وعلى هذا يكون نصف النهار قبل الزوال بزمان يعتد به.....، وفي القنية: واختلف في وقت الكراهة عند الزوال، ف قيل من نصف النهار إلى الزوال لرواية أبي سعيد عن النبي صلى الله عليه وسلم "أنه نهى عن الصلاة نصف النهار حتى تزول الشمس". قال ركن الدين الصباغي: وما أحسن هذا؛ لأن النهي عن الصلاة فيه يعتمد تصورها فيه، وعزا في القهستاني القول بأن المراد انتصاف النهار العرفي إلى أئمة ما وراء النهر، وبأن المراد انتصاف النهار الشرعي وهو الضحوة الكبرى إلى الزوال إلى أئمة خوارجم. (شامي ۳۷۱/۱ كراچی، ۳۱/۲ زکریا، طحطاوی علی المرآقی ۱۰۰) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۱۱/۱۴۱۶ھ

الجواب صحیح: شبیر احمد عفا اللہ عنہ

## زوال کا وقت کب سے شروع ہوتا ہے اور کب ختم ہوتا ہے؟

**سوال (۲۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: زوال کا وقت کب سے شروع ہوتا ہے کب ختم ہوتا ہے، اور کتنی دیر رہتا ہے، اور زوال کے وقت نماز پڑھنا کیسا ہے؟

باسمہ سبحانہ تعالیٰ

**الجواب وباللہ التوفیق:** جب سورج بالکل بیچوں بیچ میں آجائے، تو اس کو عربی

میں نصف النہار عربی یا وقت زوال کہتے ہیں، اور یہ وقت مشکل سے ڈیڑھ دو منٹ کا ہوتا ہے؛ لیکن چونکہ اس عین وقت کا مشاہدہ بہت دشوار ہے، اس لئے عام طور پر جنتریوں میں جو نصف النہار کا وقت لکھا جاتا ہے، اس سے پانچ منٹ پہلے اور پانچ منٹ بعد میں نماز نہیں پڑھنی چاہئے۔ (مستفاد:

ولا يخفى أن زوال الشمس إنما هو عقيب انتصاف النهار بلا فصل، وفي هذا القدر من الزمان لا يمكن أداء صلاة فيه، فلعل المراد أنه لا تجوز الصلاة بحيث يقع جزء منها في هذا الزمان، أو المراد بالنهار هو النهار الشرعي وهو من أول طلوع الصبح إلى غروب الشمس، وعلى هذا يكون نصف النهار قبل الزوال بزمان يعتد به. (شامي ۳۷۱/۱ كراچی، شامي ۳۱۱/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۵/۷/۱۴۲۷ھ  
الجواب صحیح: بشیر احمد عفا اللہ عنہ

## جمعہ کے دن استواءِ شمس کے وقت نفل پڑھنا؟

**سوال (۲۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: مسئلہ یہ ہے کہ جمعہ کے روز استواءِ شمس کے وقت نوافل مثلاً صلوٰۃ التبیح وغیرہ پڑھنا جائز ہے یا نہیں؟ زید کہتا ہے کہ جمعہ کے روز استواءِ شمس کے وقت نفل نماز پڑھنا ناجائز ہے، اس سلسلہ میں حکم شرعی کیا ہے؟ جواب عنایت فرمائیں؟

باسمہ سبحانہ تعالیٰ

**الجواب وباللہ التوفیق:** مفتی بہ قول کے مطابق استواءِ شمس یعنی زوال کے وقت کوئی بھی نفل پڑھنا ممنوع ہے، حضرت امام ابو یوسفؒ سے جمعہ کے روز اس وقت نماز پڑھنے کے جواز کا قول منقول ہے؛ مگر وہ مفتی بہ نہیں ہے۔

لا تجوز الصلاة عند طلوع الشمس، ولا عند قيامها في الظهيرة، ولا عند غروبها لحديث عقبة بن عامر رضي الله عنه: "ثلث أوقات نهانا رسول الله صلى الله عليه وسلم أن نصلي فيها، وأن نقبر فيها موتانا: عند طلوع الشمس حتى ترتفع، وعند زوالها حتى تزول، وحين تصيف للغروب حتى تغرب" والحديث بإطلاقه حجة على الشافعي في تخصيص الفرائض وبمكة في حق

النوافل، وعلى أبي يوسف في إباحة النفل يوم الجمعة وقت الزوال. (فتح القدير

۳۵/۱-۲۳ زكريا، والحديث أخرجه مسلم ۲۷۶/۱ رقم: ۸۳۰)

وكره تحريماً صلوة مطلقاً مع شروق واستواء إلا يوم الجمعة على قول  
الثاني المصحح المعتمد كذا في الاشباه، لكن اعترض بأن المتون والشروح  
على خلافه وانتصروا لقول الإمام، وأجابوا عن الحديث المذكور بأحاديث  
النهي عن الصلاة وقت الإستواء فإنها محرمة. (شامي ۳۱/۲ زكريا)

ولو صلاحها في وقت مكروه لا يجوز فلا تعقد عند طلوع الشمس مالم  
ترتفع قدر رمح، وعند إستواءها إلى أن تزول. (غنية قديم ۶۲، فتاوى دارالعلوم ۶۸/۲)  
فقط والله تعالى أعلم

کتبہ: احقر محمد سلمان منصور پوری غفرلہ ۱۵/۲/۱۴۲۷ھ  
الجواب صحیح: شبیر احمد عفا اللہ عنہ

## عصر کا مستحب وقت

**سوال (۲۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: نماز عصر کا وقت کب سے کب تک رہتا ہے؟ اور اس کی ادائیگی کا مستحب وقت کیا ہے؟

باسمہ سبحانہ تعالیٰ

**الجواب وباللہ التوفیق:** ظہر کا وقت ختم ہوتے ہی عصر کا وقت شروع ہو جاتا ہے

اور غروب آفتاب تک باقی رہتا ہے، عصر کا مستحب وقت سورج میں تغیر آنے سے پہلے تک رہتا ہے،  
خواہ گرمی کا موسم ہو یا سردی کا؛ اور سورج میں تغیر آنے کے بعد عصر کا مکروہ وقت شروع ہو جاتا ہے۔

عن أبي هريرة رضي الله عنه قال: قال رسول الله صلى الله عليه وسلم:

وإن أول وقت العصر حين يدخل وقتها، وإن آخر وقتها حين تصفر الشمس.

عن ابن عباس رضي الله عنهما قال: قال رسول الله صلى الله عليه وسلم: أمّني جبريل عليه السلام عند البيت مرتين، فصلّى بي الظهر حين زالت الشمس - إلى قوله - فلما كان الغد صلى بي الظهر حين كان ظله مثله وصلّى بي العصر حين كان ظله مثليه. (سنن أبي داؤد، الصلاة، باب في المواقيت ۵/۱ رقم: ۳۹۳ دار الفکر)

أول وقت العصر إذا خرج وقت الظهر على القولين و آخر وقتها ما لم تغرب الشمس . (هداية ۸/۱، مكتبة بلال ديوبند ۷۸/۱، درمختار ۱۶/۲ زكريا، درمختار ۱۶/۲ بيروت)

ويستحب تاخير العصر ما لم تتغير الشمس في الصيف والشتاء. (هداية

۸۳/۱، مكتبة بلال ديوبند ۷۸/۱، درمختار ۲۶/۲ زكريا، درمختار ۲۴/۲ بيروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۳/۶/۱۴۳۵ھ

الجواب صحیح: بشیر احمد عفا اللہ عنہ

## مثل اول پر عصر کی اذان و نماز کا معمول بنانا؟

**سوال (۳۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: ہمارے شہر میں ایک مسجد ہے جس میں اکثر عصر کی نماز کی اذان وقت سے پہلے ہوتی ہے، اور جماعت بھی مہینہ میں اکثر دس یوم، تو وقت سے پہلے ہوتی ہوگی، اس مسجد میں تبلیغی جماعت بھی دو چار روز قیام کرتی ہے، اور شہر کے احباب بھی گشت کے دن عصر کی نماز جماعت سے پڑھتے ہیں، تو وہاں جماعت کا قیام اور اور مقامی حضرات کا عصر کی نماز پڑھنا کیسا ہے؟ کیا بعد میں نماز دوہرایا کریں یا وہی نماز ادا ہو جائے گی، اور کون سی دہرائیں جو نمازیں وقت پر پڑھیں، لیکن اذان وقت سے پہلے ہوئی یا وہ نماز جو وقت سے پہلے ہوئی؟

باسمہ سبحانہ تعالیٰ

**الجواب وباللہ التوفیق:** حنفیہ کا راجح مذہب اگرچہ مثل ثانی کے بعد سے عصر کا

وقت شروع ہونے کا ہے؛ لیکن حضرات صاحبینؒ، ائمہ ثلاثہؒ اور خود حنفیہ کے بہت سے فقہاء کے

نزدیک مثل اول کے ختم پر عصر کی نماز پڑھنا درست ہے؛ لہذا کوشش تو یہی کرنی چاہئے کہ ایسی مسجد میں نماز پڑھی جائے جہاں عصر کی اذان اور جماعت مثلیں کے بعد ہوتی ہو؛ لیکن اگر کسی ضرورت کی وجہ سے کسی ایسی مسجد میں نماز عصر پڑھی گئی ہے جہاں مثل اول کے ختم پر اذان و جماعت کا معمول ہے، تو اس نماز کو دہرانے کا حکم نہیں دیا جائے گا۔

عن ابن عباس رضي الله عنهما قال: قال رسول الله صلى الله عليه وسلم: أمني جبريل عليه السلام عند البيت مرتين، فصلى بي الظهر حين زالت الشمس - إلى قوله - فلما كان الغد صلى بي الظهر حين كان ظله مثله وصلى بي العصر حين كان ظله مثليه. (سنن أبي داود، الصلاة / باب في المواقيت ۵۶/۱ رقم: ۳۹۳ دار الفكر)

ووقت الظهر من زواله - إلى قوله - إلى بلوغ الظل مثليه، وعنه ومثله وهو قولهما، وزفر والأئمة الثلاثة، وفي الشامية: إن الاحتياط أن لا يؤخر الظهر إلى المثل، وأن لا يصلي العصر حتى يبلغ المثليين. (شامي ۱۴۲-۱۵ زكريا)

والأحسن ما في السراج عن شيخ الإسلام أن الاحتياط أن لا يؤخر الظهر إلى المثل وأن لا يصلي العصر حتى يبلغ المثليين ليكون مؤدياً للصلايين في وقتها بالإجماع. (شامي ۳۵۹/۱ کراچی، حلبی کبیر ۲۲۷ لاہور)

وقت العصر من بلوغ الظل مثليه، والثانية رواية الحسن إذا صار ظل كل شيء مثله سوى الفيء وهو قولهما. (البحر الرائق ۲۴۵/۱)

قوله: إلى بلوغ مثليه هذا ظاهر الرواية عن الإمام، (نهاية) وهو الصحيح. (شامي ۳۵۹/۱ کراچی، المحيط البرهاني ۶۱۲ ذابھیل) فقط والله تعالى أعلم

کتبہ: احقر محمد سلمان منصور پوری غفر لہ ۱۹/۷/۱۴۲۷ھ

الجواب صحیح: شبیر احمد عفا اللہ عنہ

## مثل ثانی شروع ہونے سے پہلے عصر کی سنت پڑھنا؟

سوال (۳۱): - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: پتھن والی مسجد مراد آباد میں عصر کی نماز اول وقت پر ہوتی ہے، اور جوں ہی وقت عصر شروع ہوتا ہے فوراً اذان ہوتی ہے، اور نماز کھڑی ہو جاتی ہے، آیا وقت عصر سے قبل عصر کی سنت پڑھ سکتے ہیں یا نہیں؟ اور یہ مسجد بازار میں واقع ہے، دوکاندار حضرات نماز ادا کرنے آتے ہیں، ان کی سہولیات کی بنا پر اول وقت میں تمام نمازیں ادا کی جاتی ہیں۔

باسمہ سبحانہ تعالیٰ

**الجواب وباللہ التوفیق:** بہتر یہ ہے کہ اول وقت عصر کی اذان دے کر کم از کم ۵/۸ منٹ وقفہ کے بعد جماعت کھڑی کی جائے؛ تاکہ سنت پڑھنے کے شوقین حضرات سنت ادا کر سکیں، اور اس حدیث پر عمل ہو جس میں اذان اور تکبیر کے درمیان نفل پڑھنے کا تذکرہ ہے، اگر یہ صورت نہ ہو سکے تو پھر چوں کہ عصر کا وقت حضرت امام ابوحنیفہؒ کی ایک روایت اور حضرات صاحبینؒ کے نزدیک مثل اول پر شروع ہو جاتا ہے، اس لئے جو حضرات مثل ثانی شروع ہونے سے پہلے عصر کی سنتیں پڑھیں گے، حضرات صاحبینؒ کے نزدیک یہ سنتیں عصر ہی کی سمجھی جائیں گی، اور شرعاً اس میں کوئی حرج نہیں ہے؛ کیوں کہ یہ اوقات نفل کے لئے ممنوع نہیں ہیں۔

عن عبد اللہ بن معقل المزني رضي الله عنه إن رسول الله صلى الله عليه وسلم قال: بين كل أذانين صلوة ثلاثاً لمن شاء. (صحيح البخاري ۸۷/۱، رقم: ۶۲۴)

ومنها الفصل فيما سوى المغرب بين الأذان والإقامة؛ لأن الإعلام المطلوب من كل واحد منهما لا يحصل إلا بالفصل، والفصل فيما سوى المغرب بالصلاة أو بالجلوس مسنون والوصل مكروه. (بدائع الصنائع ۳۷۱/۱ زكريا،

۱۵۰/۱ کراچی)

وفي العصر مقدار ما يصلي ركعتين يقرأ في ركعة نحو من عشر آيات.

(بدائع الصنائع ۳۷۱/۱ زكريا، ۱۵۰/۱ کراچی)

وعندهما إذا صار ظل كل شيء مثله. (فتح القدير ۲۲۰/۱ بیروت)

فوقت جملتها وقت المكتوبات؛ لأنها توابع للمكتوبات فكانت تابعة

في الوقت . (بدائع الصنائع ۳۶۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۲۸/۱۴۲۶ھ

الجواب صحیح: بشیر احمد عفا اللہ عنہ

شافعی دائمی جنتری کے حساب سے ساڑھے تین بجے حنفی شخص

کا عصر کی نماز پڑھنا؟

**سوال (۳۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نقشہ دائمی جنتری میں وقت نماز عصر اگر شافعی یا اہل حدیث کے مسلک پر مثلاً ۳ بجے اور عصر حنفی ۴ بجے لکھا ہو، تو حنفی حضرات ساڑھے تین یا پونے چار بجے اذان کہہ سکتے ہیں، اس میں کیا گنجائش ہے؟

باسمہ سبحانہ تعالیٰ

**الجواب وباللہ التوفیق:** حنفی حضرات پر احتیاطاً ضروری ہے کہ وہ صورت

مسئلہ میں ۴ بجے کے بعد ہی عصر کی اذان دیں، اس سے پہلے اذان دینا مناسب نہ ہوگا، اتفاقاً اگر وقت سے پہلے اذان دے دی گئی تو وقت میں اس کا اعادہ ضروری معلوم نہیں ہوتا؛ کیوں کہ عصر کے وقت کی ابتداء میں حنفیہ کے یہاں بھی دو قول مشہور ہیں۔

ووقت الظهر من زواله - إلى قوله - إلى بلوغ الظل مثليه، وعنه ومثله

وهو قولهما، وزفر والأئمة الثلاثة، وفي الشامية: إن الاحتياط أن لا يؤخر الظهر

إلى المثل، وأن لا يصلي العصر حتى يبلغ المثليين. (شامی ۱۴۲/۱۵۰ زکریا)

تقديم الأذان على الوقت في غير الصبح لا يجوز اتفاقاً وكذا في الصبح

عند أبي حنيفة ومحمد رحمهما الله تعالى وإن قدم يعاد في الوقت. (الفتاوى الهندية ۵۳۱)

لو أذن قبل الوقت يعاد في دخول الوقت. (مجمع الأنهر ۱۱۴۱ بیروت، درمختار

مع الشامی ۵۰/۲ زکریا، البحر الرائق ۲۶۲/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۱۰/۱۴۱۵ھ

الجواب صحیح: بشیر احمد عفا اللہ عنہ

**سجدة تلاوت، نماز جنازہ اور قضا نماز عصر کے بعد پڑھنا کیسا ہے؟**

**سوال (۳۳):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: سجدة تلاوت اور نماز جنازہ اور قضا نماز بعد نماز عصر پڑھ سکتے ہیں یا نہیں؟

باسمہ سبحانہ تعالیٰ

**الجواب وباللہ التوفیق:** بعد نماز عصر سورج میں تغیر آنے سے پہلے تک سجدة

تلاوت، نماز جنازہ اور قضا نمازیں پڑھی جاسکتی ہیں، اور اگر اسی وقت سجدة تلاوت واجب ہو یا

جنازہ حاضر ہو تو قبل غروب بھی ادا کرنے کی گنجائش ہے۔ (فتاویٰ محمودیہ ۲۰۶۲)

عن عقبہ بن عامر الجہنی رضی اللہ عنہ قال: ثلاث ساعات كان رسول

اللہ صلی اللہ علیہ وسلم ینہانا أن نصلی فیہن أو أن نقبر فیہن موتانا: حين تطلع

الشمس بازغة حتى ترتفع، وحين يقوم قائم الظهيرة حتى تميل الشمس، وحين

تضيف الشمس للغروب حتى تغرب. (صحيح مسلم، الصلاة / باب الأوقات التي نهى عن

الصلاة فيها ۲۷۶/۱ رقم: ۸۳۱ بيت الأفكار)

فيجوز فيها قضاء الفائتة وصلاة الجنائز وسجدة التلاوة ومنها ما بعد

صلاة العصر قبل التغير. هكذا في النهاية والكفاية. (الفتاوى الهندية ۱/۵۳-۵۴)

ومنع عن الصلاة وسجدة التلاوة المتلوة في غير هذه الأوقات، و صلاة

الجنائز حضرت قبلها لأن ما وجب كاملاً لا يتأدى بالناقص، وأما المتلوة أو

الحاضرة فيها لا يكره أي تحريماً؛ لأنها وجبت ناقصة أدت فيها كما وجبت.

(سكب الأنهر على مجمع الأنهر ۱/۱۱۱، البحر الرائق ۲۵۰/۱)



و کذا یشتتر ط لها الوقت حتی لو تلاها أو سمعها فی وقت غیر مکروه فأداها فی مکروه لا تجزیه؛ لأنها وجبت كاملةً إلا إذا تلاها فی مکروه و سجدها فیہ أو فی مکروهٍ اخر جاز؛ لأنه أداها کما وجبت. (شامی ۵۷۹/۲ زکریا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۹/۲/۱۴۱۴ھ  
الجواب صحیح: شبیر احمد عفا اللہ عنہ

## حنفی شخص کا حریم شریفین میں مثل اول پر نماز عصر پڑھنا؟

**سوال (۳۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: حرم میں عصر کی نماز سایہ اصلی ایک مثل ہونے کے بعد پڑھی جاتی ہے، جب کہ احناف کے نزدیک سایہ اصلی دو مثل ہونے کے بعد عصر کا وقت شروع ہوتا ہے، ایسی صورت میں جماعت کے ساتھ نماز پڑھنے سے احناف کی عصر کی نماز صحیح ہوتی ہے یا نہیں؟ بعض روایات سے معلوم ہوا کہ صاحبین کے نزدیک عصر کی نماز سایہ اصلی ایک مثل ہونے کے بعد پڑھی جاسکتی ہے، یہ کہاں تک صحیح ہے؟

باسمہ سبحانہ تعالیٰ

**الجواب وباللہ التوفیق:** مثل اول پر عصر کی نماز حنفیہ میں سے صاحبین کے مذہب پر درست ہے، بہت سے مشائخ احناف سے اس رائے کی ترجیح بھی منقول ہے؛ لہذا جماعت کی اہمیت اور حریم شریفین میں اس کی فضیلت کے حصول کے لئے صاحبین کے مذہب کو اختیار کیا جاتا ہے، اور اس وقت اکثر احناف کا اسی پر عمل ہے۔ (مستفاد: احسن الفتاویٰ ۱۴۵۸۲)

عن ابن عباس رضی اللہ عنہما قال: قال رسول اللہ صلی اللہ علیہ وسلم: أمّني جبريل عليه السلام عند البيت مرتين.....: و صلی بی العصر حین کان ظلہ مثله..... فلما کان الغد..... صلی بی العصر حین کان ظلہ مثلیہ. (سنن أبي داؤد، الصلاة / باب في المواقيت ۵۶/۱ رقم: ۳۹۳ دار الفکر)

وقت العصر من بلوغ الظل مثلیہ، و الثانية رواية الحسن إذا صار ظل كل

شيء مثله سوى الفيء وهو قولهما. (البحر الرائق ۲۴۵/۱)

ووقت الظهر من زواله ..... إلى بلوغ الظل مثليه، وعنه مثله، وهو قولهما  
وزفر والأئمة الثلاثة. قال الإمام الطحاوي: وبه نأخذ..... الخ. (درمختار ۱۴۲/۱-۱۵  
زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۹/۲/۲۰۱۳ھ  
الجواب صحیح: بشیر احمد عفا اللہ عنہ

## مغرب کا وقت

**سوال (۳۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
کہ: مغرب کی نماز کا وقت کب سے کب تک رہتا ہے؟ اور مغرب کی نماز پڑھنے کا مستحب وقت کیا ہے؟

باسمہ سبحانہ تعالیٰ

**الجواب وباللہ التوفیق:** غروب شمس سے لے کر افق پر سے سفید روشنی کے  
غائب ہونے تک مغرب کا وقت باقی رہتا ہے، مغرب کی نماز اول وقت میں پڑھنا مستحب ہے  
بلا عذر تاخیر کرنا مکروہ ہے۔

عن عبد اللہ بن عمرو بن العاص رضي الله عنه أنه قال: سئل رسول الله  
صلى الله عليه وسلم عن وقت الصلاة، فقال - وفيه - ووقت صلاة المغرب إذا  
غابت الشمس ما لم يسقط الشفق. (صحيح مسلم، الصلاة / باب أوقات الصلوات الخمس

۲۲۳/۱ رقم: ۶۱۲ بيت الأفكار)

عن أبي هريرة رضي الله عنه قال: قال رسول الله صلى الله عليه وسلم:  
إن للصلاة أولاً وآخراً - وفيه - وإن أول وقت المغرب حين تغرب الشمس،  
وإن آخر وقتها حين يغيب الشفق. (سنن الترمذي، الصلاة / باب ما جاء في مواقيت الصلاة  
عن النبي صلى الله عليه وسلم ۳۹/۱ رقم: ۱۵۱)

و أول وقت المغرب إذا غربت الشمس و آخر وقتها ما لم يغيب الشفق ثم

الشفق هو البياض الذي في الأفق بعد الحمرة. (هداية ۸۱/۱، مكتبة بلال ديوبند ۷۸/۱)

ووقت المغرب منه إلى غروب الشفق. (در مختار ۱۷/۲ زکریا، مجمع الأنهر

۱۰۵/۱ بیروت، الفتاویٰ الہندیہ ۵۱/۱)

ويستحب تعجيل المغرب؛ لأن تأخيرها مكروه. (هداية ۸۳/۱، مكتبه بلال

دیوبند ۸۰/۱، در مختار ۲۷/۲ زکریا)

أما إذا كان في المغرب فالمستحب أن يفصل بسكته يسكت قائما

مقداراً بما يتمكن من قراءة آيات قصار. (الفتاویٰ الہندیہ ۵۷/۱، شامی ۳۸۹/۱ کراچی،

مراقی الفلاح ۱۵۹ مصری)

وآخر وقت المغرب إلى اشتباك النجوم. (در مختار مع الشامی ۲۷/۲ زکریا)

فقط واللہ تعالیٰ اعلم

کتابتہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## مغرب کا وقت انگریزی گھنٹہ کے حساب سے کب تک رہتا ہے؟

**سوال (۳۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: مغرب کا وقت انگریزی گھنٹہ کے اعتبار سے کب تک رہتا ہے؟

باسمہ سبحانہ تعالیٰ

**الجواب وباللہ التوفیق:** صاحبین کے مذہب کے مطابق غروب آفتاب کے

بعد تقریباً ایک گھنٹہ اور امام صاحب کے نزدیک تقریباً سوایا ڈیڑھ گھنٹہ مہینوں کے فرق کے اعتبار

سے مغرب کا وقت رہتا ہے۔ (مستفاد: فتاویٰ دارالعلوم ۳۶۱-۳۷۷)

عن عبد اللہ بن عمرو بن العاص رضي الله عنه أنه قال: سئل رسول الله

صلى الله عليه وسلم عن وقت الصلاة، فقال - وفيه - ووقت صلاة المغرب إذا

غابت الشمس ما لم يسقط الشفق. (صحيح مسلم، الصلاة / باب أوقات الصلوات الخمس

عن أبي هريرة رضي الله عنه قال: قال رسول الله صلى الله عليه وسلم: إن للصلاة أولاً وآخرًا - وفيه - وإن أول وقت المغرب حين تغرب الشمس، وإن آخر وقتها حين يغيب الشفق. (سنن الترمذي، الصلاة / باب ما جاء في موقيت الصلاة عن النبي صلى الله عليه وسلم ۳۹/۱ رقم: ۱۵۱)

وآخر وقت المغرب إلى اشتباك النجوم. (درمختار مع الشامی ۲۷/۲ زکریا)  
ووقت المغرب منه إلى غروب الشفق. (شامی ۳۶۱/۱ کراچی، مجمع الأنهر ۱۰۵/۱، الفتاویٰ الہندیۃ ۵۱/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۰/۷/۱۴۱۲ھ  
الجواب صحیح: شبیر احمد عفا اللہ عنہ

## مغرب کا آخری وقت کب تک رہتا ہے؟

**سوال (۳۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: مغرب کے وقت کے متعلق بتائیں کہ اس کا وقت کب تک رہتا ہے، عوام الناس چوں کہ شفق احمر و شفق ابیض میں تمیز نہیں کر سکتے، بعض مولوی صاحب نے یہ کہا کہ اس کا وقت ابتداء عشاء تک رہتا ہے، اور بعض دوسرے نے اس کا جواب یہ دیا کہ مغرب کا ٹائم تقریباً صرف پون گھنٹہ رہتا ہے، غروب آفتاب کے بعد سے، اس کے بعد نہیں رہتا، پون گھنٹہ کے بعد اگر کوئی مغرب کی نماز پڑھے تو وہ نماز ادا نہ ہوگی؛ بلکہ قضا شمار ہوگی، اس مسئلہ میں بھی کسی مولوی صاحب نے کوئی دلیل نہیں دی؛ اس لئے اس کا جواب مدلل تحریر فرمائیں؟

باسمہ سبحانہ تعالیٰ

**الجواب وباللہ التوفیق:** عموماً غروب آفتاب اور شروع وقت عشاء کے درمیان کم و بیش سوا گھنٹہ سے ڈیڑھ گھنٹہ یا کچھ زائد کا وقفہ ہوتا ہے، یہ کمی بیشی موسموں کے فرق سے ہوتی رہتی ہے؛ اس لئے آپس میں بحث کرنے کے بجائے معتبر دائمی تقویم کے حساب پر اعتماد ہونا

چاہئے، اب بعض ایسی تقویم بھی چھپ گئی ہیں جن میں ہندوستان بھر کے اہم شہروں اور قصبوں کے نماز کے اوقات یکجا کر دئے گئے ہیں، اسے مطالعہ میں رکھیں۔

عن عبد اللہ بن عمرو بن العاص رضي الله عنه أنه قال: سئل رسول الله صلى الله عليه وسلم عن وقت الصلاة، فقال - وفيه - ووقت صلاة المغرب إذا غابت الشمس ما لم يسقط الشفق. (صحيح مسلم، الصلاة / باب أوقات الصلوات الخمس

۲۲۳/۱ رقم: ۶۱۲ بيت الأفكار)

عن أبي هريرة رضي الله عنه قال: قال رسول الله صلى الله عليه وسلم: إن للصلاة أولاً وآخراً - وفيه - وإن أول وقت المغرب حين تغرب الشمس، وإن آخر وقتها حين يغيب الشفق. (سنن الترمذي، الصلاة / باب ما جاء في مواقيت الصلاة عن النبي صلى الله عليه وسلم ۳۹/۱ رقم: ۱۵۱)

و وقت المغرب منه إلى غروب الشفق. (درمختار ۳۶۱/۱ کراچی، درمختار

۱۷/۲ زکریا، مجمع الأنهر ۱۰۵/۱، الفتاویٰ الہندیہ ۵۱/۱)

و وقت المغرب من غروبها إلى مغيب الشفق، وهو البياض الكائن في الأفق بعد الحمرة، وقالوا: هو الحمرة، قال ابن نجيم: إن الصحيح المفتى به قول صاحب المذهب، لا قول صاحبيه، واستفيد منه أنه لا يفتى، ولا يعمل إلا بقول الإمام. (مجمع الأنهر ۱۰۵/۱، شامی ۳۶۱/۱ کراچی، شامی ۱۷/۲ زکریا، الفتاویٰ الہندیہ

۵۱/۱، مراقی الفلاح مع الطحاوی ۱۴۲) فقط واللہ تعالیٰ اعلم

کتابتہ: احقر محمد سلمان منصور پوری غفر لہ ۱۰/۲۳/۱۴۲۰ھ

الجواب صحیح: شبیر احمد عفا اللہ عنہ

## رمضان میں مغرب کی اذان و نماز کے درمیان فاصلہ کتنا ہو؟

سوال (۳۸): - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: رمضان المبارک میں مغرب کی اذان کے بعد نماز میں کتنا وقفہ ہونا چاہئے؟

باسمہ سبحانہ تعالیٰ

**الجواب وباللہ التوفیق:** تکبیر وجماعت کی خاطر رمضان المبارک میں مغرب

کی اذان اور نماز کے درمیان کم و بیش دس منٹ کا وقفہ دینا افضل ہے؛ تاکہ اس مبارک مہینہ میں سب لوگوں کو جماعت میں شرکت کا ثواب مل سکے۔ (مستفاد: فتاویٰ دارالعلوم دیوبند ۲/۲۵۸، اکابر کا رمضان ۳۲)

عن جابر بن عبد اللہ رضی اللہ تعالیٰ عنہ أن رسول اللہ صلی اللہ تعالیٰ علیہ وسلم قال لبلال: واجعل بين أذانك وإقامتك قدر ما يفرغ الآكل من أكله والشارب من شربه، والمعتصر إذا دخل لقضاء حاجته الخ. (سنن الترمذي رقم:

۱۹۵، مشكاة المصابيح رقم: ۶۴۷)

ويفصل بين الأذان والإقامة لكرهة وصلهما لقوله عليه السلام لبلال:

اجعل بين أذانك وإقامتك نفساً حتى يقضي المتوضى حاجته في مهل، وحتى يفرغ الآكل من أكل طعامه في مهل بقدر ما يحضر الملازمون ..... ولأن المقصود بالأذان إعلام الناس بدخول الوقت ليتهيؤوا للصلاة بطهارة فيحضروا المسجد وبالوصل ينتفي هذا المقصود ..... الحاصل أن التأخير اليسير للإعانة على الخير غير مكروه. (حاشية الطحطاوي على مرقى الفلاح / باب الأذان ۱۵۹، تبیین الحقائق ۱/۲۱۹ إمدادية ملتان)

وأخر المغرب إلى اشتباك النجوم أي كثرتها كره أي التأخير لا

الفصل؛ لأنه مأمور به تحريماً إلا بعذر كسفر، وكونه على أكل أي لكرهة الصلاة مع حضور طعام تميل إليه نفسه، ولحديث: إذا أقيمت الصلاة وحضر العشاء فأبدؤوا بالعشاء. (رواه الشيخان، درمختار مع الشامی ۲۷/۲-۲۸ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

## رمضان میں مغرب کی نماز قدرے تاخیر سے ادا کرنا؟

**سوال (۳۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: افطاری کی مشغولیت کی وجہ سے رمضان المبارک میں اگر مغرب کی نماز میں دس پندرہ منٹ تاخیر ہو جائے تو کیا حکم ہے؟

باسمہ سبحانہ تعالیٰ

**الجواب وباللہ التوفیق:** ماہ رمضان میں مغرب کی نماز دس، پندرہ منٹ تاخیر سے پڑھنے میں کوئی حرج نہیں ہے (تا کہ روزہ دار حضرات اطمینان سے افطار سے فارغ ہو کر جماعت میں شریک ہو سکیں)

عن جابر بن عبد اللہ رضی اللہ عنہ أن رسول اللہ صلی اللہ علیہ وسلم قال لبلال: إذا أذنت فترسل، واجعل بين أذانك وإقامتك قدر ما يفرغ الأكل من أكله والشارب من شربه.

قال الملا علي القاري تحت قوله: الشارب من شربه: قال ابن الملك:

كأنه في المغرب لضيق وقته. (مرقاة المفاتيح شرح مشكاة المصابيح / باب الأذان ۳۱۸/۲ تحت رقم: ۶۴۷ والحديث أخرجه الترمذي ۵۰/۱ رقم: ۱۹۵)

وأخر المغرب إلى اشتباك النجوم أي كثرتها كره أي التأخير .....  
تحريماً إلا بعذر كسفر وكونه على أكل (در مختار) وفي الشامي: واقتصر في الإمداد وغيره على ذكر الاستثناء في المغرب، وعبارة إلا من عذر، كسفر ومرض وحضور مائدة أو غيم. (شامي ۲۷/۲ زكريا، ۲۶/۲ بيروت، الفتاوى التاتاخانية ۱۱/۲ رقم: ۱۵۱۰ زكريا، فتح القدیر ۳۳۰/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## مغرب کی اذان و نماز میں کتنا فاصلہ ہو؟

**سوال (۴۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: مغرب کی اذان سنتے ہی جو لوگ گھر سے چل دیتے ہیں، اکثر ان کو بھی تکبیر اولیٰ نہیں ملتی، اور اگر وضو کرنا پڑے تو ایک یا دو رکعت چلی جاتی ہیں، پھر مغرب کی اذان کا کیا مقصد ہے؟ جب کہ جمعہ و شہر کی چھٹی کے دن مسجدوں میں اکثر اتنے نمازی ہوتے ہیں کہ ان کو وضو کے لئے کھڑے ہو کر انتظار کرنا پڑتا ہے، ایسی حالت میں امام صاحب کے اوپر کیا ذمہ داری عائد ہوتی ہے؟

باسمہ سبحانہ تعالیٰ

**الجواب وباللہ التوفیق:** عام حالات میں مغرب کی اذان اور نماز میں جلدی کرنا مستحب ہے، اس استحباب کا لحاظ کرتے ہوئے قدرے تاخیر کی گنجائش ہے، جس کا اندازہ فقہاء سے تین چھوٹی آیتیں پڑھنے کے بقدر منقول ہے، اور نمازیوں کو اذان سے قبل نماز کی تیاری کرنی چاہئے؛ تاکہ کوئی فضیلت ترک نہ ہو۔

ويفصل بين الأذان والإقامة بقدر ما يحضر القوم الملازمون للصلاة  
للأمر به مع مراعاة الوقت المستحب، فلا يجوز التأخير عنه إلى المكروه مطلقاً.  
(الطحطاوي على المراقي ۱۰۷)

وأما إذا كان في المغرب فالمستحب أن يفصل بسكتة يسكت قائماً  
مقدار بما يتمكن من قراءة ثلاث آيات قصار . (الفتاوى الهندية ۵۷/۱، شامی ۳۸۹/۱  
کراچی، مراقي الفلاح مع الطحطاوي ۱۵۹ باب الأذان) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۶/۲۰۱۷ھ

الجواب صحیح: بشیر احمد عفا اللہ عنہ

## نماز مغرب میں کتنی تعجیل کی جائے؟

**سوال (۴۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں



کہ: نماز مغرب میں کتنی جلدی کا حکم ہے؟ مؤذن اذان دے کر صفوں تک بھی نہیں آپاتا کہ دوسرا شخص تکبیر شروع کر دیتا ہے؟

باسمہ سبحانہ تعالیٰ

**الجواب وباللہ التوفیق:** مغرب میں اذان و نماز میں قدرے فصل ہونا چاہئے،

جس کا اندازہ فقہاء نے تین چھوٹی آیتیں پڑھنے سے لگایا ہے، اور اتنی جلدی کرنا کہ مؤذن صف تک بھی نہ پہنچنے پائے کہ تکبیر شروع کر دی جائے، یہ صحیح نہیں ہے۔

عن جابر بن عبد اللہ رضی اللہ عنہ أن رسول اللہ صلی اللہ علیہ وسلم قال لبلال: إذا أذنت فترسل، واجعل بين أذانك وإقامتك قدر ما يفرغ الأكل من أكله والشارب من شربه.

قال الملا علي القاري تحت قوله: الشارب من شربه: قال ابن الملك:

كأنه في المغرب لضيق وقته. (مرقاة المفاتيح شرح مشكاة المصابيح / باب الأذان ۳۱۸/۲

تحت رقم: ۶۴۷ والحديث أخرجه الترمذي ۵۰/۱ رقم: ۱۹۵)

إلا في المغرب فيسكت ثلاث آيات قصار، ويكره الوصل إجماعاً.

(درمختار ۳۸۹/۱-۳۹۰ کراچی، درمختار ۵۶/۲ زکریا، الفتاویٰ الہندیہ ۵۷/۱، مراقي الفلاح مع

الطحطاوي ۱۵۹ باب الآذان) فقط واللہ تعالیٰ اعلم

املاہ: احقر محمد سلمان منصور پوری غفرلہ ۲۳/۲/۱۴۳۲ھ

الجواب صحیح: بشیر احمد عفا اللہ عنہ

## عشاء کا مستحب وقت

**سوال (۴۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: عشاء کی نماز کا آخری وقت کب تک ہے؟ اور اس کا مستحب وقت کب تک رہتا ہے؟

باسمہ سبحانہ تعالیٰ

**الجواب وباللہ التوفیق:** عشاء کا ابتدائی وقت سفید روشنی کے غائب ہونے سے شروع ہو کر صبح صادق کے طلوع تک رہتا ہے؛ البتہ نماز عشاء تہائی رات سے پہلے تک مؤخر کرنا مستحب ہے (جب کہ کوئی اور عارض مثلاً تقلیل جماعت کا اندیشہ نہ ہو) اور آدھی رات تک پڑھنا بلا کراہت جائز ہے اور آدھی رات سے صبح صادق تک بلا عذر تاخیر کرنا مکروہ ہے۔

عن أبي هريرة رضي الله عنه قال: قال رسول الله صلى الله عليه وسلم: إن للصلاة أولاً وآخراً - وفيه - وإن أول وقت العشاء الآخرة حين يغيب الأفق، وإن آخر وقتها حين ينتصف الليل. (سنن الترمذي، كتاب الصلاة / باب ما جاء في مواقيت الصلاة عن النبي صلى الله عليه وسلم ۳۹۱/۱ رقم: ۱۵۱)

عن أبي هريرة رضي الله عنه قال: قال رسول الله صلى الله عليه وسلم: لولا أن أشق على أمتي لأمرتهم أن يؤخروا العشاء إلى ثلث الليل أو نصفه. (سنن الترمذي، كتاب الصلاة / باب ما جاء في تأخير العشاء الآخرة ۴۲۱/۱ رقم: ۱۶۷)

ابتداء وقت العشاء والوتر منه أي من غروب الشفق إلى قبيل طلوع الصبح الصادق لإجماع السلف. (مراقي الفلاح ۹۵، درمختار مع الشامی ۱۸۱/۲ زکریا، ۱۷-۱۸۱/۲ بیروت، ہدایہ ۸۲/۱)

ويستحب تأخير العشاء إلى ما قبل ثلث الليل وإلى نصف الأخير مكروه والتأخير إلى نصف الليل مباح. (درمختار مع الشامی ۲۵۱/۲ بیروت، ۲۶۱/۲ زکریا، ہدایہ ۸۳/۱)

إن التأخير إلى نصف الليل ليس بمستحب، وقالوا: إنه مباح وإلى ما بعده مكروه. (البحر الرائق ۲۴۸/۱، شامی ۳۶۸/۱ کراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## وتر کا مستحب وقت

**سوال (۴۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: وتر کی نماز کا مستحب وقت کیا ہے؟ نیز وتر کی نماز عشاء کے بعد پڑھنا زیادہ بہتر ہے یا آخر رات تہجد کی نماز کے بعد پڑھنا بہتر ہے؟

باسمہ سبحانہ تعالیٰ

**الجواب وبالله التوفیق:** وتر کا وقت عشاء کی نماز کے بعد سے شروع ہوتا ہے اور صبح صادق کے طلوع تک رہتا ہے، جس شخص کو اخیر شب میں اپنے بیدار ہونے کا گمان غالب ہو، اس کے لئے اخیر رات میں وتر پڑھنا مستحب ہے، اور جس کو بیدار ہونے پر اعتماد نہ ہو اس کے لئے سونے سے پہلے وتر پڑھنا مستحب ہے۔

عن خارجة بن حذافة رضي الله عنه أنه قال: خرج علينا رسول الله صلى الله عليه وسلم فقال: إن الله أمدكم بصلاة هي خير لكم من حمر النعم، الوتر جعله الله لكم فيما بين صلاة العشاء إلى أن يطلع الفجر. (سنن الترمذي، الوتر / باب ما جاء في فضل الوتر ۱۰۳/۱ رقم: ۴۵۱)

عن أبي هريرة رضي الله تعالى عنه قال: أمرني رسول الله صلى الله عليه وسلم أن أوتر قبل أن أنام. (سنن الترمذي ۱۰۳/۱)

وأول وقت الوتر بعد العشاء وآخره ما لم يطلع الفجر. (درمختار مع الشامی ۱۸/۲ بیروت، ۱۸/۲ زکریا، ہدایۃ ۸۳/۱)

وقت العشاء والوتر غروب الشفق إلى الصبح كذا في الكافي. (الفتاویٰ الہندیۃ ۵۱/۱، البحر الرائق ۲۴۶/۱، شامی ۳۶۱/۱ کراچی)

أي وقت العشاء والوتر من غروب الشفق إلى طلوع الفجر، أما أوله فقد أجمعوا أنه يدخل بمغيب الشفق على اختلافهم في الشفق. (تبيين الحقائق للإمام الزيلعي

ويستحب في الوتر لمن يألف صلاة الليل آخر الليل فإن لم يثق بالإنتباه  
أوتر قبل النوم. (هداية ۸۴/۱، درمختار مع الشامی ۲۸/۲ زكريا، ۲۶/۲ بيروت) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## وقت سے پہلے عشاء پڑھنا؟

**سوال (۴۴):** - کیا فرماتے ہیں علماء دین و مفتیان شرع متین مسئلہ ذیل کے بارے  
میں کہ: ہمارے ملک کشمیر میں نماز عشاء کا وقت آٹھ بج کر تیس منٹ پر شروع ہوتا ہے اور وہاں کے  
لوگ پونے آٹھ بجے یا آٹھ بجے عشاء کی نماز پڑھ لیتے ہیں، کیا ان لوگوں کی نماز ہوئی یا نہیں؟  
باسمہ سبحانہ تعالیٰ

**الجواب وباللہ التوفیق:** مسئلہ صورت میں مقررہ وقت شروع ہونے سے پہلے  
عشاء کی نماز پڑھنے سے فریضہ وقت ادا نہیں ہوگا؛ لہذا مقامی علماء اور ائمہ کو اس بارے میں اصلاح  
کی کوشش کرنی لازم ہے۔

قال الشامي بحثاً: ويكفي في ذلك النصوص الواردة بتعيين الأوقات  
من الآيات والأخبار. (شامي، كتاب الصلاة ۶/۲ ۴ زكريا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## صبح صادق سے پہلے عشاء کی نماز پڑھنا؟

**سوال (۴۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
کہ: اگر عشاء کی نماز بغیر پڑھے سو گئی اور بیچ رات میں یا فجر کے وقت سے پہلے اٹھ کر پڑھی، تو مجھے بتایا  
جائے کہ وہ نماز قضا ہوگی یا نہیں؟ نیت نماز عشاء قضا کی باندھی جائے گی یا جیسے نماز کی نیت ہوتی ہے؟

باسمہ سبحانہ تعالیٰ

**الجواب وباللہ التوفیق:** عشاء کا وقت صبح صادق تک ہے، لہذا فجر سے پہلے پڑھی گئی عشاء کی نماز وقت ہی میں پڑھی گئی ہے، وہ قضا نہیں ہوئی ہے، اس کی نیت بھی ادا نماز کی طرح کی جائے گی؛ لیکن بلا عذر قصداً اتنی تاخیر مکروہ ہے۔

عن أبي هريرة رضي الله عنه قال: قال رسول الله صلى الله عليه وسلم: لولا أن أشق على أمتي لأمرتهم أن يؤخروا العشاء إلى ثلث الليل أو نصفه. (سنن الترمذي، كتاب الصلاة / باب ما جاء في تأخير العشاء الآخرة ۴۲۱ رقم: ۱۶۷)

ووقت العشاء والوتر منه إلى الصبح. (درمختار مع الشامی ۱۸۱۲ زکریا)

ابتداء وقت العشاء والوتر منه أي من غروب الشفق إلى قبيل طلوع الصبح الصادق لإجماع السلف. (مراقی الفلاح ۹۵، درمختار مع الشامی ۱۸۱۲ زکریا، ۱۸۱۲-۱۷ بیروت، ہدایۃ ۸۲۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۵/۱۴۲۰ھ

الجواب صحیح: شبیر احمد عفا اللہ عنہ

## کن اوقات میں نماز پڑھنا مکروہ ہے؟

**سوال (۴۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کن اوقات میں نماز پڑھنا مکروہ ہے؟

باسمہ سبحانہ تعالیٰ

**الجواب وباللہ التوفیق:** درج ذیل تین اوقات میں نماز پڑھنا مکروہ ہے:

- (۱) سورج طلوع ہونے سے اشراق کا وقت شروع ہونے تک، یعنی تقریباً ۱۵-۲۰ منٹ
- (۲) زوال کے وقت، یعنی جنتریوں میں جو زوال (نصف النہار عرفی) کا وقت درج ہوتا ہے اس سے احتیاطاً پانچ منٹ پہلے اور پانچ منٹ بعد تک۔

(۳) غروب شمس کے وقت، یعنی جب سورج ڈوبنے شروع ہو جائے، تو مکمل ڈوبنے تک نماز پڑھنا مکروہ ہوگا۔

عن عقبہ بن عامر الجہنی رضی اللہ عنہ قال: ثلاث ساعات كان رسول اللہ صلی اللہ علیہ وسلم ینہانا أن نصلی فیہن أو أن نقبر فیہن موتانا: حين تطلع الشمس بازغة حتى ترتفع، وحين يقوم قائم الظهيرة حتى تميل الشمس، وحين تصيف الشمس للغروب حتى تغرب. (صحيح مسلم، الصلاة / باب الأوقات التي نهى عن الصلاة فيها ۲۷۶/۱ رقم: ۸۳۱ بيت الأفكار)

الأوقات المکروهة: أولها: عند طلوع الشمس إلى أن ترتفع وتبيض قدر رمح أو رمحين، والثاني: عند استوائها، والثالث: عند اصفرارها. (مراقي الفلاح مع الطحطاوي ۱۴۹، شامي / مطلب يشترط العلم بدخول الوقت ۳۱/۲ زكريا، شامي ۲۴۸/۱ نعمانية)

ثلاث ساعات لا تجوز فيها المكتوبة ولا صلاة الجنابة ولا سجدة التلاوة إذا طلعت الشمس حتى ترتفع وعند الإنتصاف إلى أن تزول وعند احمرارها إلى أن تغيب. (الفتاوى الهندية ۵۲/۱، هداية ۸۴/۱)

كره تحريماً صلاةً مطلقاً مع شروق واستواء وغروب إلا عصر يومه. (درمختار مع الشامسي / كتاب الصلاة ۳۷۰/۱ كراچی، ۳۰/۲-۳۲ زكريا، الفتاوى الهندية، الصلاة /

الفصل الثالث في بيان الأوقات التي لا تجوز فيها الصلاة وتكره فيها ۵۲/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۲/۲۰۲۱ھ

الجواب صحیح: شبیر احمد عفا اللہ عنہ

## عصر کے بعد نفل نماز ادا کرنا؟

**سوال (۴۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: زید نے شادی والے دن بٹکریہ ازدواج بعد نماز عصر نماز پڑھنا چاہا، اسی وقت مسجد سے علماء کے

ایک وفد کا خروج ہو رہا تھا، ان عالموں میں سے ایک عالم نے مڑ کر دیکھا کہ زید بعد نماز عصر نماز پڑھ رہا ہے، حالاں کہ بعد نماز عصر کسی بھی نماز کا جواز مسموع نہیں ہے، جب کہ انہیں علماء میں سے ایک عالم نے کہا کہ نہیں بھائی بعد نماز عصر اگرچہ نفل نماز کا پڑھنا غیر صحیح ہے؛ لیکن قضاء عمری بعد نماز عصر جائز ہے، جب کہ ان علماء کا مسئلہ بتاتے ہوئے یہ حال تھا کہ ان میں سے کسی کے پاس بھی کوئی دلیل موجود نہیں تھی، اور لڑنے مرنے کے لئے تیار تھے، اس لئے بے چارہ زید شک میں پڑ گیا اور نماز بھی نہ پڑھ سکا؛ لہذا احقر آپ سے عجز و انکساری کے ساتھ مذکورہ بالا مسئلہ کی مکمل و مدلل واقفیت چاہتا ہے۔

باسمہ سبحانہ تعالیٰ

**الجواب وباللہ التوفیق:** عصر کے بعد کوئی نفل نماز پڑھنی جائز نہیں؛ البتہ یہ وقت فرض نمازوں کے لئے مکروہ نہیں، جس طرح عصر کی وقتیہ فرض نماز اس وقت میں پڑھی جاسکتی ہے، اسی طرح قضاء شدہ نمازیں بھی پڑھنے کی اجازت ہے، البتہ جب سورج پیلا پڑ جائے، تو وقتیہ نماز کے علاوہ کوئی نماز پڑھنا جائز نہ ہوگا۔

عن ابن عباس رضي الله عنهما قال: سمعت غير واحد من أصحاب النبي صلى الله عليه وسلم، منهم عمر بن الخطاب، و كان من أحبهم إلي أن رسول الله صلى الله عليه وسلم نهى عن الصلوة بعد الفجر حتى تطلع الشمس، وعن الصلاة بعد العصر حتى تغرب الشمس. (سنن الترمذي ٤٥١)

وهو قول أكثر الفقهاء من أصحاب النبي صلى الله عليه وسلم ومن بعدهم أنهم كرهوا الصلوة بعد صلاة الصبح حتى تطلع الشمس، وبعد العصر حتى تغرب الشمس، وأما الصلوات الفوائت فلا بأس أن تقضي بعد العصر وبعد الصبح. (سنن الترمذي ٤٥١) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۱۱/۱۴۲۷ھ

الجواب صحیح: شبیر احمد عفا اللہ عنہ

## غروب شمس کے وقت یا اس سے کچھ پہلے اُسی دن کی عصر کی نماز؟

**سوال (۴۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: غروب شمس کے وقت یا اس سے کچھ پہلے اُسی دن کی عصر کی نماز پڑھنا کیسا ہے؟ نیز اگر عصر کی نماز کے دوران سورج غروب ہو گیا تو نماز کا حکم کیا ہے؟

باسمہ سبحانہ تعالیٰ

**الجواب وباللہ التوفیق:** جب سورج میں سرخی آجائے تو اگر کوئی شخص اُسی دن کی عصر کی نماز اس وقت پڑھ لے تو ادا ہو جائے گی؛ حتیٰ کہ اگر عصر کی نماز پڑھتے پڑھتے سورج غروب ہو جائے تو بھی عصر کی نماز صحیح ہو جائے گی، اعادہ لازم نہ ہوگا۔

إلا عصر يومه عند الغروب؛ لأن السبب هو الجزء القائم من الوقت، وإذا كان كذلك فقد أداها كما وجبت، بخلاف غيرها من الصلوات؛ لأنه وجبت كاملة فلا تنأدى بالناقص. (هداية ۸۵/۱، درمختار ۳۰/۲ بیروت، درمختار ۳۰/۲ زکریا، کنز

الدقائق ۱۸/۱، شرح الوقایة ۱۳۱/۱)

وكره صلاة مطلقاً مع شروق واستواء وغروب إلا عصر يومه فلا يكره فعله. (شامي ۳۲/۲ زکریا، درمختار ۳۰/۲-۲۸ بیروت، نور الإيضاح ۵۹)

لكن يكره تاخيره إلى أن تتغير الشمس هكذا ذكر في الأصل، وفي القدوري: وذكر الطحاوي إلى أن مع هذا لو صلى جاز؛ لأنه صلى في الوقت.

(الفتاوى التاتارخانية ۱۰/۲ رقم: ۱۵۰۸، ۱۳/۲ رقم: ۱۵۱۷ زکریا) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## طلوع آفتاب کے وقت سجدہ تلاوت؟

**سوال (۴۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں



کہ: طلوع آفتاب کے وقت سجدہ تلاوت کرنا کیسا ہے؟

باسمہ سبحانہ تعالیٰ

**الجواب وبالله التوفیق:** سجدہ تلاوت مکروہ وقت میں تلاوت کی وجہ سے واجب ہوا ہو تو وقت مکروہ میں اس کا ادا کرنا کراہتِ تنزیہی کے ساتھ جائز ہے اور تاخیر افضل ہے، اور اگر وقت مکروہ سے پہلے واجب ہوا ہو، تو وقت مکروہ میں ادا کرنا جائز نہیں، اگر کر لیا تو اعادہ واجب ہوگا۔

فلو وجبتا فیہا لم یکرہ فعلہما أي تحریمہما أفاد ثبوت الکراہة التنزیہیة.

(درمختار مع الشامی ۳۵/۲ زکریا، ۳۲/۲ بیروت)

وكذا سجدة التلاوة فإنه إنما يكره في هذه الأوقات فيما إذا كانت التلاوة في غير هذه الأوقات أما لو تلا في وقت مكروه وسجدها فيه جاز من غير كراهة، وإذا تلا آية السجدة في هذه فالأفضل أن لا يسجد، ولو سجد جاز، ولا

يعيد. (الفتاوى التاتارخانية ۱۴/۲ رقم: ۱۵۱۷ زکریا، ہدایة ۸۵/۱، الفتاوى الهندية ۱۳۵/۱)

ولا سجدة تلاوة؛ لأنها في معنى الصلاة..... والمراد بالنفي المذكور في..... سجدة التلاوة الكراهة، حتى لو..... تلا سجدة فيه، فسجدها: جاز؛ لأنها أديت ناقصة كما وجبت؛ إذا الوجوب..... بالتلاوة. (هداية ۸۵/۱، الهداية شرح بداية

المبتدي ۱۵۵/۱، مكتبة البشري كراچی) فقط واللہ تعالیٰ اعلم

کتاب: احقر محمد سلمان منصور پوری غفرلہ ۲۲/۲/۱۳۳۶ھ

الجواب صحیح: بشیر احمد عفا اللہ عنہ

**صبح صادق اور فجر اور عصر کی نماز کے بعد قضا نماز پڑھنا؟**

**سوال (۵۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: الف:- صبح صادق کے بعد قضا نماز پڑھنا کیسا ہے؟

ب:- فجر کی نماز کے بعد قضا نماز پڑھ سکتے ہیں یا نہیں؟

ج:- عصر کی نماز کے بعد قضا نماز پڑھنا کیسا ہے؟

باسمہ سبحانہ تعالیٰ

**الجواب وباللہ التوفیق: الف:-** صح صادق کے بعد قضا نماز پڑھنا شرعاً

درست ہے۔

ومنها ما بعد طلوع الفجر قبل صلاة الفجر . (الفتاوى الهندية ۵۳/۱)

**ب:-** اور فجر کی نماز کے بعد سورج نکلنے سے پہلے تک قضا نماز پڑھنا جائز ہے۔

ومنها ما بعد صلاة الفجر قبل طلوع الشمس . (الفتاوى الهندية ۵۳/۱)

**ج:-** اسی طرح جب تک سورج میں زردی نہ آجائے اس وقت تک عصر کی نماز کے بعد قضا

نماز پڑھنا بھی جائز ہے؛ لیکن سورج میں زردی آنے کے بعد سابقہ قضا نماز پڑھنا درست نہ ہوگا۔

ومنها ما بعد صلاة العصر قبل التغير . (الفتاوى الهندية ۵۳/۱)

تسعة أوقات يجوز فيها قضاء الفائتة بعد طلوع الفجر قبل صلاة الفجر،

وبعد الفريضة قبل طلوع الشمس وبعد صلاة العصر قبل التغير، وبعد غروب

الشمس قبل صلاة المغرب ..... (الفتاوى التاتارخانية ۱۷/۲ رقم: ۱۵۲۶ زکریا)

البتة ان اوقات میں نفل نماز پڑھنا ممنوع ہے۔

ويكره أن يتنفل بعد الفجر حتى تطلع الشمس وبعد العصر حتى تغرب،

ولا بأس بأن يصلى في هذين الوقتين الفوائت . (هداية، كتاب الصلاة ۸۶/۱)

ومنع عن الصلاة..... بعد صلاة العصر و الفجر لا عن قضاء فائتة و سجدة

تلاوة . (مجمع الأنهر ۱۱۰/۱ بیروت، البحر الرائق ۲۴۹/۱) فقط واللہ تعالیٰ اعلم

کاتبہ: احقر محمد سلمان منصور پوری غفرلہ ۲۱/۲/۲۰۲۳ھ

الجواب صحیح: بشیر احمد عفا اللہ عنہ

اذان دیر سے ہونے کی وجہ سے جماعت میں وقت مقررہ سے

تا خیر کرنا؟

**سوال (۵۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: مثال کے طور پر اذان ہوتی ہے پونے پانچ بجے اور جماعت ہوتی ہے پانچ بجے، اب اگر کسی وجہ سے اذان میں دیر ہو جائے، یعنی اگر اذان چار بج کر ۵/۵ منٹ پر ہو، اب جماعت میں وقت کے حساب سے ۵/۵ منٹ باقی رہ گئے؛ لہذا امام صاحب جماعت کھڑی کرنے میں مقتدیوں کا انتظار کر سکتے ہیں یا نہیں؟ یا پانچ بجے جماعت کھڑی کر دی جائے، یا ۵/۱۰ منٹ انتظار کیا جائے؟

باسمہ سبحانہ تعالیٰ

**الجواب وباللہ التوفیق:** اگر یہ امید ہو کہ کچھ انتظار کرنے سے مزید نمازی آجائیں گے تو ان کی آمد کا انتظار کرنا مناسب ہے؛ اس لئے کہ جماعت کی کثرت شریعت میں مطلوب ہے، گھڑیوں کے اعتبار سے مقرر کیا گیا وقت ایسا ضروری نہیں کہ اس سے تجاوز کرنا جائز نہ ہو؛ بلکہ نمازیوں کی کثرت کا لحاظ کرنا چاہئے، اگرچہ وقت مقررہ سے کچھ دیر یہی ہو جائے، اور امام اگر قدرے انتظار کرتا ہے تو اسے برا بھلا نہ کہنا چاہئے؛ البتہ اگر سب مقتدی حاضر ہو جائیں تو اب تاخیر نہیں کرنی چاہئے۔ (فتاویٰ دارالعلوم دیوبند ۵۲۲، فتاویٰ محمودیہ ۴۳۹/۹ میرٹھ)

عن جابر رضي الله عنه أن رسول الله صلى الله عليه وسلم قال لبلال: إذا أذنت فترسل، وإذا أقيمت فاحذر، واجعل ما بين أذانك وإقامتك قدر ما يفرغ الأكل من أكله، والشارب من شربه، والمعتصر إذا دخل لقضاء حاجته.

(مرقاة المفاتيح شرح مشكاة المصابيح، كتاب الصلاة / باب الأذان ۳۱۷/۲ رقم: ۶۴۷ دار الكتب

العلمية بيروت، سنن الترمذي ۳۷۳/۱ رقم: ۱۹۵)

فالحاصل أن التأخير القليل لإعانة أهل الخير غير مكروه. (شامي ۴۹۵/۱)

کراچی، شامی ۱۹۹/۲ زکریا)

ينتظر المؤمن الناس ويقوم الضعيف المستعجل، ولا ينتظر رئيس المحلة وكبيرها كذا في معراج الدراية، وينبغي أن يؤذن في أول الوقت ويقوم في وسطه حتى يفرغ المتوضى من وضوئه والمصلي من صلاته، والمعتصر من

قضاء حاجتہ، کذا فی التاتارخانیۃ. (الفتاویٰ الہندیۃ ۵۳۱ مصری) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۱۱/۱۴۱۵ھ

الجواب صحیح: بشیر احمد عفا اللہ عنہ

## جن علاقوں میں چھ مہینہ کا دن اور چھ مہینہ کی رات ہو، وہاں نماز کا وقت کیسے پہچانیں؟

**سوال (۵۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: ندائے شاہی کے مئی کے شمارہ میں صفحہ ۵۹ پر آپ نے لکھا ہے کہ جہاں چھ مہینہ دن اور چھ مہینہ رات ہوتی ہے، وہاں معتاد فرق کے ساتھ نماز پڑھے، میں پوچھتا ہوں کہ کیا وقت آنے سے پہلے کوئی نماز فرض ہوتی ہے؟ کیا وقت کا ہونا شرط نہیں ہے، جب وقت ہی نہیں آیا تو نماز کیا نفل ہوگی یا فرض؟ سوچ سمجھ کر جواب لکھیں، اگر بغیر وقت آئے نماز پڑھ سکتے ہیں تو نفل اور فرض میں کیا فرق رہ جائے گا؟ کیا وقت اور نماز لازم اور ملزم شرط اور مشروط نہیں ہیں؟ تب تو بیع نہ ہونے کی حالت میں بھی بیع و شراء جائز ہو جائے گی، تب تو باغ میں پھل آنے سے پہلے ہی بیچنا جائز ہو جائے گا؟ ہم تو آج تک یہی جانتے ہیں کہ وقت کا ہونا ضروری ہے، وقت نہیں تو نماز نہیں۔ مسئلہ کا صحیح حل فرمائیں۔

باسمہ سبحانہ تعالیٰ

**الجواب وباللہ التوفیق:** یہ بات اپنی جگہ صحیح ہے کہ نماز کی فرضیت کے لئے وقت

کا آنا شرط ہے؛ لیکن وقت کی تعیین کہاں اور کس طرح ہوگی؟ اس کے لئے ہمیں قرآن وحدیث سے علم حاصل کرنا ہوگا، عام حالات میں جن جگہوں پر دن رات عام معمول کے مطابق آتے جاتے ہیں، وہاں کے اوقات کی تعیین بعض علامات سے کی گئی ہے، مثلاً صبح صادق فجر کے لئے، زوال کے بعد ظہر کے لئے، غروب کے بعد مغرب کے لئے وغیرہ۔ اور ان اوقات وعلامات کا تعیین احادیث صحیحہ سے ثابت ہے۔

دوسرے وہ مقامات ہیں جہاں دن رات معتاد طریقہ پر نہیں رہتے، اُن میں نمازوں کے

اوقات کی تعیین بھی نبی کریم علیہ السلام نے الگ انداز میں بیان فرمادی ہے، جس کا ثبوت اس روایت سے ہوتا ہے کہ ایک مرتباً آنحضرت صلی اللہ علیہ وسلم دجال کا تذکرہ فرما رہے تھے، تو صحابہ کرام رضی اللہ عنہم نے دریافت کیا کہ ”وہ دنیا میں کتنے دن رہے گا؟“ تو آپ صلی اللہ علیہ وسلم نے ارشاد فرمایا کہ ”وہ دنیا میں چالیس دن رہے گا، جس میں پہلا دن ایک سال کے برابر اور دوسرا دن ایک مہینہ کے برابر اور تیسرا دن ایک ہفتہ کے برابر اور بقیہ دن عام دنوں کے برابر ہوں گے۔“ تو اس پر حضرات صحابہ رضی اللہ عنہم نے دریافت کیا کہ: ”اے اللہ کے رسول! جو دن ایک سال کے برابر ہوگا، تو کیا اس میں ہمارے لئے ایک ہی دن کی نمازیں کافی ہوں گی؟“ تو آنحضرت صلی اللہ علیہ وسلم نے ارشاد فرمایا کہ: ”نہیں؛ بلکہ اندازہ لگا کر نمازیں پڑھنا“ یعنی جتنا فاصلہ عام دنوں میں نمازوں کے درمیان رہتا تھا، اُسی فاصلہ کا حساب لگا کر اس لمبے دن میں نمازیں پڑھی جائیں گی، اور یہی فاصلہ کی ترتیب اپنی اپنی نمازوں کے لئے معین وقت کی حیثیت رکھے گی۔

حاصل یہ ہے کہ نمازوں کا معین وقت پڑھنا تو بہر حال ضروری ہے؛ لیکن وقت کی تعیین حالات اور جگہوں کے اعتبار سے الگ الگ ہے، اور ان سب چیزوں کا ثبوت احادیث شریفہ سے ہے۔

في الحديث: قلنا يا رسول الله! وما بعثه في الأرض، قال أربعين يوماً يوم كسنةٍ ويوم كشهرٍ ويوم كجمعةٍ وسائر أيامه كأيامكم، قال: قلنا يا رسول الله! أرايت اليوم كالسنة أتكفيها فيه صلاة اليوم؟ قال: ولكن أقدروا له. (سنن الترمذي عن النواس بن سمعان الكلابي ٤٨١/٢، سنن أبي داؤد ٥٩٣/٢، سنن ابن ماجه ٢٩٧، مشكوة المصابيح ٤٧٣)

وفي حاشية الترمذي: ولكن أقدروا له أي أقدروا له كل قدر يوم من أيامهم المعهودة وصلوا فيه صلاة كل يوم بقدر ساعاته. (حاشية سنن الترمذي ٤٨١/٢)

بقی الکلام علی معنی التقدير: والذي يظهر من عبارة الفيض أن المراد أنه يجب قضاء العشاء بأن يقدر أن الوقت أعنى سبب الوجوب قد وجد ..... كما يقدر وجوده في أيام الدجال ..... ويحتمل أن المراد بالتقدير المذكور هو

ما قاله الشافعية: من أنه يكون وقت العشاء في حقهم بقدر ما يغيب فيه الشفق في أقرب البلاد إليهم، والمعنى الأول أظهر. (شامي ۳۶۲/۱ كراچی)

وفاقد وقتها كبلغار مكلف بهما فيقدر لهما، ولا ينوي القضاء لفقد وقت الأداء، به أفتى البرهان الكبير، واختاره الكمال، وتبعه ابن الشحنة في الغاية فصحة. وقيل: لا يكلف بهما لعدم سببهما، وبه جزم في الكنز والدر والملتقى، وبه أفتى البقالي وواقفه الحلواني والمرغيناني، ورجحه الشرنبلالي والحلي. (شامي ۲۴۲/۱ نعمانية، شامي، كتاب الصلاة / مطلب في فاقد وقت العشاء كأهل بلغار ۱۸/۲ - ۲۰ زكريا، البحر

الرائق ۲۴۶/۱، محموديه ۸۰/۹ ميرثه، منتخبات نظام الفتاوى ۱۸۱/۱ ایفا پلیکیشنز) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۵/۴/۲۰۱۳ھ

الجواب صحیح: شبیر احمد عفا اللہ عنہ

## اوقات مکروہہ میں پڑھی گئی نماز کا حکم؟

**سوال (۵۳):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: اوقات مکروہہ میں نماز پڑھنا منع ہے، اگر کوئی مکروہ اوقات میں نماز پڑھے تو کیا اس کی نماز درست ہوگی یا نہیں؟

باسمہ سبحانہ تعالیٰ

**الجواب وباللہ التوفیق:** اوقات مکروہہ (طلوع وغروب اور زوال) میں نماز

پڑھنا منع ہے؛ البتہ اگر کوئی شخص ان اوقات میں نفل نماز پڑھے تو اُس کی نماز کراہت تحریمی کے ساتھ ادا ہو جاتی ہے؛ لیکن اگر فرض یا واجب نماز پڑھے تو ادا نہیں ہوگی۔

وینعقد نفل بشروع فیہا بکراہة التحريم، ولا ینعقد الفرض وما هو

ملحق بہ کواجب لعینہ کوتر و سجدة تلاوة و صلوة جنازة، و صح مع الکراہة

تطوع بدأ بہ فیہا، وقد یجاب بأن المراد أنه یصح أداء ہ فیہا، و ینخرج بہ عن

العهدة مع الكراهة. (شامى ٣٤١٢-٣٥ زكريا)

ثلاثة أوقات لا يصح فيها شيء من الفرائض والواجبات التي لزمتم في الذمة قبل دخولها أي الأوقات المكروهة. (مراقي الفلاح ١٤٩ مصري)

عن عقبة بن عامر الجهني رضي الله عنه قال: نهانا رسول الله صلى الله عليه وسلم أن نصلي على موتانا عند طلوع الشمس، أطلق الصلاة فشمل فرضها ونفلها؛ لأن الكل ممنوع فإن المكروه من قبيل الممنوع؛ لأنها تحريمية ..... فالتحريم في مقابلة الفرض في الرتبة وكراهة التحريم في رتبة الواجب والتنزيه في رتبة السندوب ..... فإن كانت الصلاة فرضاً أو واجبة فهي غير صحيحة؛ لأنها لنقصان في الوقت بسبب الأداء فيه تشبيهاً بعبادة الكفار ..... وإن كانت الصلاة نفلًا فهي صحيحة مكروهة. (البحر الرائق ٢٤٩/١ كوثته) فقط واللّه تعالى أعلم

كتبة: احقر محمد سلمان منصور پوری غفرلہ ۲۴/۱۲/۱۴۲۷ھ

الجواب صحیح: شبیر احمد عفا اللہ عنہ



# اذان سے متعلق مسائل

## اذان کی ابتداء

**سوال (۵۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اذان کی ابتداء کب سے ہوئی اور اس کا پس منظر کیا ہے؟

باسمہ سبحانہ تعالیٰ

**الجواب وبالله التوفیق:** جب حضور اکرم علیہ الصلوٰۃ والسلام ہجرت فرما کر

مدینہ منورہ تشریف لائے تو ابتداء میں نماز کے لئے لوگ اندازے سے مسجد میں حاضر ہو جاتے تھے اور اس کے لئے کوئی اعلان نہیں کیا جاتا تھا۔ اس صورت حال میں بعض مرتبہ کافی انتظار کی زحمت بھی اٹھانی پڑتی تھی، اس لئے ایک دن صحابہ رضی اللہ عنہم میں یہ گفتگو چلی کہ نماز کے وقت کے لئے کوئی علامت مقرر ہونی چاہئے، تو بعض لوگوں نے مشورہ دیا کہ عیسائیوں کی طرح ناقوس (چھوٹی لکڑی کو بڑی لکڑی پر مار کر آواز نکالنا) بجایا جائے، بعض نے مشورہ دیا کہ یہودیوں کی طرح سینگ بجایا جائے، بعض حضرات نے نماز کے وقت آگ جلانے کا مشورہ دیا، اور حضرت عمر رضی اللہ عنہ نے یہ رائے دی کہ جب وقت ہو جائے تو کسی آدمی کو نماز کا اعلان کرنے کے لئے آبادی میں بھیج دیا جائے، چنانچہ حضرت بلال رضی اللہ عنہ کو اس خدمت پر مامور کر دیا گیا۔

عن نافع أن ابن عمر رضي الله عنه كان يقول: كان المسلمون حين

قدموا المدينة يجتمعون فيتحننون الصلاة ليس ينادي لها، فتكلموا يوماً في

ذلك، فقال بعضهم: اتخذوا ناقوساً مثل ناقوس النصارى، وقال بعضهم: بل

بوقاً مثل قرن اليهود، فقال عمر: أولا تبعثون رجلاً ينادي بالصلاة؟ فقال



رسول اللہ صلی اللہ علیہ وسلم: یا بلال! قم فناد بالصلاة. (صحیح البخاری ۸۵،

فتح الباری ۹۹/۲ حدیث: ۶۰۴، صحیح مسلم ۱/۶۴، أوجز المسائل ۱/۷۲، دمشق ۶/۲)

اسی دوران ایک صحابی حضرت عبداللہ ابن زید ابن عبد ربہ انصاری رضی اللہ عنہ نے یہ خواب دیکھا کہ آسمان سے ایک شخص دوہرے کپڑے پہن کر اتر رہا ہے اور اس نے ایک دیوار کے کنارے پر کھڑے ہو کر اذان کے یہ کلمات پکارے ہیں:

اللہ اکبر، اللہ اکبر، اللہ اکبر، اللہ اکبر، أشهد أن لا إله إلا الله، أشهد أن لا إله إلا الله، أشهد أن محمدا رسول الله، أشهد أن محمدا رسول الله، حيّ على الصلوة، حيّ على الصلوة، حيّ على الفلاح، حيّ على الفلاح، اللہ اکبر، اللہ اکبر، لا إله إلا الله.

(ترجمہ: اللہ سب سے بڑا ہے، اللہ سب سے بڑا ہے، اللہ سب سے بڑا ہے، اللہ سب سے بڑا ہے، میں گواہی دیتا ہوں کہ اللہ کے علاوہ کوئی حاکم نہیں، میں گواہی دیتا ہوں کہ اللہ کے علاوہ کوئی عبادت کے لائق نہیں، میں گواہی دیتا ہوں کہ محمد صلی اللہ علیہ وسلم اللہ کے رسول ہیں، میں گواہی دیتا ہوں کہ محمد صلی اللہ علیہ وسلم اللہ کے رسول ہیں، آؤ نماز کی طرف، آؤ نماز کی طرف، آؤ کامیابی کی طرف، آؤ کامیابی کی طرف، اللہ سب سے بڑا ہے، اللہ سب سے بڑا ہے، اللہ کے سوا کوئی معبود نہیں)

جب یہ خواب حضرت عبداللہ نے حضور اکرم صلی اللہ علیہ وسلم کو سنایا تو آپ صلی اللہ علیہ وسلم نے ارشاد فرمایا کہ یہ خواب برحق ہے، لہذا تم ان کلمات کو حضرت بلال رضی اللہ عنہ کو سکھلاؤ ان کی آواز بلند ہے، وہ اذان دیں گے، چنانچہ حضرت بلال رضی اللہ عنہ نے جب اذان دینی شروع کی اور اس کی آواز حضرت عمر رضی اللہ عنہ کے کانوں میں پڑی تو وہ جلدی جلدی اپنی چادر کو سنبھالتے ہوئے تشریف لائے، اور قسم کھا کر فرمایا کہ میں نے بھی بعینہ یہی خواب دیکھا ہے، نبی کریم صلی اللہ علیہ وسلم نے اس پر شکر کا اظہار فرمایا اور پھر اذان کا طریقہ امت میں رائج ہو گیا۔

فلما أصبحت أتيت رسول الله صلى الله عليه وسلم فأخبرته بما رأيت،

فقال: "إنها لرؤيا حق إن شاء الله، فقم مع بلال فألق عليه ما رأيت فليؤذن به؛

فإنه أُنْدى صوتاً منك“، فقامت مع بلال فجعلت ألقىه عليه ويؤذن به. قال: فسمع ذلك عمر بن الخطاب رضي الله عنه وهو في بيته، فخرج يجر رداءه، ويقول: والذي بعثك بالحق يا رسول الله لقد رأيت مثل ما رأى فقال رسول الله صلى الله عليه وسلم: ”فلله الحمد“. (سنن أبي داود، كتاب الصلاة / باب كيف

الأذان ۱۰۶ رقم: ۴۹۹ دار الفكر بيروت، اسد الغابہ ۴/۳، ۱۴، طحاوی شریف ۷۹۱)

واضح رہے کہ اذان کی ابتداء کا مذکورہ واقعہ اہ میں پیش آیا۔ (البدایہ والنہایہ ۳/۲۴۵، دار المعرفہ

بیروت، اسد الغابہ ۳/۳۲۳ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۲۰۱۳ھ  
الجواب صحیح: شبیر احمد عفا اللہ عنہ

## اذان پڑھنے کا اجر و ثواب

**سوال (۵۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اذان پڑھنے کی کیا فضیلت ہے؟ اور اس پر کیا اجر و ثواب ہے؟

باسمہ سبحانہ تعالیٰ

**الجواب وباللہ التوفیق:** احادیث شریفہ میں اذان کی بڑی فضیلت وارد ہوئی

ہے۔ ایک روایت میں وارد ہے کہ نبی کریم صلی اللہ علیہ وسلم نے فرمایا کہ: ”مؤذن کی آواز جہاں تک پہنچتی ہے اتنی ہی لمبی، چوڑی اس کے لئے مغفرت کا فیصلہ کیا جاتا ہے، اور جس تریا خشک چیز تک وہ آواز پہنچتی ہے وہ سب اشیاء اس کے لئے قیامت میں خیر پر شہادت دیں گی۔“

عن أبي هريرة رضي الله عنه عن النبي صلى الله عليه وسلم قال: المؤذن

يعغفر له مدى صوته ويشهد له كل رطب ويابس وشاهد الصلاة يكتب له خمس

وعشرون صلاة ويكفر عنه ما بينهما. (سنن أبي داود ۷۶۱)

اور ایک روایت میں نبی کریم ﷺ نے فرمایا کہ: ”اگر تمہیں اذان کی فضیلت اور خیر و برکت کا علم ہو جائے تو تم اذان دینے کے لئے قرعہ اندازی کرنے لگو گے۔ یعنی ہر ایک اذان کا اتنا شوقین ہو جائے گا کہ اس تنازعہ کو ختم کرنے کے لئے قرعہ کی ضرورت پیش آئے گی۔“

عن أبي هريرة رضي الله عنه أن رسول الله صلى الله عليه وسلم قال: لو يعلم الناس ما في النداء والصف الأول ثم لا يجدون إلا أن يستهموا عليه لاستهموا. (صحيح البخاري ۸۶۱)

اور ایک حدیث میں مروی ہے کہ حضور اکرم ﷺ نے ارشاد فرمایا کہ: ”مؤذن حضرات میدانِ محشر میں سب سے لمبی گردن والے ہوں گے۔“

قال معاوية رضي الله عنه سمعت رسول الله صلى الله عليه وسلم يقول:

المؤذنون أطول الناس أعناقاً يوم القيامة. (صحيح مسلم ۱۶۷۱)

اس کا مطلب بیان کرتے ہوئے شارحین نے کہا ہے کہ وہ فوراً شوق میں اللہ کی رحمت کی طرف بار بار گردنیں اٹھا کر دیکھ رہے ہوں گے اس لئے کہ انہیں زیادتیِ ثواب کی امید ہوگی۔ اور بعض علماء نے فرمایا کہ واقعہً ان کی گردنیں اونچی کر دی جائیں گی؛ تاکہ وہ گھٹن سے محفوظ رہیں، اور بعض علماء کی رائے یہ ہے کہ لمبی گردن ہونے سے ان کی سرداری اور بزرگی مراد ہے۔

فقوله صلى الله عليه وسلم: ”المؤذنون أطول الناس أعناقاً“، فقیل معناه:

أكثر الناس تشوقاً إلى رحمة الله؛ لأن المتشوق يطول عنقه لما يتطلع إليه، فسمعناه كثرة ما يروونه من الثواب، وقال النضر بن شميل: إذا أُلجم الناس العرق يوم القيامة طالت أعناقهم لتلا ينالهم ذلك الكرب والعرق، وقيل معناه: أنهم

سادة ورؤساء والعرب تصف السادة بطول العنق. (شرح النووي على صحيح مسلم ۱۶۷۱)

اور ایک روایت میں ہے کہ: ”چند حضرات میدانِ محشر میں ہر قسم کی ہولناکی سے محفوظ رہیں

گے اور ان کو اعزاز و اکرام کے ساتھ مشک کے ڈھیروں پر بٹھایا جائے گا، ان میں وہ مؤذن بھی ہوں گے جو اللہ تعالیٰ کی رضا کے لئے بیچ وقتہ نمازوں کی اذان دیا کرتے تھے۔“

عن عبد اللہ بن عمر رضي اللہ عنهما قال: سمعت رسول اللہ صلی اللہ علیہ وسلم: ثلاثة على كثران المسك يوم القيامة لا يهولهم الفزع ولا يفزعون حين يفرع الناس..... ورجل نادى في كل يوم وليلة خمس صلوات يطلب وجه اللہ وما عنده. (رواه الطبراني في الكبير، كذا في الترغيب والترهيب للمنذري رقم: ۳۸۰)

نیز آنحضرت ﷺ کا ارشاد ہے کہ: ”جو شخص اخلاص کے ساتھ ۷۰ سال تک نمازوں کے لئے اذان دے تو اس کے لئے جہنم سے بچاؤ کا پروانہ عطا کیا جاتا ہے“۔

عن ابن عباس رضي اللہ تعالیٰ عنهما قال: قال رسول اللہ صلی اللہ علیہ وسلم: من أذن محتسباً سبع سنين كتب اللہ له براءة من النار. (سنن ابن ماجه رقم: ۷۲۷، سنن الترمذي رقم: ۲۰۶، مرقاة المفاتيح شرح مشكوة المصابيح ۱۶۶/۲ اشرفي)

اور ابن ماجہ شریف کی ایک روایت میں ۱۲ سال تک اذان دینے والے کو جنت میں داخلہ کی بشارت اور ہر اذان پر ۶۰ نیکیاں اور ہر اقامت پر ۳۰ نیکیاں ملنے کا وعدہ مذکور ہے۔

عن ابن عمر رضي اللہ عنهما أن النبي صلی اللہ علیہ وسلم قال: من أذن اثنتي عشرة سنة وجبت له الجنة وكتب له بتأذنيه في كل يوم ستون حسنة، وبكل إقامة ثلاثون حسنة. (سنن ابن ماجه ۵۳ رقم: ۷۲۸)

اور سات سال اور بارہ سال میں توافق پیدا کرنے کے لئے بعض حضرات شارجین نے فرمایا کہ امت کی چوں کہ عموماً عمر ۷۰ برس ہے اور عادتاً زیادہ سے زیادہ ۱۲۰ سال ہے۔ اب اگر کسی نے ۷۰ سال تک اذان دی تو ہر نیکی کے دس گنا ثواب کے اعتبار سے ۷۰ سال زندگی والا شخص پوری زندگی میں اذان دینے والا شمار ہوگا، اور ۱۲ سال اذان دینے والے کو ۱۲۰ سال تک اذان دینے کا ثواب ملے گا۔

وقال الشيخ عبد الغني المجدي الدهلوي: ولا تعارض فيه بالحديث السابق؛ لأن الزيادة لا تنافي القلة، ويحتمل أن يراد بهما كثرة التأذين، فيحتند لا يكون العبرة بمفهوم العدد أو يكون الفرق بحسب إخلاص النية جدا ولغيرها،

فمن أذن سبع سنين بالإخلاص الكامل كتب له براءة من النار، ومن ثبت نيته في الجملة تكون له في ثنتي عشرة سنة، والله أعلم. (إنجاح الحاجة حاشية سنن ابن ماجه ۵۳)

نیز یہ بھی مروی ہے کہ: ”مؤذن کو شہید فی سبیل اللہ کی طرح ثواب ملتا ہے اور دفن کے بعد اس کا جسم کیڑوں کی غذا نہیں بنتا۔“

عن عبد الله بن عمر رضي الله عنهما قال: قال رسول الله ﷺ: المؤذن المحتسب كالشهيد المتشحط في دمه، إذا مات لم يدوِّد في قبره. (رواه الطبراني في الكبير، كذا في الترغيب والترهيب مكمل رقم: ۳۸۵، مرقاة المفاتيح ۴۲۸۱ أشرفي)

انہیں فضائل کی وجہ سے حضرات صحابہؓ سے منقول ہے کہ وہ تمنا کرتے تھے کہ کاش حضور اکرم صلی اللہ علیہ وسلم نے ان کو اور ان کے اہل خاندان کو اذان دینے پر مامور کیا ہوتا؛ تاکہ وہ بھی ان بشارت آمیز ارشادات کے مستحق قرار پاتے۔ (مجمع الزوائد ۳۲۶)

چنانچہ حضرت سعد بن ابی وقاص رضی اللہ عنہ فرماتے تھے کہ: ”مجھے پابندی سے اذان دینے پر قدرت حاصل ہونا حج و عمرہ اور جہاد سے زیادہ پسند ہے۔“ اسی طرح کا مقولہ حضرت عبداللہ بن مسعود رضی اللہ عنہ سے بھی مروی ہے۔

عن سعد قال: لأن أقوى على الأذان أحب إلي من أن أحج وأعتمر وأجاهد. (مصنف ابن أبي شيبة ۳۷۱۲ رقم: ۲۳۵۰)

وفي رواية عن عبد الله بن مسعود رضي الله عنه نحوه. (مصنف ابن أبي شيبة ۳۷۵۱۲ رقم: ۲۳۵۸) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: بشیر احمد عفا اللہ عنہ

## اذان کے وقت دعا کی قبولیت

سوال (۵۶): کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اذان کے وقت دعا مانگنے کی فضیلت کیا ہے؟ ہم نے سنا ہے کہ اذان کے وقت دعا قبول ہوتی ہے اس کی حقیقت کیا ہے؟

باسمہ سبحانہ تعالیٰ

**الجواب وبالله التوفیق:** اذان کے دوران جو دعا مانگی جاتی ہے وہ بارگاہِ خداوندی سے رد نہیں ہوتی، حضرت سہل بن سعد رضی اللہ عنہ فرماتے ہیں کہ آنحضرت ﷺ نے ارشاد فرمایا کہ: ”دو اوقات ایسے ہیں کہ ان میں بہت کم کسی کی دعا رد ہوتی ہے: (۱) اذان کے وقت کی دعا (۲) میدانِ کارزار میں عین جنگ کے وقت کی دعا“۔

اور ایک دوسری روایت میں ہے کہ: ”ان دو اوقات میں آسمان سے قبولیت کے دروازے کھول دئے جاتے ہیں“۔

عن سہل بن سعد الساعدي رضي الله عنه قال: ساعتان تفتح فيهما أبواب السماء، وقل داع ترد عليه دعوته: حضرة النداء بالصلاة والصف في سبيل الله. (السنن الكبرى للبيهقي ۶۰۵/۱ رقم: ۱۹۳۹ بیروت)

حضرت ام سلمہ رضی اللہ تعالیٰ عنہا فرماتی ہیں کہ مجھ سے حضور اکرم صلی اللہ علیہ وسلم نے ارشاد فرمایا کہ: ”ام سلمہ تم مغرب کی اذان کے وقت یہ دعا پڑھا کرو: اَللّٰهُمَّ بِاسْتِجْبَالِ لَيْلِكَ وَاذْبَارِ نَهَارِكَ وَاَصْوَاتِ دُعَائِكَ وَحُضُورِ صَلَوَاتِكَ اَسْأَلُكَ اَنْ تَغْفِرَ لِي“۔ (کتاب الدعاء للطبرانی ۱۵۴)

یعنی ”اے اللہ! میں آپ کی رات کے آنے اور دن کے رخصت ہونے اور آپ کی طرف بلانے والے مؤذنوں کی آوازوں اور آپ کی عبادات کے وقت حاضر ہونے کے توسط سے آپ سے درخواست کرتی ہوں کہ مجھے بخش دیجئے“۔

نیز اذان کے فوراً بعد کا وقت بھی قبولیت کا ہے۔ ایک حدیث میں ہے کہ: ”مؤذن کی اذان کا جواب دوپھر جو مانگو گے تمہیں عطا ہوگا“۔

عن عبد الله بن عمرو، أن رجلاً قال: يا رسول الله: إن المؤذنين يفضلونا فقال رسول الله صلى الله عليه وسلم: قل كما يقول المؤذن فإذا فرغت فسل

تعطه. (رواه الطبراني في كتاب الدعاء ۱۵۶ رقم: ۴۴۴ بیروت)

ویدعو عند فراغه بالوسيلة لرسول الله صلى الله عليه وسلم (در مختار) أي بعد أن يصلي على رسول الله صلى الله عليه وسلم كما رواه مسلم. (شامي /

باب الأذان ۳۷۰/۱ کراچی، فتاویٰ دارالعلوم ۱۵۱/۲) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۲۰۳۳ھ

الجواب صحیح: شبیر احمد عفا اللہ عنہ

## مؤذن کسے بنایا جائے؟

**سوال (۵۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: مؤذن کیسا ہونا چاہئے؟ اور اس کے اندر کن اوصاف کا پایا جانا ضروری ہے؟

باسمہ سبحانہ تعالیٰ

**الجواب وباللہ التوفیق:** احادیث شریفہ سے ثابت ہے کہ مؤذن ایسا شخص

ہونا چاہئے جو باشرع، امانت و دیانت سے متصف اور تقویٰ و طہارت کے اعلیٰ معیار پر فائز ہو۔

ایک حدیث میں وارد ہے کہ آنحضرت ﷺ نے بعض انصاری حضرات سے فرمایا کہ: ”تم اپنا مؤذن ایسے شخص کو مقرر کرنا جو تم میں سب سے افضل ہو“۔

عن صفوان بن سلیم رضی اللہ عنہ أن رسول الله صلى الله عليه وسلم

قال لبني خثمة من الأنصار: يا بني خثمة اجعلوا مؤذنكم أفضكم في

أنفسكم. (السنن الكبرى للبيهقي ۶۲۷/۱ رقم: ۲۰۰۱ بیروت)

ایک اور حدیث میں آنحضرت ﷺ نے فرمایا کہ: ”امام ضامن ہے، اور مؤذن امین

ہے، اللہ تعالیٰ امام کو سیدھی راہ پر گامزن فرمائے اور مؤذن کو دامنِ عفو میں جگہ مرحمت فرمائے“۔

عن عائشة رضي الله تعالى عنها أن النبي صلى الله عليه وسلم قال:  
الإمام ضامن والمؤذن مؤتمن فأرشد الله الإمام وعفا عن المؤذن. (السنن  
الكبرى للبيهقي ۶۲۶/۱ رقم: ۱۹۹۷ بیروت)

قیس بن ابی حازم کہتے ہیں کہ ہم امیر المؤمنین سیدنا حضرت عمر فاروق رضی اللہ عنہ کی خدمت  
میں حاضر ہوئے تو آپ نے ہم سے پوچھا کہ: ”تمہارے یہاں مؤذن کون لوگ ہیں؟“ ہم  
نے جواب دیا کہ زیادہ تر مؤذن یا تو غلام ہیں یا آزاد کردہ موالی ہیں، حضرت عمر رضی اللہ عنہ نے اس پر  
افسوس کرتے ہوئے ارشاد فرمایا کہ: ”یہ تو تمہارے اندر بڑا نقص ہے، اذان تو اتنی شرافت کی چیز  
ہے کہ اگر مجھے خلافت کی مصروفیت نہ ہوتی تو میں پنج وقتہ نمازوں کے لئے اذان دیا کرتا۔“

عن قیس بن حازم قال: قدمنا علی عمر بن الخطاب فسأل من مؤذنکم؟  
فقلنا: عبیدنا وموالبنا، فقال بیدہ هذا یقلبها عبیدنا وموالبنا إن ذلکم بکم لنقص  
شدید لو أطق الأذان مع الخلیفة لأذنت. (السنن الكبرى للبيهقي ۶۲۷/۱ حدیث: ۲۰۰۲)  
وفي الخلاصة: وینبغي أن یكون المؤذن رجلاً عاقلاً صالحاً تقياً عالماً  
بالسنة مواظباً علی ذلك، وفي الكافي: والأولی أن یتولی العلماء أمر الأذان، قال  
یعقوب: رأیت أبا حنیفة یؤذن فی المغرب ویقیم ولا یجلس، فهذا يدل علی أن  
الحق أن المفتی هو المؤذن. (الفتاوی التاتاریخانیة ۱۴۴/۲ رقم: ۱۹۷۹ زکریا) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۱۴۳۳ھ  
الجواب صحیح: شبیر احمد عفا اللہ عنہ

## اذان کا مسنون طریقہ

**سوال (۵۸):** - کیا فرماتے ہیں علماء دین و مفتیان شرع متین مسئلہ ذیل کے بارے  
میں کہ: اذان کا مسنون طریقہ کیا ہے؟

باسمہ سبحانہ تعالیٰ

**الجواب وباللہ التوفیق:** اذان کے ہر کلمہ کو ایک سانس میں ادا کرنا اور ہر کلمہ



کے آخر میں جزم کرنا مسنون ہے۔

عن جابر أن رسول الله قال: لبّال: يا لبّال! إذا أذنت فترسل. (سنن)

(الترمذی ۴۸۱/۱ رقم: ۱۹۵)

ويسكن كلمات الأذان والإقامة في أذان حقيقةً وبنوى الوقف في الإقامة  
لقول النبي صلى الله عليه وسلم: "الأذان جزم والإقامة جزم والتكبير جزم".

(مراقي الفلاح ۱۹۵)

ويترسل في الأذان بأن يفصل بين كلماته بالسكوت. (حلی کبیر ۳۷۶)

ويترسل فيه بسكوت بين كل كلمتين، ويكره تركه. (درمختار ۵۱۲ زکریا)

قال: ويترسل في الأذان وفي الينابيع: الترسل: أن يقول: "الله أكبر الله

أكبر" ويقف ثم يقول مرة آخر مثله، وكذلك يقف بين كلمتين إلى آخر

الأذان. (الفتاوى التاتارخانية ۱۴۱۲/۲ رقم: ۱۹۷۷ زکریا) فقط والله تعالى أعلم

کتبہ: احقر محمد سلمان منصور پوری غفر لہ ۱۴۲۱/۲/۲۳ ۱۴۳۶ھ

الجواب صحیح: شبیر احمد عفا اللہ عنہ

## اذان؛ واجب ہے یا سنت؟

**سوال (۵۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اذان کی حیثیت شریعت مطہرہ میں کیا ہے، واجب ہے یا سنت؟

باسمہ سبحانہ تعالیٰ

**الجواب وباللہ التوفیق:** شریعت میں ہر فرض نماز کے لئے اذان واجب نہیں؛

بلکہ سنت مؤکدہ ہے، بلا عذر اذان کا ترک گناہ ہے۔

وهو سنة للرجال في مكان عال مؤكدة هي كالواجب في لحوق الإثم

للفرائض الخمس في وقتها ولو قضاءً أ. (درمختار ۹۱۲-۴۸ زکریا)

وسن الأذان وكذا الإقامة سنة مؤكدة. (مراقي الفلاح ۱۹۴ دار الكتاب)  
 وهو سنة مؤكدة هي كالواجب في لحوق الإثم للفرائض الخمس في وقتها. (درمختار ۳۸۴/۱ کراچی، ۴۸/۲ زکریا)

ومن جملة السنن الأذان، فنقول: الأذان من سنن الصلاة، وبعض المتأخرين قالوا: إنه واجب، والصحيح أنه سنة، وعليه عامة المشائخ إلا أنه سنة مؤكدة ثبت ذلك بفعل النبي صلى الله عليه وسلم وإجماع الصحابة رضي الله عنهم ومن بعدهم عليه، وروي عن أبي حنيفة: في قوم صلوا في مسجد بغير أذان ولا إقامة إنهم أخطؤا السنة، وفي الولوجية: أنه أسوأ، وروى محمد أنه قال: إذا اجتمع أهل البلدة على ترك الأذان قاتلناهم، ولو ترك واحد ضربته وحبسته وكذلك سائر المسلمين. (الفتاوى التاتارخانية ۱۳۵/۲ رقم: ۱۹۵۸ زکریا) فقط واللہ تعالیٰ اعلم  
 کتبہ: احقر محمد سلمان منصور پوری غفرلہ ۱۴۱۲/۹/۱۲ھ  
 الجواب صحیح: شبیر احمد عفا اللہ عنہ

## اذان کا مقصد

**سوال (۶۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نماز مغرب میں اذان کی کیا ضرورت ہے جب کہ اذان سن کر فوراً گھر، دوکان چھوڑ کر مسجد پہنچنے والے کو کبھی تکبیر اولیٰ نہیں ملتی، اور اگر اذان سن کر اس کو وضو کرنا ہے تو ایک دو رکعت بھی نکل جاتی ہیں؟  
 باسمہ سبحانہ تعالیٰ

**الجواب وباللہ التوفیق:** اذان سے مقصود یہ ہے کہ جماعت کھڑی ہونے کے وقت کا علم ہو جائے، اس کی ضرورت ہر نماز میں ہے، خواہ مغرب کی ہو یا دیگر نمازیں، دوسری نمازوں میں چونکہ وقت میں وسعت ہوتی ہے اور اذان کے بعد تاخیر سے کوئی کراہت لازم نہیں آتی، اس لئے اذان و نماز کے مابین کچھ فاصلہ رکھا جاتا ہے، اور مغرب میں تاخیر موجب کراہت ہے، اس لئے

اذان کے کچھ وقفہ کے بعد ہی جماعت شروع کر دی جاتی ہے، اس لئے نمازی کو چاہئے کہ وہ اذان سے قبل ہی وضو وغیرہ سے فارغ رہے؛ تاکہ اذان کے بعد فوراً جماعت میں شامل ہو سکے۔

معناه لغة: الإعلام، و شريعة: إعلام مخصوص، و ركنه الألفاظ

المخصوصة. (مراقي الفلاح ۱۹۴ دار الكتاب)

فإن الأذان لغة: الإعلام. قال تعالى: ﴿وَأَذَانٌ مِنَ اللَّهِ وَرَسُولِهِ﴾ أي

الإعلام، وفي الشريعة: عبارة عن إعلام مخصوص في أوقات مخصوصة. (الفتاوى

الساتارخانية ۱۳۵/۲ رقم: ۱۹۵۷ زكريا)

والظاهر أن السنة فعل المغرب فوراً وبعده مباح إلى اشتباك النجوم

فيكره بلا عذر. (شامي ۳۶۸/۱ كراچی، شامي ۲۷/۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۰/۶/۱۴۱۳ھ

الجواب صحیح: شبیر احمد عفا اللہ عنہ

## کیا حضور اکرم ﷺ سے اذان پڑھنا ثابت ہے؟

**سوال (۶۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کیا حضور صلی اللہ علیہ وسلم نے بھی کبھی اذان دی ہے؟

باسمہ سبحانہ تعالیٰ

**الجواب وباللہ التوفیق:** بعض روایات سے معلوم ہوتا ہے کہ نبی اکرم علیہ

الصلوٰۃ والسلام نے بذات خود اذان دی ہے، چنانچہ علامہ رافعیؒ نے حضرت عقبہ بن عامر رضی

اللہ عنہ کے حوالہ سے روایت نقل فرمائی ہے کہ: ”پیغمبر علیہ الصلوٰۃ والسلام نے ایک سفر میں زوال

شمس کے بعد بنفس نفیس اذان دی، اور پھر اقامت بھی ارشاد فرمائی، اور پھر ظہر کی نماز ادا کی۔“

اسی طرح کی روایات بعض دیگر کتابوں میں بھی ہیں، جس سے یہی بات راجح معلوم ہوتی

ہے کہ آنحضرت صلی اللہ تعالیٰ علیہ وسلم نے کبھی کبھار اذان و اقامت کہی ہے۔

اس کے برخلاف بہت سے شارحین حدیث کا رجحان اس جانب ہے کہ جن روایتوں سے بظاہر آپ کا اذان دینا معلوم ہوتا ہے وہ آپ کی طرف سے اذان کا حکم دینے پر محمول ہیں۔ تو غالباً ان حضرات کے پیش نظر ”أذن بنفسه“ والی روایات نہ رہی ہوں گی، جس کی وجہ سے انہوں نے مذکورہ توجیہ فرمائی۔

قال الرافي: روى عقبه بن عامر رضي الله عنه قال: كنت مع رسول الله صلى الله عليه وسلم في سفر، فلما زالت الشمس أذن بنفسه وأقام، وصلى الظهر. وقال السيوطي: ظفرت بحديث آخر مرسل، أخرجه سعيد بن منصور في سننه، قال: أذن رسول الله صلى الله عليه وسلم مرة، فقال: حي على الفلاح، وهذه رواية لا تقبل التاويل، والله سبحانه تعالى أعلم. (تقارير الرافي ۴۷/۲ زكريا، ونقل قول السيوطي في شرح الزرقاني على الموطأ / باب ما جاء في النداء للصلاة ۲۶۳/۱ المكتبة الشاملة) عن عقبه بن عامر رضي الله عنه قال: كنت مع النبي صلى الله عليه وسلم في سفر، فلما طلع الفجر، أذن وأقام، ثم أقامني عن يمينه وقرأ بالمعوذتين، فلما انصرف، قال: كيف رأيت؟ قلت: قد رأيت يا رسول الله! قال: فاقرا بهما كلما نمت وكلما قمتم. (المصنف لابن أبي شيبة ۱۴۶/۶ دار الكتب العلمية بيروت)

قال الشامي: هل باشر النبي صلى الله عليه وسلم الأذان بنفسه؟ وقد أخرج الترمذي أنه عليه الصلاة والسلام أذن في سفر وصلى بأصحابه وجزم به النووي وقواه، ولكن وجد في مسند أحمد من هذا الوجه ”فأمر بلالاً فأذن“ فعلم أن في رواية الترمذي اختصاراً وأن معنى قوله أذن أمر بلالاً كما يقال أعطى الخليفة العالم الفلاني كذا وإنما باشر العطاء وغيره. (شامي ۴۰۱/۱ كراچی، شامي ۷۱/۲ زكريا، عمدة القاري ۱۰۷/۵، فتح الباري ۱۰۱/۲ بيروت، حاشية الترمذي ۵۱/۱) فقط والله تعالى أعلم

کتبہ: احقر محمد سلمان منصور پوری غفرلہ ۲۵/۱۲/۱۴۱۳ھ

الجواب صحیح: شبیر احمد عفا اللہ عنہ

## اذان کے بعد لوگوں کو جگانے کے لئے گشت کرنا؟

**سوال (۶۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک شخص فجر کی اذان کے کچھ دیر بعد گلیوں کو چوں میں آواز دیتا پھرتا ہے کہ ”اٹھو بھائیو! نماز کے لئے چلو“، روزانہ پابندی کے ساتھ یہ عمل شرعاً کیسا ہے؟

باسمہ سبحانہ تعالیٰ

**الجواب وبالله التوفیق:** یہ عمل فی الجملہ درست ہے؛ لیکن اسے واجب یا

ضروری نہ سمجھا جائے۔

عن أبي بكره رضي الله عنه قال: خرجت مع النبي صلى الله عليه وسلم لصلاة الصبح فكان لا يمر برجل إلا ناداه بالصلاة أو حرکه برجله. (سنن أبي داود، الصلاة / تفریح أبواب صلاة السفر / باب: الاضطجاع بعدها ۱۷۹/۱ رقم: ۱۲۶۴، مرقاة المفاتیح شرح مشکوٰۃ المصابیح ۳۲۲/۲ رقم: ۶۵۱)

ويتوب بين الأذان في الكل للكل بما تعارفه إلا في المغرب، قال الشامي: قوله: في الكل: أي كل الصلوات لظهور التواني في الأمور الدينية، قال في العناية: أحدث المتأخرون التتويب بين الأذان والإقامة على حسب ما تعارفه في جميع الصلوات سوى المغرب مع إبقاء الأول: يعني الأصل وهو تتويب الفجر وما رآه المسلمون حسناً فهو عند الله حسن. (درمختار مع الشامي، الصلاة / باب الأذان ۵۶/۲ زكريا) قال في المراقي: ويتوب بعد الأذان في جميع الأوقات لظهور التواني في الأمور الدينية في الأصح، وتتويب كل بلد بحسب ما تعارفه أهلها كقوله أي المرؤذن بعد الأذان الصلاة الصلاة يا مصلين قوموا إلى الصلاة. (مراقي الفلاح مع الطحطاوي ۱۰۷) فقط والله تعالى أعلم

کتبہ: احقر محمد سلمان منصور پوری غفرلہ ۱۵/۲/۱۴۱۶ھ

الجواب صحیح: شبیر احمد عفا اللہ عنہ

## اذانِ فجر کے بعد لوگوں کو گھر گھر جا کر جگانا؟

**سوال (۶۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: فجر کی اذان پڑھ دی اور سرکاری حکم کا اضافہ ”المصلاة خیر من النوم“ کی صدا دے دی، کیا اتنا کافی ہے یا اذان دینے کے بعد گھر گھر جا کر دروازہ پر دستک دینا اور بلند آوازیں لگا کر جگانا درست ہوگا؟

باسمہ سبحانہ تعالیٰ

**الجواب وبالله التوفیق:** صبح کی اذان میں ”المصلاة خیر من النوم“ کے علاوہ اس طرح کے کسی اور لفظ کا اضافہ نہ کیا جائے؛ البتہ اگر محلّہ کے لوگ نماز میں سستی کرتے ہوں اور مؤذن کی اذان سننے کے باوجود جماعت کے لئے مسجد میں نہ آتے ہوں تو خیر خواہی کی نیت سے گھر گھر جا کر نماز کے لئے جگانا اور انہیں مسجد کی طرف بلانا نہ صرف درست؛ بلکہ کارِ ثواب ہوگا۔

والثویب حسن عند المتأخرین فی کل صلاة..... وهو رجوع المؤذن إلى الإعلام بالصلاة بين الأذان والإقامة وتثویب كل بلدة علی ما تعارفوه. (الفتاویٰ

الہندیة ۵۶/۱، درمختار مع الشامی، الصلاة / باب الأذان ۵۶/۲ زکریا، تبیین الحقائق ۲۴۵/۱ بیروت)

وأما المتأخرون فاستحسنوا التثویب فی جمیع الصلوات؛ لأن الناس قد ازداد بهم الغفلة، وقلمما يقومون عند سماع الأذان فیستحسن التثویب للمبالغة فی الإعلام، ومثل هذا یختلف باختلاف أحوال الناس. (المبسوط للسرخسی ۲۷۴/۱، البحر الرائق، باب الأذان ۴۵۳/۱ رشیدیة، ۲۶۰/۱-۲۶۱ کوئٹہ) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۴/۱۴۱۲ھ

الجواب صحیح: شبیر احمد عفا اللہ عنہ

## کلماتِ اذان میں بے ترتیبی ہو جانے پر اذان دہرانا؟

**سوال (۶۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اذان کے کلمات میں بے ترتیبی ہو جائے مثلاً: أشهد أن لا إله إلا الله کے بجائے  
أشهد أن محمد رسول الله کہہ دیا یا حی علی الصلاة کی جگہ حی علی الفلاح کہہ دیا  
تو اذان ہو جائے گی یا دہرائی جائے گی؟ شرعی حکم تحریر فرمائیں۔

باسمہ سبحانہ تعالیٰ

**الجواب وباللہ التوفیق:** پوری اذان دہرانے کی ضرورت نہیں، جو کلمہ چھوڑا ہے  
وہیں سے اذان پوری کرے، مثلاً: أشهد أن لا إله إلا الله کے بجائے أشهد أن محمداً  
رسول الله کہہ دیا تو أشهد أن لا إله إلا الله سے اخیر تک کلمات اذان کہے، اللہ اکبر سے دہرانے کی  
ضرورت نہیں ہے۔

ولو قدم فيها مؤخراً أعاد ما تقدم فقط (در مختار) كما لو قدم الفلاح على  
الصلاة يعيده فقط أي لا يستأنف الأذان من أوله. (شامی ۳۸۹/۱ کراچی، ۵۶/۲ زکریا)  
ويرتب بين كلمات الأذان والإقامة كما شرع كذا في محيط  
السرخسي، وإذا قدم في أذانه أو في إقامته بعض الكلمات نحو أن يقول: أشهد  
أن محمد رسول الله قبل قوله أشهد أن لا إله إلا الله، فالأفضل في هذا أن ما  
سبق على أو انه لا يعتد به حتى يعيده في أو انه وموضعه وإن مضى على ذلك  
جازت صلاته كذا في المحيط. (الفتاوى الهندية ۵۶۱، كذا في الفتاوى التاتارخانية ۱۳۶/۲  
رقم: ۱۹۶۳، ۱۴۹/۲، رقم: ۲۰۰۰ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۵/۶/۱۴۱۲ھ

الجواب صحیح: بشیر احمد عفا اللہ عنہ

## اذان میں ”الصلاة خیر النوم“ چھوٹ گیا؟

**سوال (۶۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اگر فجر کی اذان میں ”الصلاة خیر من النوم“ چھوٹ جائے، تو کیا اذان دوبارہ پڑھنا  
ضروری ہے یا نہیں؟

باسمہ سبحانہ تعالیٰ

**الجواب وباللہ التوفیق:** اگر فجر کی اذان میں ”الصلوة خیر من النوم“ چھوٹ جائے مگر فوراً اذان ختم ہونے سے پہلے یا دُبھی آجائے تو اس کلمہ کو کہہ لینا چاہئے، اور پھر بعد کے کلمات کو لوٹائے، لیکن اگر اذان ختم کرنے کے بعد یاد آیا تو اب اذان مکمل ہوگئی، لوٹانے یا مذکورہ کلمہ کہنے کی ضرورت نہیں ہے۔

عن الزهري قال: حدثني سعيد بن المسيب فذكر قصة عبد الله بن زيد ورؤياه إلى أن قام: ثم زاد بلال في التأذين ”الصلوة خیر من النوم“، وذلك أن بلالاً أتى بعد ما أذن التأذينة الأولى من صلاة الفجر ليؤذن النبي صلى الله عليه وسلم بالصلوة، فقليل له أن النبي صلى الله عليه وسلم نائم فأذن بلال بأعلى صوته ”الصلوة خیر من النوم“ فأقرت في التأذين لصلاة الفجر. (السنن الكبرى للإمام

البيهقي، كتاب الصلاة / باب التثويب في أذان الصبح ۶۲۳/۱ رقم: ۱۹۸۳)

وبعد فلاح الفجر ”الصلوة خیر من النوم“ مرتين. قوله: بعد فلاح الخ فيه ردّ على من يقول: إن محله بعد الأذان بتمامه وهو اختيار الفضلي، بحر عن المستصفي<sup>۱</sup>. (درمختار مع الشامی ۵۴/۲ زکریا، احسن الفتاویٰ ۲۸۶/۲)

وأذان الفجر في بلادنا: سبع عشر كلمة: خمس عشرة منها كلمات الأذان المعروف، وكلمتان قوله: ”الصلوة خیر من النوم“. (الفتاویٰ التاتارخانية ۱۴۱/۲ رقم: ۱۵۱۷۰ زکریا، احسن الفتاویٰ ۲۸۶/۲)

ویزید بعد فلاح أذان الفجر ”الصلوة خیر من النوم“ مرتين لحديث بلال حيث ذكرها حين وجد النبي صلى الله عليه وسلم نائمًا، فلما انتبه أخبره به فاستحسنه وقال: اجعله في أذانك. (البحر الرائق مع الكنز الدقائق ۲۵۶/۱ كوئته) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۲/۱۴۳۳ھ

الجواب صحیح: شبیر احمد عفا اللہ عنہ



## وقت سے پہلے اذان پڑھنے پر لوٹانا؟

**سوال (۶۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اذان وقت سے (جو نقشہ میں وقت لکھا ہے اس سے دو یا تین منٹ) پہلے پڑھ دی جائے تو وقت ہو جانے پر دوبارہ پڑھنا ضروری ہے یا نہیں؟

باسمہ سبحانہ تعالیٰ

**الجواب وباللہ التوفیق:** اگر وقت سے پہلے اذان دی گئی ہے تو وقت ہو جانے پر

اذان لوٹانی چاہئے۔

ووقته أوقات الصلاة أي أصلاً واستحجاباً. (مرقي الفلاح ۱۰۵)

لو أذن قبل الوقت يعاد في دخول الوقت. (مجمع الأنهر ۱۱۴/۱ بیروت، شامی)

۵۰/۲ زکریا، البحر الرائق ۲/۶۲۱ فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۲/۹/۱۴۱۲ھ

الجواب صحیح: شبیر احمد عفا اللہ عنہ

## اذان میں لاؤڈ اسپیکر کا استعمال؟

**سوال (۶۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اسپیکر کا اذان کے لئے درج ذیل حالات میں استعمال کرنا کیسا ہے؟

(۱) اکثر و بیشتر اذان و نماز کے درمیان اسپیکر کی خرابی سے خلل واقع ہوتا ہے۔

(۲) ایک قصبہ اور شہر کی متعدد قریب قریب مساجد کے اسپیکروں کی باہم آوازوں کے

تصادم سے خلط ملط ہوتا رہتا ہے۔

(۳) بسا اوقات مسلک و مشرب کے اختلاف ہونے پر اور زیادہ نقصان ہوتا ہے۔

(۴) کئی مقامات پر غیر مسلم آبادیاں ہوتی ہیں جو کہ مکلف نہیں ہے، وہ بھی ان آوازوں

کے زیر و بم سے پریشان ہوتی ہیں۔

(۵) کچھ متعصب اور مسلم دشمن لوگ ان آوازوں کو اپنی تکلیف کا باعث ظاہر کرتے ہیں اور کئی جگہ اسپیکروں کے چلانے پر خوں ریزی ہو چکی اور ہو جانے کا شدید خدشہ ہے، جب کہ اگر نمازوں کے لئے اپنی اپنی مساجد کے مصلوں میں اذانیں دی جائے تو کافی ہے، اور نمازوں کے اوقات متعینہ سب کو معلوم ہوتے ہیں، اور کچھ وجوہات و علل و اسباب اس طرح کے موجود ہیں۔ جواب طلب امر یہ ہے کہ آیا مذکورہ بالا حالات کے نہ ہوتے ہوئے نفس اسپیکر کا استعمال شرعاً جائز ہے یا مکروہ؟ اور بغیر اسپیکر والی اذان اسپیکر والی اذان سے بہتر ہے یا برابر یا کم؟ مطلع فرمائیں، اسپیکروں کی صدائے بازگشت کے تصادم سے الفاظ کا بے معنی ہو جانا اور دوسروں کے لئے بیک وقت اذانوں کی آوازوں سے منتشر ہونا اور نزاع کا سبب بن جانا جیسے امور کی وجہ سے اسپیکر کے استعمال میں شرعاً قباحت ہوگی یا نہیں؟ اور مذکورہ بالا حالات و کیفیات میں اسپیکر پر اذان دینا کیا ضروری ہے؟

باسمہ سبحانہ تعالیٰ

**الجواب وباللہ التوفیق:** اذان میں آواز کو بلند کرنا مطلوب و مقصود ہے، اسی مقصد سے لاؤڈ اسپیکر استعمال کیا جاتا ہے؛ تاہم اس کا استعمال شرعاً لازم اور ضروری نہیں، پس جہاں ضرورت نہ ہو یا اور کوئی مانع درپیش ہو، جیسا کہ سوال نامے میں اشارہ کیا گیا ہے، تو وہاں اذان میں لاؤڈ اسپیکر استعمال نہ کرنے میں کوئی حرج نہیں ہے۔ (آلات جدیدہ کے شرعی احکام ۵۵)

اور بہر حال ایسے معاملات میں جذباتیت کے بجائے حکمت و تدبیر سے کام لینا بہتر ہے۔

عن عروة بن الزبير عن امرأة من بني النجار قالت: كان بيتي من أطول

بيت حول المسجد، فكان بلال يؤذن عليه الفجر..... الخ. (سنن أبي داؤد، الصلاة /

باب الأذان فوق المنارة رقم: ۵۱۹)

فيها أن يجهر بالأذان، فيرفع به صوته! لأن المقصود وهو الإعلام يحصل

به، ألا ترى أن النبي صلى الله عليه وسلم قال لعبد الله بن زيد: علمه بلالاً؛ فإنه

آندی و آمد صوتاً منک، و لهذا کان الأفضل أن يؤذن في موضع يكون أسمع للجيران كالمئذنة ونحوها. (بنايع الصنائع، الصلاة / بيان سنن الأذان ۶۴۲/۱ بیروت، کذا فی

الفتاوی التاتارخانیة ۱۳۸/۲ رقم: ۱۹۶۵ زکریا، البحر الرائق، الصلاة / باب الأذان ۲۵۵/۱ کوئٹہ)

وینبغی أن يؤذن علی المئذنة أو خارج المسجد ..... کذا فی الخانیة، والسنة أن يؤذن في موضع عال يكون أسمع لجيرانه ويرفع صوته ولا يجهد نفسه، کذا فی

البحر. (الفتاوی الهندیة، الصلاة / الباب الثاني في الأذان، كلمات الأذان والإقامة وكيفيةهما ۵۵/۱)

وفي عمدة القاري: ذكر ما يستفاد منه: فيه استحباب رفع الصوت بالأذان ليكثر من يشهد له ولو أذن على مكان مرتفع ليكون أبعد لذهب الصوت وكان بلال<sup>رض</sup> يؤذن على بيت امرأة من بني نجار بيتها أطول حول البيت المسجد. (عمدة القاري ۱۵۵/۱)

وفي القنية: ويسن الأذان في موضع عال والأقامة في الأرض، وفي السراج: وينبغي للمؤذن أن يؤذن في موضع يكون أسمع للجيران ويرفع صوته.

(شامی، الصلاة / باب الأذان ۱۸۴/۱ کراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۵/۸/۱۴۱۳ھ

الجواب صحیح: شبیر احمد عفا اللہ عنہ

## حدودِ مسجد سے باہر اذان پڑھنا

**سوال (۶۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: مسجد کے دائرہ صحن سے باہر وقتی نماز کے لئے اذان دینا کیسا ہے؟ اکثر مسجد اور مدرسہ کی چہار دیواری ایک ہی ہوتی ہے، مگر دائرہ مسجد و مدرسہ الگ الگ ہوتے ہیں، مدرسہ کے دائرہ کے اندر سے ہی مانگ سے اذان دے دی جائے تو وہ اذان معتبر ہوگی؟ مانگ مسجد میں نہ رکھ کر مدرسہ میں

رکھا جائے یہ کیسا ہے؟

باسمہ سبحانہ تعالیٰ

**الجواب وبالله التوفیق:** مدرسہ میں لاؤڈ اسپیکر رکھ کر اذان دینے میں کوئی حرج

نہیں ہے۔ (مستفاد: احسن الفتاویٰ ۲۹۵/۲)

عن عروة بن الزبير عن امرأة من بني النجار قالت: كان بيتي من أطول

بيت حول المسجد، فكان بلال يؤذن عليه الفجر..... الخ. (سنن أبي داؤد، الصلاة /

باب الأذان فوق المنارة رقم: ۵۱۹)

وينبغي أن يؤذن على المئذنة أو خارج المسجد ..... كذا في الخانية،

والسنة أن يؤذن في موضع عال يكون أسمع لجيرانه ويرفع صوته ولا يجهد

نفسه، كذا في البحر. (الفتاوى الهندية، ۵۵۱، كذا في الفتاوى التاتارخانية ۱۳۸۲ رقم: ۱۹۶۵

زكريا، البحر الرائق، الصلاة / باب الأذان ۲۵۵/۱ كوثه، الدر المختار مع الشامي، الصلاة / باب الأذان

۱۸۴۱ کراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۵/۱۱/۱۳۱۹ھ

الجواب صحیح: شبیر احمد عفا اللہ عنہ

## مدرسہ میں جماعت کی نماز کے لئے اذان دینے سے وہ مسجد کے حکم میں نہیں ہوگا؟

**سوال (۶۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: مدرسہ عربیہ رحمانیہ واقع محلہ افغانان سہس پور ضلع بجنور جو حضرت مولانا حبیب الرحمن صاحب

کا قائم کردہ ہے، اس مدرسہ سے مسجدیں دور دور ہیں؛ اس لئے ہم اساتذہ مدرسہ ہی میں نماز

باجماعت ادا کرتے ہیں، محلہ کی مسجد کی اذان کی آواز کا حقہ لاؤڈ اسپیکر سے آجاتی ہے؛ اس لئے

اذان دئے بغیر مدرسہ میں جماعت کی جاتی ہے، چوں کہ مدرسہ کے طلباء بھی نماز پڑھتے ہیں، اگر وہ

طلباء مسجد میں جائیں، تو بچے تو شرارت کرتے ہی ہیں؛ اس لئے اس پر مسجد کے نمازیوں کو اعتراض

ہوگا، اس وجہ سے مدرسہ ہی میں نماز پڑھتے ہیں، کبھی کبھی کچھ لوگ محلّہ کے بھی شریک جماعت ہو جاتے ہیں، اگر اذان دی جائے تو مدرسہ مسجد کے حکم میں ہو جائے گا، جب کہ مدرسہ کی چھٹی کے ایام میں نماز نہیں ہوتی، مدرسہ بند رہتا ہے، آپ مہربانی فرما کر وضاحت فرمادیں کہ ہمیں مدرسہ میں نماز باجماعت ادا کرنے کے لئے اذان دینا ضروری ہے یا نہیں؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں مدرسہ میں جماعت کے لئے اذان ضروری نہیں ہے؛ اس لئے کہ محلّہ کی اذان کافی ہے؛ لیکن افضل اور مستحب یہ ہے کہ اذان دے کر جماعت سے نماز پڑھی جائے اور اس کے لئے لاؤڈ اسپیکر ضروری نہیں؛ بلکہ بلند آواز سے بغیر لاؤڈ اسپیکر کے اذان کافی ہے اور محض اذان دینے سے یہ مدرسہ مسجد کے حکم میں نہ ہوگا۔

فلا یکرہ ترکہما إذ أذان الحي يكفيه (درمختار) لأن أذان المحلة وإقامتها كأذانه وإقامته؛ لأن المؤذن نائب أهل المصر كلهم كما يشير إليه ابن مسعود حين صلى بعلقمة والأسود بغير أذان ولا إقامة، حيث قال: أذان الحي يكفينا وقد علمت تصريح الكنز بئذبه للمسافر وللمصلي في بيته في المصر، فالمقصود من كفاية أذان الحي نفي الكراهة المؤثمة. (شامی ۵۸/۲ بیروت، درمختار مع الشامی ۶۳/۲-۶۴ زکریا)

و کرہ ترکہما للمسافر لا لمصل في بيته في المصر، وندباً لهما. (کنز

الدقائق علی هامش البحر الرائق ۲/۶۵، تبیین الحقائق ۱/۲۵۰، بیروت، النهر الفائق ۱۸۰/۱ ملتان)

وکرہ أداء المكتوبة بالجماعة في المسجد بغير أذان وإقامة، ولا یکرہ في البيوت والكروم وضياع القرى؛ لأن أذان القرية والمصر أذان لهم، وإن أذنوا كان أولى. (الفتاویٰ التاتارخانیة ۱۵۲/۲ رقم: ۲۰۰۶ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۰/۲۸/۱۴۲۶ھ

الجواب صحیح: بشیر احمد عفا اللہ عنہ

## مسجد کی حد میں اذان دینا؟

**سوال (۷۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: حد و مسجد میں مانگ رکھ کر اذان دینا کیسا ہے؟

باسمہ سبحانہ تعالیٰ

**الجواب وباللہ التوفیق:** اذان میں اصل مقصود آواز بلند کرنا اور دور تک آواز

پہنچانا ہے؛ لہذا جب لاؤڈ اسپیکر سے اذان دی جائے اور ہارن مسجد کے اوپر لگے ہوں، جیسا کہ عام معمول ہے، تو حد و مسجد میں مانگ رکھ کر اذان دینے میں کوئی حرج نہیں ہے۔ اور جن بعض فقہی عبارتوں میں مسجد کے اندر اذان دینے کو مکروہ لکھا گیا ہے، وہ اس صورت میں ہے جب کہ بغیر لاؤڈ اسپیکر کے اذان دی جا رہی ہو، یا ایسی جگہ اذان دی جا رہی ہو جس سے آواز دور نہ پہنچے۔

واعلم أن الأذان لا يكره في المسجد مطلقاً كما فهم بعضهم من بعض العبارات الفقهية وعمومه لهذا الأذان؛ بل مقيداً بما إذا كان المقصود إعلام ناس غير حاضرين كما في رد المحتار، وفي السراج: وينبغي للمؤذن أن يؤذن في موضع يكون أسمع للجيران ويرفع صوته، ولا يجهد نفسه؛ لأنه يتضرر - إلى قوله - في الجلالي: أنه يؤذن في المسجد أو ما في حكمه لا في البعيد عنه. قال الشيخ: قوله في المسجد صريح في عدم كراهة الأذان في داخل المسجد وإنما هو خلاف الأولى إذ أمست الحاجة إلى الإعلان البالغ وهو المراد بالكراهة المنقولة في بعض الكتب فافهم. (إعلاء السنن، أبواب الجمعة / باب التأذين عند الخطبة ۸۶۸-۸۷-۸ دار

الكتب العلمية بيروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۵/۱۱/۱۴۱۹ھ

الجواب صحیح: شہیر احمد عفا اللہ عنہ

## خارج مسجد مانگ رکھ کر اذان دینا؟

**سوال (۷۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: گاؤں میں ایک مسجد تعمیر ہوئی ہے، مسجد کے بالکل برابر نہ ہونے کی وجہ سے مانگ اذان کو بیٹھک میں رکھ دیا گیا ہے، مگر ہارن مسجد کے مینار پر رکھے ہیں، تو اذان ہو سکتی ہے یا نہیں؟

باسمہ سبحانہ تعالیٰ

**الجواب وباللہ التوفیق:** شریف احمد کی بیٹھک سے جہاں مانگ رکھا ہوا ہے، اذان دینا درست ہے؛ اس لئے کہ اذان کا مقصد مسجد سے دو لوگوں تک آواز پہنچانا اور لوگوں کو نماز کی خبر دینا ہے، اور یہ مقصد اگر کسی قریبی جگہ سے حاصل ہو تو وہاں سے بھی اذان دینا بلاشبہ درست ہے۔

وينبغي أن يؤذن على المئذنة أو خارج المسجد ..... كذا في الخانية،  
والسنة أن يؤذن في موضع عال يكون أسمع لجيرانه ويرفع صوته ولا يجهد  
نفسه، كذا في البحر . (الفتاوى الهندية ٥٥١، شامي ٤٨٢ زكريا، البحر الرائق ٢٥٥١)

وفي عمدة القاري: ذكر ما يستفاد منه: فيه استحباب رفع الصوت  
بالأذان ليكثر من يشهد له ولو أذن على مكان مرتفع ليكون أبعد لذهاب  
الصوت وكان بلالؓ يؤذن على بيت امرأة من بني نجار بيتها أطول حول البيت  
المسجد . (عمدة القاري ١١٥٥، كذا في الشامي ٣٨٧١ كراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۴/۲۰۲۰ھ

الجواب صحیح: بشیر احمد عفا اللہ عنہ

## کیا اذان دیتے وقت کانوں میں انگلیاں ڈالنا لازم ہے؟

**سوال (۷۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اذان دیتے وقت کانوں میں انگلیاں ڈالنے کا حکم کیسا ہے؟

باسمہ سبحانہ تعالیٰ

**الجواب وبالله التوفیق:** اذان دیتے وقت کان میں انگلی ڈالنا لازم تو نہیں؛ لیکن مستحب ہے، کیوں کہ اس کی وجہ سے آواز بلند ہو کر نکلتی ہے۔

أخرج ابن ماجة عن طريق عمار بن سعد أن رسول الله صلى الله عليه وسلم أمر بلالاً أن يجعل إصبعيه في أذنيه، وقال: إنه أرفع لصوتك. (سنن ابن ماجة، أبواب الأذان والسنة فيها / باب السنة في الأذان ۵۲۱ رقم: ۷۱۰ دار الفكر بيروت)

وأخرج البخاري تعليقاً: ويذكر عن بلال أنه جعل إصبعيه في أذنيه، وكان ابن عمر لا يجعل إصبعيه في أذنيه. (صحيح البخاري، كتاب الأذان رقم الباب: ۱۹، ۸۸/۱)

والأفضل للمؤذن أن يجعل إصبعيه في أذنيه، وإن ترك ذلك لم يضره. (الفتاوى التاتارخانية ۱۴۱۲ رقم: ۱۹۷۱ زكريا)

ويستحب أن يجعل إصبعيه في أذنيه، لقوله صلى الله عليه وسلم لبلال رضي الله عنه: "جعل إصبعيك في أذنيك فإنه أرفع صوتك". (مراقي الفلاح ۱۹۷، حلبی کبیر ۳۷۵، مبسوط ۱۳۰/۱، الفتاوى الهندية ۵۶۱)

ويجعل ندباً إصبعيه في صمخ أذنيه، فأذانه بدونه حسن وبه أحسن. (درمختار مع الشامی ۳۸۸/۱ کراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۱/۶/۶ھ

**اگر مؤذن اذان کے وقت کان میں انگلیاں نہ ڈالے تو اذان درست ہوگی یا نہیں؟**

**سوال (۷۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کیا اذان دیتے وقت کانوں میں انگلیاں ڈالنا ضروری ہے، اگر کوئی مؤذن جہری الصوت ہو



اور بغیر کان میں انگلی ڈالے اذان دے تو کیا کوئی کراہت ہے؟

باسمہ سبحانہ تعالیٰ

**الجواب وباللہ التوفیق:** اذان دیتے وقت کان میں انگلی ڈالنا ضروری نہیں؛

بلکہ مستحب ہے؛ تاکہ اس سے آواز دور تک پہنچ جائے؛ لہذا اگر کوئی بلند آواز مؤذن بغیر کان میں انگلی ڈالے اذان دے دے، تو بھی اذان صحیح ہو جائے گی۔

أخرج ابن ماجة عن طريق عمار بن سعد أن رسول الله صلى الله عليه وسلم أمر بلالاً أن يجعل إصبعيه في أذنيه، وقال: إنه أرفع لصوتك. (سنن ابن

ماجة، أبواب الأذان والسنة فيها / باب السنة في الأذان ۵۲۱ رقم: ۷۱۰ دار الفكر بيروت)

ومنها أن يجعل إصبعيه في أذنيه وإن لم يفعل أجزأه لحصول أصل

الأعلام بدونه. (بدائع الصنائع ۳۷۳/۱)

ويجزل ندبا إصبعيه في صماخ أذنيه فأذنه بدونه حسن. (درمختار مع الشامی

۵۴/۲ زکریا)

ويجعل إصبعيه في أذنيه لما روى أبو الشيخ في كتاب الأذان له: أنه عليه

السلام أمر بلالاً أن يدخل إصبعيه في أذنيه وقال إنه أرفع لصوتك. (سنن ابن ماجة

۵۲/۱ رقم: ۷۱۰، الفتاوى الهندية ۵۶/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲/۷/۱۴۲۱ھ

الجواب صحیح: شبیر احمد عفا اللہ عنہ

## ایک مؤذن کا دو مسجدوں میں اذان پڑھنا؟

**سوال (۷۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایک مؤذن کا دو مسجدوں میں اذان پڑھنا کیسا ہے؟

باسمہ سبحانہ تعالیٰ

**الجواب وباللہ التوفیق:** ایک مؤذن کا دو مسجدوں میں اذان پڑھنا مکروہ ہے۔

یکرہ لہ ان یؤذن فی مسجدین (درمختار) وقال الشامی: لأنه إذا صلی فی المسجد الأول يكون متنفلًا بالأذان في المسجد الثاني والتنفل بالأذان غير مشروع؛ لأن الأذان للمكتوبة وهو في المسجد الثاني يصلي النافلة فلا ينبغي أن يدعو الناس إلى المكتوبة وهو لا يساعدهم فيها. (درمختار مع الشامی ۶۵/۲ بیروت، ۱۷۱/۲ زکریا، أحسن الفتاویٰ ۲/۲۹۰، فتاویٰ رحیمیہ ۱۵/۳، صغیری ۱۹۷)

وكره أن يؤذن في مسجدین؛ لأنه يكون في إحدهما داعيًا إلى ما لا يفعل. (حلبی كبیر ۳۷۶، الفتاویٰ التاتاریخانیة ۲/۱۴۶، زکریا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۱۴۱۲/۹/۲ھ  
الجواب صحیح: شبیر احمد عفا اللہ عنہ

## اکیلے نماز پڑھنے والے کے لئے اذان و اقامت کا حکم

**سوال (۷۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اکیلے نماز پڑھنے والے کے لئے اذان و اقامت کا حکم کیا ہے؟

باسمہ سبحانہ تعالیٰ

**الجواب وباللہ التوفیق:** اگر کوئی شخص اکیلے نماز پڑھے تو اس کے لئے افضل یہ ہے کہ وہ اذان و اقامت کہہ کر نماز فرض ادا کرے؛ لیکن اگر بستی میں اذان اور جماعت ہو چکی ہے اور اب بعد میں کوئی مقیم شخص نماز بلا اذان و اقامت پڑھتا ہے تو اذان و اقامت کا ترک اس کے لئے مکروہ نہیں ہے؛ اس لئے کہ شہر میں ہونے والی اذان سے سنت فی الجملہ ادا ہوگئی۔

عن نافع أن ابن عمر رضي الله عنهما كان لا يزيد على الإقامة في السفر في الصلاة إلا في الصباح، فإنه كان يؤذن فيها ويقيم، ويقول: إنما الأذان للإمام الذي يجتمع إليه الناس. (السنن الكبرى للإمام البيهقي، كتاب الصلاة / باب قول من اقتصر على

عن عطاء قال: دخلت مع علي بن الحسين على جابر بن عبد الله رضي الله عنهما قال: فحضرت الصلاة فأذن وأقام. (المصنف لابن أبي شيبة، كتاب الصلاة /

باب في الرجل يصلي في بيته يؤذن ويقيم أم لا ۱۹۹/۱ رقم: ۲۲۸۴)

عن علي قال: أيما رجل خرج إلى أرضٍ في، فحضرت الصلاة..... فإن شاء أذن وأقام وإن شاء أقام إقامة واحدة وصلّى. (مصنف لابن أبي شيبة، كتاب الصلاة /

باب في الرجل يكون وحده فيأذن أو يقيم ۱۹۸/۱ رقم: ۲۲۷۶)

وأما المنفرد فالأفضل له أن يأتي بهما ليكون أدائه على هيئة الجماعة.

(حلي كبير ۳۷۲، بدائع الصنائع ۳۷۷/۱، البسوط ۱۳۳/۱)

وندب الأذان والإقامة للمسافر والمقيم في بيته. (الفتاوى الهندية ۵۳/۱)

ولا يكره تركهما للمقيم. (حلي كبير ۳۷۲)

وكره تركهما للمسافر لا لمصل في بيته في المصر وندبا لهما. (كنز على

هامش البحر ۲۶۵/۱) فقط والله تعالى أعلم

کتابہ: احقر محمد سلمان منصور پوری غفرلہ

۱۴۲۱/۶/۶ھ

## گھر میں جماعت کرتے وقت اذان و اقامت کا حکم

**سوال (۷۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: گھر میں جماعت کرتے وقت اذان و اقامت پڑھنا کیسا ہے؟

باسمہ سبحانہ تعالیٰ

**الجواب وباللہ التوفیق:** اگر محلہ کی مسجد میں اذانیں ہو چکی ہیں اور کوئی شخص

اپنے گھر میں تنہا یا جماعت کے ساتھ وقتیہ نماز پڑھنا چاہتا ہے، تو اس کے لئے محلہ کی اذان کافی ہے، الگ سے اذان دینا ضروری نہیں ہے (تاہم بہتر یہی ہے کہ ہر جماعت کے لئے اذان

واقامت کا اہتمام کیا جائے) اور اگر قضا نماز پڑھی جا رہی ہے تو اذان واقامت دونوں کا ترک مکروہ ہے، کم از کم اقامت کہہ کر قضا نماز ادا کرنی چاہئے۔

عن أبي جعفر قال: سألته إذا كنت وحدي علي أذان؟ قال نعم! أذن وأقم.

(مصنف لابن أبي شيبة، كتاب الصلاة / باب في الرجل يكون وحده فيأذن أو يقيم ۱۹۹/۱ رقم: ۲۲۸۲)

عن علقمة قال: صلى عبد الله بن مسعود رضي الله عنه بي وبالأسود

بغير أذان ولا إقامة، وربما قال: يجزئنا أذان الحي وإقامتهم. (رواه البيهقي في السنن

الكبرى ۱۶۶/۲ رقم: ۱۹۴۸)

عن جعفر بن ميمون قال: إذا صلى الرجل في بيته كفته الإقامة. (مصنف

لابن أبي شيبة، كتاب الصلاة / باب في الرجل يكون وحده فيأذن أو يقيم ۱۹۹/۱ رقم: ۲۲۸۶)

لكن لا يكره تركه لمصل في بيته في المصير؛ لأن أذان الحي يكفيه كما

سيأتي، وفي الإمداد أنه يأتي به ندبا. (شامي ۴۹/۲ زكريا)

قال الرافعي: قوله بخلاف مصل أي أداء ويكره تركهما في القضاء.

(تقريرات رافعي ۴/۲)

إذا صلى رجل في بيته و اكتفى بأذان الناس وإقامتهم أجزاء من غير

كراهة، وفي التجريد: وإن أذن فهو أفضل. (الفتاوى الثنائيات ۱۵۰/۲ رقم: ۲۰۰۵)

زكريا) فقط والله تعالى أعلم

کتبہ: احقر محمد سلمان منصور پوری غفرلہ

۱۴۲۱/۶/۶ھ

## سفر میں اذان کہنا؟

سوال (۷۷): کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: سفر میں اذان پڑھنے کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** سفر کے دوران خواہ رفقاء کے ساتھ ہوں یا اکیلے نماز پڑھنی ہو، دونوں صورتوں میں اذان و اقامت کہنے کا اہتمام کرنا چاہئے؛ البتہ اگر اذان چھوڑ کر اقامت پراکتفاء کیا تو اس کی بھی گنجائش ہے۔

عن نافع أن ابن عمر رضي الله عنهما كان لا يزيد على الإقامة في السفر في الصلاة إلا في الصبح، فإنه كان يؤذن فيها ويقيم، ويقول: إنما الأذان للإمام الذي يجتمع إليه الناس. (السنن الكبرى للإمام البيهقي، كتاب الصلاة / باب قول من اقتصر على الإقامة في السفر ٦٠٦١ رقم: ١٩٤٤)

عن أبي الزبير قال: سألت ابن عمر أوذن في السفر؟ قال: لمن تؤذن للفأرة. (السنن الكبرى للإمام البيهقي، كتاب الصلاة / باب قول من اقتصر على الإقامة في السفر ٦٠٦١ رقم: ١٩٤٥)

فإن كان مسافراً يكره له تركهما معاً وإن ترك الأذان واكتفى بالإقامة جاز. (حلبی کبیر ٣٧٢)

وكره تركهما للمسافر لا لمصل في بيته في المصر وندبا لهما. (كنز على هامش البحر ٢٦٥١)

والمسافر إذا صلى وحده وترك الأذان والإقامة، أو ترك الإقامة فإنه يكره له ذلك..... فأما المسافر فقد صلى بغير أذان وإقامة حقيقة وحكماً فيكره له. (الفتاوى التاتارخانية ١٥١٢ رقم: ٢٠٠٦ زكريا)

عن مالك بن الحويرث رضي الله عنه قال: أتيت النبي صلى الله عليه وسلم أنا وابن عم لي فقال: إذا سافرتما فأذنا وأقيما وليؤمكما أكبركما. (سنن النسائي ٧٤١ رقم: ٦٣٠) فقط واللہ تعالیٰ اعلم

کتبہ: احقر محمد سلمان منصور پوری غفرلہ

## منفرد آدمی کا بیٹھ کر اذان کہنا؟

**سوال (۷۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر اکیلے نماز پڑھنے والا شخص بیٹھ کر اذان دے تو شرعاً کیا حکم ہے؟

باسمہ سبحانہ تعالیٰ

**الجواب وبالله التوفیق:** جماعت کے لئے بیٹھ کر اذان کہنا مکروہ ہے اور اس کا اعادہ مستحب ہے؛ البتہ اگر کوئی منفرد اپنی نماز کے لئے اذان دے تو بیٹھ کر اذان دینے میں بھی حرج نہیں ہے؛ کیوں کہ اس سے مقصد صرف سنت کی ادائیگی ہے، دوسروں تک اطلاع مقصود نہیں ہے۔ ویکرہ أذان جنب وإقامته - إلی قوله - وقاعداً إلا إذا أذن لنفسه.

(درمختار مع الشامی ۵۲۰/۱، زکریا، ۶۰۱/۲، ۵۵۲/۲-۵۶ بیروت)

ویکرہ الأذان قاعداً إلا إذا أذن لنفسه، وفي الخانية: لو أذن لا يعاد.

عن عطاء أنه كره أن يؤذن وهو قاعد إلا من عذر. (المصنف لابن أبي شيبة

۳۴۱/۲ برقم ۲۲۱۸، الفتاوى التاتارخانية ۴۵۲/۱ رقم: ۱۹۸۳ زکریا)

وإن أذن لنفسه قاعداً فلا بأس به؛ لأن المقصود مراعاة سنة الصلاة لا

الإعلام. (بدائع الصنائع ۳۷۴/۱) فقط والله تعالیٰ اعلم

کتبہ: احقر محمد سلمان منصور پوری غفرلہ ۱۴۲۲/۲/۲۳ھ

الجواب صحیح: شبیر احمد عفا اللہ عنہ

## بیٹھ کر اذان دینا؟

**سوال (۷۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی شخص مسجد میں یا جماعت کی نماز کے لئے بیٹھ کر اذان دے تو یہ اذان صحیح ہوگی یا نہیں؟

باسمہ سبحانہ تعالیٰ

**الجواب وبالله التوفیق:** جماعت کی نماز کے لئے بلا عذر بیٹھ کر اذان دینا مکروہ

اور خلاف سنت ہے؛ لہذا اگر کوئی شخص بیٹھ کر اذان دے تو مع الکراہت صحیح ہو جائے گی، اس کا اعادہ لازم نہیں۔

عن عطاء أنه كره أن يؤذن وهو قاعدٌ إلا من عذر. (المصنف لابن أبي شيبة

۳۴۱/۲ رقم: ۲۲۳۲)

عن عبد الجبار بن وائل عن أبيه موقوفاً قال: حق وسنة مسنونة أن لا

يؤذن إلا وهو طاهر، ولا يؤذن إلا وهو قائم. (السنن الكبرى للإمام البيهقي، الصلاة / باب لا

يؤذن إلا وهو طاهر ۵۸۳/۱ رقم: ۱۸۵۹)

ويكره أن يؤذن قاعداً. (حلبی کبیر ۳۷۵)

ولو اذن لا يعاد. (الفتاوى التاتارخانية ۱۴۵/۲ رقم: ۱۹۸۳ زكريا، بدائع الصنائع ۳۷۴/۱،

درمختار مع الشامی ۶۰۲ زكريا، البحر الرائق ۲۶۳/۱ كوئٹہ) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲/۷/۱۴۲۱ھ

الجواب صحیح: شبیر احمد عفا اللہ عنہ

## عام نمازوں میں اذان اور اقامت کے درمیان فصل

سوال (۸۰): کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: مغرب کے علاوہ دیگر نمازوں کے درمیان اذان و اقامت کے درمیان کتنا فصل ہونا چاہئے؟

باسمہ سبحانہ تعالیٰ

الجواب وباللہ التوفیق: فجر، ظہر، عصر اور عشاء میں اذان اور اقامت کے

درمیان اتنا فاصلہ ہونا چاہئے کہ جس میں دو چار رکعت نماز باسانی پڑھ لی جائے اور نمازی، سہولت جمع ہو سکیں۔

وبفصل بین الأذان والإقامة مقدار ركعتين أو أربع يقرأ في كل ركعة

نحواً من عشر آيات، كذا في الزاهدي. (الفتاوى الهندية ۶/۱، ۵، الفتاوى التاتارخانية

يجب أن يعلم بأن الفصل بين الأذان والإقامة في سائر الصلوات مستحب، والأصل في ذلك قوله عليه السلام لبلال رضي الله عنه ..... عن جابر رضي الله عنه قال: إن رسول الله صلى الله عليه وسلم قال لبلال: إذا أذنت فترسل، وإذا أقمت فأحدر، واجعل بين أذانك وإقامتك قدر ما يفرغ الآكل من أكله والشارب من شربه والمعتصر إذا دخل لقضاء حاجته. (سنن

الترمذي ٤٨١/١ رقم: ١٩٥، السنن الكبرى للإمام البيهقي، كتاب الصلاة / باب ترسيل الأذان وحذم

الإقامة ٦٢٨/١ رقم: ٢٠٠٨، الفتاوى الناتارخانية ١٤٧/٢ رقم: ١٩٩٠ زكريا) فقط والله تعالى أعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: بشیر احمد عفا اللہ عنہ

## مغرب کی اذان اور اقامت میں کتنی تاخیر کی جائے؟

**سوال (۸۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: مغرب کی اذان اور اقامت میں کس قدر تاخیر مسنون ہے؟

باسمہ سبحانہ تعالیٰ

**الجواب وباللہ التوفیق:** مغرب کی اذان اور اقامت میں اتنی تاخیر کرنی

چاہئے کہ جس میں تین چھوٹی آیتیں یا ایک لمبی آیت پڑھی جاسکے؛ تاہم رمضان میں نمازیوں کی رعایت کی وجہ سے اگر مغرب کی اذان اور جماعت میں ۱۰-۱۵ منٹ کا بقدر ضرورت فصل کر دیا جائے تو اس میں کوئی حرج نہیں ہے۔

وَأَمَّا إِذَا كَانَ فِي الْمَغْرَبِ فَالْمُسْتَحَبُّ أَنْ يَفْصَلَ بَيْنَهُمَا بِسَكْتَةٍ يَسْكُتُ قَائِمًا

مقدار ما يتمكن من قراءة ثلاث آيات قصار هكذا في النهاية. (الفتاوى الهندية ٥٧١/١، بدائع

الصنائع ٣٧١/١ زكريا، أحسن الفتاوى ٣٨٢/٢، شامی ٣٩٩/١ کراچی، مراقي الفلاح ١٥٩ مصري)

ولم يعتبر الفصل في المغرب بالصلاة؛ لأن الفصل في المغرب يؤدي إلى

تاخير المغرب عن أول وقته، وهو مكروه، وإذا لم يفصل بالصلاة في المغرب



بماذا يفصل؟ قال: أبو يوسف ومحمد: يفصل بجلسة خفيفة، وقال أبو حنيفة:

يفصل بالسكوت. (الفتاوى التاتارخانية ۱۴۸/۲ رقم: ۱۹۹۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## نومولود بچہ کے کان میں اذان دینے کا طریقہ؟

**سوال (۸۲):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: نومولود بچہ کے کان میں اذان دینے کا کیا طریقہ ہے؟

باسمہ سبحانہ تعالیٰ

**الجواب وباللہ التوفیق:** نومولود بچہ کے کان میں اذان کے وقت استقبال قبلہ

اور ”حي على الصلوة، وحي على الفلاح“ کے وقت چہرہ کا دائیں بائیں پھیرنا وغیرہ نماز کی

اذان کی طرح مسنون ہے؛ البتہ کانوں میں انگلیوں کو دینا مسنون نہیں۔

ويترسل فيه وبلتفت فيه وكذا فيها مطلقاً يميناً ويساراً بصلوة وفلاح ولو

وحده أو لمولود؛ لأنه سنة الأذان مطلقاً، وفي الشامية: وفي البحر عن السراج

أنه من سنن الأذان، فلا يخل المنفرد بشيء منها، حتى قالوا في الذي يؤذن

للمولود ينبغي أن يحول قوله مطلقاً: للمنفرد وغيره و المولود وغيره. (درمختار

مع الشامى ۴۹/۲ بيروت، ۵۳/۲ زكريا)

وقال الشيخ عبد القادر الرفاعي في تقريراته: قال السندي: فيرفع

المولود عند الولادة على يديه مستقبل القبلة ويؤذن في أذنه اليمنى ويقيم في

اليسرى ويلتفت فيهما بالصلاة لجهة اليمين وبالفلاح لجهة اليسار. (تقاريرات

الرفاعي الملحقه بالفتاوى الشامية ۴۵/۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## نومولود کے کان میں موبائل کے ذریعہ اذان و اقامت؟

**سوال (۸۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نومولود بچے کے کان میں ایک بزرگ مولانا صاحب نے دوسری جگہ سے فون کال کے ذریعہ اذان اور اقامت دی، والد نے فون کو بچے کے کان کے پاس رکھا، کیا یہ اذان اور اقامت شرعی اعتبار سے درست ہے یا دوبارہ بچے کے کان میں اذان اور اقامت دینا ضروری ہے؟ قرآن و حدیث کی روشنی میں تسلی بخش جواب سے نوازیں۔

باسمہ سبحانہ تعالیٰ

**الجواب وباللہ التوفیق:** نومولود بچے کے کان میں اذان اور اقامت بلا واسطہ دینا ہی بہتر ہے، اور اس میں کسی بزرگ یا کسی عظیم شخصیت سے اذان دلوانے کا تکلف کرنے کی ضرورت نہیں؛ بلکہ جو حضرات بھی بروقت موجود ہوں، ان کے اذان دینے سے مستحب ادا ہو جائے گا، اور اس مقصد کے لئے موبائل کے توسط سے اذان دلوانا مناسب نہیں؛ کیوں کہ موبائل میں آنے والی اذان دراصل صدائے بازگشت کے مماثل ہے، اور یہ ایسے ہی ہے جیسے کہ دور کھڑا ہوا کوئی شخص بات کر رہا ہو، تو اس اعتبار سے موبائل سے اذان دینا دور سے آنے والی لاؤڈ اسپیکر کی آواز کے درجہ میں ہوگا، اور ظاہر ہے کہ اس طرح دور سے اذان کی آنے والی آواز کو کافی نہیں سمجھا جاتا، اس لئے موبائل کی آواز کو بھی اس مستحب کی ادائیگی کے لئے کافی نہ سمجھنا چاہئے۔ اور اگر اس طرح اذان دلوا دی گئی ہو تو دوبارہ اذان دینی چاہئے۔

عن أبي رافع رضي الله تعالى عنه قال: رأيت رسول الله صلى الله عليه وآله وسلم أذن في أذن الحسن بن علي حين ولدته فاطمة بالصلاة. (سنن الترمذي

۲۷۸/۱، مشكاة المصابيح ۳۶۳)

وفي شرح السنة: روي أن عمر بن عبد العزيز كان يؤذن في اليمنى ويقيم في اليسرى إذا ولد الصبي. قلت: قد جاء في مسند أبي يعلى الموصلي

عن الحسين مرفوعاً: من ولد له ولد فأذن في أذنه اليمنى وأقام في أذنه اليسرى  
 لم تضربه أم الصبيان. والأظهر أن حكمة الأذان في الأذان أنه يطرق سمعه أول  
 وهلة ذكر الله تعالى على وجه الدعاء إلى الإيمان والصلاة التي هي أم الأركان.  
 (مرقاة المفاتيح ۱۵۹/۸ - ۱۶۰ اشرفية) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۳۵/۶/۶ھ

## شہر کی سب مسجدوں میں بذریعہ ریڈیو ایک ہی اذان دینا؟

**سوال (۸۴):** - کیا فرماتے ہیں علماء دین و مفتیان شرع متین مسئلہ ذیل کے بارے  
 میں کہ: معتبر ذرائع سے معلوم ہوا ہے کہ بعض خلیجی عرب ممالک مثلاً ابوظہبی (امارات) اور مصر میں  
 وزارت اوقاف کے تحت مساجد میں بیچ وقتہ نمازوں کی اذان ایک ہی مؤذن کے ذریعہ دی جاتی  
 ہے، اور اس کی صورت یہ ہے کہ شہر کی کسی بڑی مسجد کو مرکز بنا کر وہاں کی اذان کاریڈیائی تعلق ہر مسجد  
 کے اسپیکروں سے جوڑ دیا جاتا ہے، تو سب مسجدوں سے بیک وقت اسی اذان کی آواز بلند ہوتی ہے  
 جو مرکزی مسجد میں دی جا رہی ہے، تو سوال یہ ہے کہ:

(۱) اذان کا یہ طریقہ درست ہے یا نہیں؟

(۲) اس طریقہ اذان سے سنت اذان جو شعار اسلام ہے، وہ ادا ہو جائے گی یا نہیں؟

(۳) اس طرح کی اذان کے بعد جو مسجد میں باجماعت نماز ادا ہوگی وہ درست ہے یا نہیں؟

باسمہ سبحانہ تعالیٰ

**الجواب وباللہ التوفیق:** (۱) شہر کی ایک مسجد میں اذان دے کر اسے سب

مسجدوں کے لاؤڈ اسپیکروں سے نشر کرنے کا طریقہ امت کے متواتر عمل کے خلاف اور  
 نامناسب ہے، افضل یہی ہے کہ ہر مسجد کی جماعت کے لئے الگ مؤذن اذان دیا کرے؛  
 کیوں کہ ہر جماعت کے لئے مستقل طور پر اذان کم از کم مستحب ضرور ہے۔

وروی ابن ابی مالک عن ابی حنیفة فی قوم صلوا فی المصر فی منزل أو فی مسجد منزل فأخبروا بأذان الناس وإقامتهم أجزاءهم وقد أساءوا بترکهما، فقد فرّق بین الجماعة والواحد؛ لأن أذان الحي يكون أذاناً للأفراد ولا يكون أذاناً للجماعة. (بدائع الصنائع فی ترتیب الشرائع للإمام الکاسانی ۳۷۸/۱ زکریا)

وهو علی البلد وليس بواجب فی کل سجدة، ولكنه يستحب فی مساجد الجماعات أكثر من العدد. (بنایة شرح هداية ۷۸/۲)

(۲-۳) بعض فقہی روایتوں سے معلوم ہوتا ہے کہ ایک آبادی میں دی جانے والی اذان کی آواز جہاں تک پہنچے وہ اس آبادی کے لئے کافی ہو جاتی ہے؛ لہذا ریڈیو کے ذریعہ شہر کی تمام مساجد میں بیک وقت اذان دینے سے پوری آبادی پر سے سنت مؤکدہ علی الکفایہ کا ذمہ ساقط ہو جائے گا، اور اس کے بعد مساجد میں جو جمعیتیں ادا کی جائیں گی وہ خلاف سنت نہ کہلائیں گی؛ تاہم ایسا کرنا خلاف اولیٰ ہے، جیسا کہ جواب نمبر ایک میں گذرا۔

واستظهر فی البحر کونه سنة علی الکفایة بالنسبة إلی کل أهل بلدة بمعنی أنه إذا فعل فی بلدة سقطت المقاتلة عن أهلها. قال: ولو لم یکن سنة علی الکفایة بهذا المعنی لکان سنة فی حق کل أحد، وليس كذلك، إذ أذان الحي یکفینا كما سیأتی. قال فی النهر: ولم أر حکم البلدة الواحدة إن اتسعت أطرأها کمصر، والظاهر أن أهل کل محلة سمعوا الأذان ولو من محلة أخرى یسقط عنهم لا إن لم یسمعوا. (شامی ۴۹/۲ زکریا)

وإذا قسّم أهل المحلة المسجد و ضربوا فیہ حائطاً و لكل منهم إمام علی حدة و مؤذن واحد لا بأس به، والأولی أن یكون لكل طائفة مؤذن. (البحر الرائق ۶۲/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۲/۱۴۳۶ھ  
الجواب صحیح: شبیر احمد عفا اللہ عنہ

## ٹیپ ریکارڈ کی اذان معتبر نہیں

**سوال (۸۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کسی مسجد میں باقاعدہ مؤذن کے ذریعہ اذان دینے کے بجائے اذان کے وقت ٹیپ ریکارڈ چلا دیا جائے، تو اس سے اذان کی سنت ادا ہو جائے گی یا نہیں؟

باسمہ سبحانہ تعالیٰ

**الجواب وباللہ التوفیق:** ٹیپ ریکارڈ سے بلند ہونے والی آواز صدائے بازگشت کے حکم میں ہے؛ کیوں کہ وہ آلہ غیر مختار سے نکل رہی ہے؛ لہذا ٹیپ ریکارڈ کے ذریعہ اذان دینے سے سنت اذان ادا نہ ہوگی، یہ ایسا ہی ہے جیسا کہ ٹیپ شدہ آیت سجدہ کے سننے سے سجدہ تلاوت واجب نہیں ہوتا۔

مستفاد: لا تجب بسماعہ من الصدی (درمختار) ہو ما یجیبک مثل صوتک فی الجبال والصحاری ونحوہما کما فی الصحاح. (شامی ۵۸۳/۲ زکریا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۲۱/۲۲/۱۴۳۶ھ  
الجواب صحیح: شبیر احمد عفا اللہ عنہ

## اقامت کا مسنون طریقہ

**سوال (۸۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اقامت کا مسنون طریقہ کیا ہے؟

باسمہ سبحانہ تعالیٰ

**الجواب وباللہ التوفیق:** اقامت کا مسنون طریقہ یہ ہے کہ اولاً ایک سانس میں چار مرتبہ ”اللہ اکبر“ کہا جائے، اور ہر ”اللہ اکبر“ کی ”راء“ پرسکون کیا جائے، اور اگر ملا کر پڑھیں تو ”راء“ پر زبر کی حرکت ظاہر کریں، ”راء“ پر پیش پڑھنا خلاف سنت ہوگا، اس کے بعد ایک سانس میں ”أشهد أن لا إله إلا الله، أشهد أن لا إله إلا الله، أشهد أن لا إله إلا الله، أشهد أن لا إله إلا الله“ کی ”ہ“

پرسکون کریں، اس کے بعد ایک سانس میں ”أشهد أن محمداً رسول الله، أشهد أن محمداً رسول الله“ پڑھیں، اور ہر کلمہ پر اخیر میں سکون کریں، اعراب ظاہر نہ کریں، اسی طرح ایک ایک سانس میں جیعلتین (حی علی الصلاة، حی علی الفلاح) کہیں، اس کے بعد ”قد قامت الصلاة“ الگ الگ سانس میں کہیں، پھر ”اللہ اکبر، اللہ اکبر“ ایک سانس میں اور ”لا إله إلا الله“ ایک سانس میں کہیں۔

عن عمار بن سعد عن أبيه سعد القرظ أنه سمعه يقول: إن هذا الأذان يعني أذان بلال الذي أمره به رسول الله صلى الله عليه وسلم وإقامته وهو الله أكبر الله أكبر الله أكبر الله أكبر، أشهد أن لا إله إلا الله أشهد أن لا إله إلا الله، أشهد أن محمداً رسول الله أشهد أن محمداً رسول الله، ثم يرجع فيقول: أشهد أن لا إله إلا الله أشهد أن لا إله إلا الله، أشهد أن محمداً رسول الله أشهد أن محمداً رسول الله، حي على الصلاة حي على الصلاة، حي على الفلاح حي على الفلاح، الله أكبر الله أكبر، لا إله إلا الله، والإقامة واحدة واحدة، ويقول: قد قامت الصلاة مرة واحدة.

(السنن الكبرى للإمام البيهقي، كتاب الصلاة/ باب الترجيع في الأذان ۵۸۰/۱ رقم: ۱۸۴۹ دل الكتب العلمية بيروت)

وفي الإمداد: ويجزم الرءاء: أي يسكنها في التكبير، قال الزيلعي: يعني على الوقف، لكن في الأذان حقيقة، وفي الإقامة ينوي الوقف أي للحدود الخ. وحاصلها أن السنة أن يسكن الرءاء من الله أكبر الأول أو يصلها ب الله أكبر الثانية، فإن سكنها كفى، وإن وصلها نوى السكون فحرك الرءاء بالفتحة، فإن ضمها خالف السنة. (شامي ۴۷۲-۴۸-بيروت، ۵۱/۲-۵۲ زكريا)

إلا ”الإقامة“ فيقول: ”قد قامت الصلاة“ في نفسين مترسلاً؛ لأنه هو روح

الإقامة. (إعلاء السنن ۵۸/۲، فيض الباري ۱۶۰/۲) فقط والله تعالى اعلم

کتابتہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## نماز کے علاوہ دیگر مقاصد کے لئے اذان؟

**سوال (۸۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نماز کے علاوہ دیگر مقاصد کے لئے اذان دینا کیسا ہے؟

باسمہ سبحانہ تعالیٰ

**الجواب وبالله التوفیق:** نماز کے علاوہ بعض دیگر مواقع کے لئے بھی فقہاء نے

اذان کا ذکر فرمایا ہے، مثلاً:

- (۱) بچہ کے کان میں اذان دینا۔
- (۲) جو شخص غم زدہ ہو اس کے کان میں اذان دینے سے اس کا غم ہلکا ہو جاتا ہے۔
- (۳) جس شخص کو بیماری کے دورے پڑتے ہوں، اس کے لئے بھی اذان دینا مفید ہے۔
- (۴) جس شخص پر غصہ غالب ہو جائے تو اذان دینا اس کے غصہ کو ٹھنڈا کرنے میں معاون ہے۔
- (۵) جو جانور بدک جائے یا جس انسان کے اخلاق بگڑ جائیں اس پر بھی اذان دینا مفید ہے۔
- (۶) جب دشمن کی فوج حملہ آور ہو، اُس وقت اذان دی جائے۔ (فسادات کے موقع پر اذان کا بھی یہی حکم ہے)

(۷) آگ پھیل جانے کے وقت بھی اذان دینے کا حکم ہے۔

(۸) سرکش جنات کے شر سے بچنے کے لئے بھی اذان دینا ثابت ہے۔ (اس بارے میں

ایک صحیح حدیث موجود ہے)

(۹) جو شخص جنگل میں راستہ بھٹک جائے وہ بھی اذان دے سکتا ہے۔ (تلخیص: شامی زکریا ۵۰۲)

وفي حاشية البحر للخير الرملي: رأيت في كتب الشافعية أنه قد يسن

الأذان لغير الصلاة، كما في أذن المولود، والمهموم، والمصروع، والغضبان،

ومن ساء خلقه من إنسان أو بهيمة، وعند مزدحم الجيش، وعند الحريق، قيل:

وعند إنزال الميت القبر قياساً على أول خروجه للدين، لكن رده ابن حجر في

شرح العباب، وعند تغول الغيلان: أي عند تمرد الجن لخير صحيح فيه. أقول:

ولا بعد فيه عندنا. (شامي ۵۰/۲ زكريا، ۳۸۵/۱ كراچی، منحة الخالق ۲۵۶/۱ كوئٹہ)

وكذا يندب الأذان وقت الحريق ووقت الحرب، وخلف المسافر، وفي

أذن المهوم والمصروع. (الفقه على المذاهب الأربعة مكمل ۱۹۴ بيروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## زلزلہ کے وقت اذان دینا؟

**سوال (۸۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: بچھلے دنوں جو قہر زلزلہ پڑا کثیر جگہوں پر لوگوں نے اذانیں پڑھیں، کیا اس کا کوئی ثبوت

ہے؟ سلف و خلف سے اس طرح کی کوئی بات ملی ہے یا نہیں؟

باسمہ سبحانہ تعالیٰ

**الجواب وباللہ التوفیق:** زلزلہ کے لئے اذان دینا شریعت میں مسنون نہیں ہے؛

لیکن اگر وہشت دور کرنے کی غرض سے اذان دی جائے تو گنجائش ہے۔ (فتاویٰ محمودیہ ۲۰۶/۵ ڈبھیل)

ولا یسن لغيرها: أي من الصلوات، وإلا فيندب للمولود، وفي حاشية

البحر للخير الرملي: رأيت في كتب الشافعية: أنه قد يسن الأذان لغير الصلوة

كما في أذن المولود و المهوم و المصروع، والغضبان، ومن ساء خلقه من

إنسان أو بهيمة و عند مزدهم الجيش، و عند الحريق، و قيل: عند إنزال المیت

القبر قیاسا علی أول خروجه للدنیا، لكن رده ابن حجر في شرح العباب. (شامي

۳۸۵/۱ كراچی كذا في منحة الخالق ۲۵۶/۱، شامي ۵۰/۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ



## خوف و دہشت کے وقت اذان دینا؟

**سوال (۸۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: خوف و دہشت کے وقت اس عقیدے سے اذان دینا کہ اس سے خوف و دہشت دور ہو جائے درست ہے یا نہیں؟

باسمہ سبحانہ تعالیٰ

**الجواب وباللہ التوفیق:** خوف و دہشت کے وقت اس عقیدے سے اذان دینا

کہ خوف و دہشت دور ہو، جائز ہے۔ (امداد الفتاویٰ ۱/۱۰۷)

عن سهيل قال : أرسلني أبي إلى بني حارثة قال ومعني غلام لنا (أو صاحب لنا) فناداه مناد من حائط باسمه قال: فأشرف الذي معني على الحائط فلم ير شيئاً فذكرت لأبي، فقال: لو شعرت أنك تلقي لهذا لم أرسلك ولكن إذا سمعت صوتاً فناد بالصلاة فإني سمعت أبا هريرة رضي الله عنه يحدث عن رسول الله صلى الله عليه وسلم أنه قال: إن الشيطان إذا نودي بالصلاة ولي له حُصاص.

(صحيح مسلم، الصلاة / فضل الأذان وهرب الشيطان عند سماعه ۱/۱۶۷، رقم: ۳۸۹)

قد يسن الأذان لغير الصلاة قالوا: يسن للمهموم أن يأمر غيره أن يؤذن

في أذنه فإنه يزيل الهم. (شامي ۳۸۵/۱ كراچی، شامي ۵۰/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۱/۷/۱۲ھ

الجواب صحیح: شبیر احمد عفا اللہ عنہ

## جوتے پہن کر اذان دینا؟

**سوال (۹۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کچی بغیر فرش والی مسجد ہے، مؤذن پاک جوتے پہن کر اذان کہہ سکتا ہے یا نہیں؟

باسمہ سبحانہ تعالیٰ

**الجواب وباللہ التوفیق:** اگر زمین پاک ہو تو پاک جوتے پہن کر اذان دینے

میں مضائقہ نہیں ہے۔

مستفاد: وينبغي لداخله تعاهد نعله وخفه، وصلاته فيهما أفضل أي في النعل  
والخف الطاهرين أفضل مخالفة اليهود، وفي الحديث: صلوا في نعالكم ولا تشبهوا  
باليهود. (شامي ۴۲۹/۲ زكريا، مستفاد حاشية: فتاوى دار العلوم ديوبند ۱۲/۱۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۳/۸/۱۴۱۳ھ  
الجواب صحیح: شبیر احمد عفا اللہ عنہ

## ختم سحری کے فوراً بعد اذان دینا؟

**سوال (۹۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
کہ: ختم سحری ہوتے ہی اذان پڑھنا اور اس اذان پر نماز پڑھنا شرعاً درست ہے یا نہیں؟ جب کہ ہر  
نقشہ میں تحریر ہے کہ ختم سحری سے ۶ منٹ کے بعد صبح صادق ہوگی؟

باسمہ سبحانہ تعالیٰ

**الجواب وباللہ التوفیق:** اوقات نماز کے نقشوں میں ختم سحر اور صبح صادق کا حقیقی  
وقت لکھا جاتا ہے اور اس کے بعد اذان دینے میں بطور احتیاط ۵-۶ منٹ کا وقفہ دیا جاتا ہے، اس  
لئے احتیاط کا تقاضہ یہی ہے کہ اس وقفہ کے گزرنے کے بعد ہی اذان فجر دی جائے، اس سے پہلے  
نہ دی جائے۔

عن أنس بن مالک رضي الله تعالى عنه قال: أذن بلال قبل الفجر فأمره  
النبي صلى الله تعالى عليه وآله وسلم أن يرجع. (مسند البزار ۲۰۲/۱۳ رقم: ۶۶۶۷، سنن  
الدار قطنی ۲۵۳/۱ رقم: ۹۴۷)

فیعاد اذان وقع بعضه قبله كالإقامة خلافاً للثاني في الفجر. (درمختار ۵۰/۲ زكريا)

أول وقت الفجر إذا طلع الفجر الثاني وهو المعترض في الأفق. (هداية ۸۰/۱)

حتی لو اذان قبل دخول الوقت لا يجزيه، ويعيده إذا دخل الوقت في

الصلوات في قول أبي حنيفة ومحمد رحمهما الله تعالى! (بدائع الصنائع، الصلاة / بيان

وقت الأذان والإقامة ۶۵۸/۱ بيروت)

إذا أذن قبل الوقت يكره الأذان والإقامة. (الفتاوى التاتارخانية ۴۸۲/۱ رقم:

۱۹۹۴ زكريا) فقط والله تعالى اعلم

کتبہ: احقر محمد سلمان منصور پوری غفر لہ ۱۱/۹/۱۴۲۵ھ

الجواب صحیح: بشیر احمد عفا اللہ عنہ

## اذان میں آواز کی بلندی کے لئے "ECCO" لگانا؟

**سوال (۹۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: مساجد میں اذان کے لئے لاؤڈ اسپیکر مانک میں ایک آلہ جس کو "ECCO" آگوا کہا جاتا ہے، اس کے استعمال سے الفاظ اذان میں کچھ ایسی ندرت پیدا ہو جاتی ہے جو بہت اچھی لگتی ہے، ساتھ ساتھ پرکشش بھی ہو جاتی ہے، کیا اس آلہ کا استعمال درست ہے؟

باسمہ سبحانہ تعالیٰ

**الجواب وباللہ التوفیق:** اذان میں آواز کی بلندی اور حسن صوت مطلوب ہے،

اس لئے اذان میں مذکورہ آلہ کو لگانے میں کوئی حرج نہیں ہے۔

مستفاد: لقوله عليه السلام لبلال رضي الله عنه: اجعل إصبعك في

أذنيك، فإنه أرفع لصوتك. (شامی ۵۴/۲، والحديث أخرجه ابن ماجة في سننه، أبواب الأذان

والسنة فيها / باب السنة في الأذان ۵۲/۱ رقم: ۷۱۰)

وفي حديث عبد الله بن زيد بن عبد ربه فإنه أندى صوتا منك وقال

النووي: من هذا الحديث يؤخذ استحباب كون المؤذن رفيع الصوت. (مرقاة

المفاتيح شرح مشكوة المصابيح ۳۲۱/۲ باب الأذان)

منها أن يجهر بالأذان فيرفع به صوته؛ لأن المقصود وهو الإعلام يحصل

عن أبي سعيد الخدري رضي الله عنه قال: قال رسول الله صلى الله عليه وسلم: لا يسمع مدى صوت المؤذن جن ولا إنس ولا شيء إلا شهد له يوم القيامة. (صحيح البخاري، الأذان / باب رفع لاصوت بالنداء ۸۵/۱-۸۶، سنن النسائي، الصلاة / باب الصوت بالأذان ۷۵/۱، رقم: ۶۴۴، ومالك في المؤطا رقم: ۴، ابن ماجه، كتاب الأذان والسنة / باب فضل الأذان وثواب المؤذنين رقم: ۷۲۳، مسند أحمد ۳/۳، مرقاة المفاتيح شرح مشكوة المصايح ۳۲۶/۲ رقم: ۶۵۶ بيروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۸/۸/۲۴ھ  
الجواب صحیح: شبیر احمد عفا اللہ عنہ

## ۱۶ رسال کے بچہ کی اذان کا حکم

**سوال (۹۳):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: ایک لڑکا جس کی عمر ۱۶ سال ہے، وہ مسجد ہری چکوالی میں اذان پڑھتا ہے، کیا یہ لڑکا اذان پڑھ سکتا ہے یا نہیں؟ کچھ لوگ اس لڑکے کے اذان پڑھنے پر اعتراض کر رہے ہیں؟  
باسمہ سبحانہ تعالیٰ

**الجواب وباللہ التوفیق:** ۱۶ رسال کا لڑکا شرعاً بالغ ہے، اس کا اذان دینا درست ہے، اس میں اعتراض کی کوئی بات نہیں ہے۔

أذان الصبي العاقل صحيح من غير كراهة في ظاهر الرواية ولكن أذان البالغ أفضل. (الفتاوى الهندية ۵۴/۱، بدائع الصنائع ۱۵۰/۱ کراچی، الفتاوى التاتارخانية ۵۵/۲ رقم: ۱۹۸۳ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۷/۳/۱۵ھ  
الجواب صحیح: شبیر احمد عفا اللہ عنہ

## شیعوں کی اذان حضرت بلالؓ کی اذان نہیں ہے

**سوال (۹۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: شیعہ حضرات کے یہاں جو اذان پڑھی جاتی ہے اس میں چار بول زیادہ ہیں، اور ہمارے یہاں جو اذان پڑھی جاتی ہے اس میں چار بول کم ہیں، شیعہ حضرات کا کہنا ہے کہ ہماری اذان وہ ہے جو حضرت بلال رضی اللہ عنہ پڑھتے تھے۔

باسمہ سبحانہ تعالیٰ

**الجواب وباللہ التوفیق:** شیعوں کا دعویٰ قطعاً غلط ہے، حضرت بلال رضی اللہ عنہ کی اذان وہی تھی جو سنی حضرات نے اختیار کی ہے، حدیث کی تمام مستند کتابوں میں اس کی صراحت اور تفصیل موجود ہے۔

عن أبي محذورة رضي الله عنه قال: لما رجع رسول الله صلى الله عليه وسلم من حنين خرجتُ عاشرَ عشرةٍ من مكة أطلبهم، فسمعتهم يؤذنون فقمنا نؤذن. فقام النبي صلى الله عليه وسلم فقال: لقد سمعت في هؤلاء تأذين إنسان حسن الصوت، فأرسل إلينا فأذنا رجلاً رجلاً، فكانت آخرهم، فقال: حين أذنت تعال ..... ثم قال: إذهب فأذن عند البيت الحرام، قلت: كيف يا رسول الله! فعلمني الأذان كما يؤذن الآن بها. الله أكبر الله أكبر، أشهد أن لا إله إلا الله، أشهد أن لا إله إلا الله، أشهد أن محمد رسول الله، أشهد أن محمد رسول الله، حي على الصلاة، حي على الصلاة، حي على الفلاح، حي على الفلاح، الصلاة خير من النوم، الصلاة خير من النوم - في الأولى من الصبح - الله أكبر الله أكبر، لا إله إلا الله. (نخب الأفكار في تنقيح مباني الأخبار في شرح معاني الآثار للإمام بدر الدين العيني ۱/۶/۴ دار اليسر المدينة المنورة) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۱۱/۱۴۲۶ھ

الجواب صحیح: شبیر احمد عفا اللہ عنہ



# اذان اور اقامت میں غلطی کرنا

## کلماتِ اذان میں بے محل مد کرنا؟

**سوال (۹۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اذان میں ”أشهد أن لا إله إلا الله“ میں ”إله“ کے ”ه“ میں مد کرنے سے کیا خرابی ہے؟ اور ”حي على الصلاة“ میں ”حي“ کی ”ی“ پر مد کرنے سے کیا خرابی ہے؟

باسمہ سبحانہ تعالیٰ

**الجواب وباللہ التوفیق:** ”إله“ کے ”ه“ میں اور ”حي“ کی ”ی“ میں مد کرنا بے محل ہونے کی وجہ سے منع ہے، اس سے معنی بگڑنے کا اندیشہ ہے، اس لئے اس سے احتراز لازم ہے۔

ومنها: ترك اللحن في الأذان، لما روي أن رجلا جاء إلى ابن عمر رضي الله عنهما فقال: إني أحبك في الله تعالى، فقال ابن عمر رضي الله عنهما: إني أبغضك في الله تعالى! فقال: لم! قال: لأنه بلغني أنك تغني في أذانك يعني التلحين. (بدائع الصنائع، الصلاة / سنن الأذان ۳۷۱/۱ زكريا، ۶۴۴/۱ بيروت، ۱۰/۱۱ كراچی)

ولا لحن فيه أي تغني بغير كلماته فإنه لا يحل فعله و سماعه (درمختار) وقال الشامي: قوله بغير كلماته أي بزيادة حركة أو حرف أو مد أو غيرها في الأوائل والأواخر. (درمختار مع الشامي ۵۲/۲-۵۳ زكريا، ۳۸۷/۱ كراچی)

سن للفرائض بلا ترجيع و لحن (الكنز) قوله: ولحن: ..... ولهذا فسرہ ابن الملك بالتغني بحيث يؤدي إلى تغيير كلماته، وقد صرحوا بأنه لا يحل

فيه، وتحسين الصوت لا بأس به من غير تعنٍ، كذا في الخلاصة. (البحر الرائق

۴۴۲/۱ رشیدیہ، ۲۵۶/۱ کوئٹہ)

ویکرہ التلحین وهو التطریب والخطاء فی الأعراب. (مراقی الفلاح ۱۰۷)

لأن اللحن حرام بلاخلاف. (الفتاویٰ الہندیہ ۳۱۷/۵) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۵/۲/۱۰ھ

## کلماتِ اذان کو بگاڑ کر ادا کرنا

**سوال (۹۶):** - کیا فرماتے ہیں علماء دین و مفتیانِ شرع متین مسئلہ ذیل کے بارے میں

کہ: ایک صاحب اذان و تکبیر غلط پڑھتے ہیں، جب کہ اشہد ان لا الہ الا اللہ ہے، وہ پڑھتے ہیں: ”اشہدوالا الہ الا اللہ“ اور ”حی علی الصلوہا“ اور ”محمد الر“ کی جگہ ”موحد الرسول اللہ“، مسجد کے قریب پندرہ بیس دوکانیں ہیں، وہ لوگ بھی مذاق اڑاتے ہیں اور اگر کوئی اذان پڑھنے کا ارادہ بھی کرے تو اس سے پہلے مانک پر پہنچ کر غلط اذان پڑھتے ہیں، اتفاق سے کوئی دوسرا بھی پڑھ دے تو وہ حجرے سے آنے نہیں دے گا، اور امام کے مصلیٰ پر پہنچے بغیر تکبیر شروع کی، کتنی بار منع کیا؛ لیکن وہ نہیں مانتے، بہرا آدمی ہے ہر کسی پر فتویٰ دیتے ہیں، مثلاً پانچوں وقت کا نمازی مسجد میں آنے والا اگر کسی وجہ سے فجر میں نہ آسکے، تو کہتے ہیں اللہ ان کی نماز قبول نہیں کرتا، فتویٰ بھی امام کے سامنے ہر ایک سے اکڑنا، نمازی کہتے ہیں کہ اس کو کون منہ لگائے، یہ تو جاہل ہے، جہاں اذان و تکبیر ہی صحیح نہیں، تو کیا ہم دوسری مسجد میں جائیں؟

باسمہ سبحانہ تعالیٰ

**الجواب وباللہ التوفیق:** اعراب کی غلطی کی وجہ سے اذان و اقامت مکروہ ہو جاتی

ہے؛ لہذا مسئلہ صورت میں مسجد کے بااثر لوگوں کو چاہئے کہ مؤذن ایسے شخص کو بنا لیں جو اذان کے الفاظ اچھی طرح ادا کر سکے، نیز وہ نیک ہو اور مسائل دینیہ سے بھی واقف ہو؛ تاہم اگر مؤذن تبدیل نہ ہو تو اس کی وجہ سے کسی مقتدی کے لئے اپنی مسجد کو چھوڑ کر دوسری مسجد میں جانا اچھا نہیں ہے۔

عن ابن عباس رضي الله عنه قال: قال رسول الله صلى الله عليه وسلم:

ليؤذن لكم خياركم وليؤمكم قراؤكم. (سنن أبي داؤد ۸۷/۱ رقم: ۵۹۰)

إن المستحب كون المؤذن عالماً بالسنة. (هداية ۹۰/۱)

وينبغي أن يكون المؤذن رجلاً عاقلاً صالحاً تقياً عالماً بالسنة مواظباً

عليه، وفي الكافي: والأولى أن يتولى العلماء أمر الأذان، وفي الجامع الصغير

الحسامي: قال يعقوب: رأيت أبا حنيفة يؤذن في المغرب ويقوم ولا يجلس، فهذا

يدل على أن الحق أن المفتي هو المؤذن. (الفتاوى التاتارخانية ۱۴۴/۲ رقم: ۱۹۷۹ زكريا)

ويكره التلحين وهو التطريب والخطاء في الأعراب. (مراقي الفلاح ۱۰۷)

ومنها: ترك اللحن في الأذان، لما روي أن رجلاً جاء إلى ابن عمر رضي

الله عنهما فقال: إني أحبك في الله تعالى، فقال ابن عمر رضي الله عنهما: إني

أبغضك في الله تعالى، فقال: لم؟ قال: لأنه بلغني أنك تغني في أذانك يعني

التلحين. (بدائع الصنائع ۶۴۴/۱ بيروت، ۱۵۰/۱ كراچی، ۳۷۱/۱ زكريا)

ولا لحن فيه أي تغني بغير كلماته فإنه لا يحل فعله وسماعه (درمختار)

وقال الشامي: قوله بغير كلماته أي بزيادة حركة أو حرف أو مد أو غيرها في

الأوائل والأواخر. (درمختار مع الشامي ۵۲/۲-۵۳ زكريا، ۳۸۷/۱ كراچی، البحر الرائق ۴۴۲/۱

رشيدية، ۲۵۶/۱ كوئٹہ، الفتاوى الهندية ۳۱۷/۵) فقط والله تعالى أعلم

کتبہ: احقر محمد سلمان منصور پوری غفرلہ ۱۵/۱۱/۱۴۱۶ھ

الجواب صحیح: شبیر احمد عفا اللہ عنہ

## اذان میں ”اللہ“ کے الف کو ایک الف سے زیادہ کھینچنا؟

**سوال (۹۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اذان میں اللہ اکبر کے اللہ کے ”الف“ کو ایک الف مدہ سے زیادہ کھینچنا درست ہے کہ نہیں؟

نیز زیادہ کھینچنا سنت ہے یا ایک ہی الف کی مقدار سنت ہے؟ زیادہ کھینچنا کیسا ہے؟



باسمہ سبحانہ تعالیٰ

**الجواب وباللہ التوفیق:** اذان میں ”اللہ“ کے الف کو پانچ الف تک کھینچنا جائز

ہے، اس سے زیادہ نہ کھینچا جائے۔

والحاصل أنه لا يجوز الزيادة على مقدار خمس ألفات إجماعاً، فما يفعله

بعض الأئمة، وأكثر المؤذنين، فمن أقبح البدعة. (المنح الفكرية شرح المقدمة الجزرية،

بحواله: كمال الفرقان شرح جمال القرآن ۱۴۹)

ويجوز إجراء وجه مد ”لا إله إلا الله“ عندي من أجرى المد للتعظيم كما

قدمنا في باب المد؛ بل كان بعض من أخذنا عند من شيوحننا المحققين يأخذون

بالممد فيه مطلقاً مع كونهم لم يأخذوا بالممد للتعظيم في القرآن ..... وهو الممدّ

للتعظيم في الذكر. (النشر في القراءات العشر ۴۳۹/۲ بيروت، بحواله محموديه ميرته ۱۲۳/۹)

إعلم أن المد لا يخلو إما أن يكون في ”الله“ أو في ”أكبر“ وإن كان في

”الله“ ..... وإن كان في وسطه فهو صواب، إلا أنه لا يباليغ فيه، فإن بالغ حتى

حدث من إشباعه ألف بين اللام والهاء فهو مكروه. (منحة الخالق على هامش البحر

الرائق للإمام ابن عابد بن الشامي ۳۱۴/۱ كوئته) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۶/۱۱/۱۳۲۹ھ

الجواب صحیح: شبیر احمد عفا اللہ عنہ

**اذان میں ”أشهد أنا محمد“ اور ”حي ل الصلاة“ پڑھنا**

**سوال (۹۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اگر کسی جامع مسجد کا امام کلمات اذان میں ”أشهد أن“ کو أنا (الف زائد کے ساتھ) محمد کی

میم کو ضم کی جگہ فتح، اور ”حي على الصلوة“ کو ”حي ل الصلاة“ (عین محذوف و سین کے

ساتھ) ”حي على الفلاح“ کو ”حي ل الفلاح“ کہتے ہوں، تنبیہ کرنے کے باوجود بھی اپنی اصلاح نہ

کرتے ہوں، تو ایسی اذان کا کیا حکم ہے، اور عوام و خواص میں اس کا کیا اثر پڑے گا؟

باسمہ سبحانہ تعالیٰ

**الجواب وبالله التوفیق:** اذان میں کوئی حرف بڑھانا یا کم کرنا، اسی طرح حرکات و سکنات میں تبدیلی کرنا یہ غلط اور مکروہ ہے، اس سے احتراز کرنا چاہئے؛ البتہ اذان اداء ہو جائے گی۔  
 عن عمر بن سعید ابن ابی حسین المکی: أن مؤذنا أذن فطرب في أذانه، فقال له عمر بن عبد العزيز: أذن أذانا سمحاً وإلا فاعتزلنا. (رواه ابن أبي شيبة في مصنفه ۳۸۷/۲ رقم: ۲۳۹۰)

ومنها: ترك اللحن في الأذان، لما روي أن رجلا جاء إلى ابن عمر رضي الله تعالى عنهما فقال: إني أحبك في الله تعالى، فقال ابن عمر رضي الله تعالى عنهما: إني أبغضك في الله تعالى؛ فقال: لم؟ قال: لأنه بلغني أنك تغني في أذانك يعني التلحين. (بدائع الصنائع ۶۴۴/۱ بيروت، ۱۵۰/۱ کراچی، ۳۷۱/۱ زکریا، درمختار مع الشامی زکریا ۵۲/۲-۵۳، کراچی ۳۸۷/۱، الفتاویٰ الہندیہ ۳۱۷/۵، البحر الرائق ۴۴۲/۱ رشیدیہ، مراقی الفلاح ۱۰۷)

ویترسل فیہ اٰی یتمہل بلا لحن، قال بلا لحن: وهو التطریب، وقیل: الخطأ فی الإعراب وكلاهما ممنوعان، فذلك أشار الشارح إلى منعهما، وقد صرح الفقهاء بأن لا يحل فيه. (السعاية ۱۴۴/۱، بحوالہ: فتاویٰ محمودیہ میرٹھ ۱۴۴/۹) فقط واللہ تعالیٰ اعلم  
 الاملاہ: احقر محمد سلمان منصور پوری غفرلہ ۱۹/۱۱/۱۴۳۱ھ  
 الجواب صحیح: شبیر احمد عفا اللہ عنہ

## اذان و اقامت میں کسی کلمہ کا چھوٹ جانا؟

**سوال (۹۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اذان یا تکبیر میں کوئی لفظ رہ جانے سے اذان ہو جائے گی یا نہیں؟ یا اذان میں کوئی لفظ غلط پڑھنے سے کوئی خرابی تو نہیں آئے گی؟ اذان درست ہے یا نہیں؟

باسمہ سبحانہ تعالیٰ

**الجواب وبالله التوفیق:** اذان واقامت میں اگر کوئی کلمہ چھوٹ جائے تو اذان واقامت درست نہ ہوگی؛ بلکہ اس کا اعادہ ضروری ہوگا، اور چھوٹنے کا علم اگر اذان واقامت کے فوراً بعد ہوا ہو، تو جو کلمہ چھوٹ گیا ہے وہیں سے اعادہ کرے اور اگر کچھ دیر بعد ہوا ہو تو شروع سے لوٹائے۔ اور اگر اذان واقامت کے کلمات میں کوئی فحش غلطی کی تو اس کا بھی اعادہ ضروری ہوگا۔

(مستفاد: فتاویٰ دارالعلوم دیوبند ۲/۱۲۰، احسن الفتاویٰ ۲/۲۸۵، کتاب المسائل ۶/۲۵)

ولا لحن فيه أي تغني بغير كلماته فإنه لا يحل فعله وسماعه (درمختار) وقال الشامي: قوله بغير كلماته أي بزيادة حركة أو حرف أو مد أو غيرها في الأوائل والأواخر. (درمختار مع الشامي ۲/۵۲-۵۳ زكريا، ۱/۳۸۷، كراچی، الفتاویٰ الهندیة ۵/۳۱۷)

قال في العلائية: ويترسال فيه بسكتة بين كل كلمتين، ويكره تركه، وتندب إعادته. (شامي ۱/۳۵۹، كراچی)

ثم قال: ولو قدم فيها مؤخراً أعاد ما قدم فقط، ولا يتكلم فيهما أصلاً، فإن تكلم استأنف، وقال الشامي: كما لو قدم الفلاح على الصلاة يعيده فقط أي ولا يستأنف الأذان من أوله. (شامي مع الدر ۱/۳۶۱، كراچی) فقط والله تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## اذان میں زیر زبر کی غلطی کرنا؟

**سوال (۱۰۰):** کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک شخص ”اشہدان محمد رسول اللہ“ کے بجائے ”اشہدان محمد رسول اللہ“ رسول اللہ ﷺ اللام پڑھتا ہے، تو کیا اس کی دی ہوئی اذان جس میں زیر زبر کی غلطی ہوئی ہے، صحیح کہلائے گی یا غلط؟

باسمہ سبحانہ تعالیٰ

**الجواب وبالله التوفیق:** اذان میں ایسی غلطی نہیں کرنی چاہئے، اور اگر وہ

مؤذن خود تصحیح پر قادر نہ ہو تو کسی دوسرے صحیح اذان دینے والے کو اذان دینی چاہئے؛ تاہم جو اذانیں اس زبرزیر کی غلطی کے ساتھ دی گئی ہیں، وہ درست سمجھی جائیں گی۔

فاتفقوا علی أن الخطأ في الإعراب لا يفسد مطلقاً. (شامی ۶۳۱/۱ کراچی،

۳۹۳/۲ زکریا)

ویکره التلحین وهو التطرب والخطأ في الإعراب. (مراقی الفلاح ۱۰۷)

ولا لحن فيه أي تغني بغير كلماته فإنه لا يحل فعله وسماعه (درمختار) وقال

الشامی: قوله بغير كلماته أي بزيادة حركة أو حرف أو مد أو غيرها في الأوائل

والأواخر. (درمختار مع الشامی ۵۲/۲-۵۳ زکریا، ۳۸۷/۱ کراچی، الفتاویٰ الہندیہ ۳۱۷/۵)

لأن اللحن حرام بلا خلاف. (الفتاویٰ الہندیہ ۳۱۷/۵) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۷/۹/۱۲ھ



# مکروہاتِ اذان و اقامت

ایک مشت سے کم داڑھی رکھنے والے کی اذان و اقامت؟

**سوال (۱۰۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: جو شخص ایک مشت سے قبل داڑھی کٹواتا ہو یا منڈواتا ہو، تو اس کی اذان و اقامت کا حکم کیا ہے؟

باسمہ سبحانہ تعالیٰ

**الجواب وباللہ التوفیق:** ایک مشت سے کم داڑھی رکھنے والا شخص فاسق ہے، اس کی امامت و اذان مکروہ ہے۔

عن ابن عباس رضی اللہ عنہما قال: قال رسول اللہ صلی اللہ علیہ وسلم:

لِیُوْذَنْ لِّکُمْ خِیَارُکُمْ..... (سنن أبي داؤد، الصلاة / باب من أحق بالإمامة ۸۷/۱ رقم: ۵۹۰)

إن المستحب کون المؤذن عالماً بالسننة. (هدایة ۹۰/۱)

وينبغي أن يكون المؤذن رجلاً عاقلاً صالحاً تقياً عالماً بالسننة مواظباً

عليه، وفي الكافي: والأولى أن يتولى العلماء أمر الأذان، وفي الجامع الصغير

للحسامي: قال يعقوب: رأيت أبا حنيفة يؤذن في المغرب ويقيم ولا يجلس، فهذا

يدل على أن الحق أن المفتي هو المؤذن. (الفتاوى التاتارخانية ۱۴۴/۲ رقم: ۱۹۷۹ زكريا)

يحرم على الرجل قطع لحيته. (در مختار مع الشامی ۴۰۷/۶ کراچی)

وأما الآخذ منها وهي دون ذلك (أي دون القبضنة) كما يفعله بعض

المغاربة ومخنثة الرجال فلم يبيحه أحد وأخذ كلها كما يفعل يهود الهند

ومجوس الأعاجم قبیح. (درمختار مع الشامی ۴۱۸/۲ کراچی، درمختار مع الشامی ۳۹۸/۳

زکریا، فتح القدير ۳۴۸/۲ بیروت، البحر الرائق ۲۸۰/۱)

ویکبره اذان فاسق؛ لأن خبره لا يقبل في الديانات (مراقی الفلاح) قوله:  
اذان فاسق: هو الخارج عن أمر الشرع بارتكاب كبيرة كذا في الحموي قوله: لأن  
خبره لا يقبل في الديانات، فلم يوجد الإعلام المقصود الكامل. (حاشية الطحطاوي

على مراقی الفلاح شرح نور الإيضاح ۲۰۰ قديمی، ۱۹۹ دار الكتاب ديوبند، احسن الفتاوى ۲۶۰/۳)

وينبغي أن لا يصح اذان الفاسق بالنسبة إلى قبول خبره، والاعتماد عليه،  
أي لأنه لا يقبل قوله في الأمور الدينية، فلم يوجد الإعلام كما ذكره الزيلعي.

(شامی ۳۹۳/۱ کراچی، البحر الرائق ۲۶۳/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۳/۱۱/۳ھ

## شرعی داڑھی والاموذن نہ ہونے کی وجہ سے امام کا خود ہی اذان و تکبیر کہنا؟

**سوال (۱۰۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ہماری مسجد میں ایک امام صاحب آئے ہیں جو خود ہی اذان دیتے ہیں اور خود ہی تکبیر کہتے  
ہیں اور پھر خود ہی مصلیٰ پر پہنچ کر نماز پڑھاتے ہیں، کبھی ایسا بھی ہوتا ہے کہ ان کے آنے سے پہلے  
کوئی شخص اذان کہہ دیتا ہے؛ لیکن پھر بھی امام صاحب تکبیر خود ہی کہتے ہیں، دوسرے کسی کو تکبیر نہیں  
کہندے دیتے، جب کہ مقتدیوں میں پڑھے لکھے اور مستقل نمازی بھی ہوتے ہیں، کچھ کے داڑھی بھی  
مگر کٹی ہوئی ہے، اور کچھ کے مونڈی ہوئی ہے، جب کہ ان میں قرآن پڑھے ہوئے ہیں اور صحیح  
پڑھتے ہیں، اور ان امام صاحب کے آنے سے پہلے اکثر نماز بھی پڑھاتے رہے ہیں، اور ایک شخص  
جو بالکل اُن پڑھے ہے مگر داڑھی لمبی ہے اور وہ مستقل نمازی بھی نہیں ہے، جب وہ نماز میں ہوتے  
ہیں تو اُن سے تکبیر کہلواتے ہیں؟

باسمہ سبحانہ تعالیٰ

**الجواب وباللہ التوفیق:** بہتر ہے کہ تکبیر بالشرع شخص ہی کہا کرے، اگر مقتدیوں میں ایسا کوئی شخص موجود نہ ہو تو امام خود بھی تکبیر کہہ سکتا ہے، اس میں کوئی حرج نہیں؛ تاہم اگر کوئی بے داڑھی والا بھی تکبیر کہہ دے تو وہ بکراہت صحیح ہو جاتی ہے، اس بارے میں زیادہ تشدد مصلحت کے خلاف ہے، نرمی کے ساتھ اور حکمت کے طور پر ہدایت کی کوشش کرنی چاہئے۔

عن ابن عباس رضي الله عنهما قال: قال رسول الله صلى الله عليه وسلم:

ليؤذن لكم خياركم..... (سنن أبي داؤد، الصلاة / باب من أحق بالإمامة ۸۷/۱ رقم: ۵۹۰)

إن المستحب كون المؤذن عالماً بالسنة. (هداية ۹۰/۱)

وينبغي أن يكون المؤذن رجلاً عاقلاً صالحاً تقياً عالماً بالسنة مواظباً عليه، وفي الكافي: والأولى أن يتولى العلماء أمر الأذان، وفي الجامع الصغير للحسامي: قال يعقوب: رأيت أبا حنيفة يؤذن في المغرب ويقوم ولا يجلس، فهذا يدل على أن الحق أن المفتي هو المؤذن. (الفتاوى التاتارخانية ۱۴۴/۲ رقم: ۱۹۷۹ زكريا)

ويكره أذان الفاسق ولا يعاد. (الفتاوى الهندية ۵۴۱)

وحاصله أنه يصح أذان الفاسق وإن لم يحصل به الإعلام: أي الاعتماد على قبول قوله في دخول الوقت، بخلاف الكافر وغير العاقل فلا يصح أصلاً.

(شامي ۶۲/۲ زكريا، شامي ۳۹۲/۱ كراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۲/۲۳ھ

الجواب صحیح: بشیر احمد عفا اللہ عنہ

## کیا مقطوع اللحمیہ کی اذان و اقامت کو لوٹانا ضروری ہے؟

**سوال (۱۰۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اگر کوئی بغیر داڑھی والا یا منڈانے والا شخص اذان و اقامت کہتا ہے، تو ایسے شخص کے لئے کیا حکم ہے؟

باسمہ سبحانہ تعالیٰ

**الجواب وباللہ التوفیق:** داڑھی منڈانے یا کتروانے والے شخص کی اذان و اقامت مکروہ ہے، تاہم اگر ایسے شخص نے اذان و اقامت کہہ دی ہے تو لوٹانے کی ضرورت نہیں ہے۔

فلو أذن الفاسق صح مع الكراهة عند الحنفية والشافعية. (الفقه علی

المذاهب الأربعة مکمل: ۱۸۱ بیروت)

ویکروہ أذان الفاسق ولا یعاد. (الفتاویٰ الہندیۃ ۵۴/۱، شامی ۳۹۲/۱ کراچی) فقط

واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۸/۱۴۱۶ھ

الجواب صحیح: بشیر احمد عفا اللہ عنہ

**داڑھی والے کی موجودگی میں بے داڑھی والے کا اذان و تکبیر پڑھنا؟**

**سوال (۱۰۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: داڑھی والے حضرات کے ہوتے ہوئے اگر بغیر داڑھی والے حضرات نے اذان یا تکبیر پڑھی تو تمام نمازیوں کی نماز فاسد ہو جائے گی یا نماز ہو جائے گی؟

باسمہ سبحانہ تعالیٰ

**الجواب وباللہ التوفیق:** بے داڑھی والے کی اذان و تکبیر کراہت کے ساتھ صحیح

ہو جاتی ہے، بہتر ہے کہ باشرع آدمی اذان اور تکبیر کہا کرے۔

وینبغي أن يكون المؤذن رجلاً عاقلاً صالحاً تقياً عالماً بالسنة. (الفتاویٰ

الہندیۃ ۵۳/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۵/۹/۲۵ھ

**خش خش داڑھی رکھنے والے کی اذان و امامت؟**

**سوال (۱۰۵):** - کیا فرماتے ہیں علماء دین و مفتیان شرع متین مسئلہ ذیل کے بارے



میں کہ: ایک شخص صحت مند نو جوان ہے، داڑھی ایک مشت رکھنے میں شرعی عذر مانع نہیں ہے؛ لیکن داڑھی خش خش رکھے ہوئے ہے اور عمد اتر اشتا ہے، نیز اس کا لباس غیر شرعی ہے، کیا ایسا شخص جو اپنے آپ کو جمعیتی کہتا ہے، اپنی نسبت حضرت شیخ الاسلام کی طرف کرتا ہے، باشرع مؤذن اور نائب مؤذن صاحبان کی موجودگی میں شوقیہ اذان دیتا ہے، بعض احباب میں اس مسئلہ میں اختلاف ہوا، تو استاد دارالعلوم دیوبند سے رجوع کیا گیا ہے، تو حضرت نے فرمایا کہ یہ شخص نہ صرف اذان دے سکتا ہے؛ بلکہ نماز بھی پڑھا سکتا ہے، اس معاملہ میں صحیح مسئلہ کیا ہے؟

باسمہ سبحانہ تعالیٰ

**الجواب وباللہ التوفیق:** خش خشی داڑھی رکھنے والے کی اذان واقامت مکروہ ہے، اس لئے مذکورہ شخص کو چاہئے کہ اگر اسے اذان کا شوق ہے تو سنت کے مطابق مکمل داڑھی رکھ کر ہی اذان دیا کرے؛ تاکہ کسی کو اشکال کا موقع نہ ہو۔ (مستفاد: کتاب المسائل ۱/۲۵۷)

عن ابن عباس رضي الله عنهما قال: قال رسول الله صلى الله عليه وسلم:

ليؤذن لكم خياركم ..... (سنن أبي داؤد، الصلاة / باب من أحق بالإمامة ۱/۸۷۱ رقم: ۵۹۰)

إن المستحب كون المؤذن عالماً بالسنة. (هداية ۱/۹۰)

وينبغي أن يكون المؤذن رجلاً عاقلاً صالحاً تقياً عالماً بالسنة مواظباً عليه، وفي الكافي: والأولى أن يتولى العلماء أمر الأذان، وفي الجامع الصغير للحسامي: قال يعقوب: رأيت أبا حنيفة يؤذن في المغرب ويقيم ولا يجلس، فهذا يدل على أن الحق أن المفتي هو المؤذن. (الفتاوى التاتارخانية ۱/۴۴۲ رقم: ۱۹۷۹ زكريا)

ويكره أذان الفاسق ولا يعاد هكذا في الذخيرة. (الفتاوى الهندية ۱/۵۴، شامي)

۶۰/۱۲ زكريا) فقط واللہ تعالیٰ اعلم

الملاہ: احقر محمد سلمان منصور پوری غفرلہ ۱۱/۱۱/۱۴۳۳ھ

الجواب صحیح: شبیر احمد عفا اللہ عنہ

## حالتِ جنابت میں اذان دینا؟

**سوال (۱۰۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: امام نے جنابت کی حالت میں اذان پڑھ دی، تو مقتدی نے امام صاحب سے کہا کہ اس حالت میں اذان نہیں پڑھنی چاہئے، تو امام نے کہا کہ میں شرم گاہ دھوتا ہوں اور لگی کو بدل لیتا ہوں، تو کیا امام صاحب کے کہنے کے مطابق اذان اس صورت میں درست ہے یا نہیں؟

باسمہ سبحانہ تعالیٰ

**الجواب وباللہ التوفیق:** جنابت کی حالت میں اذان دینا سخت مکروہ ہے، پس مسئلہ صورت میں اگر چہ شرم گاہ پاک کر کے صاف کپڑے پہن لئے ہوں، پھر بھی غسل کئے بغیر اذان دینا مناسب نہ ہوگا، اور اگر ایسے شخص نے اذان دے دی تو اس اذان کا عادہ مستحب ہے۔  
عن أبي هريرة رضي الله عنه أن النبي صلى الله عليه وسلم قال: لا يؤذن إلا متوضئاً.

وفي رواية: عن عبد الجبار بن وائل عن أبيه موقوفاً قال: حق وسنة مسنونة أن لا يؤذن إلا وهو طاهر. (السنن الكبرى، الصلاة / باب لا يؤذن إلا طاهر ۵۸۳/۱ رقم: ۱۸۵۹-۱۸۸۵)

وكره أذان الجنب وإقامته باتفاق الروايات. (الفتاوى الهندية ۵۴/۱)  
ويكره أذان جنب، قال الشامي: وظاهره أن الكراهية تحريمية. (درمختار مع الشامي ۶۰/۲ زكريا، طحطاوي على مراقي الفلاح ۱۶۰ باب الأذان)

وأذان الجنب وإقامته يعادان على طريق الاستحباب، وفي رواية: لا يعادان. قال بعض مشائخنا: والأشبه أن يقال: يعاد أذان الجنب ولا يعاد إقامته؛ لأن تكرار الأذان مشروع في الجملة كما في الجمعة، فأما تكرار الإقامة فغير مشروع أصلاً، ثم إن محمداً قال في الجنب: أحب إلي أن يعيد. (الفتاوى التاتارخانية)

کتبہ: احقر محمد سلمان منصور پوری غفرلہ

۱۳۱۵/۹/۳ھ

## بغیر وضو کے اذان دینا؟

**سوال (۱۰۷):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: بغیر وضو کے اذان دینا کیسا ہے؟

باسمہ سبحانہ تعالیٰ

**الجواب وباللہ التوفیق:** اذان وضو کر کے دینا چاہئے؛ لیکن بغیر وضو بھی اذان

دے سکتا ہے۔

عن أبي هريرة رضي الله عنه قال: قال رسول الله صلى الله عليه وسلم:

لا يؤذن إلا متوضئاً. (سنن الترمذي ۵۰/۱)

وفي رواية: عن عبد الجبار بن وائل عن أبيه موقوفاً قال: حق وسنة مسنونة أن

لا يؤذن إلا وهو طاهر. (السنن الكبرى، الصلاة / باب لا يؤذن إلا طاهر ۵۸۳/۱ رقم: ۱۸۵۹-۱۸۸۵)

ولا يكره أذان المحدث في ظاهر الرواية هكذا في الكافي وهو

الصحيح، كذا في الجوهرة النيرة. (الفتاوى الهندية ۵۴/۱)

يستحب أن يكون المؤذن صالحاً وأن يكون على وضوء، ويكره إقامة

المحدث وأذانه لما روينا من قوله عليه السلام: "لا يؤذن إلا متوضئاً". واتبعت

هذه الرواية لموافقتها لفن الحديث وإن صح عدم كراهة أذان المحدث، وهو

ظاهر الرواية والمذهب كما في الدر. (مراقي الفلاح مع حاشية الطحطاوي ۱۰۶ کراچی)

فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۳۱۴/۶/۲ھ

## امام کا بغیر وضو اذان دینا؟

**سوال (۱۰۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: امام اذان کے لئے صبح کو دیر سے جاگتے ہیں اور بغیر وضو کے اذان پڑھتے ہیں، مقتدی اذان سے پہلے مسجد پہنچ جاتے ہیں؛ اس لئے مقتدی با وضو اذان پڑھ دیتے ہیں، تو مذکورہ مقتدی کا اذان دینا صحیح ہے یا نہیں؟

بِسْمِ سُبْحَانَ تَعَالَى

**الجواب وباللہ التوفیق:** صورتِ مسئلہ میں مذکورہ مقتدی کا اذان دینا درست

ہے، اور امام صاحب کو چاہئے کہ وہ با وضو اذان دیا کریں؛ اس لئے کہ با وضو اذان دینا اولیٰ ہے۔

عن أبي هريرة رضي الله عنه قال: قال رسول الله صلى الله عليه وسلم:

لا يؤذن إلا متوضئاً. (سنن الترمذي ۵۰/۱)

وفي رواية: عن عبد الجبار بن وائل عن أبيه موقوفاً قال: حق وسنة مسنونة أن

لا يؤذن إلا وهو طاهر. (السنن الكبرى، الصلاة / باب لا يؤذن إلا طاهر ۵۸۳/۱ رقم: ۱۸۵۹-۱۸۸۵)

وينبغي أن يؤذن و يقيم على طهر فإن أذن على غير وضوء جاز؛ لأنه ذكر

وليس بصلاة فكان الوضوء فيه استحباباً كما في القراءة. (هناية ۸۹/۱ بلال ديوبند،

البحر الرائق ۲۶۴/۱، بدائع الصنائع ۱۴۹/۱ کراچی، الفتاویٰ الہندیہ ۵۴۱-۵۳)

ويستحب أن يكون المؤذن صالحاً وأن يكون على وضوء، ويكره إقامة

المحدث وأذانه. (مراقی الفلاح علی الطحطاوی ۱۵۸) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۵/۹/۲ھ

## کیا بلا وضو اذان کہنے سے وبا پھیلتی ہے؟

**سوال (۱۰۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کیا بلا وضو اذان کہنے سے وبا پھیلتی ہے؟

باسمہ سبحانہ تعالیٰ

**الجواب وباللہ التوفیق:** بے وضو اذان دینے سے باپھیلنے کی بات کا ہمیں علم نہیں؛ البتہ مسئلہ یہ ہے کہ با وضو اذان دینا مستحب ہے، اور جو اذان وضو کئے بغیر دی جائے وہ بھی شرعاً درست ہو جاتی ہے۔

عن أبي هريرة رضي الله عنه قال: قال رسول الله صلى الله عليه وسلم:

لا يؤذن إلا متوضئاً. (سنن الترمذي ۵۰/۱)

يستحب أن يكون المؤذن صالحاً وأن يكون على وضوء، ويكره إقامة المحدث وأذانه لما روينا من قوله عليه السلام: "لا يؤذن إلا متوضئاً". واتبعت هذه الرواية لموافقته لفن الحديث وإن صح عدم كراهة أذان المحدث، وهو ظاهر الرواية والمذهب كما في الدر. (مراقي الفلاح مع حاشية الطحطاوي ۱۰۶ کراچی) ولا يكره أذان المحدث في ظاهر الرواية هكذا في الكافي وهو الصحيح. (الفتاوى الهندية ۵۴۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۱۱/۱۴۱۶ھ

الجواب صحیح: بشیر احمد عفا اللہ عنہ

## نسبندی کرانے والے کی اذان؟

**سوال (۱۱۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: ایک شخص نے بغیر کسی حکومتی دباؤ و مجبوری کے صرف انقطاع تولید (اولاد پیدا نہ ہو) کی غرض سے نسبندی کرائی اور ایک وہ شخص جس نے حکومتی دباؤ یا مجبوری کے تحت نسبندی کرائی ہے، کیا یہ دونوں اذان کہہ سکتے ہیں؟ اور نماز پڑھا سکتے ہیں؟

باسمہ سبحانہ تعالیٰ

**الجواب وباللہ التوفیق:** اپنی خوشی سے نسبندی کرانا سخت گناہ ہے؛ تاہم اگر کسی

نے یہ گناہ کر لیا اور اب وہ دل سے نادم اور شرمندہ ہے اور سیدھی کھلوانے کی بھی کوئی صورت نہیں ہے، تو اس کی امامت و اذان صحیح ہے؛ لیکن اگر لوگوں میں اس کے اس عمل کی شہرت کی وجہ سے اس سے کسبیدگی اور ناگواری پائی جاتی ہو، تو امامت مکروہ ہوگی۔

و کذا أعرج يقوم ببعض قدمه فالافتداء بغيره أولى.....، والظاهر أن العلة

النفرة. (شامي ۳۰۲/۲ زکریا)

الرسم بقطع أعضاء التناسل و استعمال الأدوية القامعة للباءة، و التبتل و غيرها تغيير لخلق الله عز و جل، و إهمال لطلب النسل، فهى النبي صلى الله عليه و سلم عن كل ذلك. (حجة الله البالغة / باب آداب المباشرة ۳۴۹/۲ حجاز ديوبند)

عن سعد بن وقاص رضي الله عنه قال: رد رسول الله صلى الله عليه و سلم على عثمان بن مظعون التبتل ولو أذن له لاختصينا. (مشکوٰۃ المصابيح ۲۶۷)

إن الاختصاء في الآدمي حرام صغيراً و كبيراً. (مرقاۃ المفاتیح ۴۰۲/۳ کتاب النکاح)

قال الشامي: و أما خصاء الآدمي فحرام؛ فإنه يراد به المعاصي فيحرم.

(درمختار مع الشامي ۵۵۷/۹ زکریا، البحر الرائق ۲۰۴/۸، الفتاوى الهندية ۳۵۷/۵)

التوبة من جميع المعاصي واجبة و إنها واجبة على الفور (روح المعاني) تحت

قوله: ﴿يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا﴾ (روح المعاني ۲۳۶/۱۵ بيروت)

عن عبد الله بن مسعود رضي الله عنه عن النبي صلى الله عليه و سلم قال:

التائب من الذنب كمن لا ذنب له. (سنن ابن ماجه، كتاب الزهد / باب ذكر التوبة رقم:

۴۲۵۰، مشکوٰۃ المصابيح ۲۰۳)

و لو أم قوما و هم له كارهون إن الكراهة لفساد فيه أو لأنهم أحق بالإمامة

منه کره له ذلك تحريماً لحديث أبي داؤد، لا يقبل الله صلاة من تقدم قوماً و هم

له كارهون و إن هو أحق لا، و الكراهة عيهم. (درمختار مع الشامي ۵۵۹/۱ کراچی)

﴿وَلَا تَقْتُلُوا أَوْلَادَكُمْ خَشِيَةَ إِمْلَاقٍ﴾ [بنی اسرائیل: ۳۱]

ومرتكب الحرام فاسق. (طحطاوي على المراقي ۲۷ مصري)

وكره أذان جنب ..... وفاسق. (درمختار مع الشامی ۶۰/۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۶/۷/۱۷ھ

الجواب صحیح: شبیر احمد عفا اللہ عنہ

## بد نظری کرنے والے کا اذان دینا؟

**سوال (۱۱۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: امام صاحب کے ساتھ ایک مقتدی جس کی نظر بد ہے، اذان دے سکتا ہے، تکبیر کہہ سکتا ہے یا نہیں؟

باسمہ سبحانہ تعالیٰ

**الجواب وبالله التوفیق:** بد نظری کرنا اور نامحرم کو قصداً دیکھنا گناہ ہے، ایسے شخص

کی اذان و اقامت مکروہ ہے، اس لئے بہتر ہے کہ باعمل اور متقی شخص اذان اور تکبیر کہے؛ لیکن اگر غیر متقی شخص بھی اذان یا تکبیر کہہ دے، تو بھی اذان و تکبیر کراہت کے ساتھ درست ہو جاتی ہے۔

ویکروہ أذان ..... فاسق ولو عالمًا. (درمختار ۶۰/۲ زكريا)

عن الحسن قال: وبلغني أن رسول الله صلى الله عليه وسلم قال: لعن

الله الناظر والمنظور إليه. (شعب الإيمان للبيهقي، الحياء / فصل في الحمام ۱۶۲/۶ رقم:

۷۷۸۸ بیروت، مشکوٰۃ المصابیح ۲۲۷۰/۲)

ویکروہ أذان فاسق: وهو الخارج عن أمر الشرع بارتكاب كبيرة كذا في

الحموي، لأن خبره لا يقبل في الديانات، فلم يوجد الإعلام المقصود الكامل.

(طحطاوي على مراقي الفلاح ۱۹۹ قديمی، كذا في الشامی مع الدر المختار ۴۵۸/۱ كراچی، والتبيين

۲۵۰/۱ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۶/۱۱/۱۱ھ

الجواب صحیح: شبیر احمد عفا اللہ عنہ

## فلم دیکھنے والے کا اذان دینا؟

**سوال (۱۱۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک مسجد میں مؤذن اذان دیتا ہے اور کئی سال سے مستقل اذان دیتا آ رہا ہے، لیکن وہ فلم بھی دیکھتا ہے، تو معلوم یہ کرنا ہے کہ کیا اس مؤذن کو اذان دینا جائز ہے یا نہیں؟ اور اذان ہوگی یا نہیں؟

باسمہ سبحانہ تعالیٰ

**الجواب وبالله التوفیق:** فلم دیکھنا شرعاً گناہ ہے، اور فلم کا عادی شخص فاسق ہے، بہتر ہے کہ ایسا شخص اذان نہ دے؛ لیکن اگر وہ اذان دے گا، تو کراہت کے ساتھ اذان درست ہو جائے گی۔

عن صفوان بن سليم رضي الله عنه أن رسول الله صلى الله عليه وسلم قال لبني خزيمة من الأنصار: يا بني خزيمة اجعلوا مؤذنكم أفضلكم في أنفسكم.

(السنن الكبرى للبيهقي، الصلاة / باب لا يؤذن إلا عدل ثقة ۶۲۷/۱ رقم: ۲۰۰۱)

ويكره أذان جنب و فاسق ولو عالماً لكنه أولى بإمامة و أذان من جاهل

تقي أي حيث لم يوجد عالم تقي. (درمختار مع الشامی ۶۰/۲ زکریا، الفتاوی التاتارخانیة

۱۴۴/۲ رقم: ۱۹۷۹ زکریا)

استماع صوت الملاهي كضرب الدف بالقضيب ونحوه حرام، قال عليه السلام: استماع صوت الملاهي معصية، والجلوس عليها فسق، والتلذذ بها كفر.

(بازایة علی هامش الفتاوی الہندیة ۳۵۶/۶، درمختار مع الشامی ۵۰۴/۹ زکریا، فتح القدیر ۱۶/۱۰ بیروت)

الملاهي كلها حرام حتى التغني بضر القضيبي. (هلاية ۴/۵۵۵)

أما التلفزيون والفديو: فلا شك في حرمة استعمالها بالنظر إلى ما يشتملان عليه من المنكرات الكثيرة من الخلاعة والمجون، والكشف عن



النساء المتبرجات أو العاريات، وما إلى ذلك من أسباب الفسوق. (تكملة فتح  
الملمم ۱۶۴/۴) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۰/۴/۱۴۲۷ھ  
الجواب صحیح: شبیر احمد عفا اللہ عنہ

## جس شخص پر تہمت لگائی گئی ہو اس کا اذان و تکبیر پڑھنا؟

**سوال (۱۱۳):** - کیا فرماتے ہیں علماء دین و مفتیان شرع متین مسئلہ ذیل کے بارے  
میں کہ: ایک لڑکا مسلمان جس کا نام شمیم احمد ہے، وہ بچپن میں یتیم ہو گیا تھا، بچپن ہی سے شریف احمد  
کے یہاں رہتا ہے، اس وقت اس کی عمر ۴۶ سال ہے، مخالفین یہ تہمت لگاتے ہیں کہ وہ لڑکا شمیم  
احمد بیچرا ہے اور شریف احمد کے اس لڑکے سے ناجائز (لواطت) تعلقات ہیں، اور یہ بھی تہمت  
لگاتے ہیں کہ شریف احمد اس کی کمائی سے گھر کا خرچ چلاتے ہیں، جب شریف احمد سے ان باتوں  
کے بارے میں معلوم کیا گیا، تو انہوں نے کہا میرا شمیم احمد سے کسی طرح کا ناجائز تعلق نہیں ہے، اور  
نہ میں اس کی کمائی کھاتا ہوں، میرے بچے مجھے خرچ دیتے ہیں، میں اس سے گھر کا خرچ چلاتا  
ہوں، جب کہ شریف احمد مسجد کی دیکھ بھال بھی کرتے ہیں، اور اذان و تکبیر بھی پڑھتے ہیں، تو جواب  
طلب امر یہ ہے کہ شریف احمد کا اذان و تکبیر پڑھنا کیسا ہے؟ اور ان کے اذان و تکبیر پڑھنے سے نماز  
میں کوئی خلل واقع تو نہ ہوگا؟

باسمہ سبحانہ تعالیٰ

**الجواب وباللہ التوفیق:** بلا تحقیق کسی شخص پر گناہ کی تہمت لگانا جائز نہیں ہے؛  
لہذا جب تک مسئلہ صورت میں شریف احمد پر لگایا ہوا الزام ثابت نہ ہو جائے، اُن کا مسجد کی دیکھ  
بھال کرنا اور اذان و تکبیر پڑھنا منع نہ ہوگا۔

القذف أيضا من الكبائر. (ملخصاً شرح طیبی ۱۸۸/۱ کراچی، مرقاة المفاتیح،

قال الله تعالى: ﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ﴾. [الحجرات: ٦]

ومحل التحذير والسنهي إنما هو تهمة لا سبب لها يوجبها، كمن يتهم بالفاحشة أو بشرب الخمر ولم يظهر عليه ما يقتضي ذلك. (تفسير القرآن الكريم للقرطبي ٣١١/١٦) فقط واللہ تعالیٰ اعلم

الملاہ: احقر محمد سلمان منصور پوری غفرلہ ۲۲/۴/۱۴۳۲ھ  
الجواب صحیح: شبیر احمد عفا اللہ عنہ

## جس کے زخموں سے خون رستا ہو اس کا اذان دینا اور مسجد میں قیام کرنا؟

**سوال (۱۱۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ہماری مسجد جس کے ہم لوگ پنج وقتہ نمازی ہیں، میں مؤذن صاحب کو ایک ایسی بیماری ہے جس کی وجہ سے ہم لوگوں کا دل ان کے برابر میں کھڑے ہونے کو گوارا نہیں کرتا، اور ایسے کافی حضرات ہیں جو اس وجہ سے مسجد میں نماز پڑھنے سے کتراتے ہیں، اور ان کا دل گواہی نہیں دیتا؛ کیوں کہ ان کے ہاتھوں اور پیروں پر کچھ اس طرح کے زخم ہیں جن سے پانی رستا رہتا ہے، اور اس پر کھیاں بیٹھتی ہیں؛ لہذا آپ سے درخواست ہے کہ اس کا فتویٰ دیں کہ ان حالات میں مؤذن صاحب کا مسجد میں قیام کرنا اور مسجد کا انتظام سنبھالنا کہاں تک درست ہے؟ کیا ان حالات میں ایسا مؤذن مسجد میں رہ سکتا ہے، جس کو ایسی بیماری ہے، جس کے دوسرے لوگوں کو بھی لگ جانے کا خطرہ ہے؟

باسمہ سبحانہ تعالیٰ

**الجواب وباللہ التوفیق:** مؤذن پاک صاف متقی ہونا چاہئے، نیز مسجد کے احترام کا تقاضہ بھی یہ ہے کہ رستے ہوئے زخم کے ساتھ مسجد میں نہ رہا جائے، اس لئے اہل محلہ کو چاہئے کہ وہ اس کی جگہ کسی مناسب مؤذن کو مقرر کر لیں۔

عن ابن عباس رضي الله عنهما قال: قال رسول الله صلى الله عليه وسلم:

ليؤذن لكم خياركم..... الخ. (سنن أبي داؤد، الصلاة / باب من أحق بالإمامة ۸۷/۱ رقم: ۵۹۰)

كما يستفاد بما روي عن ابن مسعود رضي الله عنه قال: ما أحب أن

يكون مؤذنوكم عميانكم. (المعجم الكبير للطبراني ۲۵۶/۹ رقم: ۹۲۶۹)

ويجوز أذان العبد القروي وأهل المفاوز والأعمى من غير كراهة، ولكن

غير هؤلاء أولى! (الفتاوى التاتارخانية ۱۴۶/۲ رقم: ۱۹۸۶ زكريا)

من سنن المؤذن كونه رجلاً عاقلاً صالحاً عالمًا بالسنن والأوقات مواظباً

عليه محتسباً ثقة متطهراً مستقبلاً. (شامي ۹۳/۱ كراچی، شامي ۶۲/۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۳/۱۱/۱۴۱۷ھ

الجواب صحیح: شبیر احمد عفا اللہ عنہ

## دوسرے محلہ کی مسجد میں باجماعت نماز پڑھ کر اپنے محلہ کی مسجد

### میں اذان دینا؟

**سوال (۱۱۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: ایک شخص نماز پنج وقتہ کا پابند ہے؛ بلکہ نماز تہجد کا بھی پابند ہے اور اپنے محلہ کی مسجد میں نماز

تہجد پڑھ کر فجر کی نماز کسی دوسرے محلہ کی مسجد میں باجماعت ادا کرتا ہے، اس کے بعد اپنے محلہ

کی مسجد میں فجر کی مستقل طور پر اذان دینے کا معمول بنا لیتا ہے، جب کہ مسجد ہذا میں دیگر

حضرات محلہ بھی موجود ہوں، علاوہ جن صاحب نے اذان دینے کا یہ طریقہ اختیار کیا ہے،

اذان کے الفاظ تک کی ادائیگی میں غلطیاں ہیں، اصلاح کے بعد بھی درست نہیں کر سکے، اذان

میں ”اللہ اکبر“ کے بجائے ”اللہ اکبار“ پڑھتے ہیں، تو ایسے شخص کا عمل اور اذان دینے کا مذکورہ

معمول شریعت مطہرہ کی روشنی میں کیسا ہے؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں مذکورہ شخص کا ایک مسجد میں باجماعت نماز پڑھنے کے بعد دوسری مسجد میں جا کر اذان دینا مکروہ ہے؛ اس لئے کہ اس اذان سے جس نماز کی طرف لوگوں کو دعوت دے رہا ہے، یہ خود بعد میں اس میں شریک نہ ہوگا، اور اس کے لئے ایسا کرنا مناسب نہیں ہے۔

نیز کلمات اذان میں ایسی فحش غلطی جس سے معنی بدل جائیں، اس سے بھی اجتناب لازم ہے، مؤذن ایسا شخص ہونا چاہئے جو صحیح مخارج اور آداب کے ساتھ اذان کے کلمات ادا کرے۔

عن زیاد بن الحارث الصدائى رضی اللہ تعالیٰ عنہ قال: قال رسول اللہ صلی اللہ علیہ وسلم: من أذن فهو یقیم. (سنن الترمذی، أبواب الصلاة / باب ما جاء أن من

أذن فهو یقیم ۵۰/۱، سنن أبی داؤد ۸۳/۱)

وإن أذن وأقام ولم یصل مع القوم یکره؛ لأنه إن کان صلی فهذا تنفل بالأذان وإنه غیر مشروع، وإن کان لم یصل فقد جمعهم علی الخیر وفارقهم فیکره ۵. (الفتاویٰ التاتاریخانیة ۱۴۶/۲ رقم: ۱۹۸۸ زکریا)

ویکره له أن یؤذن فی مسجدین. (درمختار) لأنه إذا صلی فی المسجد الأول یكون متنفلا بالأذان فی المسجد الثانی، و التنفل بالأذان غیر مشروع، ولأن الأذان للمکتوبة وهو لا یساعدهم فیها. (شامی ۷۱/۲ زکریا)

ولا لحن فیہ آی تغنی بغير کلماته، آی بزيادة حركة، أو حرف، أو مد وغیرها فی الأوائل والأواخر. (شامی ۵۳/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۳/۱۴۲۸ھ

الجواب صحیح: بشیر احمد عفا اللہ عنہ

## بے نمازی کی اذان و تکبیر سے پڑھی گئی نماز کو لوٹانا؟

**سوال (۱۱۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: زید پنج وقتہ نمازی نہیں ہے؛ لیکن اکثر پڑھ لیتا ہے اور زید جب بھی اذان پڑھتا ہے، تو ایک نابینا شخص اس پر اعتراض کرتے ہیں کہ زید پنج وقتہ نمازی نہیں ہے، تو اذان کیوں دیتے ہیں، پھر وہ نابینا شخص زید کی تکبیر پر نماز میں شرکت تو کر لیتے ہیں، مگر پھر اعادہ کرتے ہیں، تو کیا زید کی اذان درست ہے یا نہیں؟ اور نابینا کا نماز لوٹانا کیسا ہے؟

باسمہ سبحانہ تعالیٰ

**الجواب وباللہ التوفیق:** نماز کا چھوڑنا بہت بڑا گناہ ہے، جو شخص جان بوجھ کر نماز چھوڑتا ہو وہ شرعاً فاسق ہے، اس لئے بہتر یہی ہے کہ پنج وقتہ نمازی شخص ہی اذان دیا کرے؛ لیکن اگر بے نمازی شخص اذان دیدے تب بھی وہ اذان و تکبیر شرعاً معتبر ہو جاتی ہے؛ اس لئے ایسی اذان و تکبیر سے پڑھی جانی والی نماز کا اعادہ نہیں کیا جائے گا؛ لہذا جو شخص اس بنیاد پر نماز کا اعادہ کرتا ہے وہ شرعی حکم سے ناواقف ہے۔

عن جابر بن عبد اللہ رضی اللہ عنہ یقول: سمعت رسول اللہ صلی اللہ علیہ وسلم: یقول: بین الرجل و بین الشرك و الکفر ترک الصلاة. (صحیح مسلم رقم: ۶۱۱، ۲۴۷، الأحادیث المنتخبة للعلامة الكاندهلوي ۸۰)

ویکره أذان الفاسق ولا یعاد. (الفتاویٰ الہندیة ۵۴۱، الدرالمختار مع الشامی ۶۰/۲)

زکریا، کتاب المسائل ۳۱۱ (۲۴) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۷/۳/۱۴۳۰ھ

الجواب صحیح: شبیر احمد عفا اللہ عنہ

## اذان دے کر مسجد سے گھر جانا؟

**سوال (۱۱۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایک شخص بغیر وضو مسجد میں اذان کہہ کر اپنے گھر چلا جاتا ہے اور پھر جب جماعت کا وقت ہوتا ہے تو وہ شخص آ کر وضو کرتا ہے اور پھر نماز پڑھتا ہے، کچھ لوگ کہتے ہیں کہ اذان دینے کے بعد مسجد سے باہر جانا منع ہے، کچھ لوگ کہتے ہیں کہ ایسا کرنا جائز ہے، اصل مسئلہ کیا ہے؟

باسمہ سبحانہ تعالیٰ

**الجواب وباللہ التوفیق:** بے وضو اذان دینا خلافِ اولیٰ ہے، اس لئے مذکورہ شخص کو چاہئے کہ وضو کر کے ہی اذان دیا کرے اور اگر وہ شخص کسی ضرورت سے اذان کے بعد گھر جاتا ہے اور اس کا پختہ ارادہ اسی مسجد میں آ کر باجماعت نماز پڑھنے کا ہے، تو اس کا مسجد سے باہر جانا مکروہ نہیں ہے، کراہت اس وقت ہے جب کہ اس مسجد میں نماز کے لئے آنے کا ارادہ نہ ہو۔

عن أبي هريرة رضي الله عنه قال: قال رسول الله صلى الله عليه وسلم:

لا يؤذن إلا متوضئاً. (سنن الترمذي ۵۰/۱)

وفي رواية: عن عبد الجبار بن وائل عن أبيه موقوفاً قال: حق وسنة مسنونة أن لا يؤذن إلا وهو طاهر. (السنن الكبرى، الصلاة / باب لا يؤذن إلا طاهر ۵۸۳/۱ رقم: ۱۸۵۹-۱۸۸۵)

وكره تحريماً للنهي خروج من لم يصل من مسجد أذن فيه إلا لمن ينتظم به أمر جماعة أخرى، أو كان الخروج لمسجد حية ولم يصلوا فيه، أو لأستاذه لدرسه، أو لسماع الوعظ ومن عزمه أن يعود. (شامی ۵۴/۲ کراچی، تبیین الحقائق ۴۵۱/۱، النهر الفائق ۳۰۹/۱)

كره خروجه من مسجد أذن فيه أو في غيره حتى يصلی لقوله عليه السلام: لا يخرج من المسجد بعد النداء إلا منافق، أو رجل يخرج لحاجة يريد الرجوع. (مراقي الفلاح مع الطحطاوي باب إدراك الفريضة ۴۵۷)

أو لحاجة ومن عزمه أن يعود. (درمختار علی الشامی ۵۰۸/۲ زکریا، البحر الرائق ۷۲/۲، فتح

القدر ۱/ ۴۷۴، الفتاویٰ الہندیہ ۱/ ۱۲۰، تحفۃ الأحوذی ۱/ ۵۱۹، بذل المجہود ۱/ ۳۰۶، فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۳/۱۴۲۲ھ

الجواب صحیح: شبیر احمد عفا اللہ عنہ

## اذان دے کر مؤذن کا مسجد سے نکلنا؟

**سوال (۱۱۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک پابند صوم و صلوٰۃ شخص ایک مسجد میں بلا اجرت اذان دیتے ہیں، مسجد کے تھوڑے فاصلہ پر اُن کی دوکان ہے، عمومی طور پر ان کی عادت بن گئی ہے کہ وہ اذان دے کر مسجد سے باہر دوکان پر بلا ضرورت بھی جاتے ہیں، اور بعض اوقات صرف باتوں میں مشغول رہتے ہیں، جب کہ اذان جماعت میں صرف پندرہ منٹ کا وقفہ ہوتا ہے، اسی میں ان سے جماعت بھی چھوٹ جاتی ہے وہ مسبوق ہو جاتے ہیں، اور کبھی تکبیر بھی آ کر کہہ دیتے ہیں، ان کا یہ عمل شرائط اذان کے لئے خود ان کے لئے کیسا ہے؟ بعض اوقات ان کی وجہ سے دیگر لوگ بھی اذان کے بعد مسجد پہنچنے سے رک جاتے ہیں، اُن کا یہ عمل ظاہری طور پر ذمہ دار ہونے کی وجہ سے دوسروں کے لئے رکاوٹ بن جاتا ہے؟

باسمہ سبحانہ تعالیٰ

**الجواب وباللہ التوفیق:** اگر کوئی خاص ضرورت ہو، اور نماز میں دیر ہو، تو اذان کے بعد مسجد سے باہر جانے میں کوئی حرج نہیں ہے؛ لیکن اگر جماعت کا وقت قریب ہو اور کوئی خاص ضرورت بھی نہ ہو اور مسجد سے باہر جانے میں جماعت یا رکعت چھوٹنے کا خطرہ ہو تو ایسی صورت میں اذان کے بعد مسجد سے باہر جانا مکروہ ہوگا، اس لئے حسب تحریر سوال مذکورہ مؤذن صاحب کا عمل قابل اصلاح ہے۔

قال رسول اللہ صلی اللہ علیہ وسلم: لا یخرج من المسجد بعد النداء إلا المنافق، أو رجل ینخرج لحاجة یرید الرجوع، من أدرک الأذان فی المسجد ثم

خرج لم يخرج لحاجة وهو لا يريد الرجوع فهو منافق. (سنن ابن ماجه، كتاب الأذان

والسنة / باب إذا أذن وأنت في المسجد فلا تخرج رقم: ٧٣٣، وسنن أبي داؤد، تفريع أبواب الأذان / باب

الخروج من المسجد بعد الأذان رقم: ٥٣٦، مسند أحمد ٥٣٧/٢، مراسيل أبي داؤد رقم: ٢٤، المعجم

الأوسط للطبراني، كذا في الترغيب والترهيب للمنذرى مكمل ٨١ رقم: ٤١١ بيروت، شامي ٥٤/٢ كراچي)

أو لحاجة ومن عزمه أن يعود. (درمختار على الشامي ٥٠٨/٢ زكريا، البحر الرائق ٧٢/٢، فتح

القدير ٤٧٤/١، الفتاوى الهندية ١٢٠/١، تحفة الأحوذى ٥١٩/١، بذل المجهود ٣٠٦/١) فقط واللّه تعالى أعلم

كتبة: احقر محمد سلمان منصور پوری غفرلہ ۲۰۲۱/۲/۱۴۲۷ھ

الجواب صحیح: شبیر احمد عفا اللہ عنہ





# اقامت سے متعلق مسائل

مسجد میں تنہا نماز پڑھنے والے کا اقامت کہنا؟

**سوال (۱۱۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اگر کوئی آدمی تنہا مسجد میں فرض نماز پڑھنا چاہے تو اس صورت میں اقامت کا کیا حکم ہے؟

باسمہ سبحانہ تعالیٰ

**الجواب وبالله التوفیق:** اگر کوئی متیم شخص ایسی مسجد میں فرض نماز ادا پڑھنی چاہے

جہاں پہلے اذان و اقامت کے ساتھ جماعت ہو چکی ہو، تو اب اسے اپنی نماز کے لئے اذان

واقامت کہنا مکروہ ہے۔

عن علقمة رضي الله عنه قال: صلى عبد الله بن مسعود رضي الله عنه بي

وبالأسود بغير أذان ولا إقامة، وربما قال: يجزئنا أذان الحي وإقامتهم. (رواه

البيهقي في السنن الكبرى ۱۶۶/۲ رقم: ۱۹۴۸)

أو مصل في مسجد بعد صلاة جماعة فيه يكره فعلهما. (درمختار مع الشامی

۳۹۵/۱ کراچی، شامی ۶۳/۲ زکریا)

إذا صلى رجل في بيته واكتفى بأذان الناس وإقامتهم أجزاء من غير

كراهة وفي التجريد: وإن أذن فهو أفضل. (الفتاوى التاتارخانية ۱۵۱/۲ رقم: ۲۰۰۵

زکریا) فقط والله تعالیٰ اعلم

کتبہ: احقر محمد سلمان منصور پوری غفرلہ ۱۱/۲۹/۱۴۱۵ھ

الجواب صحیح: شبیر احمد عفا اللہ عنہ

## کیا مؤذن کے علاوہ دوسرا شخص اقامت کہہ سکتا ہے؟

**سوال (۱۲۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: صرف مؤذن ہی نماز کے لئے اقامت کہہ سکتا ہے یا کوئی اور بھی پڑھ سکتا ہے؟

باسمہ سبحانہ تعالیٰ

**الجواب وباللہ التوفیق:** جس نے اذان پڑھی ہے اسی کو اقامت کہنا افضل ہے،

اُس کی اجازت کے بغیر دوسرے کا پڑھنا خلافِ اولیٰ ہے۔

الأفضل أن يكون المؤذن هو المقيم أي لحديث "من أذن فهو يقيم".

(شامی ۳۹۶/۱ کراچی، شامی ۶۵/۲ زکریا، الفتاویٰ الہندیہ ۵۴/۱، البحر الرائق ۴۴۷/۱، بلانغ

الصنائع ۳۷۵/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۳۱۷/۹/۱۲ھ

## مؤذن کے علاوہ دوسرے شخص کا تکبیر کہنا؟

**سوال (۱۲۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کیا مؤذن اذان پڑھنے سے پہلے کسی دوسرے شخص کو تکبیر پڑھنے کی اجازت دے سکتا ہے؟

جب کہ اذان دے کر ہی تکبیر پڑھنے کا استحقاق یاقح ہوتا ہے؟

باسمہ سبحانہ تعالیٰ

**الجواب وباللہ التوفیق:** اصل حکم تو یہی ہے کہ جو شخص اذان دے وہی تکبیر کہے؛

اس لئے کہ دوسرے شخص کے تکبیر کہنے سے عموماً اصل مؤذن کو ناگواری ہوتی ہے؛ لیکن اگر مؤذن

کسی شخص کو پہلے ہی تکبیر کی اجازت دے دے، تو ایسے شخص کے تکبیر کہنے میں کوئی حرج نہیں۔

عن زیاد بن الحارث الصدائبي رضي الله عنه قال: أتيت رسول الله صلى

الله عليه وسلم: ومن أذن فهو يقيم. (سنن أبي داؤد ۷۵/۱ رقم: ۵۱۲، السنن الكبرى للبيهقي،

قال المحدث السهارنفوري: لأنه إذا لم يقيم المؤذن يلحقه الوحشة

والحزن غالباً. (بذل المجهود ٣/١٢٣، دار البشائر)

من سنن الأذان أن من أذن فهو الذي يقيم وإن أقام غيره، فإن كان يتأذى بذلك يكره؛ لأن اكتساب أذى المسلم مكروه، وإن كان لا يتأذى به لا يكره.

(بدائع الصنائع ٣٧٥/١ بيروت)

إن كان حاضراً ويلحقه الوحشة بإقامة غيره يكره، وإن رضي به لا يكره.

(الفتاوى الهندية ٥٤١، شامي ٦٤١/٢ زكريا، البحر الرائق ٢٥٧/١ كوئته) فقط والله تعالى أعلم

املاء: احقر محمد سلمان منصور پوری غفر لہ ۲۳/۲/۱۴۳۲ھ

الجواب صحیح: شبیر احمد عفا اللہ عنہ

## مؤذن کو چھوٹا بتا کر اس کی اجازت و مرضی کے بغیر دوسرے کا تکبیر کہنا؟

**سوال (۱۲۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: زید ایک مسجد میں مؤذن ہے اور ایک سال کئی ماہ تک مستقل اذان و اقامت زید نے خود پڑھی ہے، اور اب صرف ایک شخص کا اعتراض ہے کہ زید چھوٹا ہے اس کی وجہ سے وہ شخص زید کو روکتا ہے کہ آپ تکبیر نہیں پڑھیں گے، تو معلوم یہ کرنا ہے کہ کیا وہ شخص خود بغیر زید کی رضامندی کے تکبیر پڑھ سکتا ہے یا نہیں؟

باسمہ سبحانہ تعالیٰ

**الجواب وباللہ التوفیق:** افضل یہی ہے کہ جس نے اذان دی وہی تکبیر کہے، اور

اگر تکبیر کے وقت مؤذن موجود نہ ہو، تو دوسرے شخص کے تکبیر کہنے میں کوئی کراہت نہیں ہے، اور اگر مؤذن حاضر ہو تو اس کی مرضی کے بغیر دوسرے شخص کا تکبیر کہنے کو بہت سے فقہاء نے مکروہ قرار دیا ہے۔

اور مذکورہ صاحب کا محض چھوٹا ہونے کی وجہ سے زید کو تکبیر پڑھنے سے روکنا درست نہیں؛ اس لئے کہ زید مؤذن اگرچہ نابالغ ہی کیوں نہ ہو تب بھی اس کی تکبیر بلا کر اہت درست ہے۔ اور اگر زید کو تکبیر سے منع کر کے خود تکبیر پڑھنے والے تکبیر صحیح طور پر نہیں پڑھ سکتے تو بھی ان کے لئے تکبیر پڑھنا مناسب نہیں۔ (مستفاد: فتاویٰ دارالعلوم ۱۰۶/۲)

عن زیاد بن الحارث الصدائى رضی اللہ عنہ قال: أتیت رسول اللہ صلی اللہ علیہ وسلم فأذنت بالفجر، فجاء بلال یقیم، فقال له رسول اللہ صلی اللہ علیہ وسلم: یا بلال إن أحاصدأذن ومن أذن فهو یقیم. (سنن أبي داؤد ۷۵/۱ رقم:

۵۱۲، السنن الكبرى للبيهقي، الصلاة / باب الرجل يؤذن ويقيم غيره ۵۸۶/۱ رقم: ۱۸۶۹ بیروت)

أقام غير من أذن بغيبته أي المؤذن لا يكره مطلقاً، وإن بحضوره كره إن لحقه وحشة أي بأن لم يرض به.....، ولكن الأفضل أن يكون المؤذن هو المقيم إلى لحديث ”من أذن فهو يقيم“. (درمختار مع الشامی ۶۴/۲ زکریا)

وإن أذن رجل وأقام الآخر إن غاب الأول جاز من غير كراهة، وإن كان حاضراً ويلحقه الوحشة بإقامة غيره يكره، وإن رضي به لا يكره عندنا. (الفتاوى الهندية ۵۴/۱، البحر الرائق ۲۵۷/۱ كوئته، بدائع الصنائع ۳۷۵/۱، شامی، الصلاة / باب الأذان، قبيل مطلب كراهة تكرار الجماعة ۶۴/۲ زکریا)

ويجوز بلا كراهة أذان صبي مراهق، قال الشامي قوله: صبي مراهق المراد به العاقل وإن لم يراهق. (درمختار مع الشامی ۵۹/۲ زکریا، ۳۹/۱/۱ کراچی، الفتاوى الهندية ۵۴/۱، بدائع الصنائع ۱۵۰/۱ کراچی)

عن عطاء قال: لا بأس أن يؤذن الغلام قبل أن يحتلم. (رواه ابن أبي شيبة في مصنفه عنه وعن الشعبي مثله ۳۷۸/۲ رقم: ۲۳۵۴-۲۳۵۵) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۲۰ھ

الجواب صحیح: شبیر احمد عفا اللہ عنہ

## اقامت کس جگہ کھڑے ہو کر کہنا چاہئے؟

**سوال (۱۲۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: مؤذن صاحب کوئی سی بھی جگہ پر اقامت کہہ سکتے ہیں، شریعت میں کوئی جگہ متعین ہے یا نہیں؟  
باسمہ سبحانہ تعالیٰ

**الجواب وباللہ التوفیق:** تکبیر کے لئے کوئی جگہ متعین نہیں ہے، مسجد کے اندر کسی بھی صف میں کھڑے ہو کر تکبیر کہی جاسکتی ہے۔ (مستفاد: فتاویٰ محمودیہ ۵/۲۶۵، ۱۵/۲۶۵، ۱۶/۲۶۵، فتاویٰ دارالعلوم ۸۶۲، ۸۶۳، کتاب المسائل ۲۶۳، ۲۶۴، احسن الفتاویٰ ۲۸۲۲)

ويقيم على الأرض، هكذا في القنينة، وفي المسجد، هكذا في البحر  
الرائق. (الفتاوى الهندية ۵۶۱)

ويسن الأذان في موضع عالٍ والإقامة على الأرض. (البحر الرائق، الصلاة / باب الأذان ۲۵۵/۱، كوثنه، ۴۴۳/۱ رشيدية) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۲۳/۴/۱۴۱۲ھ  
الجواب صحیح: شبیر احمد عفا اللہ عنہ

## امام کے کس طرف کھڑے ہو کر اقامت کہنی چاہئے؟

**سوال (۱۲۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: امام کے بائیں جانب سے اقامت کہنا کیسا ہے اور اس کا صحیح محل کیا ہے؟  
باسمہ سبحانہ تعالیٰ

**الجواب وباللہ التوفیق:** اقامت کے لئے شریعت میں کوئی جگہ متعین نہیں ہے؛ لہذا دائیں اور بائیں کہیں بھی کھڑے ہو کر اقامت کہہ سکتے ہیں۔ (مستفاد: فتاویٰ محمودیہ ۱۶/۲۶۵، ۱۷/۲۶۵، ۱۸/۲۶۵، احسن الفتاویٰ ۲۸۲۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳/۵/۱۴۲۱ھ  
الجواب صحیح: شبیر احمد عفا اللہ عنہ

## دوسری تیسری صف سے تکبیر کہنا

**سوال (۱۲۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کسی شخص نے کسی بھی نماز میں جماعت کی نماز پڑھنے کی صورت میں بالکل امام کے پیچھے تکبیر پڑھنے کے بجائے ایک دو صف پیچھے یا اس سے بھی زیادہ فاصلہ پر تکبیر پڑھ دی تو کیا یہ تکبیر پڑھنا صحیح ہو گا یا نہیں؟ اگر صحیح ہے یا نہیں تو اس کی وضاحت فرمائیں، بہتر اور اولیٰ کیا ہے؟

باسمہ سبحانہ تعالیٰ

**الجواب وباللہ التوفیق:** عین امام کے پیچھے کھڑے ہو کر تکبیر پڑھنا ضروری نہیں ہے، کسی بھی صف میں مکبر تکبیر پڑھ سکتا ہے، تکبیر سے مقصود یہ اعلان کرنا ہے کہ اب نماز شروع ہو رہی ہے، یہ مقصود پچھلی صفوں میں تکبیر پڑھنے سے بھی حاصل ہو سکتا ہے۔ (احسن الفتاویٰ ۲۸۲/۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳۸/۳۱/۱۴۲۱ھ

الجواب صحیح: شبیر احمد عفا اللہ عنہ

## تکبیر میں حیعلتین پر چہرہ گھمانا؟

**سوال (۱۲۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کیا اقامت میں بھی ”حی علی الصلوٰہ“ پر التفات کرنا چاہئے، زید کہتا ہے کہ التفات کرنا چاہئے اور عمر کہتا ہے کہ نہیں؟

باسمہ سبحانہ تعالیٰ

**الجواب وباللہ التوفیق:** تکبیر میں بھی حیعلتین پر دائیں بائیں چہرہ پھیرنا چاہئے، زید کا عمل صحیح ہے۔

ویلتفت فیہ یمیناً ویساراً و کذا فیہا أي فی الإقامة. (شامی ۳۸۷/۱ کراچی،

شامی ۵۳/۲ زکریا، امداد الفتاویٰ ۱۶۶/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۲۳/۱۴۱۵ھ

الجواب صحیح: شبیر احمد عفا اللہ عنہ

## اقامت کے دوران جمعیتین پر دائیں بائیں چہرہ پھیرنا؟

**سوال (۱۲۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ندائے شاہی شمارہ ستمبر ۱۹۹۴ء مطابق ربیع الاول ۱۴۱۵ھ کے صفحہ ۴۲ پر تحریر فرمایا گیا ہے کہ اقامت میں بھی مکبر کو جمعیتین پر دائیں بائیں چہرہ پھرانا چاہئے، یہ مستحب ہے، جب کہ حضرت حکیم الامت مولانا اشرف علی تھانویؒ نے کتاب ”دین کی باتیں صفحہ ۶۸“ پر تحریر فرماتے ہیں: ”اور اقامت میں حی علی الصلوٰۃ اور حی علی الفلاح کہتے وقت دائیں اور بائیں جانب منہ پھرانا بھی نہیں ہے“۔ مہربانی فرما کر اس تعارض کو دور فرمائیں، اور ایک راہ عمل متعین فرمائیں؟

باسمہ سبحانہ تعالیٰ

**الجواب وباللہ التوفیق:** اس مسئلہ میں فقہی روایات مختلف ہیں، بعض سے اقامت میں تحویل کی سنیت کا ثبوت ہوتا ہے، جیسا کہ صاحب درمختار وغیرہ نے ترجیح دی ہے، اور اسی پر حضرت حکیم الامتؒ نے امداد الفتاویٰ میں فتویٰ دیا ہے، امداد الفتاویٰ میں حضرت کی عبارت درج ذیل ہے:

”الفتاتِ یٰمیں ویسا جیسا اذان میں مسنون ہے، ویسا ہی اقامت میں“ الخ۔ (امداد الفتاویٰ ۱۶۶)

اور دوسری روایت عدم سنیت کی ہے، جسے ”السرّاج الوہاج“ اور ”انہر الفائق“ میں اختیار کیا گیا ہے۔ حضرت تھانویؒ کی وہ عبارت جو کتاب ”دین کی باتیں“ میں ہے، وہ غالباً اسی روایت پر محمول ہے، بہر حال اس سے اتنی بات معلوم ہوتی ہے کہ اقامت میں تحویل کی اتنی اہمیت نہیں ہے جتنی اذان میں ہے، اور اس مسئلہ میں تشدد روا نہیں ہے۔

وأطلق في الالتفات، ولم يقيدہ بالأذان، و قد منّا عن القنية: أنه يحول في الإقامة أيضاً، وفي السراج الوهاج: لا يحول فيها؛ لأنها إعلام الحاضرین، بخلاف الأذان فإنه إعلام للغائبین، وقيل: يحول إذا كان الموضوع متسعاً. (البحر

الرائق ۵۰/۱ ۴ رشیدیہ، کذا فی النہر الفائق ۱۷۴/۱ ملتان)

فرع: هل يحول وجهه في الإقامة أيضاً؟ فيه ثلاثة أقوال: الأول: أنه

لا يحول؛ لأنه لإعلام الغائبين، بخلاف الأذان فإنه يكون للغائبين، والثاني: أنه يحول فيها لو المحل متسعا وإلا فلا، والثالث: أنه يحول فيها مطلقا متسعا كان أو لا، وهو الذي اختاره الحصكفي، قلت: والحق الصريح هو القول الأول. (السعاية في كشف ما في الوقاية ۱۸۱۲ لاهور، حاشية: فتاوى محموديه ۴۶۶/۵ ۵ اهبيل) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۰/۰۷/۱۴۱۶ھ

الجواب صحیح: شبیر احمد عفا اللہ عنہ

## جیعلتین کے وقت دائیں بائیں جانب منہ پھیرنا؟

**سوال (۱۲۸):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: ندائے شاہی مارچ ۲۰۰۱ء کے شمارہ میں ”کتاب المسائل“ کے تحت مسئلہ اقامت میں ”حي على الصلوة وحي على الفلاح“ پر منہ دائیں وبائیں طرف پھیرنا چاہئے، یہ مسئلہ جب مؤذن صاحب کو بتایا گیا تو انہوں نے اس پر عمل شروع کر دیا، کچھ لوگوں اور امام صاحب نے اعتراض کیا اور کہا کہ یہ غلط ہے، یہ نئی بات ہے، بہشتی زیور کا حوالہ دیا گیا کہ بہشتی زیور حصہ ۱۱ باب اذان کا بیان مسئلہ نمبر ۴ میں منہ پھیرنے کو منع کیا گیا ہے، برائے مہربانی واضح فرمائیں کہ بہشتی زیور کی عبارت کا کیا مطلب ہے، اور ”حي على الصلوة وحي على الفلاح“ پر دائیں بائیں جانب منہ پھیرنے کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** اصل بات یہ ہے کہ جیعلتین کے وقت دائیں بائیں

جانب منہ پھیرنا خاص طور پر اذان کی سنتوں میں ہے، اقامت کے وقت اس کی اتنی تاکید نہیں ہے جتنی اذان کے وقت ہے؛ البتہ یہ عمل اقامت میں استحبائی درجہ کا ہے، یعنی کر لیں تو اچھا ہے اور نہ کریں تو کوئی حرج نہیں ہے۔

اس تفصیل سے معلوم ہو گیا کہ ”بہشتی زیور“ میں سنیت کی نفی بھی اپنی جگہ درست ہے، اور



”ندائے شاہی“ کے مسئلہ میں جو فقہی عبارات کی روشنی میں اس کی ترغیب دی گئی ہے وہ بھی اپنی جگہ صحیح ہے، دونوں میں کوئی تعارض نہیں۔ (مستفاد: امداد الفتاویٰ ۱۶۶/۱)

عن أبي جحيفة رضي الله عنه قال: أتيت النبي صلى الله عليه وسلم بمكة وهو بالأبطح - وطرفه - قال: فتوضأ وأذن بلال، قال: فجعلت أنتبع فاه هلهنا، وهلهنا يقول: يميناً وشمالاً يقول: حي على الصلاة حي على الفلاح..... الخ.

(صحيح مسلم، الصلاة / باب سترة المصلي ۱۹۵/۱ رقم: ۵۰۳ بيت الأفكار)

وفي رواية أبي داؤد عن عون بن أبي جحيفة عن أبيه مرفوعاً فيه: فلما بلغ حي على الصلاة حي على الفلاح لوى عنقه يميناً وشمالاً. (سنن أبي داؤد، تفریع أبواب الأذان / باب في المؤذن يستدير في أذانه رقم: ۵۲۰)

ويلتفت فيه وكذا فيها مطلقاً يميناً ويساراً..... بصلاة وفلاح ولو وحده أو لمولود؛ لأنه من سنة الأذان مطلقاً (درمختار) وقال في الشامي: قوله: وكذا فيها مطلقاً أي في الإقامة، سواء كان المحل متسعاً أو لا. (شامی ۳۸۷/۱ کراچی، ۵۳/۲ زکریا، مجمع الأنهر ۱۱۶/۱ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۲ھ/۱۰

## دوران تکبیر امام مصلیٰ پر کھڑا ہو یا بیٹھے؟

**سوال (۱۲۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اقامت کے وقت امام کا مصلیٰ پر ہونا چاہئے یا نہیں؟ اور دوران تکبیر امام مصلیٰ پر کھڑا رہے یا بیٹھا رہے؟ کون سا طریقہ اچھا ہے؟

بِسْمِ اللّٰهِ الرَّحْمٰنِ الرَّحِیْمِ

**الجواب وباللہ التوفیق:** شروع تکبیر سے ہی امام کو مصلیٰ پر کھڑا ہو جانا چاہئے؛

تا کہ صفوں کی درستگی کا واجب انجام دیا جاسکے، تکبیر کے وقت امام کا مصلیٰ پر بیٹھنے پر اصرار و التزام درست نہیں ہے۔ (مستفاد: احسن الفتاویٰ ۳۱۱/۲)

عن عبد الرحمن بن عوف سمع أبا هريرة رضي الله عنه يقول: أقيمت الصلاة فقمنا فعدلنا الصفوف قبل أن يخرج إلينا رسول الله صلى الله عليه وسلم فأتى رسول الله صلى الله عليه وسلم حتى إذا قام في مصلاه قبل أن يكبر ذكر فانصرف، وقال لنا: مكانكم، فلم نزل قياماً ننتظره حتى خرج إلينا وقد اغتسل ينطف رأسه ماء فكبر فصلي بنا. (صحيح مسلم ۲۲۰/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۷/۱۴۱۲ھ

الجواب صحیح: شبیر احمد عفا اللہ عنہ

## امام کا حجرے سے نکل کر مصلیٰ پر بیٹھنا؟

**سوال (۱۳۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: امام کا حجرہ سے آ کر مصلیٰ پر بیٹھنا اور بعد میں کھڑا ہونا حضور اکرم صلی اللہ علیہ وسلم اور صحابہ کرام رضی اللہ عنہم کے عمل سے ثابت ہے؟

باسمہ سبحانہ تعالیٰ

**الجواب وباللہ التوفیق:** امام کا اقامت کے وقت مصلیٰ پر جا کر بیٹھ جانا اور جی علی

الصلوٰۃ پر کھڑا ہونا کسی بھی دلیل سے ثابت نہیں؛ بلکہ حضور اکرم ﷺ حضرات خلفاء راشدین اور جمہور صحابہ کے عمل کے بالکل برخلاف ہے، اور کھلی ہوئی بدعت ہے۔ حافظ ابن حجر عسقلانی فرماتے ہیں:

إن بلائاً كان يراقب خروج النبي صلى الله عليه وسلم فأول ما راه يشرع

في الإقامة قبل أن يراه غالب الناس ثم إذا رآه قاموا فلا يقوم مقامه حتى تعدل

صفوفهم. (فتح الباري شرح صحيح البخاري ۱۲۰/۱۲ بیروت)

یعنی حضرت بلال رضی اللہ عنہ آنحضرت صلی اللہ علیہ وسلم کی حجرہ مبارکہ سے تشریف آوری

پرنگا ہیں جمائے رکھتے تھے، جیسے ہی آپ صلی اللہ علیہ وسلم کو دیکھتے فوراً تکبیر شروع فرمادیتے تھے۔ (اسی طرح دیگر صحابہ بھی حضور صلی اللہ علیہ وسلم کو جب آتا دیکھتے تو فوراً کھڑے ہو جاتے) اور حضور صلی اللہ علیہ وسلم کے مصلیٰ تک پہنچتے پہنچتے صفیں درست ہو جاتی تھیں۔

اس روایت نے معاملہ بالکل واضح کر دیا، اتنی صریح روایت کے ہوتے ہوئے امام کا تکبیر کے وقت مصلیٰ پر جا کر بیٹھنے کا اہتمام کرنا سوائے ہٹ دھرمی اور جہالت کے کچھ نہیں ہے، جو شخص بھی آں حضرت صلی اللہ علیہ وسلم سے سچی محبت رکھے گا وہ آپ کے طریقہ کو چھوڑ کر دوسرا من گھڑت طریقہ اختیار کرنا ہرگز پسند نہ کرے گا۔

یہاں یہ امر بھی قابلِ لحاظ ہے کہ کتبِ فقہ میں جس طرح حجتی علی الفلاح پر کھڑے ہونے کو آداب میں سے لکھا ہے، یعنی اسی طرح ”قد قامت الصلوٰۃ“ پر امام کے تکبیر تحریر کو بھی آداب میں سے لکھا ہے، مگر مؤذن کے تکبیر تحریر کے فوت ہونے کے اندیشہ سے کوئی امام بھی اس پر عمل نہیں کرتا؛ بلکہ مذہب میں راجح بھی یہی ہے کہ ”قد قامت الصلوٰۃ“ پر تکبیر تحریر نہ کہیں۔

قوله إذا فرغ من الإقامة أي بدون فصل وبه قالت الأئمة الثلاثة وهذا عدل المذهب شرح المجمع وهو الأصح، قهستاني عن الخلاصة وهو الحق نهو . (طحطاوي ۱۵۱)

توجہ مؤذن کی رعایت میں ”قد قامت الصلوٰۃ“ پر تکبیر کے ادب کو چھوڑا جاسکتا ہے، تو کیا عام نمازیوں کی رعایت میں ”حجتی علی الفلاح“ پر کھڑے ہونے کے ادب کو ترک نہیں کیا جاسکتا؟ فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۱۶/۱۴۱۶ھ

الجواب صحیح: بشیر احمد عفا اللہ عنہ

## تکبیر کے وقت امام کا مصلیٰ پر بیٹھنا؟

**سوال (۱۳۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کچھ لوگ تکبیر کے وقت بیٹھتے ہیں اگر بیٹھنا حدیث سے ثابت ہے تو ٹھیک اور اگر نہیں ہے تو

جواب عنایت فرمائیں، اور اگر کچھ لوگ منع کرتے ہیں اور کچھ کہتے ہیں، تو کیا یہ جائز ہے؟

باسمہ سبحانہ تعالیٰ

**الجواب وباللہ التوفیق:** تکبیر کے وقت امام یا مقتدیوں کو مصلیٰ پر بالقصد بیٹھنے کا التزام کسی صحیح حدیث سے ثابت نہیں ہے، صحیح مسئلہ یہ ہے کہ تکبیر شروع ہوتے ہی امام و مقتدی کھڑے ہو جائیں؛ تاکہ صفوں کی درستگی کی سنت ادا کی جاسکے، اور جو پہلے سے بیٹھا ہوا ہو وہ بھی ”حی علی الفلاح“ کہنے تک کھڑا ہو جائے، اس سے تاخیر نہ کرے فقہ کی کتابوں میں جہاں ”حی علی الفلاح“ تک بیٹھنے کا ادب بتایا گیا ہے، اس کا مطلب یہی ہے کہ اس سے تاخیر نہ کی جائے۔

والظاهر أنه احتراز عن التأخير لا التقديم حتى لو قام أول الإقامة لا بأس.

(طحطاوي على الدر ۱۸۹/۱، بحوالہ: أحسن الفتاوى ۳۰۶/۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۶/۶/۱۴۱۲ھ

الجواب صحیح: شبیر احمد عفا اللہ عنہ

## مصلیٰ پر امام کے جانے کے بعد تکبیر کہنا؟

**سوال (۱۳۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کیا مصلیٰ پر امام کے جانے کے بعد تکبیر کہنی ضروری ہے یا مسجد میں امام موجود ہو اور مؤذن نے تکبیر کہہ دی تو مؤذن نے غلطی کی، صحیح کیا ہے؟

باسمہ سبحانہ تعالیٰ

**الجواب وباللہ التوفیق:** مصلیٰ پر امام کے جانے کے بعد ہی تکبیر کہنی ضروری نہیں ہے؛ بلکہ وقت ہونے پر جب مؤذن امام صاحب کو مصلیٰ پر آتے ہوئے دیکھ لے یا امام صاحب مسجد میں موجود ہوں تو تکبیر کہہ دے۔ (مستفاد: فتاویٰ محمودیہ ۱۱۶/۲)

إن بلائاً كان يرقب خروج النبي ﷺ فأول ما يراه يشرع في الإقامة. (بذل

المجهود ۱۱۵/۴) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۷/۷/۱۴۲۳ھ

الجواب صحیح: شبیر احمد عفا اللہ عنہ

## تکبیراتِ اقامت بیٹھ کر سننا مستحب ہے یا کھڑے ہو کر؟

**سوال (۱۳۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: تکبیراتِ اقامت بیٹھ کر سننا مستحب ہے یا کھڑے ہو کر؟

باسمہ سبحانہ تعالیٰ

**الجواب وباللہ التوفیق:** جماعت میں صفوں کی درستگی کا اہتمام لازم ہے اور

یہ جب ہی ہو سکتا ہے جب کہ شروع تکبیر سے ہی کھڑے ہو کر صفیں بنائی جائیں، لہذا جیسے ہی مؤذن تکبیر شروع کرے نمازیوں کو صفیں درست کرنے کے امر میں لگ جانا چاہئے، البتہ اگر پہلے سے تمام لوگ صف بنائے بیٹھے ہوں اور امام بھی وہیں موجود ہو، تو اس خاص صورت میں فقہاء نے یہ لکھا ہے کہ **حي على الصلاة** پر سب لوگ کھڑے ہوں؛ تاکہ **حي على الصلاة** کی دعوت اور نماز کے لئے کھڑے ہونے کے عمل میں مطابقت ہو جائے، یہ حکم ایک ادب اور استحباب کی حیثیت رکھتا ہے، اور اس کا صحیح مجمل یہ ہے کہ نماز کے لئے کھڑے ہونے میں **حي على الصلاة** سے تاخیر نہیں ہونی چاہئے، اگر پہلے کھڑے ہو جائیں تو ادب کے خلاف نہیں ہے، نیز اگر کسی ادب پر اس طرح اصرار کیا جانے لگے کہ لوگ اسے واجب یا فرض سمجھیں، تو یہ ادب بدعت کے دائرہ میں آجاتا ہے جس سے بہر حال اجتناب لازم ہے۔ (طحاوی علی الدر المختار ۱/۴۱۵،

بحوالہ: فتاویٰ محمودیہ ۳۱/۷، عالمگیری ۵۷/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۰/۳/۱۴۲۷ھ

الجواب صحیح: شبیر احمد عفا اللہ عنہ

## تکبیر بیٹھ کر سننی چاہئے یا کھڑے ہو کر؟

**سوال (۱۳۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: تکبیرِ اولیٰ بیٹھ کر سننا چاہئے یا کھڑے ہو کر شروع سے ہی کھڑا ہونا چاہئے؟ یا حی علی الصلوٰۃ پر

کھڑا ہونا چاہئے؟

باسمہ سبحانہ تعالیٰ

**الجواب وباللہ التوفیق:** تکبیر کے وقت شروع سے کھڑے ہو جانا چاہئے؛ تاکہ صفوں کی درستگی کا اہتمام ہو سکے، اور کتب فقہ میں ”حی علی الصلوٰۃ“ پر کھڑے ہونے کی جو بات لکھی گئی ہے، اس کا مطلب علامہ طحطاویؒ نے یہ بیان کیا ہے کہ مقصود یہ ہے کہ کھڑے ہونے میں حی علی الصلوٰۃ سے تاخیر نہ کی جائے۔

والظاهر أنه احتراز عن التأخير لا التقديم. (طحطاوي على الدر بحواله: أحسن

الفتاوى ۶۱۲/۳۰)

اور پھر یہ زیادہ سے زیادہ ادب ہے، اور ادب کو واجب کا درجہ دینا اور اسے اپنا شعار بنالینا یہ کسی طرح درست نہیں ہے۔ فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۹/۸/۱۹ھ

## اقامت کھڑے ہو کر سننی چاہئے یا بیٹھ کر؟

**سوال (۱۳۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اقامت کھڑے ہو کر سننی جائز ہے یا بیٹھ کر؟

باسمہ سبحانہ تعالیٰ

**الجواب وباللہ التوفیق:** احادیث و آثار و اعمال صحابہ رضوان اللہ تعالیٰ علیہم

اجمعین سے یہی بات واضح ہوتی ہے کہ ابتداء اقامت ہی سے مقتدیوں کو کھڑا ہو جانا چاہئے؛ تاکہ اقامت کے اختتام تک صفیں مکمل طور پر درست ہو جائیں، اور حاضرین میں سے سب لوگ تکبیر اولیٰ کے ساتھ نماز میں شرکت کر سکیں۔

الصلاة كانت تقام لرسول الله صلى الله عليه وسلم فيأخذ الناس

مصافهم قبل أن يقوم النبي مقامه. (صحيح مسلم ۲۲۰۱)

أقيمت الصلاة فقمنا فعدلنا الصفوف قبل أن يخرج إلينا رسول الله صلى الله عليه وسلم حتى إذا قام في مصلاه قبل أن يكبر. (صحيح مسلم ۲۰/۲)

إذا قال المؤذن الله أكبر وجب القيام. (عمدة القاري ۲/۱۵۵، فتح الباري ۱۲۰/۲) فقط والله تعالى أعلم

کتبہ: احقر محمد سلمان منصور پوری غفرلہ ۶/۱۳/۱۴۲۲ھ  
الجواب صحیح: شبیر احمد عفا اللہ عنہ

## کیا کھڑے ہو کر اقامت سننی مکروہ ہے؟

**سوال (۱۳۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ہمارے محلہ کی مسجد میں ہمیشہ سے اقامت مقتدی اور امام کھڑے ہو کر سنتے تھے؛ لیکن ابھی کچھ عرصہ سے امام صاحب ہماری مسجد میں آئے ہیں وہ مصلیٰ پر بیٹھ کر تکبیر سنتے ہیں، نیز کھڑے ہو کر اقامت سننے کو مکروہ قرار دیتے ہیں، کیا کتاب اللہ و سنت رسول اللہ کی روشنی میں اقامت کھڑے ہو کر سننا مکروہ ہے؟

باسمہ سبحانہ تعالیٰ

**الجواب وباللہ التوفیق:** قال رسول اللہ صلی اللہ علیہ وسلم: إذا

أقيمت الصلاة فلا تقوموا حتى تروني. (صحيح البخاري ۱۸۸۱)

والقيام لإمام ومؤتم حين قيل حي على الفلاح، إن كان الإمام بقرب المحراب وإلا فيقوم كل صف ينتهي إليه الإمام على الأظهر، وإن دخل من قدام قاموا حين يقع بصرهم عليه إلا إذا قام الإمام بنفسه في مسجد، فلا يقفوا حتى يتم إقامته. (درمختار مع الشامی ۱۷۷/۲)

والقيام حين قيل حي على الفلاح؛ لأنه أمر به فيستحب المسارعة إليه أطلقه فشمّل الإمام والمأموم إن كان الإمام بقرب المحراب، وإلا فيقوم كل صف ينتهي إليه الإمام وهو الأظهر، وإن دخل من قدام وقفوا حين يقع بصرهم

عن عبد الرحمن بن عوف رضي الله عنه سمع أبا هريرة رضي الله عنه قال: أقيمت الصلاة ووصف الناس صفو فهم، وخرج رسول الله صلى الله عليه وسلم، فقام مقامه فأوماً إليهم بيده أن مكانكم، فخرج وقد اغتسل، ورأسه ينظف الماء فصلى بهم. الحديث. (صحيح مسلم ۲۲۰/۱)

عن أبي هريرة رضي الله عنه يقول: أقيمت الصلاة فقمنا فعدلنا الصفوف قبل أن يخرج إلينا رسول الله صلى الله عليه وسلم، فأتى رسول الله صلى الله عليه وسلم حتى إذا قام في مصلاه قبل أن يكبر ذكر فانصرف، وقال لنا مكانكم: فلم نزل قياماً ننتظره حتى خرج إلينا رسول الله صلى الله عليه وسلم، وقد اغتسل ينظف رأسه مائة، فكبر فصلى بنا. (صحيح مسلم ۲۲۰/۱)

مذکورہ بالا احادیث و جزئیات سے معلوم ہو گیا کہ کھڑے ہو کر تکبیر سننا منع نہیں ہے، اور جن جزئیات میں ”حی علی الصلوٰۃ“ پر کھڑے ہونے کو مستحب کہا گیا ہے، ان کا مطلب یہ ہے کہ اس سے پہلے پہلے ضرور کھڑے ہو جائیں، اور کھڑے ہونے میں اس سے تاخیر نہ کریں؛ لہذا اصرار کرنا بالکل بے دلیل ہے، اور موجودہ دور میں اہل بدعت کا شعار بن گیا ہے، اس لئے اس پر تکبیر کرنی چاہئے، اور شروع تکبیر ہی سے کھڑے ہو کر صرف بندی کا واجب ادا کرنا چاہئے۔ فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۹/۱۴۲۸ھ

الجواب صحیح: شبیر احمد عفا اللہ عنہ

## مقتدی نماز کے لئے کب کھڑے ہوں؟

سوال (۱۳۷): - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: مقتدی نماز کے لئے کب کھڑے ہوں؟

باسمہ سبحانہ تعالیٰ

الجواب وباللہ التوفیق: فقہاء احناف نے اس مسئلہ میں مختلف صورتوں میں



الگ الگ استجبائی حکم فرمایا ہے، جس کا خلاصہ یہ ہے:

(۱) اگر امام صف کے درمیان موجود نہ ہو اور پیچھے سے مصلیٰ کی طرف آ رہا ہو، تو جس صف تک پہنچتا جائے وہ صف کھڑی ہوتی جائے۔

فِيمَا إِذَا كَانَ الْإِمَامُ خَارِجَ الْمَسْجِدِ فَإِنْ دَخَلَ الْمَسْجِدَ مِنْ قَبْلِ الصَّفُوفِ فَكَلِمًا جَاوِزَ صَفًّا قَامَ ذَلِكَ الصَّفُوفِ. (الفتاوى الهندية ۵۷/۱، درمختار ۱۷۷/۲ زكريا)

(۲) اور اگر امام سامنے سے آ رہا ہو تو اس پر نظر پڑتے ہی جماعت کھڑی ہو جائے۔

وإن كان الإمام دخل المسجد من قدامهم يقومون كما رأوا الإمام.

(الفتاوى الهندية ۵۷/۱، درمختار ۱۷۷/۲ زكريا، خانبة ۵۳۰/۱)

(۳) اور اگر امام پہلے ہی سے صف میں موجود ہو (اور صفیں بھی سب درست ہوں) اور اقامت کا وقت ہو جائے تو اس خاص صورت میں مکبر کی اقامت سے پہلے کسی کا کھڑا ہونا مکروہ ہے، اور افضل یہ ہے کہ جب مکبر حی علی الفلاح تک پہنچے تو امام سمیت پوری جماعت کھڑی ہو جائے، کھڑے ہونے میں حی علی الفلاح سے تاخیر کرنا اور اس کے بعد تک بیٹھا رہنا مکروہ ہے۔

إن كان المؤذن غير الإمام وكان القوم مع الإمام في المسجد فإنه يقوم الإمام والقوم إذا قال المؤذن حي على الفلاح عند علمائنا الثلاثة وهو الصحيح.

(الفتاوى الهندية ۵۷/۱، درمختار ۱۷۷/۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۷/۹/۲۳ھ

## امام اور مقتدی جماعت میں کب کھڑے ہوں؟

**سوال (۱۳۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: امام اور مقتدی جماعت میں کس وقت کھڑے ہوں؟ بعض لوگ حی علی الصلوٰۃ پر کھڑے ہونے کو ضروری خیال کرتے ہیں اور اس کو اسلام کا شعار قرار دیتے ہیں، آخر اس کی کیا حقیقت ہے؟

باسمہ سبحانہ تعالیٰ

**الجواب وباللہ التوفیق:** تکبیر کے وقت حی علی الصلوٰۃ پر کھڑے ہونے کو ضروری سمجھنا اور اسے اسلامی شعائر قرار دینا صحیح نہیں ہے؛ بلکہ ابتداء تکبیر سے ہی کھڑے ہو کر صفوں کی درستگی کرنا اور نماز کی طرف مسارعت کا ثبوت دینا چاہئے؛ اس لئے کہ:

**الف:-** صفوں کا سیدھا کرنا واجب ہے اور حی علی الصلوٰۃ پر کھڑا ہونا زیادہ سے زیادہ مستحب ہے؛ لہذا واجب کی ادائیگی کے وقت مستحب کی رعایت نہیں کی جائے گی۔

**ب:-** حی علی الصلوٰۃ پر کھڑے ہونے کو فقہی عبارتوں میں محض مستحب قرار دیا گیا ہے اور شرعی ضابطہ یہ ہے کہ جب کسی مستحب کا درجہ بڑھا کر واجب سمجھا جانے لگے تو وہ مستحب بھی مکروہ کے درجہ میں آ جاتا ہے۔

إن المندوب ربما انقلب مکروہاً إذا خيف أن يرفع عن رتبته. (مجمع الأنهر ۴/۲۴۴)

آج کے زمانہ میں چون کہ ایک خاص فرقہ نے حی علی الصلوٰۃ پر کھڑے ہونے کے ادب اور استحباب کو واجب اور فرض کا درجہ دے دیا ہے؛ لہذا مذکورہ فقہی ضابطہ کی روشنی میں یہ مستحب بھی مکروہ کے درجہ میں آ کر قابل ترک ہو گیا ہے۔

**ج:-** جن عبارتوں میں حی علی الصلوٰۃ پر کھڑے ہونے کو مستحب کہا گیا ہے، اُن کا مطلب خود علامہ مٹھاویؒ نے درمختار کے حاشیہ میں یہ بیان کیا ہے کہ مقصود یہ ہے کہ کھڑے ہونے میں حی علی الفلاح سے تاخیر نہ کی جائے، یہ مطلب نہیں کہ اس سے پہلے کھڑے ہی نہ ہوں۔ (مٹھاوی علی الدر ۲/۳۲۲، بحوالہ فتاویٰ محمودیہ ۲/۱۱۶)

**د:-** احادیث طیبہ اور تعالٰی صحابہ رضی اللہ عنہم سے یہ معلوم ہوتا ہے کہ دو رنبوی اور دو صحابہؓ میں ابتداء تکبیر سے ہی قیام کا دستور تھا، حضرت ابو ہریرہ رضی اللہ عنہ فرماتے ہیں کہ ایک مرتبہ تکبیر پڑھی گئی اور ہم کھڑے ہو گئے اور آں حضرت صلی اللہ علیہ وسلم کے حجرہ مبارکہ سے تشریف لانے سے پہلے ہم نے صفیں درست کر لیں۔ (مسلم شریف ۱/۳۲۰)

مشہور محدث علامہ ابن شہاب زہریؒ فرماتے ہیں کہ لوگوں کا یہ معمول تھا کہ مؤذن کے اللہ اکبر کہتے ہی وہ نماز کے لئے کھڑے ہو جاتے تھے اور آں حضرت صلی اللہ علیہ وسلم کے مصلیٰ پر تشریف لانے سے پہلے ہی صفوں کی درستگی کا کام پورا ہو جاتا تھا۔ (فتح الباری ۹۵۲)

ان کے علاوہ بھی بہت سی روایتوں سے یہی مضمون مستفاد ہوتا ہے؛ لہذا ان احادیث و آثار کے مقابلہ میں مضمرات قہستانی کی وہ فقہی عبارت معمول بہا نہیں ہوگی جس میں اقامت کے وقت مسجد میں داخل ہونے والے کو بیٹھنے کا حکم دیا گیا ہے۔ اس مسئلہ کی مزید تفصیل دیکھنے کے لئے ملاحظہ کریں: (جواہر الفقہ ۳۱۶۱، امداد الفتاویٰ ۱۸۴، فتاویٰ دارالعلوم ۱۱۳۲، احسن الفتاویٰ ۳۰۶۲، فتاویٰ محمودیہ ۱۱۶۱، فتاویٰ رحیمیہ ۳۱۷۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳۲/۳/۱۴۱۶ھ

الجواب صحیح: بشیر احمد عفا اللہ عنہ

## امام محراب کے قریب ہو تو مقتدی کب کھڑے ہوں؟

**سوال (۱۳۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: امام اپنی قوم کے ساتھ مسجد کے اندر محراب کے قریب موجود ہے، تو کیا معتبر کتب حنفیہ کے نزدیک تکبیر شروع ہوتے ہی کھڑے ہونے کا حکم ایسا موجود ہے، جس کو ائمہ ثلاثہ نے اپنا مذہب بنایا ہو، اور بیٹھے رہنے کو مکروہ، حوالہ اصل عبارت سے مع ترجمہ کے ساتھ تحریر فرمائیں۔

باسمہ سبحانہ تعالیٰ

**الجواب وباللہ التوفیق:** امام پہلے سے محراب کے قریب بیٹھا ہو اور صفیں بھی پہلے ہی سے بنی ہوئی ہوں، صفوں کی درستگی کے لئے پہلے سے کھڑے ہونے کی کوئی ضرورت بھی نہیں ہو، تو ایسی شکل میں ادب یہ ہے کہ ابتداء تکبیر سے نہ کھڑے ہوں؛ بلکہ جب مؤذن حی علی الفلاح کہے تب کھڑے ہوں؛ تاکہ مؤذن جس بات کی دعوت حی علی الفلاح سے دے رہا ہے، کھڑے ہونے سے اس کا عملی جواب بھی ہو جائے، اتنی بات ائمہ ثلاثہ سے ثابت ہے، جب کہ

حوالہ اس سے پہلے جواب میں گزر چکا ہے؛ لیکن یہ محض ادب ہے، اس کے خلاف کرنے والے پر ملامت نہ کی جائے۔ اور امام اگر محراب کے قریب نہ ہو تو جیسے ہی وہ صفوں میں داخل ہو، ہر صف کھڑی ہوتی جائے، اس طرح اگر صفیں پہلے سے درست نہ ہوں، تو ابتداء تکبیر سے کھڑے ہو کر صفوں کی درستگی کا کام انجام دیا جائے؛ اس لئے کہ صفوں کی درستگی واجب ہے، واجب کی ادائیگی کے لئے ادب پر عمل کی رعایت نہیں کی جائے گی۔

هذا إذا كان الإمام في المسجد فإن كان خارج المسجد لا يقومون ما لم يحضر لقول النبي صلى الله عليه وسلم: لا تقوموا في الصف ما لم تروني  
خروجت. (بدائع الصنائع ۱/۶۸۱)

وإن لم يكن الإمام حاضراً لا تقوموا حتى يصل إليهم، وفي أخرى يقومون  
إذا اختلط بهم. (تبيين الحقائق ۱/۲۸۳)

فأما إذا كان الإمام خارج المسجد، فإن دخل المسجد من قبل الصفوف  
فكلما جاوز صفا قام ذلك الصف، وإليه مال شمس الأئمة الحلواني والسرخسي  
وشيخ الإسلام، خواهر زاده. وإن كان الإمام دخل المسجد من قدامهم يقومون  
كما رأوا الإمام. (الفتاوى الهندية ۱/۵۷۱، درمختار ۱/۴۷۸ کراچی) فقط واللہ تعالیٰ اعلم  
کتبہ: احقر محمد سلمان منصور پوری غفرلہ

ھ ۱۴۱۷/۹/۲۴

## تکبیر کے وقت مقتدی حضرات کب کھڑے ہوں؟

**سوال (۱۴۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: تکبیر کے وقت امام مقتدی کھڑے ہوتے ہیں، جی علی الصلوٰۃ پر، آیا یہ طریقہ حضور سے ثابت ہے یا نہیں؟ اور تکبیر کے وقت صحابہ کس حالت پر رہتے تھے؟ اور ہمیں کیا کرنا چاہئے؛ اس لئے کہ بعض جگہ جی علی الصلوٰۃ پر کھڑے ہوتے ہیں اور بعض جگہ مکبر کے ساتھ کھڑے ہو جاتے ہیں؟

باسمہ سبحانہ تعالیٰ

**الجواب وباللہ التوفیق:** تکبیر کے وقت امام و مقتدی سب کو کھڑا ہونا چاہئے؛ تاکہ صفوں کی درستگی کا واجب ادا کیا جاسکے، حضرات صحابہ کرام رضی اللہ عنہم آنحضرت صلی اللہ علیہ وسلم کو مسجد میں تشریف لاتے دیکھ کر کھڑے ہو جاتے تھے، اور اسی وقت حضرت بلال رضی اللہ تعالیٰ عنہ تکبیر شروع فرماتے تھے۔ (مسلم شریف ۲۲۰/۱)

اور کتب حنفیہ میں جی علی الصلوٰۃ پر کھڑے ہونے کا جو حکم مذکور ہے، اس کے بارے میں علامہ طحاویؒ نے صراحت کی ہے کہ اس سے مقصود یہ ہے کہ جی علی الصلوٰۃ سے تاخیر نہ ہو، پہلے کھڑے ہونے سے ممانعت نہیں ہے۔ (کما نقل فی احسن الفتاویٰ ۲/۳۰۶)

اور اگر بالفرض یہی حکم ہو کہ ابتدا سے کھڑے نہ ہوں تو زیادہ سے زیادہ ایک امر مستحب ہوگا؛ لہذا اس کے تارک پر تکبیر کرنا اور اسے واجب کے درجہ میں رکھنا جائز نہ ہوگا؛ کیوں کہ جب امر مستحب کو واجب سمجھا جانے لگے تو مستحب مکروہ میں بدل جاتا ہے۔

إن المنسوب ربما انقلب مکروہاً إذا خیف أن یرفع عن رتبته. (مجمع البحار ۲/۴۴۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۳/۲۰۱۴ھ  
الجواب صحیح: شبیر احمد عفا اللہ عنہ

## کیا ابتداء اقامت سے کھڑا ہونا مکروہ ہے؟

**سوال (۱۴۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: بعض لوگ تکبیر کے وقت شروع میں ہی کھڑے ہو جاتے ہیں اور بعض لوگ شہادتین تک بیٹھے رہتے ہیں، پہلے لوگ کھڑے ہونے کو سنت اور بیٹھے رہنے کو مستحب کہتے ہیں، کیا مسئلہ ایسا ہی ہے، بحوالہ تحریر فرمائیں، اور اگر کوئی حدیث ہو تو اس کی نشان دہی فرمائیں؟ اس سلسلہ میں کا ایک فتویٰ بھی ہم رشتہ ہے، جو درج ذیل ہے:

## الجواب بعون الملك الوهاب نحمده ونصلى على حبيبه

**الكریم:** حی علی الصلوٰۃ حی علی الفلاح کے وقت کھڑا ہونا ہی مستحب ہے اور ابتداء اقامت سے کھڑا ہو جانا مکروہ ہے، درمختار میں ہے:

(ومن الأدب) القيام لإمام ومؤتم حين قيل حي على الفلاح.  
(درمختار) وتحتہ فی الشامیۃ: كذا في الكنز ونور الإيضاح والظهيرية  
والبدائع وغيرها: والذي قال في الذخيرة: يقوم الإمام والقوم إذا قال المؤذن  
حي على الفلاح عند علمائنا الثلاثة. (درمختار مع الشامی ۱۷۷/۲ زکریا)  
طحطاوی علی المراتی الفلاح میں ہے:

وإذا أخذ المؤذن في الإقامة ودخل رجل المسجد فإنه يقعد ولا ينتظر  
قائماً فإنه مكروه كما في المضمرة. قهستاني. ويفهم منه كراهة القيام  
ابتداء الإقامة والناس عنه غافلون. (طحطاوی علی مراقي الفلاح ۱۵۱ لاہور)  
یعنی جب مؤذن اقامت شروع کرے اور کوئی شخص مسجد میں داخل ہو تو بیٹھ جائے کھڑا  
رہ کر انتظار نہ کرے کہ یہ مکروہ ہے۔ (المضمرة قهستاني) اس سے ابتداء اقامت سے ہی  
کھڑے ہو جانے کی کراہت معلوم ہوئی اور لوگ اس سے غافل ہیں۔ واللہ سبحانہ وتعالیٰ اعلم  
اس فتویٰ کے بارے میں آپ کی رائے کیا ہے؟

باسمہ سبحانہ تعالیٰ

## الجواب وبالله التوفيق: حی علی الفلاح پر کھڑے ہونے کے بارے میں مجیب

نے جو جواب لکھا ہے اس میں چشم پوشی سے کام لیا ہے، جب کہ حی علی الفلاح پر کھڑے ہونے کے  
سلسلہ میں حضرت امام اعظمؒ کے یہاں تفصیل ہے؛ لیکن مجیب نے تفصیل سے قطع نظر کرتے ہوئے  
جواب لکھا ہے، دیکھئے فقہ کی معتبر کتاب: بدائع، البحر الرائق، عالمگیری، تاتارخانیہ وغیرہ میں اس کی  
تفصیل ذکر کی گئی ہے، اور اسی کو صحیح قول کہا گیا ہے۔ عبارت ملاحظہ ہو:

إن كان المؤذن غير الإمام و كان القوم مع الإمام في المسجد فإنه يقوم الإمام والمؤتم إذا قال حي على الفلاح عند علمائنا الثلاثة وهو الصحيح، فأما إذا كان الإمام خارج المسجد فإن دخل من قبل الصفوف فكلما جاوز صفاً قام ذلك الصف وإليه مال شمس الإئمة السرخسي و شيخ الإسلام، خواهر زادہ۔  
وإن كان الإمام دخل المسجد من قدامهم يقومون كما روا الإمام، وإن كان المؤذن والإمام واحداً فإن أقام في المسجد فالقوم لا يقومون ما لم يفرغ من الإقامة وإن أقام خارج المسجد فمشائخنا اتفقوا على أنهم لا يقومون ما لم يدخل الإمام المسجد . (الفتاوى الهندية ۵۷/۱، بدائع الصنائع ۲۰۰/۱، الفتاوى التاتارخانية ۵۳۰/۱، درمختار مع الشامی ۴۷۹/۱ کراچی، شامی ۱۷۷/۲ زکریا، البحر الرائق ۴/۱)

اس عبارت کا حاصل یہ ہے کہ ”امام و مقتدی اگر اقامت سے قبل مسجد میں موجود تھے تو صحیح روایت کے مطابق حی علی الفلاح پراٹھ جانا چاہئے اور اگر امام باہر سے آ رہا ہے تو وہ محراب کے کسی دروازہ سے یا اگلی صف کے سامنے سے آئے، بہر صورت جیسے ہی مقتدی امام کو دیکھیں اسی وقت کھڑے ہو جائیں اور اگر امام پچھلی صفوں کی طرف سے آ رہا ہے تو جس صف سے گزرے وہ صف کھڑی ہوتی چلی جائے۔“

تو حنفیہ کے یہاں کھڑا ہونے میں اسی تفصیل کو پیش نظر رکھنا ہوگا، اور مذکورہ عبارت میں صرف ایک صورت ایسی ہے جس میں حی علی الفلاح پراٹھ اہوا جاتا ہے، یعنی جب کہ امام و مقتدی مسجد میں موجود ہوں، بقیہ تمام صورتوں میں حی علی الفلاح پراٹھنے کے ہونے کا قول خود حنفیہ کا مسلک نہیں، جیسا کہ عبارت مذکورہ سے معلوم ہوا۔ اب علامہ ابن نجیم مصری حی علی الفلاح پراٹھنے کے ہونے کی علت تحریر فرماتے ہیں، جس سے بات بالکل واضح ہو جاتی ہے کہ حی علی الفلاح پراٹھنے کے ہونے کو فقہاء نے مستحب جو کہا ہے اس کا کیا مطلب ہے، چنانچہ عبارت دیکھئے:

والقیام حين قيل حي على الفلاح لأنه أمر به فيستحب المسارعة إليه.

یعنی جمعی علی الفلاح پر کھڑا ہونا اس لئے افضل ہے کہ لفظ جمعی علی الفلاح امر ہے جو حکم دیتا ہے کہ کامیابی کی طرف آؤ، لہذا اس کی طرف جلدی کرنا مستحب ہوگا، اب جس کے پاس بھی ادنیٰ سی سوچنے کی صلاحیت ہے، وہ یہ فیصلہ کرنے پر مجبور ہوگا کہ جمعی علی الفلاح کے بعد بیٹھے رہنا المسارعة إلی الطاعة کے خلاف ہونے کی وجہ سے خلاف ادب ہے؛ لیکن جمعی علی الفلاح سے قبل کھڑے ہونے میں اور بھی زیادہ مسارعت پائی جاتی ہے؛ لہذا اس کو مکروہ یا خلاف ادب کہنا صحیح نہیں۔

نیز خود فقہی اصطلاح کے اعتبار سے شروع اقامت میں کھڑے ہونے کو مکروہ یا باعث عتاب گردانا اور نہ کرنے والے پر نکیر کرنا درست نہیں ہے، چنانچہ علامہ علاء الدین حصکفیؒ فرماتے ہیں:

ولها آداب ترکه لا یوجب إساءةً لا عتاباً کترک سنة الزوائد. (در مختار مع

الشامی ۴۷۷/۱ کراچی، شامی ۱۷۵/۲ زکریا)

یعنی نماز کے کچھ آداب ہیں، جن کے چھوڑنے سے گناہ نہیں ہوگا اور نہ ملامت ہوتی ہے، انہیں آداب کے ضمن میں جمعی علی الفلاح پڑ کھڑے ہونے کا ذکر کیا گیا ہے، اس لئے مذکورہ عبارت کے اعتبار سے اس وقت سے پہلے کھڑے ہونے والے پر نکیر کرنے کی اجازت نہ ہوگی؛ بلکہ ادب کو ادب ہی کے درجہ میں رکھا جائے گا، پس اگر کوئی شخص آداب و استجاب کو اپنے رتبہ سے بڑھا کر وجوب کی طرف مداومت وغیرہ کرنے لگے جیسا کہ جمعی علی الفلاح پر مداومت بعض حضرات کرتے ہیں اور نہ کرنے والے کو برا جانتے ہیں، تو اس کو حافظ ابن حجرؒ مکروہ تحریر فرماتے ہیں:

قال ابن المنیر: إن المندوبات قد تنقلب مکروهات إذا رفعت عن رتبها

فإن التیامن مستحب فی کل شیء ای من أمور العبادۃ؛ لکن لما خشی ابن

مسعود أن یعتقدوا وجوبه أشار إلی کراهته. (فتح الباری شرح بخاری ۲۸۱/۲ مصری)

ابن منیر سے روایت ہے کہ کبھی کبھی مندوبات مکروہ کے دائرہ میں آجاتا ہے مثلاً تمام امور

عبادت میں داہنی طرف سے البتہ مستحب ہے؛ لیکن حضرت عبداللہ بن مسعودؓ کو جب اندیشہ ہونے لگا کہ لوگ وجوب کا درجہ دے دیں گے تو اس کو مکروہ قرار دیا۔



حاصل یہ کہ جی علی الفلاح سے قبل کھڑا ہونا بلا کراہت و جائز درست ہے، اور یہی تعامل حضرات صحابہ کرام رضی اللہ عنہم کا بھی رہا ہے، چنانچہ ابتداء اقامت میں کھڑے ہونے کو مکروہ قرار دینا گویا عمل صحابہ کو مکروہ قرار دینا ہے۔ دیکھئے مسلم شریف میں حضرت ابو ہریرہ رضی اللہ عنہ فرماتے ہیں کہ نماز کھڑی کی گئی تھی، پس ہم لوگ کھڑے ہو گئے اور رسول اللہ صلی اللہ علیہ وسلم کے ہمارے درمیان تشریف لانے سے پہلے ہی ہم نے صفیں درست کر لیں۔

عن أبي هريرة رضي الله عنه يقول: أقيمت الصلاة فقمنا فعدلنا الصفوف قبل أن يخرج إلينا رسول الله ﷺ. (صحيح مسلم ۲۲۰۱)

اس حدیث کے ذیل میں علامہ نووی شرح مسلم میں فرماتے ہیں کہ اس حدیث میں اشارہ اس طرف ہے کہ یہی ان کے نزدیک سنت ہے۔

إشارة أنه هذه سنة معهودة عندهم. (نووي شرح لمسلم ۲۲۱/۱)

حضرت علامہ حافظ ابن حجر اپنی کتاب فتح الباری شرح بخاری میں ابن شہاب کی روایت نقل فرماتے ہیں جس میں بالکل صریح ہے کہ وہ لوگ تکبیر کہتے ہی کھڑے ہو جایا کرتے تھے۔

روى عبد الرزاق عن ابن جريج عن ابن شهاب أن الناس كانوا ساعة يقول المؤمن: الله أكبر يقومون إلى الصلاة فلا يأتي النبي ﷺ مقامه حتى تعتدل الصفوف. (فتح الباري ۹۵/۲)

یعنی ابن شہاب سے مروی ہے جس وقت مؤذن اللہ اکبر کہتا تھا لوگ نماز کے لئے کھڑے ہو جایا کرتے تھے اور حضور اکرم صلی اللہ علیہ وسلم کے تشریف لانے تک صفیں درست ہو جاتی تھیں، ان روایتوں سے معلوم ہوا کہ صحابہ کا یہی عمل رہا ہے کہ شروع اقامت سے صفوں کی درستگی کا عمل شروع ہو جاتا تھا، اسی بنا پر مشہور تابعی حضرت سعید ابن المسیب نے ابتداء اقامت میں کھڑے ہونے کو واجب قرار دیا ہے۔

وعن سعيد ابن المسيب قال: إذا قال المؤذن التكبير وجب القيام. (عون)

نیز حضرت عمر رضی اللہ عنہ اس وقت تک نماز کی تکبیر نہ کہتے تھے، جب تک کہ ان کو یہ نہ معلوم ہو جائے کہ صفیں درست ہو گئیں۔

وَرُوِيَ عَنْ عُمَرَ رَضِيَ اللَّهُ عَنْهُ أَنَّهُ كَانَ يُوَكَّلُ رَجُلًا بِإِقَامَةِ الصَّفُوفِ وَلَا

يُكَبِّرُ حَتَّىٰ يَخْبِرَ أَنَّ الصَّفُوفَ قَدْ اسْتَوَتْ. (ترمذی مع العرف الشذی ۵۳۱)

معلوم ہوا کہ یہ جب ہی ہوگا جب کہ شروع اقامت میں کھڑا ہوا جائے۔

خلاصہ کلام یہ ہے کہ حی علی الفلاح سے پہلے کھڑا ہونا بلا کراہت درست و جائز ہے، اور صحابہ کرام رضی اللہ عنہم کا تعامل ہے اور فقہاء کا حی علی الفلاح پر کھڑے ہونے کو مستحب کہنا بایں معنی ہے کہ اس کے بعد بیٹھے رہنا خلاف ادب ہے، جیسا کہ ”البحر الرائق“ کی عبارت سے معلوم ہوا۔

البتہ مجیب نے علامہ طحاوی کے قول سے ابتداء اقامت میں کھڑے ہونے کو کراہت لکھا ہے، جو حنفیہ کی متون و شروح کی تفصیل کے مخالف اور آثار صحابہ اور سنت خلفاء راشدین کے معارض ہے، نیز کسی بھی امام سے کراہت کا ثبوت نہیں؛ لہذا طحاوی کی عبارت حضرات صحابہ کرام رضی اللہ عنہم اجمعین کے تعامل اور حنفیہ کی تمام کتابوں کے بظاہر معارض ہونے کی وجہ سے مرجوح سمجھی جائے گی۔ فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۸/۳/۱۵۱۴ھ

الجواب صحیح: شبیر احمد عفا اللہ عنہ

## ابتداء تکبیر سے کھڑا ہونے والوں کو خلاف سنت کہنا؟

**سوال (۱۴۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اقامت کے وقت امام اور مقتدیوں کا حی علی الفلاح تک بیٹھے رہنا کہاں تک درست ہے؟ اور کیا شریعت نے اس کی تاکید کی ہے؟ اقامت شروع ہونے پر کھڑے ہو کر صفوں کو درست کرنا کیا خلاف سنت ہے؟ کیا امام ان کھڑے ہونے والوں کو بیٹھنے کی ہدایت کر سکتا ہے؟ نہ کھڑے ہونے والوں کو خلاف سنت بتانا کہاں تک درست ہے؟ ایسے امام کے بارے میں کیا رائے ہے؟

باسمہ سبحانہ تعالیٰ

**الجواب وباللہ التوفیق:** اقامت کے شروع میں ہی امام و مقتدیوں کا کھڑا ہوجانا خلاف سنت نہیں ہے، اس بارے میں احادیث صحیحہ موجود ہیں کہ آں حضرت صلی اللہ علیہ وسلم کی تشریف آوری پر ابتداء اقامت ہی سے حضرات صحابہ کھڑے ہو کر صفیں بنا لیا کرتے تھے۔

عن أبي هريرة رضي الله تعالى عنه أن الصلاة كانت تقام لرسول الله صلى الله تعالى عليه وسلم: فيأخذ الناس مصافهم قبل أن يقوم النبي صلى الله عليه وسلم مقامه. (صحيح مسلم ۲۲۰/۱)

لہذا جو امام اس طرح کھڑے ہونے کو خلاف سنت کہتا ہے وہ خود سنت کے خلاف کرنے والا ہے اور کتب فقہ میں آداب کے ذیل میں جو ”حی علی الفلاح“ پر کھڑے ہونے کی بات آئی ہے، تو اولاً یہ محض ادب ہے، اس کے خلاف کرنے پر نکیر کی اجازت نہیں۔

ولها آداب تركه لا يوجب إساءة ولا عتاباً كتر السنة الزوائد؛ ولكن فعله

أفضل. (درمختار مع الشامی ۴۷۷/۱ کراچی)

دوسرے اس کا مطلب یہ ہے کہ ”حی علی الفلاح“ سے تاخیر نہ کرنی چاہئے۔

والقیام لإمام و مؤتم حين قيل حي علی الفلاح (درمختار) والظاهر أنه احتراز عن التأخير لا التقديم، حتى لو قام أول الإقامة لا بأس به. (طحطاوي علی

الدر بحواله: إعلاء السنن ۳۲۸/۴)

وقال القاضي عياض رحمه الله: يجمع بين مختلف هذه الأحاديث بأن بلائاً كان يراقب خروج النبي صلى الله عليه وسلم من حيث لا يراه غيره أو إلا القليل، فعند أول خروجه يقيم، ولا يقوم الناس حتى يروه، ثم لا يقوم مقامه حتى يعدلوا الصفوف. (شرح النووي علی الصحيح لمسلم ۲۲۱/۲)

تیسرے یہ کہ اب یہ طریقہ اہل بدعت کا شعار بن گیا ہے؛ اس لئے اب اس کا ترک

ضروری ہے۔ (دیکھئے: احسن الفتاویٰ ۶/۳۶، امداد الفتاویٰ ۱۸۴/۱، فتاویٰ محمودیہ ۲/۱۱۶، فتاویٰ رحیمیہ ۴/۳۱۷، فتاویٰ دارالعلوم ۲/۱۱۲) فقط واللہ تعالیٰ علم

کتبہ: احقر محمد سلمان منصور پوری غفرلہ ۱۷/۴/۱۴۱۶ھ  
الجواب صحیح: بشیر احمد عفا اللہ عنہ

## اقامت کے وقت ”حی علی الفلاح“ پر کھڑا ہونا؟

**سوال (۱۴۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اقامت کے وقت مکبر کھڑے ہو کر تکبیر کہتا ہے اور امام صاحب اور بقیہ نمازی بیٹھے رہتے ہیں، اور جب مکبر حی علی الفلاح کہتا ہے، تو سب کھڑے ہو جاتے ہیں، اس کی کیا وجہ ہے؟ اگر حدیث سے ثابت ہے تو صحیح اور راجح حدیث کیا ہے؟ تحریر فرمائیں۔

باسمہ سبحانہ تعالیٰ

**الجواب وباللہ التوفیق:** اقامت کے شروع ہوتے ہی امام اور مقتدیوں کو کھڑے ہو کر صفوں کی درستگی کرنا اور نماز کی طرف مسارعت کا ثبوت دینا چاہئے؛ اس لئے کہ صفوں کا سیدھا کرنا واجب ہے، اس بارے میں احادیث صحیحہ موجود ہیں کہ آنحضرت صلی اللہ علیہ وسلم کی تشریف آوری پر ابتداء اقامت ہی سے حضرات صحابہ کھڑے ہو کر صفیں درست کیا کرتے تھے۔

عن أبي هريرة رضي الله تعالى عنه يقول: أقيمت الصلاة فقمنا فعدلنا الصفوف قبل أن يخرج إلينا رسول الله صلى الله تعالى عليه وسلم. (صحیح مسلم ۲۲۰/۱، فتح الباری ۱۵۳/۲ بیروت)

اور کتب فقہ میں آداب کے ذیل میں جو حی علی الفلاح پر کھڑے ہونے کی بات آئی ہے، تو وہ اولاً محض ادب ہے، اس کے خلاف کرنے والے پر تکبیر کی اجازت نہیں۔

ولها آداب تركه لا يوجب إساءة ولا عتاباً كترك السنة الزوائد ولكن

فعلة أفضل. (درمختار ۴۷۷ کراچی، درمختار مع الشامی ۱۵۴/۲ بیروت)

ثانیاً اس عبارت کا مطلب یہ ہے کہ حی علی الفلاح سے تاخیر نہ کی جائے، جیسا کہ علامہ طحطاوی نے وضاحت فرمائی ہے۔

قال العلامة الطحطاوي: والظاهر أنه احتراز عن التأخير لا التقدم حتى لو

قام أول الإقامة لا بأس. (طحطاوی علی الدر ۳۳۱/۱ بحوالہ: إعلاء السنن ۴/۳۴۵ بیروت)

ثالثاً یہ بات ہے کہ اب یہ طریقہ اہل بدعت کا شعار بن گیا ہے، اس لئے اس کا ترک لازم اور ضروری ہے۔

إن السندوب ربما انقلب مكروهاً إذا خيف أن يرفع عن رتبته. (مجمع بہار

الأنوار ۲۴۴/۲)

اس مسئلہ کو ہمارے اکابر نے بھی بڑے شرح و بسط کے ساتھ بیان فرمایا ہے، جس کی تفصیل

درج ذیل کتب فتاویٰ میں دیکھی جاسکتی ہے۔ (امداد الفتاویٰ ۱۸۲/۱، جواہر الفقہ ۳۱۴/۱، فتاویٰ دارالعلوم ۱۱۳/۲،

حسن الفتاویٰ ۳۰۶/۲، فتاویٰ رحیمیہ ۳۲۷/۲، کفایۃ المفتی ۱۴۳/۳، فتاویٰ محمودیہ ۱۱۶۲/۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۸/۶/۱۴۱۸ھ

الجواب صحیح: بشیر احمد عفا اللہ عنہ

## حی علی الفلاح پر کھڑے ہونے کے سلسلہ میں امام محمدؒ کے قول کا مطلب؟

**سوال (۱۴۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: قال محمد ينبغي للقوم إذا قال المؤذن حي على الفلاح أن يقوموا إلى

الصلاة، إذا أقيمت الصلاة فلا تقوموا حتى تروني. (مؤطا امام محمد ۸۸-۸۹)

اس قول اور حدیث کی تشریح فرمائیے، یہ حدیث اور قول صحیح نہیں ہے، تو امام محمدؒ کا قول لغو اور

بیکار ہو جائے گا، اگر یہ قول صحیح ہے تو اثبات فرمائیے ورنہ منفیت کا حکم دیجئے۔ زید مثبت کہتا ہے اور

بکر منفی کہتا ہے، ان دونوں کے بارے میں شریعت کیا حکم دیتی ہے؟ اس حدیث کے بارے میں

آپ مفصل لکھئے؟ زید یہ کہتا ہے کہ یہ حدیث ضعیف ہے اور ضعیف حدیث پر عمل کرنا فضائل میں صحیح ہے یا نہیں؟ اگر صحیح ہے تو عمل کرنا چاہئے، اور تارک حدیث اور تارک قول محمدؐ کے بارے میں حکم فرمائیے، کافر میں یا منکر؟

باسمہ سبحانہ تعالیٰ

**الجواب وباللہ التوفیق:** امام محمدؒ نے جہاں مذکورہ عبارت لکھی ہے وہیں آگے یہ بھی تحریر فرمایا ہے: **فإذا أقام المؤذن للصلاة كبر الإمام.** (موطأ إمام محمدؒ ۸۹) یعنی جب مؤذن ”قد قامت الصلاة“ کہے تو فوراً امام تکبیر تحریمہ کہہ دے؛ لیکن ظاہر ہے کہ امام محمدؒ کے بتائے ہوئے اس ادب پر کہیں عمل نہیں کیا جاتا، اور تکبیر پوری ہونے کے بعد ہی نماز شروع کی جاتی ہے، اور اس تاخیر کی وجہ یہ بیان کی جاتی ہے کہ مؤذن کی تکبیر اولیٰ نہ فوت ہو جائے، تو جب ایک مؤذن کی رعایت میں اس ادب کو چھوڑا جاسکتا ہے تو صفیں درست کرنے کے لئے پہلے ادب کو بھی چھوڑنے کی اجازت ہونی چاہئے۔ ایک ادب پر تو اس قدر اصرار کہ نہ کرنے والے پر تکبیر ہو، اور دوسرے ادب سے پہلو تہی انصاف کے خلاف ہے۔

نیز احادیث سے اس بات کا ثبوت ہے کہ شروع تکبیر سے حضرات صحابہ رضی اللہ عنہم صفیں بنا کر کھڑے ہو گئے تھے اور آنحضرت صلی اللہ علیہ وسلم نے اس پر تکبیر نہیں فرمائی؛ لہذا شروع تکبیر سے کھڑے ہونے کو خلاف سنت ہرگز نہیں کہا جاسکتا، اور حدیث: **إذا أقيمت الصلاة فلا تقوموا حتى تروني** صحیح ہے، اور یہ حکم امت پر شفقت کے لئے آپ نے دیا تھا کہ کہیں آپ کو آنے میں کوئی عارض پیش آجائے اور لوگ کھڑے کھڑے انتظار کرتے رہیں۔

قال العلماء: والنهي عن القيام قبل أن يرد له لئلا يطول عليهم القيام؛ لأنه

قد يعرض له عارض فيتأخر بسببه. (عمدة القاري ۱۵۳/۵-۱۵۴)

نیز فقہاء حنفیہ کے نزدیک یہ حکم (امام کو دیکھ کر کھڑے ہونے) کا حکم اس وقت ہے جب

امام مسجد کے باہر سے حجرہ وغیرہ سے آرہا ہو، اس اعتبار سے تو جب امام مسجد میں آئے تو اسے دیکھ کر کھڑے ہو جانا چاہئے؛ لیکن امام کے آتے وقت جماعت کا نہ کھڑا ہونا اور امام کا آ کر سیدھے مصلیٰ پر بیٹھ جانا، پھر مؤذن کا تکبیر کہنا، اور جی علی الفلاح پر سب مقتدیوں کا کھڑے ہونا اس تفصیل کے ساتھ کسی ضعیف حدیث سے بھی ثبوت نہیں ہے۔ آنحضرت صلی اللہ علیہ وسلم حجرہ مبارکہ سے تشریف لا کر سیدھے مصلیٰ پر قیام فرماتے تھے، اور آپ کو دیکھتے ہی تکبیر شروع ہو جاتی تھی، آپ کا تشریف لا کر مصلیٰ پر بیٹھنا پھر کھڑا ہونا کہیں ثابت نہیں ہے، اسی طرح جمعہ کے دن خطبہ کے بعد مصلیٰ پر بیٹھنا اور پھر جی علی الفلاح پر کھڑا ہونا حدیث و فقہ کہیں سے ثابت نہیں ہے۔ فقط واللہ تعالیٰ اعلم

کتبہ: احقر محمد سلمان منصور پوری غفرلہ ۹/۷/۱۴۲۰ھ

الجواب صحیح: شبیر احمد عفا اللہ عنہ

## اگر بریلوی مسجد میں نماز پڑھانے کا اتفاق ہو تو کیا ان کے طریقوں پر عمل کیا جائے گا؟

**سوال (۱۴۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر زید کسی بدعتی کی مسجد میں چلا جائے اور وہاں کے لوگ اس کو امام بنا دیں اور تکبیر کے وقت سب لوگ بیٹھے رہیں، اور یہ خوف ہو کہ اگر زید تکبیر کے وقت نہیں بیٹھا، تو لوگ فساد کریں گے یا کسی مسجد میں فجر کی نماز کے بعد سلام ہوتا ہو اور زید اپنا ذکر کر رہا ہو یا بیٹھا ہو اور یہ خوف ہو کہ اگر زید سلام میں نہ شریک ہو تو لوگ اس سے جھگڑیں گے، تو ایسے موقع پر زید کو کیا کرنا چاہئے؟

باسمہ سبحانہ تعالیٰ

**الجواب وباللہ التوفیق:** تکبیر کے وقت باقاعدہ مصلیٰ پر بیٹھنا اور جی علی الفلاح پر کھڑا ہونا، اسی طرح سلام کے وقت کھڑے ہونے کا التزام حدیث سے ثابت نہیں ہے؛ لہذا کوئی ایسا عمل نہ کیا جائے جو حدیث کے خلاف ہو اور جو لوگ فساد کریں، انہیں حکمتِ عملی سے سمجھایا

جائے۔ (مستفاد: احسن الفتاویٰ ۲: ۳۰۵)

﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ﴾ [النحل: ۱۲۵]

فکم من مباح يصير بالالتزام من غير لزوم والتخصيص من غير مخصص  
مکروهاً. (سباحة الفكر مع مجموعة الرسائل الست ۷۲، فتح الباري ۶۰۹/۲ بیروت، مرقاة المفاتيح  
۱۴/۲، فتاویٰ محمودیہ ۳۰۱/۱۱ میرٹھ) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۳/۷/۱۴۱۲ھ  
الجواب صحیح: بشیر احمد عفا اللہ عنہ

## اقامت سے پہلے صفیں درست کرنا؟

**سوال (۱۴۶):** - کیا فرماتے ہیں علماء دین ومفتیان شرع متین مسئلہ ذیل کے بارے  
میں کہ: ہم نے سنا ہے کہ نماز کے واسطے اقامت سے قبل صفیں درست کرنا واجب ہے، حضور اکرم صلی اللہ  
علیہ وسلم سے کیا ثابت ہے؟

باسمہ سبحانہ تعالیٰ

**الجواب وباللہ التوفیق:** صفوں کی درستگی واجب کے درجہ کی چیز ہے، بخاری  
شریف میں ہے کہ آنحضرت ﷺ نے ارشاد فرمایا:

سَوُّوا صَفُوفَكُمْ فَإِنْ تَسَوَّيْتُمُ الصَّفُوفَ مِنْ إِقَامَةِ الصَّلَاةِ. (صحیح البخاری ۱۰۰۱)  
یعنی صفیں درست کیا کرو؛ اس لئے کہ صفوں کا درست کرنا نماز کے قائم کرنے میں شامل  
ہے، تاہم یہ ضروری نہیں ہے کہ اقامت شروع ہونے سے قبل تمام صفیں درست ہو جائیں؛ بلکہ  
مقصود یہ ہے کہ تکبیر اولیٰ سے قبل صفیں ٹھیک ہو جانی چاہئیں اور یہ اسی وقت ہوگا جب کہ ابتداء  
اقامت سے مقتدی کھڑے ہو کر صفیں سیدھی کرنے کا اہتمام کریں۔ فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۵/۱۴۱۵ھ  
الجواب صحیح: بشیر احمد عفا اللہ عنہ



## صفوں کی درستگی کے لئے ابتداءِ اقامت سے کھڑا ہونا؟

**سوال (۱۴۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: زید امام ہے اور خالد، بکر، عمر وغیرہ مقتدی ہیں، اور جب مکبر اقامت کہنا شروع کرتا ہے تو مکبر کے ساتھ ہی امام اور مقتدی بھی کھڑے ہو جاتے ہیں، ان حضرات کے لئے کس وقت کھڑا ہونا سنت ہے؟

باسمہ سبحانہ تعالیٰ

**الجواب وبالله التوفیق:** نماز میں صفوں کی درستگی کی بڑی اہمیت ہے اس کا پوری طرح لحاظ رکھنا چاہی ہو سکتا ہے جب کہ ابتداءِ اقامت سے ہی نماز میں کھڑا ہو جائے، خود آنحضرت صلی اللہ علیہ وسلم کے زمانہ میں صحابہ کا ابتداءِ اقامت سے کھڑا ہونا منقول ہے، اور فقہاء نے حی علی الصلوٰۃ پر کھڑے ہونے کو جو مستحب لکھا ہے، اس کا مطلب یہ ہے کہ کھڑے ہونے میں اس سے تاخیر نہ کی جائے؛ لہذا مقتدیوں کا امام کے ساتھ ابتداءِ تکبیر سے کھڑے ہو جانا صحیح اور شریعت کے مطابق ہے۔ (مستفاد: احسن الفتاویٰ ۲/۳۰۶-۳۱۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۴/۴/۱۴۱۶ھ

الجواب صحیح: شبیر احمد عفا اللہ عنہ



# اذان و اقامت کا جواب دینا

## اذان کا جواب دینا باعثِ ثواب ہے

**سوال (۱۴۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کیا اذان کا جواب دینا ضروری ہے؟ اگر کوئی شخص اذان سن کر جواب نہ دے، تو کیا وہ گنہگار ہوگا؟

باسمہ سبحانہ تعالیٰ

**الجواب وباللہ التوفیق:** اذان کا جواب دینا بہت ثواب کا عمل ہے۔ ایک

حدیث میں آنحضرت ﷺ نے ارشاد فرمایا کہ: ”جو شخص اخلاص کے ساتھ مؤذن کے کلمات

اذان دہرائے اور حی علی الصلاة اور حی علی الفلاح کے جواب میں لا حول ولا

قوة إلا باللہ العلی العظیم کہے، تو انشاء اللہ وہ جنت میں داخل ہوگا۔“

عن حفص بن عاصم بن محمد بن خطاب عن ابیہ عن جدہ عمر بن

خطاب رضی اللہ عنہ قال: قال رسول اللہ صلی اللہ علیہ وسلم: إذا قال

المؤذن اللہ أكبر اللہ أكبر، فقال أحدکم: اللہ أكبر اللہ أكبر، ثم قال: أشهد

أن لا إله إلا اللہ، قال: أشهد أن لا إله إلا اللہ، ثم قال: أشهد أن محمد رسول

اللہ، قال: أشهد أن محمد رسول اللہ، ثم قال: حی علی الصلاة، قال: لا

حول ولا قوة إلا باللہ، ثم قال: حی علی الفلاح، قال: لا حول ولا قوة إلا

باللہ، ثم قال: اللہ أكبر اللہ أكبر، قال: اللہ أكبر اللہ أكبر، ثم قال: لا إله إلا

اللہ، قال: لا إله إلا اللہ من قلبہ دخل الجنة. (صحیح مسلم ۶۷/۱، سنن بیہقی ۶۰۲/۱)

اور جو شخص اذان کے بعد یہ دعائے وسیلہ پڑھے اس کو آنحضرت صلی اللہ تعالیٰ علیہ وسلم

کی شفاعت نصیب ہوگی:

اللَّهُمَّ رَبِّ هَذِهِ الدَّعْوَةَ التَّامَّةَ وَالصَّلَاةَ الْقَائِمَةَ اِنْتِ مُحَمَّدًا نِ الْوَسِيْلَةَ  
وَالْفَضِيْلَةَ وَاَبْعَثْهُ مَقَامًا مَّحْمُوْدًا نِ الَّذِي وَعَدْتَهُ. (صحيح البخاري ۸۶۱)

ترجمہ: ”اے اللہ! اے اس مکمل دعوت اور قائم شدہ نماز کے مالک! محمد ﷺ کو مقام  
وسیلہ (جو جنت کا سب سے اعلیٰ مقام ہے) اور فضیلت اور برتری سے سرفراز فرمائیے، اور آپ کو  
اس مقام محمود پر فائز فرمائیے جس کا آپ نے وعدہ فرمایا ہے۔“  
آنحضرت ﷺ کا ارشاد ہے کہ: ”یہ بڑے ظلم کی بات ہے کہ آدمی مؤذن کی اذان سن کر  
اس کا جواب نہ دے۔“

عن أبي هريرة رضي الله عنه قال: قال رسول الله صلى الله عليه  
وسلم: من الجفاء أن تسمع المؤذن فلا تقول مثل ما يقول. (رواه الطبراني في  
كتاب الدعاء ۱۶۵ رقم: ۴۸۱ بیروت)

تاہم فقہاء احناف نے اس بارے میں بحث فرمائی ہے کہ زبان سے اذان کے جواب  
دینے کی شرعاً کیا حیثیت ہے؟ تو اس بارے میں دو نقطہ نظر پائے جاتے ہیں:

(۱) علامہ ابن الہمام اور صاحب درمختار علامہ علاء الدین حصکفیؒ وغیرہ حضرات کے  
نزدیک اذان سننے والے کے لئے زبان سے جواب دینا واجب ہے، جس کا لازمی نتیجہ یہ ہے کہ جو  
شخص بلا عذر جواب نہ دے، وہ ایک واجب کا ترک کرنے کی وجہ سے گنہگار ہوگا۔

(۲) اس کے برخلاف علامہ شمس الائمہ حلوائیؒ وغیرہ حضرات کا موقف یہ ہے کہ اذان سننے  
پر مسجد یا جماعت کی طرف چل کر جانا یعنی عملاً جواب دینا لازم ہے؛ لیکن زبان سے جواب دینا  
مسنون اور مستحب ہے، اس قول کے اعتبار سے جو شخص اذان سن کر بلا عذر جواب نہ دے، وہ صرف  
خلافِ اولیٰ کا مرتکب ہوگا، گنہگار نہ کہلائے گا۔ علامہ شامیؒ نے بحث کر کے اسی قول کو ترجیح دی ہے۔

والظاهر وجوبها باللسان لظاهر الأمر في حديث ”إذا سمعتم المؤذن

فقولوا مثل ما يقول“ كما بسط في البحر، وأقره المصنف، وقواه في النهر  
ناقلاً عن المحيط وغيره. (درمختار ٦٩٢-٧٠ زكريا)

وفي الشامي: قوله: (والظاهر وجوبها باللسان) كذا قاله في فتح  
القدير معللاً بأنه لم تظهر قرينة تصرف الأمر عن الوجوب ..... الخ. نعم!  
أخرج الإمام أبو جعفر الطحاوي في كتابه شرح الآثار: بسنده إلى عبد الله  
رضي الله عنه قال: كنا مع النبي صلى الله عليه وسلم في بعض أسفاره فسمع  
منادياً، وهو يقول: ”الله أكبر الله أكبر“، فقال صلى الله عليه وسلم: ”على  
الفطرة“، فقال: ”أشهد أن لا إله إلا الله“، فقال صلى الله عليه وسلم: ”خرج  
من النار“. فابتدرناه، فإذا صاحب ماشية أدر كته الصلاة، فنادى بها. قال  
أبو جعفر: فهذا رسول الله صلى الله عليه وسلم قال: غير ما قال المنادي،  
فدل أن الأمر للاستحباب والندب كأمره بالدعاء في أدبار الصلوات ونحوه،  
فهذه قرينة صارفة للأمر عن الوجوب، وبه تأيد ما صرح به جماعة من  
أصحابنا من عدم وجوب الإجابة باللسان، وأنها مستحبة، وهذا ظاهر في  
ترجيح قول الحلواني، وعليه مشى في الخانية والفيض، ويدل عليه قوله  
صلى الله عليه وسلم ”إذا سمعت النداء فأجب داعي الله“، وفي رواية:  
”فأجب وعليك السكينة“. ويكفي في ترجيحه الأدلة على وجوب  
الجماعة، فإنك علمت أن قول الحلواني مبني على أن الإجابة لقصده  
الجماعة، والذي ينبغي تحريره في هذا المحل أن الإجابة باللسان مستحبة،  
وأن الإجابة بالقدم واجبة، إن لزم من تركها تفويت الجماعة ..... الخ. (شامي  
٦٩٢ زكريا) فقط والله تعالى أعلم

كتبة: احقر محمد سلمان منصور پوری غفرلہ ۱۳۳۶/۳/۲۷ھ

الجواب صحیح: شبیر احمد عفا اللہ عنہ

## اذان پوری ہونے کے بعد ایک ساتھ جواب دینا؟

**سوال (۱۴۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: حدیث میں جو اذان کے جواب دینے کی فضیلت آئی ہے، تو میرا سوال یہ ہے کہ مؤذن کے کلمہ کو سن کر فوراً جواب دینے ہی سے یہ فضیلت حاصل ہوگی یا اگر کوئی شخص پوری اذان ہونے تک خاموش رہے یا اپنے کام میں مشغول رہے، اور پھر اذان ختم ہونے پر ایک ساتھ سب کلمات دہرا دے، تو کیا اس کو بھی جواب دینے کی فضیلت ہو جائے گی یا نہیں؟

باسمہ سبحانہ تعالیٰ

**الجواب وباللہ التوفیق:** اولیٰ بات تو یہی ہے کہ جو کلمہ مؤذن سے سنتا ہے، فوراً جواب دیتا رہے؛ تاہم اگر شروع میں خاموش رہا اور اذان کی تکمیل کے بعد زیادہ فصل کئے بغیر اذان کے کلمات دہرا لئے، تو امید ہے کہ اس کو بھی اذان کے جواب دینے کی فضیلت حاصل ہو جائے گی۔

ولو لم یجبہ حتی فرغ لم أر، وینبغی تدارکہ إن قصر الفصل. (درمختار) وفي الشامي: وصرح به ابن حجر في شرح المنهاج حيث قال: فلو سكت حتى فرغ كل الأذان ثم أجاب قبل فاصل طويل، كفي في أصل سنة الإجابة، كما هو ظاهر. (شامي ۶۷۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۲/۱۴۳۶ھ

الجواب صحیح: بشیر احمد عفا اللہ عنہ

## کن حالتوں میں اذان کا جواب دینا منع ہے؟

**سوال (۱۵۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کن کن حالتوں میں اذان کا جواب دینا منع ہے؟

باسمہ سبحانہ تعالیٰ

**الجواب وباللہ التوفیق:** آٹھ حالتوں میں اذان کا جواب دینا منع ہے:

(۱) حالت نماز میں (۲) جمعہ وعیدین کے خطبہ کے دوران (۳) نماز جنازہ کے دوران (۴) دینی تعلیم کے وقت (۵) ہم بستری کی حالت میں (۶) غسل خانہ میں (۷) پیشاب کرتے وقت (۸) قضاء حاجت کے وقت۔

وفي المجتبی: في ثمانية مواضع إذا سمع الأذان لا يُجيب: في الصلوة وثلاث خطب الموسم، والجنزة، وفي التعلم العلم وتعليمه، والجماع، والمستراح وقضاء الحاجة والتغوط. (البحر الرائق ۱/۲۶۰)

ويجيب وجوباً مع سمع الأذان ولو جنباً لا حائضاً ونفساءً وسامع خطبة وفي صلاة جنازة وجماع، ومستراح وأكل وتعليم علم وتعلمه (درمختار) قال الشامي: قوله: لا حائضاً ولا نفساء: لأنهما ليسا من أهل الإجابة بالفعل بخلاف الجنب؛ لأن حدثه أخف من الحيض والنفاس لا مكان إزالته شريعاً، قوله: مستراح: أي بيت الخلاء، قوله: وتعليم علم، أي شرعي فيما يظهر ولذا عبر في الجوهره: بقرأة الفقه. (درمختار مع الشامي ۱/۳۹۶ کراچی، ۲۰۱۲-۶۶) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۱۴۱۶ھ  
الجواب صحیح: شبیر احمد عفا اللہ عنہ

## دوران تلاوت اذان شروع ہو جائے تو کیا کرے؟

**سوال (۱۵۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر قرآن کریم کی تلاوت کے دوران اذان شروع ہو جائے تو کیا جواب دینا ضروری ہے؟ یا تلاوت کو جاری رکھنا چاہئے؟

باسمہ سبحانہ تعالیٰ

**الجواب وباللہ التوفیق:** اگر اذان کے وقت مسجد میں تلاوت کر رہا ہے تو تلاوت جاری رکھنے کی اجازت ہے، اذان کا جواب دینا اس پر لازم نہیں؛ البتہ مستحب ہے، اور اگر

اذان کے وقت مکان میں ہو تو یہ دیکھے کہ اس کے محلہ کی مسجد کی اذان ہے یا دوسری مسجد کی، اگر دوسرے محلہ کی مسجد کی اذان ہے تو اس کا جواب نہ دے اور اگر اسی محلہ کی مسجد کی اذان ہے تو تلاوت موقوف کر کے اذان کا جواب دینا چاہئے۔

عن أبي سعيد الخدري رضي الله عنه أن رسول الله ﷺ قال: إذا سمعتم النداء

فقولوا مثل ما يقول المؤذن. (صحيح البخاري ۸۶/۱)

ولا يشتغل بقراءة القرآن، ولا بشيء من الأعمال سوى الإجابة، ولو كان في القراءة ينبغي أن يقطع ويشتغل بالاستماع والإجابة، كذا في البدائع.

(الفتاوى الهندية ۵۷/۱)

فيقطع قراءة القرآن لو كان يقرأ بمنزله ويجيب لو أذان مسجده، وأما عندنا فيقطع ويجيب باللسان مطلقاً، والظاهر وجوبها باللسان لظاهر الأمر في حديث: "إذا سمعتم المؤذن فقولوا مثل ما يقول". (درمختار مع الشامي ۳۹۸/۱)

کراچی، شامی ۶۹/۲ زکریا، بدائع الصنائع، الصلاة / فصل فيما يجب على السامعين ۶۶۰/۱ بیروت،

الفتاوى التاتارخانية ۱۵۴/۲ رقم: ۲۰۱۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: بشیر احمد عفا اللہ عنہ

## وضو کے درمیان اذان کا جواب دینا؟

**سوال (۱۵۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: وضو کے درمیان اذان کا جواب دینا ضروری ہے یا نہیں؟

باسمہ سبحانہ تعالیٰ

**الجواب وباللہ التوفیق:** اگر وضو کرتے ہوئے اذان شروع ہو جائے تو وضو

کرتے ہوئے بھی اذان کا جواب دینا چاہئے۔ (مستفاد: فتاویٰ محمودیہ ۱۳۳/۹ میرٹھ)

عن أبي سعيد الخدري رضي الله عنه أن رسول الله ﷺ قال: إذا سمعتم النداء فقولوا مثل ما يقول المؤذن. (صحيح البخاري ۸۶/۱)

المستفاد: ولا يشتغل بقراءة القرآن، ولا بشيء من الأعمال سوى الإجابة، ولو كان في القراءة ينبغي أن يقطع ويشتغل بالاستماع والإجابة، كذا في البدائع. (الفتاوى الهندية ۵۷/۱)

فيقطع قراءة القرآن لو كان يقرأ بمنزله ويجب لو أذان مسجده.  
(درمختار مع الشامسي ۳۹۸/۱ کراچی، شامی ۶۹/۲ زکریا، بدائع الصنائع ۶۶۰/۱ بیروت، الفتاوی التاتاریخانیة ۱۵۴/۲ رقم: ۲۰۱۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۳۵/۲/۶ھ

## کھانے کے دوران اذان کا جواب دینا؟

**سوال (۱۵۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر ہم کھانا کھا رہے ہیں اور درمیان میں اذان ہو جائے، تو کیا کھانا کھانے کے درمیان اذان کا جواب دے سکتے ہیں یا نہیں؟

باسمہ سبحانہ تعالیٰ

**الجواب وباللہ التوفیق:** کھانے کے دوران اذان ہونے کی صورت میں جواب دینا ضروری نہیں ہے؛ لیکن اگر کھاتے ہوئے جواب دے دیں، تو کوئی حرج بھی نہیں۔

و کذا لا تجب الإجابة عند الأكل. (البحر الرائق ۲۶۰/۱ کوئٹہ)

ويجيب من سمع الأذان لا حائضا ونفساء ..... وأكل. (درمختار مع الشامسي

۳۹۶/۱ کراچی، ۶۵/۲-۶۶ زکریا) فقط واللہ تعالیٰ اعلم

الملاہ: احقر محمد سلمان منصور پوری غفرلہ

۱۴۳۳/۲/۲۳ھ



## دورانِ اذانِ دعا میں مشغول رہنا؟

**سوال (۱۵۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی شخص قبل الاذان دعا میں مشغول تھا تو کیا اذان سننے کے بعد اس کو فوراً دعا منقطع کرنا چاہئے یا اسی طرح اپنی مناجات میں مشغول رہے، نیز ایسے شخص کے لئے اذان کا جواب دینا ضروری ہے یا نہیں؟

باسمہ سبحانہ تعالیٰ

**الجواب وباللہ التوفیق:** اذان سن کر دعا روک کر اذان کا جواب دینا چاہئے، مستحب یہی ہے۔

ولا يشتغل بقراءة القرآن، ولا بشيء من الأعمال سوى الإجابة، ولو كان في القراءة ينبغي أن يقطع ويشتغل بالاستماع والإجابة، كذا في البدائع.  
(الفتاوى الهندية ۵۷/۱)

فيقطع قراءة القرآن لو كان يقرأ بمنزله ويجب لو أذان مسجده.  
(درمختار مع الشامسي ۳۹۸/۱ کراچی، شامی ۶۹/۲ زکریا، بدائع الصنائع ۶۶۰/۱ بیروت، الفتاوی التاتاریخانیة ۱۵۴/۲ رقم: ۲۰۱۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۴/۱۴۱۵ھ

الجواب صحیح: شبیر احمد عفا اللہ عنہ

## اذان سننے والے کو سلام کرنا؟

**سوال (۱۵۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اذان سننے والے کو سلام کرنا کیسا ہے؟ فتاویٰ دارالعلوم میں عدم کراہت کی صراحت ہے؛ لیکن اگر حالتِ اذان میں سوائے مؤذن کے اور کسی کو سلام کرے تو مکروہ نہیں ہے۔

حاصلہا أنه يأتيهم بالسلام على المشغولين بالخطبة ..... أو الأذان

والإقامة. (شامی ۶۱۸/۱ بیروت)

اور شامی میں باب شروط الصلاة سے پہلے:

قوله: لا يرد السلام لم أره في النهر، وفي التحفة: ينبغي للسامع أن لا يتكلم، ولا يشتغل بشيء في حالة الأذان والإقامة، ولا يرد السلام أيضاً؛ لأن الكل يخجل بالنظم. (شامی ۳۹۹/۱ بیروت)

شامی کی مذکورہ عبارت سے سلام کا جواب نہ دینا چاہئے، اس بارے میں مفتی بقول کیا ہے؟ آیا سلام کر سکتے ہیں یا نہیں؟ اگر جواب مثبت میں ہے تو اب سامع پر سلام کا جواب دینا کیسا ہے؟  
باسمہ سبحانہ تعالیٰ

**الجواب وبالله التوفيق:** بہتر یہی ہے کہ جو آدمی غور سے اذان سن رہا ہے اور اس کے جواب میں مشغول ہو، تو اسے سلام نہ کیا جائے، اور اگر سلام کر لیا جائے تو اس کے لئے اجازت ہے کہ جواب نہ دے۔

ولا يرد السلام أيضاً. (شامی ۷۰/۲ زکریا، فتاویٰ دار العلوم ۱۳۰/۲، أحسن الفتاوى ۲۸۳/۲)  
نقل العلاء رحمه الله عن النهر معزياً إلى المحيط وغيره أنه لا يرد السلام ولا يسلم ولا يقرأ؛ بل يقطعهما ويجيب ولا يشتغل بغير الإجابة. (شامی ۱۷۱/۱ کراچی، أحسن الفتاوى ۲۸۸/۱)

حاصلها أنه يأتي بالسلام على المشغولين بالخطبة ..... أو الأذان والإقامة. (شامی ۶۱۸/۱ بیروت)

قوله: لا يرد السلام لم أره في النهر، وفي التحفة: ينبغي للسامع أن لا يتكلم، ولا يشتغل بشيء في حالة الأذان والإقامة، ولا يرد السلام أيضاً؛ لأن الكل يخجل بالنظم. (شامی ۳۹۹/۱ بیروت) فقط والله تعالیٰ اعلم

کتبہ: احقر محمد سلمان منصور پوری غفرلہ ۱۴/۳/۱۴۲۷ھ

الجواب صحیح: شمیم احمد عفا اللہ عنہ

## اذان کے دوران وظیفہ پڑھنا اور دعا مانگنا؟

**سوال (۱۵۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اذان کے دوران کوئی وظیفہ پڑھنا یا دعا مانگنا جائز ہے یا نہیں؟

باسمہ سبحانہ تعالیٰ

**الجواب وبالله التوفیق:** بہتر ہے کہ اذان کے وقت دیگر کسی وظیفے وغیرہ میں

مشغول نہ رہ جائے۔

ولا يشتغل بقرآءة القرآن، ولا بشيء من الأعمال سوى الإجابة. (الفتاویٰ

الہندیة ۵۷/۱)

فیقطع قرآءة القرآن لو كان یقرأ بمنزله ویجیب لو أذان مسجده.

(درمختار مع الشامی ۳۹۸/۱ کراچی، شامی ۶۹/۲ زکریا، بدائع الصنائع ۶۶۰/۱ بیروت، الفتاویٰ

التاتاریخانیة ۱۵۴/۲ رقم: ۲۰۱۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۳۰/۳/۱۳ھ

الجواب صحیح: شبیر احمد عفا اللہ عنہ

## اقامت کا جواب دینا؟

**سوال (۱۵۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کیا جس طرح اذان کا جواب دیا جاتا ہے، اسی طرح اقامت کا جواب بھی دینا چاہئے؟

باسمہ سبحانہ تعالیٰ

**الجواب وبالله التوفیق:** جی ہاں! تکبیر کا بھی جواب دینا مستحب ہے۔

ویجیب الإقامة ندباً إجماعاً كالأذان ویقول عند قد قامت الصلاة ”اقامها

اللہ و آدمها“۔ (درمختار مع الشامی، الصلاة / باب الأذان، قبیل شروط الصلاة کراچی ۴۰۰/۱،

۷۱/۲ زکریا)

وفي فتح القدير: أن إجابة الإقامة مستحبة. (البحر الرائق ۲۵۹/۱، الفتاوى الهندية ۵۷/۱)

وشروع الإمام في الصلاة مذ قيل ”قد قامت الصلاة“ ولو أخرج حتى أتمها لا بأس به إجماعاً وهو أعدل المذاهب..... وفي القهستاني معزياً للخلاصة أنه الأصح (درمختار) لأن فيه محافظة على فضيلة المؤذن وإعانة له على الشروع مع الإمام.

(درمختار، باب صفة الصلاة / آداب لإقامة ۱۷۷/۲-۱۷۸ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴/۱۱/۱۳۱۹ھ

## آذان و اقامت میں شہادتین کے بعد جواب میں درود شریف پڑھنا؟

**سوال (۱۵۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: آذان و اقامت میں جواب میں أشهد أن محمداً رسول الله کے جواب میں اگر ”صلی اللہ علیہ وسلم“ کہہ دیا اور بعینہ اسی کلمہ کو نہ دہرایا، تو کیا شرک ہو جائے گا، نیز آذان و اقامت

میں شہادتین کے جواب میں درود شریف پڑھنا کیسا ہے؟ سنت ہے یا مستحب یا صرف ادب ہے؟

(۲) کلمہ ”لا الہ الا اللہ محمد رسول اللہ“ کے بعد بھی اگر ”صلی اللہ علیہ وسلم“ کہا، تو کیا یہ بھی

شرک ہو جائے گا؟

باسمہ سبحانہ تعالیٰ

**الجواب وباللہ التوفیق:** (۱-۲) شہادت آذان اور کلمہ طیبہ میں ذکر نبوی ”صلی

اللہ علیہ وسلم“ کے بعد درود شریف پڑھنا شرک نہیں ہے۔

البتہ احادیث صحیحہ میں کلمات آذان کے جواب میں بعینہ انہیں کلمات کو دہرانے کی بڑی فضیلت وارد ہوتی ہے، اس لئے آذان و اقامت میں شہادتین کے جواب میں شہادتین ہی کو دہرانا مسنون ہے، درود شریف پڑھنا مسنون نہیں، درود شریف پر مشتمل دعا آذان کے بعد پڑھنی مسنون

ہے۔ (مستفاد: احسن الفتاویٰ ۲/۲۷۸، فتاویٰ دارالعلوم دیوبند ۲/۹۳۲)

عن عبد الله بن عمرو بن العاص رضي الله تعالى عنه أنه سمع النبي صلى  
الله تعالى عليه وسلم يقول: إذا سمعتم المؤذن فقولوا مثل ما يقول: ثم صلوا  
عليّ. (صحيح مسلم ۱۶۶/۱)

يستحب أن يقال عند سماع الأول من الشهادة ”صلى الله عليك يا  
رسول الله“، وعند الثانية منها: قرت عيني بك يا رسول الله. (شامي ۳۹۸/۱  
کراچی) فقط والله تعالى اعلم

کتبہ: احقر محمد سلمان منصور پوری غفرلہ ۲۴/۴/۱۴۲۲ھ  
الجواب صحیح: شبیر احمد عفا اللہ عنہ

## اذان میں ”اشہدان محمد رسول اللہ“ کے جواب میں درود

### شریف پڑھنا ثابت نہیں

**سوال (۱۵۹):** - کیا فرماتے ہیں علماء دین و مفتیان شرع متین مسئلہ ذیل کے بارے  
میں کہ: اگر مؤذن نے اذان کے دوران ”اشہدان محمد رسول اللہ“ پڑھا، تو کیا عوام کے لئے ”صلی  
الله علیہ وسلم“ کہنا درست ہے یا نہیں؟

باسمہ سبحانہ تعالیٰ

**الجواب وباللہ التوفیق:** اذان میں ”اشہدان محمد رسول اللہ“ کے جواب میں  
درود شریف پڑھنا مسنون نہیں ہے؛ بلکہ صرف اسی کلمہ کو دہرانا مسنون ہے؛ البتہ پوری اذان ختم  
ہونے کے بعد دعاء وسیلہ (جو اعلیٰ درجہ کا درود شریف ہے) کی تاکید وارد ہے، اس لئے عوام و خواص  
سب کو چاہئے کہ وہ شہادتین کے وقت درود شریف پڑھنے کے بجائے اذان کے ختم ہونے کے بعد  
درود شریف پڑھنے کا اہتمام کریں۔

وعن عمر بن الخطاب رضي الله عنه قال: قال رسول الله صلى الله عليه  
وسلم: إذا قال المؤذن: ”الله أكبر“ فقال أحدكم: الله أكبر الله أكبر، ثم قال:

”أشهد أن لا إله إلا الله“ قال: أشهد أن لا إله إلا الله، ثم قال: ”أشهد أن محمد رسول الله“ قال: ”أشهد أن محمدا رسول الله“ ثم قال: ”حي على الصلاة“ قال: لا حول ولا قوة إلا بالله، ثم قال: ”حي على الفلاح“ قال: لا حول ولا قوة إلا بالله، ثم قال: ”الله أكبر الله أكبر“ قال: الله أكبر الله أكبر، ثم قال: ”لا إله إلا الله“ قال: لا إله إلا الله من قلبه دخل الجنة. (صحيح مسلم ۱۶۷/۱، السنن الكبرى ۶۰۲/۱ رقم: ۱۹۲۶، الترغيب والترهيب ۲۵۴/۱، رقم: ۳۸۶)

عن عبد الله بن عمرو بن العاص رضي الله عنه أنه سمع النبي صلى الله عليه وسلم يقول: إذا سمعتم المؤذن فقولوا مثل ما يقول، ثم صلوا علي، فإنه من صلى علي صلاة صلى الله عليه بها عشرا، ثم سلوا الله لي الوسيلة، فإنها منزلة في الجنة لا ينبغي إلا لعبد من عباد الله، وأرجو أن أكون أنا هو، فمن سأل الله لي الوسيلة حلت عليه الشفاعة. (سنن أبي داود ۷۷/۱-۷۸) فقط والله تعالى اعلم

املاء: احقر محمد سلمان منصور پوری غفرلہ ۲۱/۴/۱۴۳۲ھ

الجواب صحیح: بشیر احمد عفا الله عنه

## حیعتین کے جواب میں ”لا حول ولا قوة“ پڑھنا؟

**سوال (۱۶۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اذان کے جواب میں حی علی الصلوٰۃ کے جواب میں ”لا حول ولا قوة الا باللہ“ پڑھتے ہیں، اگر مسجد کے اندر ہو تو کیا پڑھنا چاہئے؟

باسمہ سبحانہ تعالیٰ

**الجواب وباللہ التوفیق:** اذان میں ”حی علی الصلوٰۃ“ اور ”حی علی الفلاح“ کے جواب میں مطلقاً ”لا حول ولا قوة الا باللہ“ کہنا مستحب اور مسنون ہے، اور جو شخص اذان کے وقت مسجد میں موجود ہو، اس کے لئے اگر چہ زبانی جواب دینے کی زیادہ تاکید نہیں ہے؛ لیکن پھر بھی اگر

وہ جواب دیتے ہوئے ”لا حول ولا قوة الا باللہ“ پڑھے تو اس میں کوئی حرج نہیں ہے۔

عن عمر بن الخطاب رضي الله عنه قال: قال رسول الله صلى الله عليه وسلم: إذا قال المؤذن ..... حي على الصلاة قال: لا حول ولا قوة إلا باللہ، ثم قال: حي على الفلاح قال: لا حول ولا قوة إلا باللہ ..... من قلبه دخل الجنة. (صحيح مسلم ۱۶۷/۱ رقم: ۳۸۵)

ولو كان في مسجده حين سماعه ليس عليه الإجابة، ولو كان خارجه أجاب بالمشي إليه بالقدم ..... الخ، كما هو قول الحلواني. وعليه فيقطع قراءة القرآن لو كان يقرأ بمنزله، ويجب لو أذان مسجده كما يأتي ولو بمسجد لا؛ لأنه أجاب بالحضور، وهذا متفرع على قول الحلواني، وأما عندنا فيقطع ويجب بلسانه مطلقاً (درمختار) وقال الشامي بحثاً: والذي ينبغي تحريره في هذا المحل أن الإجابة باللسان مستحبة، وأن الإجابة بالقدم واجبة إن لزم من تركها تفويت الجماعة ..... الخ. (شامي ۶۹/۲ زكريا)

وأما الحوقلة عند الحيلة فهو وإن خالف ظاهر قوله عليه السلام: فقولوا مثل ما يقول، لكنه ورد فيه حديث مفسر لذلك رواه مسلم واختاره المحقق ابن الهمام في فتح القدير: الجمع بين الحوقلة والحيلة عملاً بالأحاديث. (البحر الرائق ۲۵۹/۱، فتح القدير ۲۴۸/۱، مراقي الفلاح ۱۶۴، شامي ۶۷/۲ زكريا)

وعند قوله: حي على الصلاة حي على الفلاح يقول: لا حول ولا قوة إلا باللہ ما شاء الله كان. (الفتاوى التاتارخانية ۱۵۳/۲ رقم: ۲۰۰۸ زكريا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۱۴/۲/۱۴۲۱ھ  
الجواب صحیح: شبیر احمد عفا اللہ عنہ

## ”الصلوة خير من النوم“ کا جواب؟

سوال (۱۶۱): - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: ”الصلاة خیر من النوم“ کے جواب میں کیا پڑھنا چاہئے؟

باسمہ سبحانہ تعالیٰ

**الجواب وباللہ التوفیق:** فجر کی اذان میں جب مؤذن ”الصلاة خیر من النوم“

کہے تو اس کے جواب میں کیا کہا جائے؟ اس کے متعلق حدیث میں کوئی صراحت منقول نہیں ہے؛ البتہ بعض سلف سے منقول ہے کہ سننے والوں کو جواب میں ”صدقت و بررت“ (تو نے سچ کہا اور تو نے نیکی کا کام کیا) کے الفاظ کہنے چاہئیں اور بعض علماء نے اس میں یہ بھی بڑھایا ہے: وبالحق نطقت (تو نے حق بات زبان سے نکالی)

وفي ”الصلاة خیر من النوم“ فيقول: صدقت و بررت. (در مختار) ونقل

الشيخ اسماعيل عن شرح الطحاوي زيادة ”وبالحق نطقت“. (شامي ۶۷/۲ زكريا،

شامي ۶۲/۲ بيروت)

قال الرافي: ولم يرد حديث اخر في ”صدقت و بررت“؛ بل نقلوه عن

بعض السلف. (تقريرات رافي ۴۷/۲)

وفي التحفة: وإذا قال المؤذن ”الصلاة خیر النوم“ لا يقوله السامع؛ لأن فيه

شبه المحاكاة كما في قوله ”حي على الصلاة، حي على الفلاح“ بل يقول: صدقت

و بررت. (الفتاوى التاتارخانية ۱۵۳/۲ رقم: ۲۰۰۸ زكريا، الفتاوى الهندية ۵۰۷/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## اذان کے بعد پڑھی جانے والی دعا

**سوال (۱۶۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اذان میں ان تینوں دعاؤں کو پڑھنا سنت ہے، جسے مفتی حبیب الرحمن صاحب خیر آبادی

نے ”مسائل اذان“ میں صفحہ ۹۸ پر لکھا ہے، یا صرف اللہم رب ہذہ الخ دعا پڑھنا سنت ہے،

اور اگر کوئی صرف اللہم الخ دعا پڑھے تو کیا حکم ہوگا؟



باسمہ سبحانہ تعالیٰ

**الجواب وباللہ التوفیق:** اذان کے بعد اللہم رب هذه الدعوة التامة

السخ، حدیث سے ثابت ہے، اگر صرف اسی دعا پر اکتفاء کیا جائے تو بھی کوئی حرج نہیں۔ ساری ثابت شدہ دعائیں پڑھنا ضروری نہیں ہے۔

ویدعو ..... رواہ البخاري وغيره، من قال حين يسمع النداء: اللّٰهم رب هذه الدعوة التامة والصلاة القائمة ات محمد ن الوسيلة والفضيلة وابعثه مقاماً محموداً ن الذي وعدته حلت له شفاعتي يوم القيامة، وزاد البيهقي في اخره: إنك لا تخلف الميعاد. (شامي ۶۸۱/۲ زكريا)

عن جابر بن عبد الله أن رسول الله صلى الله عليه وسلم قال: من قال حين يسمع النداء: اللّٰهم رب هذه الدعوة التامة والصلاة القائمة ات محمد ن الوسيلة والفضيلة وابعثه مقاماً محموداً الذي وعدته. حلت له شفاعتي يوم القيامة. (صحيح البخاري ۸۶۱/۱ رقم: ۶۰۶، سنن الترمذي ۵۱/۱، سنن أبي داؤد ۷۸/۱، سنن النسائي ۷۹/۱، مشكوة المصابيح ۶۵، إعلاء السنن ۱۱۰/۲)

**دلالة أحاديث الباب ظاهرة، والأمر محمول على الاستحباب.** إعلاء السنن

۱۱۰/۲ إدارة القرآن کراچی، ملتی الأبحر ۷۸۱ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۸/۱۲/۲۰ھ

الجواب صحیح: شبیر احمد عفا اللہ عنہ

## اذان کی دعا کی فضیلت

**سوال (۱۶۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اذان کی دعا کی فضیلت کیا ہے؟

باسمہ سبحانہ تعالیٰ

**الجواب وباللہ التوفیق:** اذان کی دعا کے بارے میں حدیث شریف میں بہت بڑی فضیلت آئی ہے، چنانچہ نبی کریم صلی اللہ علیہ وسلم نے ارشاد فرمایا کہ جو شخص اذان سننے کے بعد اس کی دعا پڑھے گا، تو ایسے شخص کے لئے قیامت کے دن میری شفاعت واجب ہو جائے گی۔

عن جابر بن عبد اللہ أن رسول اللہ صلی اللہ علیہ وسلم قال: من قال حين يسمع النداء: اللهم رب هذه الدعوة التامة والصلاة القائمة ات محمد ن الوسيلة والفضيلة وابعثه مقاماً محموداً الذي وعدته. حلت له شفاعتي يوم القيامة. (صحيح البخاري ۸۶۱ رقم: ۶۰۶، سنن الترمذي ۵۱/۱، سنن أبي داؤد ۷۸/۱، سنن النسائي

۷۹/۱، مشکوٰۃ المصابيح ۶۵، إعلاء السنن ۱۰/۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۴/۱۴۲۳ھ

الجواب صحیح: شبیر احمد عفا اللہ عنہ



# شرائطِ نماز

## نماز صحیح ہونے کے لئے کتنی شرطیں ہیں؟

**سوال (۱۶۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نماز کے صحیح ہونے کے لئے کتنی شرطیں ہیں؟

باسمِ سبحانہ تعالیٰ

**الجواب وباللہ التوفیق:** نماز کی صحت کے لئے کل سات شرطیں ہیں: (یعنی جن کا نماز کے شروع کرنے سے پہلے اہتمام کرنا ضروری ہے)

(۱) حدیث اکبر (جنابت) اور حدیث اصغر سے پاک ہونا۔

﴿يَأْتِيهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾ [المائدة جزء آیت: ۶]

﴿وَأِنْ كُنْتُمْ جُنُبًا فَاطَّهَّرُوا﴾ [المائدة جزء آیت: ۶]

عن أبي هريرة رضي الله عنه يقول: قال رسول الله صلى الله عليه وسلم: لا تقبل صلاة من أحدث حتى يتوضأ. (صحيح البخاري، الوضوء / باب لا تقبل صلاة بغير طهور ۲۵/۱ رقم: ۱۳۵، سنن الترمذي، الطهارة / باب لا تقبل الصلاة بغير طهور ۳/۱ رقم: ۱)

(۲) نماز کے بدن، کپڑے اور جگہ کا پاک ہونا۔

قال تعالى: ﴿وَتِيَابَكَ فَطَهِّرْ﴾ [المدثر: ۴]

قال تعالى: ﴿وَعَهْدَنَا إِلَىٰ إِبْرَاهِيمَ وَإِسْمَاعِيلَ أَنْ طَهِّرَا بَيْتِيَ لِلطَّائِفِينَ

وَالْعَاكِفِينَ وَالرُّكَّعِ السُّجُودِ﴾ [البقرة: ۱۲۵]

ومن جملة ذلك: طهارة موضع الصلاة، فإن كان موضع قدميه وركبتيه وجبهتيه وأنفه طاهر، أجازت صلاته بلا خلاف. (الفتاوى التاتارخانية ۲۸/۲ رقم: ۵۷۷ زكريا)

ومن جملتها: طهارة ما يستتر به عورته. (الفتاوى التاتارخانية ۲۶/۲ رقم: ۵۶۹ زكريا)

قال رسول الله صلى الله عليه وسلم: يا عمار إنما يغسل الثوب من خمس: من الغائط، والبول، والقيء، والدم، والمني. (سنن الدارقطني، طهارة / باب نجاسة البول والأمر بالتنزه عنه ۱۳۴/۱ رقم: ۴۵۲)

(۳) ستر ڈھانکنا (یعنی مرد کے لئے ناف سے لے کر گھٹے تک اور آزاد عورت کے لئے چہرہ، ہتھیلیاں اور قدم چھوڑ کر بقیہ پورا بدن چھپانا)

قال الله تعالى: ﴿يَبْنِيْ اٰدَمَ خُلُوًا زَيْنَتَكُمْ عِنْدَ كُلِّ مَسْجِدٍ﴾ [الأعراف: ۳۱]

عن عائشة رضي الله تعالى عنها قالت: قال رسول الله صلى الله عليه وسلم: لا تقبل صلاة حائض إلا بخمار. (سنن الترمذي / باب ما جاء لا تقبل صلاة المرأة الحائض إلا بخمار ۸۶/۱ رقم: ۳۷۷، سنن أبي داؤد / باب المرأة تصلي بغير خمار ۱۰/۱ رقم: ۶۴۱)

عن عمرو بن شعيب عن أبيه عن جده قال: قال رسول الله صلى الله عليه وسلم: مروا أولادكم بالصلاة لسبع سنين واضربوهم عليها لعشر سنين وفرقوا بينهم في المضاجع، وإذا أنكح أحدكم عبده أو آجره فلا ينظرن إلى شيء من عورته فإن ما أسفل من سرتة إلى ركبته من عورته. (مسند أحمد ۱۸۷/۲ رقم: ۶۷۵۶)

عن علي رضي الله عنه قال: قال رسول الله صلى الله عليه وسلم: الركبة عورة. (سنن الدارقطني ۲۳/۱ رقم: ۸۷۸)

فمن جملتها: ستر العورة، العورة للرجل من تحت سرتة حتى يجاوز ركبته. (الفتاوى التاتارخانية، كتاب الصلاة / الفرائض ۲۱/۲ رقم: ۱۵۳۷ زكريا)

(۴) قبلہ کی طرف رخ کرنا۔

قال تعالى: ﴿قَوْلٍ وَجْهَكَ شَطْرَ الْمَسْجِدِ الْحَرَامِ، وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ﴾ [البقرة: ۱۴۴]

عن ابن عباس رضي الله عنهما أن رسول الله صلى الله عليه وسلم:  
الحرم قبله لأهل الأرض في مشارقها ومغاربها من أمتي. (السنن الكبرى، الصلاة/  
أبواب استقبال القبلة ۲۸۰/۲ رقم: ۲۲۷۶)

عن عبد الله بن عمر رضي الله عنه قال: إن رسول الله صلى الله عليه وسلم قد أنزل عليه الليلة قرآن، وقد أمر أن يستقبل الكعبة فاستقبلوها وكانت وجوههم إلى الشام، فاستداروا إلى الكعبة. (صحيح البخاري / باب ما جاء من لم ير الإعادة على من سهى فصلى إلى غير القبلة ۵۸/۱ رقم: ۴۰۳)

ومن جملة ذلك: استقبال القبلة، قال بعضهم: معرفة القبلة فرض.

(الفتاوى التاتارخانية ۳۲/۲ رقم: ۱۶۰۷ زكريا)

(۵) نماز کا وقت ہونا۔

قال الله تعالى: ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا﴾ [النساء: ۳۱]

قال الله تعالى: ﴿أَقِمِ الصَّلَاةَ طَرَفِي النَّهَارِ وَزُلْفًا مِنَ اللَّيْلِ﴾ [ظه: ۳۱]

ومن جملة ذلك: الوقت؛ حتى لو صلى قبل دخول الوقت لا يجوز.

(الفتاوى التاتارخانية ۳۳/۲ رقم: ۱۶۰۶ زكريا)

(۶) نماز شروع کرنے سے پہلے نماز کی نیت کرنا۔

وأما الكلام في کیفیتها فنقول: المصلي لا يخلو إما أن يكون متنفلاً أو مفترضاً، فإن كان متنفلاً يكفيه نية مطلق الصلاة؛ لأن الصلاة أنواع في منازلها، وأدناها منزلة النفل فانصرف مطلق النية إليه. (الفتاوى التاتارخانية، كتاب الصلاة /

الفرائض ۳۹/۲ زكريا)

(۷) تبییر تحریمہ کہنا۔

قال الله تعالى: ﴿وَرَبِّكَ فَكْبِرْ﴾ [المدثر: ۳]

عن علي رضي الله عنه قال: قال رسول الله صلى الله عليه وسلم: مفتاح الصلاة الطهور، وتحريمها التكبير، وتحليلها التسليم. (سنن أبي داؤد، الصلاة/ باب ما جاء في

تحريم الصلاة وتحليلها ۹۱۱ رقم: ۶۱۸، سنن الترمذي، الطهارة/ باب ما جاء مفتاح الصلاة الطهور ۶۱/ رقم: ۳)

وهي عندنا سبعة: الطهارة من الأحداث والطهارة من الأنجاس وستر العورة واستقبال القبلة والوقت والنية والتحرمة. (الفتاوى الهندية ۵۸/۱، تاتارخانية ۴۷/۲-۲۱

زكريا، درمختار مع الشامی زكريا ۱۲۸-۷۳، فتاوى دارالعلوم ۱۴۹/۲-۱۳۱) فقط والله تعالى اعلم

کتابتہ: احقر محمد سلمان منصور پوری غفرلہ ۲۲/۲/۱۴۳۶ھ

الجواب صحیح: شبیر احمد عفا الله عنه

بدن پر معمولی سی نجاستِ غلیظہ لگے رہنے کے ساتھ نماز پڑھنا؟

**سوال (۱۶۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر کسی نمازی کے بدن یا کپڑے پر معمولی نجاست خون پیشاب استنجا وغیرہ لگی رہے اور اس کے ساتھ نماز پڑھ لے، تو کیا نماز صحیح ہو جائے گی یا نہیں؟

باسمہ سبحانہ تعالیٰ

**الجواب وباللہ التوفیق:** اگر کسی نمازی کے بدن یا کپڑے پر ایک درہم یعنی

تقریباً ساڑھے تین ماشہ کے بقدر یا اس سے کم کوئی نجاستِ غلیظہ مثلاً خون پیشاب وغیرہ لگی رہ جائے تو کراہت کے ساتھ نماز درست ہو جائے گی، اس لئے بہتر یہی ہے کہ اگر پہلے سے نجاست کا علم ہو جائے تو اسے زائل کرنے کے بعد ہی نماز پڑھیں۔ اور اگر یہ نجاست ساڑھے تین ماشہ سے زیادہ ہو تو اس کے ساتھ نماز درست نہ ہوگی۔

ومن أصابته من النجاسة المغلظة كالدوم والبول والغائط والخمر مقدار

الدرهم فمادونه جازت صلاته معه، وإن زاد لم يجز. (قدوري مع الهداية

(۱۳۰۱-۱۳۱ کراچی)

وعفا الشارع عن قدر درهم وإن كره تحريماً، فيجب غسله وما دونه  
تنزيهاً فيسن، وفوقه مبطل فيفرض. (در مختار) وفي الشامية: وقدر الدرهم لا  
يمنع ويكون مسيئاً وإن قل فالأفضل أن يغسلها ولا يكون مسيئاً. (شامي ۵۲/۱

کراچی، شامي ۵۲/۱ زکریا، شرح وقایة ۱۲۴/۱، الفتاویٰ الہندیة ۵۸/۱، الأوزان المحمودة ۱۷،

فتاویٰ دارالعلوم ۱۳۳/۲)

قال محمد في الجامع الصغير: الدرهم الكبير أكبر ما يكون من الدراهم، ولم  
يبين أنه أراد به الكبير من حيث العرض والمساحة أو من حيث الوزن، وذكر في  
النوادر: أن الدرهم الكبير أكبر ما يكون من الدراهم، كالدرهم السود الزبرقانية،  
درهم كبير ضربه الزبرقان، وقال في موضع آخر: الدرهم الكبير ما يكون عرض  
الكف كالدرهم الشهيلي، وهذا اعتبار التقدير من حيث العرض. (الفتاویٰ التارخانية،

کتاب الطهارة / باب معرفة النجاسات وأحكامها ۴۴۰/۱ رقم: ۱۱۲۰ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح بشیر احمد عفا اللہ عنہ

## نجاستِ خفیفہ کے ساتھ نماز

**سوال (۱۶۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر نجاست خفیفہ کپڑے یا بدن پر لگی رہ جائے تو اس کے ساتھ نماز پڑھنا کیسا ہے نماز ہوگی

یا نہیں؟

باسمہ سبحانہ تعالیٰ

**الجواب وباللہ التوفیق:** اگر نجاست خفیفہ (جیسے حلال جانوروں کا پیشاب

وغیرہ) کپڑے یا بدن پر لگے رہنے کی حالت میں نماز پڑھی، تو اس نماز کا حکم یہ ہے کہ یہ نجاستِ خفیفہ اگر چوتھائی بدن یا کپڑے کے برابر یا اس سے متجاوز ہو تو نماز درست نہ ہوگی، اور اگر اس سے کم ہو تو نماز درست ہو جائے گی۔

وعفی دون ربع جمیع بدن و ثوب و کبیراً هو المختار، وعلیہ الفتویٰ من نجاسة مخففة کبول ما کول. (درمختار مع الشامی ۵۲۶/۱ زکریا، شامی ۴۵۶/۱ بیروت، الفتاویٰ الہندیة ۵۸/۱، ہمایة ۱۳۲/۱ مکتبۃ البشری کراچی)

وعن محمد أنه قال: الكثير الفاحش هو ربع الثوب، قال مشائخنا: التقدير بالربع أصح؛ لأن الربع أقيم مقام الكل في كثير من الأحكام كمسح ربع الرأس أقيم مقام الكل. ونجاسة ما يؤكل لحمه على قول من يقول بنجاسة خفيفة حتى لو أصاب الثوب لا يمنع جواز الصلاة ما لم يكن كثيراً فاحشاً. (الفتاویٰ التاتاریخانیة، کتاب الطہارۃ / باب معرفۃ النجاسات وأحكامها ۴۰۱-۴۱-۴۱: رقم ۱۱۲۱-۱۱۲۳ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۲/۲۰۲۱ھ  
الجواب صحیح: بشیر احمد عفا اللہ عنہ

## جیب میں گندہ انڈا رکھ کر نماز پڑھنا؟

**سوال (۱۶۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی شخص جیب میں گندہ انڈا رکھ کر نماز پڑھے درست ہو جائے گی؟

باسمہ سبحانہ تعالیٰ

**الجواب وبالله التوفیق:** اگر کوئی شخص جیب میں گندہ انڈا (جو خراب خون بن گیا ہو) رکھ کر نماز پڑھے، تو اس کی نماز درست ہے (کیوں کہ یہ نجاست اپنے محل میں ہے اور اپنے محل میں رہتے ہوئے شے پر نجاست کا اطلاق نہیں ہوتا، جیسے انسان کے معدے میں نجاست کا



كما لو صلى حاملاً بيضة قدرةً صار مخها دماً جاز؛ لأنه في معدنه  
والشيء ما دام في معدنه لا يعطى له حكم النجاسة. (شامي ۶۸/۲ بیروت، شامي  
۷۴/۲ زکریا، البحر الرائق ۲۶۷/۱، صغیری ۱۱۰، الفتاویٰ الہندیہ ۶۲/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## ناپاک بدن والے بچہ کا نمازی پر چڑھ جانا؟

**سوال (۱۶۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اگر نماز کے دوران چھوٹا کھلتا بچہ نمازی کے اوپر چڑھ جائے اور اس کے بدن اور کپڑوں سے مل  
جائے، جب کہ اس بچے کے جسم پر پیشاب وغیرہ کوئی ناپاک چیز لگی ہوئی ہو تو اس کی نماز کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** اگر نماز کی حالت میں پاؤں چلتا بچہ ناپاک بدن یا

کپڑوں کے ساتھ نمازی پر چڑھ جائے تو نمازی کی نماز فاسد نہ ہوگی؛ لیکن اگر بچہ اتنا چھوٹا ہو جو خود  
نہیں چل سکتا ہو اور اسے کوئی اٹھا کر نماز کی حالت میں نمازی پر رکھ دے، اور اس بچے کے بدن یا  
کپڑے پر نجاست لگی ہو، تو ایسی صورت میں اگر ایک رکن ادا کر لیا، تو نمازی کی نماز فاسد ہو جائے گی۔

کسبی علیہ نجاسة إن لم يستمسک بنفسه منع وإلا لا (درمختار) وفي

الشامي عن الظهيرية: لو جلس على المصلي صبي ثوبه نجس وهو يستمسک  
بنفسه أو حمام نجس جازت صلاته؛ لأن الذي على المصلي مستعمل للنجس،

فلم يصر المصلي حاملاً للنجاسة. (شامي ۶۸/۲ بیروت، شامي ۷۴/۲ زکریا، البحر الرائق

۲۶۷/۱، صغیری ۱۰۶) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

ایسی جائے نماز پر نماز پڑھنا جس کا ایک حصہ ناپاک ہو؟

**سوال (۱۶۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایسی جائے نماز پر نماز پڑھنا کیسا ہے جس کا ایک حصہ ناپاک ہو؟

باسمہ سبحانہ تعالیٰ

**الجواب وباللہ التوفیق:** اگر کسی جائے نماز کا ایک کنارہ ناپاک ہو، لیکن نمازی

جس جگہ کھڑا ہے وہ اور سجدہ کی جگہ پاک ہے تو اس پر نماز پڑھنا درست ہے۔

بخلاف ما لم يتصل كبساط طرفه نجس وموضع الوقوف والجبهة طاهر

فلا يمنع مطلقاً. (شامی ۶۸/۲ بیروت، شامی ۷۴/۲ زکریا، البحر الرائق ۲/۶۸۱، الفتاویٰ الہندیہ

۶۲/۱، الفتاویٰ التاترخانیہ ۳۰/۲ رقم: ۱۵۸۷ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۲/۲۰۰۶ھ

الجواب صحیح: شبیر احمد عفا اللہ عنہ

ایسی چادر اوڑھ کر نماز پڑھنا جس کا ایک کونہ ناپاک ہو؟

**سوال (۱۷۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایسی چادر اوڑھ کر نماز پڑھنا کیسا ہے جس کا ایک کونہ ناپاک ہو؟

باسمہ سبحانہ تعالیٰ

**الجواب وباللہ التوفیق:** اگر ایسی چادر اوڑھ کر نماز پڑھے جس کا ایک کونہ

ناپاک ہو اور رکوع اور سجدہ میں جاتے ہوئے اس ناپاک حصہ میں بھی حرکت ہوتی ہو، تو اس چادر

میں نماز درست نہ ہوگی، اور اگر چادر اتنی طویل و عریض ہو کہ اوڑھنے کے باوجود نمازی کی حرکات

سے ناپاک حصہ حرکت میں نہ آتا ہو، تو نماز درست ہو جائے گی۔

أي شيء متصل به يتحرك بحر كونه كمنديل طرفه على عنقه وفي الآخر

نجاسة مانعة إن تحرك موضع النجاسة بحر كات الصلوة منع وإلا لا. (شامی

زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## خشک ناپاک زمین پر نماز پڑھنا؟

**سوال (۱۷۱):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایسی زمین پر نماز پڑھنا کیسا ہے جو نجاست لگنے کے بعد خشک ہو چکی ہو؟

باسمہ سبحانہ تعالیٰ

**الجواب وباللہ التوفیق:** اگر ناپاک زمین خشک ہو جائے اور اس پر نجاست کا

اثر اور بدبو ظاہر نہ ہو تو اس پر نماز پڑھنا جائز ہے؛ لیکن اس جگہ پر تیمم کرنا درست نہیں۔

عن أبي جعفر قال: ذكاة الأرض يسها. (المصنف لابن أبي شيبة ۴۳۰/۱ رقم: ۶۲۴)

وتطهر الأرض ببيسها أي جفافها وذهاب أثرها لأجل الصلوة لا ليتمم

بها. (درمختار ۴۴۴/۱-۴۴۵ بیروت، درمختار مع الشامی ۵۱۲/۱-۵۱۳ زکریا، ۳۱۱/۱

کراچی، الفتاویٰ التاترخانیۃ ۳۲/۲ رقم: ۱۶۰۰ زکریا، الفتاویٰ الہندیۃ ۶۲/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## گٹر کے اوپر نماز پڑھنا

**سوال (۱۷۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: گٹر کے اوپر نماز پڑھ سکتے ہیں یا نہیں؟ جب کہ گٹر کے اوپر فرش چھا ہوا ہے، اور گھر میں زیادہ

جگہ بھی نہیں ہے، تو ایسی صورت میں کیا کرنا چاہئے؟

باسمہ سبحانہ تعالیٰ

**الجواب وباللہ التوفیق:** گٹر کے اوپری حصہ پر جب کہ کوئی ناپاکی ظاہر نہ ہو

اور پاک فرش بچھا ہوا ہو تو اس کے اوپر نماز پڑھنے میں کوئی حرج نہیں ہے۔

ولو صلى على زجاج يصف ما تحته قالوا جميعا يجوز. (شامی ۶۸/۳ بیروت،

شامی ۷۴/۲ زکریا، کبیری ۲۰۲)

بخلاف غير مضرب ومبسوط على نجس إن لم يظهر لون أو ريح  
(درمختار) وكذا الثوب إذا فرش على النجاسة اليابسة، فإن كان رقيقاً يشف ما  
تحتة أو توجد منه رائحة النجاسة على تقدير أن لها رائحة، لا يجوز الصلاة عليه،  
وإن كان غليظاً بحيث لا يكون كذلك جاز. (درمختار مع الشامي، الصلاة / باب ما يفسد  
الصلاة وما يكره فيها، قبيل مطلب في المشي في الصلاة كراچی ۶۲۶/۱، زکریا ۳۸۷/۲، حلبی کبیر ۲۰۲،  
الفتاوى التاتارخانية ۳۲/۲ رقم: ۱۶۰۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۶/۲۱/۱۴۳۵ھ

الجواب صحیح: شبیر احمد عفا اللہ عنہ

## ناپاک زمین پر کپڑا یا چٹائی بچھا کر نماز پڑھنا؟

**سوال (۱۷۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر کوئی شخص ناپاک زمین پر کپڑا یا چٹائی بچھا کر نماز پڑھے تو اس کی نماز ہو جائے گی یا نہیں؟

باسمہ سبحانہ تعالیٰ

**الجواب وباللہ التوفیق:** اگر ناپاک تریا خشک زمین پر ایسا موٹا کپڑا یا چٹائی یا

پلاسٹک بچھا کر نماز پڑھیں جس سے نجاست کا اثر اوپر ظاہر نہ ہو تو نماز درست ہو جائے گی۔

بخلاف غير مضرب ومبسوط على نجس إن لم يظهر لون أو ريح  
(درمختار) وكذا الثوب إذا فرش على النجاسة اليابسة، فإن كان رقيقاً يشف ما  
تحتة أو توجد منه رائحة النجاسة على تقدير أن لها رائحة، لا يجوز الصلاة عليه،  
وإن كان غليظاً بحيث لا يكون كذلك جاز. (درمختار مع الشامي، الصلاة / باب ما يفسد

الصلاة وما يكره فيها، قبيل مطلب في المشي في الصلاة كراچی ۶۲۶/۱، زکریا ۳۸۷/۲، حلبی کبیر ۲۰۲،

الفتاویٰ التارخانیة ۳۲/۲ رقم: ۱۶۰۱ (زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۳۶/۲/۲۱ھ

الجواب صحیح: شبیر احمد عفا اللہ عنہ

## اخبار بچھا کر نماز پڑھنا؟

**سوال (۱۷۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر سفر میں کپڑا میسر نہ ہو تو اخبار بچھا کر نماز پڑھنا کیسا ہے؟

باسمہ سبحانہ تعالیٰ

**الجواب وباللہ التوفیق:** اگر سفر میں پاک کپڑا میسر نہ ہو تو بلا تصویر والے

اخبارات بچھا کر نماز پڑھنا درست ہے؛ اس لئے کہ اخبارات کی نجاست کا یقین نہیں ہے۔

ولو شك في نجاسة ماءٍ وثوبٍ لم يعتبر. (درمختار ۲۵۴/۱ کراچی، ۲۸۳/۱ زکریا)

لأن اليقين لا يزول بالشك (درمختار) من شك في إنائه أو ثوبه أو بدنه

أصابته نجاسة أو لا فهو طاهر ما لم يستيقن وكذا ما يتخذاه أهل الشرك أو

الجهلة من المسلمين كالسمن والخبز والأطعمة والثياب. (الدر المختار مع الشامی،

الطهارة / قبیل أبحاث الغسل ۲۸۴/۱ زکریا، فتاویٰ دارالعلوم دیوبند ۱۳۴/۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۳۶/۲/۲۱ھ

الجواب صحیح: شبیر احمد عفا اللہ عنہ

## گوبر سے لپی ہوئی زمین پر نماز پڑھنا؟

**سوال (۱۷۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایسی زمین جس کو گوبر سے لپا گیا ہو اور اوپر سے پاک مٹی لپی گئی ہو، جس سے گوبر دکھائی نہ

دیتا ہو اور بو وغیرہ بھی محسوس نہ ہوتی ہو، تو اس زمین پر نماز پڑھنا کیسا ہے؟

باسمہ سبحانہ تعالیٰ

**الجواب وباللہ التوفیق:** اگر زمین کو پہلے گوبر سے لپٹا گیا ہو اور بعد میں پاک مٹی اس پر اتنی مقدار میں لپی دی کہ گوبر بالکل چھپ گیا اور اس کی بو وغیرہ اوپر سے محسوس نہیں ہو رہی ہے، تو اس جگہ پر نماز پڑھنا جائز ہے اور اگر گوبر کی بو محسوس ہو رہی ہے، تو وہاں کوئی پاک چیز بچھائے بغیر نماز پڑھنا درست نہ ہوگا۔

إذا أراد أن يصلي على أرض عليها نجاسة فكسها بالتراب ينظر إن كان التراب قليلاً بحيث لو استشمه يجد رائحة النجاسة لا يجوز، وإن كان كثيراً لا يجد الرائحة يجوز. (الفتاوى الهندية ۶۲/۱، الفتاوى التاترخانية ۳۲/۲ رقم: ۱۶۰۰ زكريا، حلی كبير ۲۰۲، نفع المفتي والسائل من مجموعة رسائل اللكنوي: ۸۰ كراچی)

بخلاف غير مضرب ومبسوط على نجس إن لم يظهر لون أو ريح (درمختار) وكذا الثوب إذا فرش على النجاسة اليابسة، فإن كان رقيقاً يشف ما تحته أو توجد منه رائحة النجاسة على تقدير أن لها رائحة، لا يجوز الصلاة عليه، وإن كان غليظاً بحيث لا يكون كذلك جاز. (درمختار مع الشامي، الصلاة / باب ما يفسد الصلاة وما يكره فيها، قبيل مطلب في المشي في الصلاة ۶۲۶/۱ كراچی، شامي ۷۴/۲ زكريا، خانية على الفتاوى الهندية ۲۳/۱ رشيدية) فقط والتعالى اعلم

کتبہ: احقر محمد سلمان منصور پوری غفرلہ ۱۴۳۶/۲/۲۱ھ

الجواب صحیح: شبیر احمد عفا اللہ عنہ

**مٹی اور گوبر سے لپٹنے کے بعد گیلی زمین پر کپڑا بچھا کر نماز پڑھنا؟**

**سوال (۱۷۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: صورت مسئلہ یہ ہے کہ گھر کے اندر مٹی اور گوبر ملا کر زمین پر بھیرتے ہیں، اب اگر وہ زمین گیلی ہے، یعنی خشک نہیں ہوئی ہے تو اس پر کپڑا وغیرہ بچھا کر نماز پڑھ سکتے ہیں یا نہیں؟ جیسے چٹائی یا

فرش وغیرہ جب کہ اس میں کپڑے کے اوپری حصہ پر کوئی تری بھی محسوس نہیں ہوتی ہے، اگر تری محسوس ہو جائے تو اس پر نماز پڑھنا درست ہے یا نہیں؟

باسمہ سبحانہ تعالیٰ

**الجواب وباللہ التوفیق:** ایسی گیلی اور ترمین پر چٹائی وغیرہ بچھا کر نماز پڑھنا

جب کہ اس پر اس کا اثر نہ آئے تو درست ہے، اور اگر اس کا اثر اس میں ظاہر ہو، تو اس صورت میں اگر گوبر زیادہ تھا اور اس کی بو آئے تو نماز پڑھنا درست نہیں ہے، اور اگر مٹی زیادہ تھی اور ساتھ ہی بو بھی نہ آنے لگے، تو نماز درست ہے۔

إذا أراد أن يصلي على أرض عليها نجاسة فكبسها بالتراب ينظر إن

كان التراب قليلاً بحيث لو استشمه يجد رائحة النجاسة لا يجوز، وإن كان

التراب كثيراً لا يجد الرائحة يجوز. (الفتاوى الهندية، الطهارة / الفصل الثاني في طهارة ما

يستر به العورة وغيره ۶۲/۱، خانبة على هامش الفتاوى الهندية ۲۳/۱ كوئٹہ، الفتاوى التاترخانية ۳۲/۲ رقم:

۱۶۰۰ زکریا، حلبی کبیر ۲۰۲، نفع المفتی والسائل من مجموعة رسائل اللکنوی: ۸۰ کراچی، شامی

۶۲۶/۱ کراچی، شامی ۳۸۷/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۷/۲۲ھ

## پرال یا گھاس پر نماز پڑھنا؟

**سوال (۱۷۷):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: ترگھاس، جنگل کی ہو یا پارک کی، اسی طرح دھان کے پرال پر نماز پڑھنے سے نماز ادا ہوگی یا نہیں؟ شرعی حکم سے مطلع فرمائیں۔

باسمہ سبحانہ تعالیٰ

**الجواب وباللہ التوفیق:** پرال (دھان کے خشک پودے جنہیں سردی کے زمانہ

میں گرمی کے لئے کمروں میں بچھایا جاتا ہے) اسی طرح ترگھاس پر نماز پڑھنا درست ہے بشرطیکہ وہ پاک ہو، اور اس پر سجدہ کرنے سے سر، زمین پر ٹک جائے۔

و شرط سجودٍ فالقرار لجبهة . (شرح منظومة ابن وهبان، درمختار)

أي يفترض أن يسجد على ما يجد حجمه . (شامی، الصلاة / باب صفة الصلاة)

۱۲۷/۲ بیروت، شامی ۱۴۳/۲-۱۴۴ زکریا)

والسجود على ما يجد حجمه وتستقر عليه جبهته بحيث لو بالغ لا  
تتسفل رأسه أبلغ مما كان حال الوضع فلا يصح السجود على القطن والثلج  
والقبن والأرز والذرة وبرز الكتان . (طحطاوي على مراقبي الفلاح / كتاب الصلاة ۸۵ دار  
الكتب العلمية بيروت) فقط والله تعالى اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ





# ستر کے احکام

نماز میں مرد کو کن اعضاء کو چھپانا ضروری ہے؟

**سوال (۱۷۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نماز میں مرد کو کن اعضاء کو چھپانا ضروری ہے؟

باسمہ سبحانہ تعالیٰ

**الجواب وبالله التوفیق:** مرد کو نماز میں درج ذیل اعضاء کو چھپانا فرض ہے:

(۱) پیشاب کا مقام اور اس کے ارد گرد۔

(۲) خصیتین اور اس کے ارد گرد۔

(۳) پانچخانہ کا مقام اور اس کے آس پاس۔

(۴-۵) دونوں کو لہے۔

(۶-۷) دونوں رانیں گھٹنے سمیت۔

(۸) ناف سے لے کر زیر ناف بالوں اور ان کے مقابل میں کوکھ پیٹ اور پٹیکھ کا حصہ۔

عن عمرو بن شعيب عن أبيه عن جده قال: قال رسول الله صلى الله عليه

وسلم: مروا أولادكم بالصلاة لسبع سنين واضربوهم عليها لعشر سنين وفرقوا

بينهم في المضاجع، وإذا أنكح أحدكم عبده أو أجره فلا ينظرن إلى شيء من

عورته فإن ما أسفل من سرتة إلى ركبته من عورته. (مسند أحمد ۱۸۷/۲ رقم: ۶۷۵۶)

أعضاء عورة الرجل ثمانية: الأول: الذكر وما حوله. الثاني: الأنثيان وما

حولهما. الثالث: الدبر وما حوله. الرابع والخامس: الإليتان. السادس والسابع:

الفخذان مع الركبتين. الثامن: ما بين السرة إلى العانة مع ما يحاذي ذلك من

الجبين والظهر والبطن. (شامي ۷۵/۲ بیروت، الفتاویٰ الشاتارخانیة ۲/۱۲ رقم: ۱۵۳۸ زکریاء، الفتاویٰ

الہندیة ۵۸/۱، البحر الرائق ۲۶۹/۱، ہدایة ۱۷۲/۱ کراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## نماز میں عورت کے اعضاء مستورہ

**سوال (۱۷۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نماز میں عورت کے لئے کن کن اعضاء کا چھپانا ضروری ہے؟

باسمہ سبحانہ تعالیٰ

**الجواب وبالله التوفیق:** نماز میں آزاد عورت کے لئے درج ذیل چوبیس اعضاء

بدن کا چھپانا فرض ہے:

(۱) پیشاب کا مقام۔

(۲) پاخانہ کا مقام۔

(۳-۴) دونوں گولہ۔

(۵-۶) دونوں رانیں گھٹنوں سمیت۔

(۷) پیٹ۔

(۸) پیٹھ (دونوں پہلوؤں سمیت)

(۹-۱۰) دونوں پنڈلیاں (ٹخنوں سمیت)

(۱۱-۱۲) دونوں اُبھرے ہوئے پستان۔

(۱۳-۱۴) دونوں کان۔

(۱۵-۱۶) دونوں بازو (کہنپوں سمیت)

(۱۷-۱۸) دونوں کلاسیاں (گٹوں سمیت)

(۱۹) سینہ۔

(۲۰) سر۔

(۲۱) سر کے بال۔

(۲۲) گردن۔

(۲۳-۲۴) دونوں موٹھے۔

اور بعض حضرات نے عورت کی دونوں ہتھیلیوں کے ظاہری حصہ اور دونوں قدموں کے نچلے حصہ کو بھی اس کے ستر میں داخل کیا ہے، مگر اکثر فقہاء کے نزدیک یہ اعضاء ستر میں داخل نہیں۔

عن عائشة رضي الله عنها أن أسماء بنت أبي بكر دخلت على رسول الله صلى الله عليه وسلم وعليها ثياب رقاق، فأعرض عنها رسول الله صلى الله عليه وسلم وقال: يا أسماء إن المرأة إذا بلغت المحيض لم يصلح لها أن يرى منها إلا هذا وهذا، وأشار إلى وجهه وكفيه. (سنن أبي داؤد، كتاب اللباس / باب فيما تبدي

المرأة من زينتها ۵۶۷/۲ رقم: ۴۱۰۴ دار الفكر بيروت)

وفي الأمانة ثمانية أيضا: الفخذان مع الركبتين والإليتان والقبل مع ماحوله والدبر كذلك والبطن والظهر مع ما يليهما من الجنين، وفي الحرة هذه الثمانية ويزاد فيها ستة عشر: الساقان مع الكعبين والثديان المنكسران والأذنان والعضدان مع المرفقين والذراعان مع الرسغين والصدر والرأس والشعر والعنق وظهر الكفين وينبغي أن يزداد فيه الكتفان. (شامي ۷۵/۲ بيروت، شامي ۸۳/۲ زكريا)

وفي التنوير: وللحرة جميع بدننها خلا الوجه والكفين والقدمين. (التنوير

مع الشامي ۷۱/۲ بيروت، شامي ۷۸/۲ زكريا)

فظهر الكف عورة على المذهب. (درمختار) وفي الشامي: أي ظاهر

الرواية، وفي مختلفات قاضيخان وغيرها أنه ليس بعورة، وأيد في شرح المنية بثلاثة أوجه، وقال: فكان هو الأصح وإن كان غير ظاهر الرواية. (شامي ۷۸/۲ زكريا)

وفي المنية وإلا قدميها أيضا فأنهما ليسا بعورة ولكن في القدمين اختلاف المشائخ، وذكر في المحيط: أن الأصح أنهما ليسا بعورة. (غنية المستملي شرح منية المصلى ۲۱۰، البحر الرائق زكريا ۴۶۹/۱، الفتاوى التاترخانية ۲۳/۲ رقم: ۱۵۶۶ زكريا، شامى مع الدرالمختار، الصلاة / باب شروط الصلاة ۷۸۱/۲ زكريا، شامى ۷۵۱/۲ زكريا، هداية ۷۳/۱ - ۱۷۲ كراچى) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

**عورت کا آدھی آستین پہن کر دوپٹے سے چھپا کر نماز پڑھنا؟**  
**سوال (۱۸۰):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: عورت کا آدھی آستین پہن کر دوپٹے سے چھپا کر نماز پڑھنا کیسا ہے؟

باسمہ سبحانہ تعالیٰ

**الجواب وباللہ التوفیق:** آدھی آستین پہننے والی عورت اگر دیز دوپٹے وغیرہ سے اپنے ہاتھ کا کھلا ہوا حصہ چھپالے، تو شرعاً اس کی نماز درست ہو جائے گی؛ البتہ اگر دوپٹے اتنا باریک ہو کہ اندر کا بدن صاف جھلکتا ہو تو اس کی نماز درست نہ ہوگی، اور بہر صورت عورت کا نامحرموں کے سامنے آدھی آستین پہن کر آنا درست نہیں ہے۔ (مستفاد: احسن الفتاویٰ ۴۰۳/۳)

قال اللہ تعالیٰ: ﴿بَيْنِيَ اَدمَ قَدْ اَنْزَلْنَا عَلَيْكُمْ لِبَاسًا يُورِى سَوَاتِكُمْ وَرِيْثًا وَلِبَاسُ التَّقْوٰى ذٰلِكَ خَيْرٌ﴾ [الأعراف: ۲۶]

عن عائشة رضي الله عنها أن أسماء بنت أبي بكر دخلت على رسول الله صلى الله عليه وسلم وعليها ثياب رقاق، فأعرض عنها رسول الله صلى الله عليه وسلم وقال: يا أسماء إن المرأة إذا بلغت المحيض لم يصلح لها أن يرى منها إلا هذا وهذا، وأشار إلى وجهه وكفيه. (سنن أبي داؤد، كتاب اللباس / باب فيما تبدي

والثوب الرقيق الذي يصف ما تحته لا تجوز الصلاة فيه؛ لأنه مكشوف

العورة معنی . (تبيين الحقائق ۲۵۲/۱-۲۵۳ زکریا، الفتاویٰ الہندیہ، الطہارۃ / الفصل الأول فی

الطہارۃ وستر العورة ۵۸/۱ کوئٹہ)

إذا كان الثوب رقيقاً بحيث يصف ما تحته أي لون البشرة لا يحصل به ستر

العورة إذ لا ستر مع رؤية لون البشرة . (حلي كبير ۲۱۴ أشرفي لاهور، عملة القاري ۲۴۶/۲ زکریا)

أما لو كان غليظاً لا يرى منه لون البشرة إلا أنه التصق بالعضو وتشكل

بشكله فصار شكل العضو مرئياً فينبغي أن لا يمنع جواز الصلاة لحصول الستر .

(كبير ۲۱۴ لاهور، البحر الرائق ۶۷۱/۴ رشيديه، الفتاویٰ الہندیہ ۲۶۸/۱ کوئٹہ) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۳ھ

الجواب صحیح: شبیر احمد عفا اللہ عنہ

## عورت کا گیلے بال باندھے بغیر نماز پڑھنا؟

**سوال (۱۸۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: اگر کوئی عورت غسل کر کے آئی اور نماز کا وقت ختم ہو جانے کا اندیشہ ہے اور بال گیلے ہیں، تو کیا

وہ بال ایسے ہی کھلے چھوڑ کر نماز پڑھ سکتی ہے یا بال باندھنا ضروری ہے؟

باسمہ سبحانہ تعالیٰ

**الجواب وباللہ التوفیق:** صورت مسئلہ میں مذکورہ عورت کو چاہئے کہ گیلے بالوں

کو اچھی طرح دوپٹے میں چھپا کر نماز ادا کر لے اور بال باندھنا ضروری نہیں ہے۔

وأعضاء عورة ..... في الأمة ثمانية: ..... الرأس والشعر، وللحرة جميع

بدنها خلا الوجه والكفين والقدمين . (درمختار مع تنوير الأبصار ۷۸۱/۲ زکریا، ۷۵۱/۲ بیروت)

فقط واللہ تعالیٰ اعلم

املاہ: احقر محمد سلمان منصور پوری غفرلہ ۱۲/۲/۱۴۳۳ھ

الجواب صحیح: شبیر احمد عفا اللہ عنہ

## کتنا حصہ رستر کھلنا مانع نماز ہے؟

**سوال (۱۸۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: رستر کا کتنا حصہ کھلنے سے نماز فاسد ہو جاتی ہے اور اگر شروع ہی سے اتنا حصہ رستر کا کھلا رہے تو نماز کا شروع کرنا صحیح ہوگا یا نہیں؟

باسمہ سبحانہ تعالیٰ

**الجواب وبالله التوفیق:** مرد اور عورت کے لئے نماز میں جن اعضاء مستورہ کو ڈھانکنا ضروری ہے، اُن میں سے اگر کسی ایک عضو (مثلاً ایک ران یا ایک کولہے) کا ایک چوتھائی حصہ بھی نماز کے کسی رکن میں تین مرتبہ (رکوع یا سجدہ والی) تسبیح پڑھنے کے بقدر خود بخود کھل جائے تو نماز صحیح نہ ہوگی اور اگر شروع نماز میں یہ کیفیت ہو تو نماز شروع ہی نہ ہوگی۔

عن عائشة رضي الله عنها أن أسماء بنت أبي بكر دخلت على رسول الله صلى الله عليه وسلم وعليها ثياب رقاق، فأعرض عنها رسول الله صلى الله عليه وسلم وقال: يا أسماء إن المرأة إذا بلغت المحيض لم يصلح لها أن يرى منها إلا هذا وهذا، وأشار إلى وجهه وكفيه. (سنن أبي داؤد، كتاب اللباس / باب فيما تبدي المرأة من زينتها ۵۶۷/۲ رقم: ۴۱۰۴ دار الفكر بيروت)

ویمنع کشف ربع عضو قدر أداء رکن بلا صنعه. (درمختار) قال شارحها: وذلك قدر ثلث تسيبجات الخ. قال ح: واعلم أن هذا التفصيل في الإنكشاف الحادث في أثناء الصلوة، أما المقارن لابتدائها فإنه يمنع انعقادها مطلقاً اتفاقاً بعد أن يكون المكشوف ربع العضو. (درمختار مع الشامي / باب شروط الصلاة، مطلب: في النظر إلى وجه الأمر ۷۵-۷۴ بیروت، شامي ۸۲/۲ زکریا، نورالایضاح ۶۸، البحر الرائق ۷/۱ زکریا،

الفتاوى التاتارخانية ۲۳/۲ رقم: ۱۵۴۷ زکریا، هناية ۱۷۳/۱ کراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۳ھ

الجواب صحیح: شبیر احمد عفا اللہ عنہ

## دورانِ نماز پیٹھ کی جانب سے ناف کے نیچے کا حصہ کھل جانا؟

**سوال (۱۸۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: بعض لوگ جنیس کی پینٹ اور بنیان پہن کر نماز پڑھتے ہیں، بسا اوقات رکوع یا سجدے میں بنیان اوپر ہو جاتا ہے، اور پینٹ نیچے جس کی بنا پر پیٹھ کا نیچے کا وہ حصہ کھل جاتا ہے جو ناف سے نیچے آتا ہے، دریافت طلب امر یہ ہے کہ کیا ایسے شخص کی نماز ہو جاتی ہے، اگر چوتھائی عضو کے کھلنے سے نماز ٹوٹی ہے، تو یہ پورا عضو کہاں تک ہوگا اور چوتھائی کتنا ہوگا؟

باسمہ سبحانہ تعالیٰ

**الجواب وباللہ التوفیق:** مذکورہ صورت میں ناف اور اس کے بالمقابل سے لے کر شرم گاہ تک اور پیچھے کی جانب اس کے بالمقابل تک ایک عضو شمار ہوگا، اور اس حصہ کا چوتھائی یا اس سے زائد مقدار کے بقدر ایک رکن تک کھلا رہ جانا نماز کے لئے مفسد ہوگا، اور اگر اس مقدار سے کم کھلا تو نماز فاسد نہ ہوگی۔ (مستفاد: کتاب المسائل ۲۵۴)

أعضاء عورة الرجل ثمانية: الأول: الذكر وما حوله، الثاني: الأثنيان وما حوله، الثالث: الدبر وما حوله، الرابع والخامس: الإليتان، السادس والسابع: الفخذان مع الركتين، الثامن: ما بين السرة الى العانة، مع ما يحاذي ذلك من الجنبيين والظهر والبطن. (شامی ۸۲/۲ زکریا)

ويمنع حتى انعقادها كشف ربع عضو قدر أداء ركن بلاصنعه، وفي الشامي قال شارحها: وذلك قدر ثلاث تسيحات الخ، واعلم أن هذا التفصيل في الإنكشاف الحادث في أثناء الصلاة، أما المقارن لابتدائها؛ فإنه يمنع انعقادها مطلقاً اتفاقاً بعد أن يكون المكشوف ربع العضو. (درمختار مع الشامي ۱۲)

۸۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۹/۷/۱۲ھ

الجواب صحیح: شبیر احمد عفا اللہ عنہ

## نماز میں جان بوجھ کر ستر کھولنا؟

**سوال (۱۸۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی شخص نماز میں جان بوجھ کر اپنا ستر کھول دے تو اس شخص کی نماز کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** اگر نماز پڑھتے ہوئے کوئی شخص جان بوجھ کر ایک سکنڈ کے لئے بھی اعضاء مستورہ میں سے کوئی عضو چوتھائی کے بقدر کھول دے، تو فوراً نماز باطل ہو جائے گی، تین تسبیح کے بقدر بھی مہلت نہ ہوگی۔

عن عائشة رضي الله عنها قالت: قال رسول الله صلى الله عليه وسلم: لا تقبل

صلاة حائض إلا بخمار. (سنن الترمذي ۸۶/۱ رقم: ۳۷۷، سنن أبي داود ۱۰۱/۱ رقم: ۶۴۱)

قوله بلا صنعه فلو به فسدت في الحال عند هم، قنية. قال ح: أي وإن كان

أقل من أداء ركن. (شامي ۷۵/۲ بیروت، ۸۲/۲ زکریا، الفتاوى الهندية ۵۸/۱) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## اندھیرے کمرے میں بھی ستر ضروری ہے

**سوال (۱۸۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر نماز پڑھنے والے کو کوئی نہ دیکھ رہا ہو، مثلاً وہ اندھیرے میں ہو یا بند کمرے میں ہو، تو ایسی حالت میں ستر کا چھپانا ضروری ہے یا نہیں؟

باسمہ سبحانہ تعالیٰ

**الجواب وباللہ التوفیق:** جس شخص کے پاس ستر کے لئے کپڑا وغیرہ موجود ہو

اس کے لئے نماز میں ستر چھپانا مطلقاً ضروری ہے، خواہ دوسرا دیکھ سکتا ہو یا نہیں، یا جگہ روشن ہو یا

اندھیری، بہر حال ستر لازم ہے۔



عن ابن عباس رضي الله عنه أنه قال: الذي يصلي في السفينة والذي يصلي  
عربانا يصلي جالساً، وعن ميمون بن مهران قال: سئل علي رضي الله عنه عن صلاة  
العربان، فقال: إن كان حيث يراه الناس صلى جالساً، وإن كان حيث لا يراه الناس  
صلى قائماً. (مصنف عبد الرزاق، كتاب الصلاة / باب صلاة العريان ٥٨٤/٢ رقم: ٤٥٦٥-٤٥٦٦)  
ولو صلى عرباناً في الظلمة بلا عذرٍ لا تجوز إجماعاً. (منحة الخالق ٤٦٨/١)  
في الخلوة أما لو صلى عرباناً لو في بيت مظلم وله ثوب طاهر، لا يجوز  
إجماعاً كما في البحر. (شامسي ٧٦/٢ بيروت، ٨٣/٢ زكريا، ٤٤٠/١ كراچی، الفتاوى الهندية  
٥٨١، البحر الرائق ٢٦٨/١) فقط والله تعالى اعلم

کتبہ: احقر محمد سلمان منصور پوری غفرلہ ۲۹/۵/۱۴۲۱ھ  
الجواب صحیح: بشیر احمد عفا اللہ عنہ

## اگر ستر کے لئے کوئی چیز دستیاب نہ ہو تو نماز کیسے پڑھے؟

**سوال (۱۸۶):** - کیا فرماتے ہیں علماء دین ومفتیان شرع متین مسئلہ ذیل کے بارے  
میں کہ: اگر ستر چھپانے کے لئے کوئی چیز کپڑا وغیرہ دستیاب نہ ہو تو ایسا شخص نماز کیسے پڑھے گا؟  
باسمہ سبحانہ تعالیٰ

**الجواب وباللہ التوفیق:** اگر ستر کے لئے کپڑا، درخت کے بڑے پتے، اخبار،  
پلاسٹک، یا چٹائی وغیرہ کچھ بھی دستیاب نہ ہو یا کپڑا وغیرہ تو ملے مگر وہ سارا کا سارا نجس ہو اور اسے  
پاک کرنے کا کوئی ذریعہ نہ ہو اور نماز کا وقت ختم ہونے کا خطرہ ہو، تو ایسا شخص بیٹھ کر نماز پڑھے اور  
رکوع سجدہ بھی اشارے سے کرے؛ تاکہ حتی الامکان ستر کا لحاظ ہو سکے۔

عن ابن عباس رضي الله عنه أنه قال: الذي يصلي في السفينة والذي يصلي عرباناً  
يصلي جالساً، وعن ميمون بن مهران قال: سئل علي رضي الله عنه عن صلاة  
العربان، فقال: إن كان حيث يراه الناس صلى جالساً، وإن كان حيث لا يراه الناس  
صلى قائماً. (مصنف عبد الرزاق، كتاب الصلاة / باب صلاة العريان ٥٨٤/٢ رقم: ٤٥٦٥-٤٥٦٦)

وفي الحجة: إذا وجد العاري حصيماً أو بساطاً صلى فيه ولا يصلي عرياناً. (الفتاوى الهندية ۵۹/۱)

وكدذا إن أمكنه أن يستر عورته بالحشيش وأوراق القرع. (الفتاوى النانارخانية ۴۱۶/۱ قديم، ۲۵/۲ رقم: ۱۵۶۲ زكريا)

وعادم ساتر يصلي قاعداً مومياً بر كوع وسجودٍ وهو أفضل من صلوته قائماً بر كوع وسجودٍ؛ لأن الستر أهم من أداء الأركان. (درمختار ۷۶/۲-۷۷ بیروت، التنوير والدر المختار ۸۴/۲ زكريا، صغیری ۱۲۱، هداية ۱۷۶/۱ كراچی) فقط واللہ تعالیٰ اعلم

کتابتہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

اگر پورے ستر کو چھپانے کے لئے کوئی چیز نہ ملے تو کیا کرے؟

**سوال (۱۸۷):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: اگر کسی شخص کے پاس اس قدر کپڑا نہ ہو کہ اسے پورے ستر پر چھپا سکے؛ بلکہ اس قدر کپڑے سے جسم کا کوئی نہ کوئی حصہ کھلا رہتا ہے، تو کیا ایسا شخص اتنے ہی کپڑے کو پہن کر نماز پڑھے گا یا اس کے لئے کیا حکم ہوگا؟

باسمہ سبحانہ تعالیٰ

**الجواب وباللہ التوفیق:** اگر پاک صاف کپڑا (یا کوئی اور ڈھانپنے والی چیز) صرف اس قدر دستیاب ہو کہ اس سے ستر کا کچھ حصہ ہی ڈھانکا جاسکتا ہو، وہ پورے ستر کے لئے کافی نہ ہو، تو اسی کپڑے کا استعمال کرنا لازم ہے، اولاً اس سے شرم گاہ چھپائے پھر جہاں تک ہو سکے ستر ڈھانکے، اس کے بعد ہی نماز پڑھے۔

ولو وجد ما يستر به بعض العورة و جب استعماله وإن قل، ويقدم في

الستر ما هو أغلظ كالسوء تين. (صغيري ۱۲۱، تنوير الأبصار مع الدر المختار ۸۰/۲ بیروت،

شامی ۸۸/۲ زکریا، الفتاویٰ الہندیۃ ۵۹/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۲۰۲۳ھ

الجواب صحیح: بشیر احمد عفا اللہ عنہ

## ستر کے لئے صرف ریشم کا کپڑا مہیا ہو؟

**سوال (۱۸۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: مسلمان مردوں کے لئے ریشم کا کپڑا پہننا حرام ہے؛ لیکن اگر کسی کے پاس ریشم کے کپڑے علاوہ ستر چھپانے کے لئے دوسرا کپڑا موجود نہ ہو، تو کیا وہ ریشم کو پہن کر نماز پڑھ سکتا ہے؟

باسمہ سبحانہ تعالیٰ

**الجواب وباللہ التوفیق:** اگر مرد کے پاس ستر کے لئے ریشم کے کپڑے کے سوا کوئی چیز مہیا نہ ہو، تو اسی ریشم کے کپڑے سے ستر چھپا کر نماز پڑھنا اس کے لئے لازم ہے، ایسی صورت میں ننگے بدن نماز پڑھنے کی اجازت نہ ہوگی؛ کیوں کہ ریشم کا استعمال مرد کے لئے حرام ہونے کے باوجود اس کو پہن کر نماز پڑھنے سے فرض ادا ہو جاتا ہے۔

ولو وجد ثوب حریر لا یصلیٰ عریاناً عندنا؛ لأن الصلوٰۃ فیہ صحیحۃ وإن

کان حراماً۔ (غنیۃ المستملی شرح منیۃ المصلی ۲۱۶، الفتاویٰ الہندیۃ ۵۹/۱، الفتاویٰ التاتاریخانیۃ

۱۸۱/۴ قدیم، ۲۸/۲ رقم: ۱۵۷۶ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۲۰۲۳ھ

الجواب صحیح: بشیر احمد عفا اللہ عنہ

## انتہائی باریک کپڑے پہن کر نماز پڑھنا

**سوال (۱۸۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: انتہائی باریک کپڑے جس میں ستر چھپانے کے باوجود اندر کا حصہ صاف باہر جھلکتا رہتا ہے، ایسے کپڑے کو پہن کر نماز پڑھنا کیسا ہے؟

باسمہ سبحانہ تعالیٰ

**الجواب وباللہ التوفیق:** اگر ایسے باریک کپڑے سے ستر چھپایا جس سے بدن کا اندرونی حصہ باہر سے صاف جھلکتا ہے، تو ایسے باریک کپڑے کو پہن کر نماز پڑھنا درست نہ ہوگا۔

عن علقمة بن أبي علقمة عن أمه قالت: دخلت حفصة بنت عبد الرحمن على عائشة وعليها خمار رقيق، فشفتته عائشة وكستها خماراً كثيفاً. (رواه مالك،

مشکوٰۃ المصابيح / باب الخاتم ۲۷۷)

والثوب الرقيق الذي يصف ما تحته لا تجوز الصلاة فيه، كذا في التبيين.

(الفتاوى الهندية ۵۸/۱، درمختار مع الشامی ۷۶/۲-۷۷ بیروت، شامی ۸۴/۲ زکریا)

وحد الستر أن لا يرى ما تحته، حتى لو سترها بثوب رقيق يصف ما

تحته، لا يجوز. (البحر الرائق ۶۷/۱، رشیدیة، ۲۶۸/۱ کوئٹہ)

والثوب الرقيق الذي يصف ما تحته، لا تجوز الصلاة فيه؛ لأنه مكشوف

العورة معنى. (تبيين الحقائق ۲۵۲/۱ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: بشیر احمد عفا اللہ عنہ

## نماز میں باریک دوپٹہ کا استعمال

**سوال (۱۹۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: عورت کا ایسا باریک دوپٹہ پہن کر نماز پڑھنا جس سے بال صاف نظر آتے ہوں، کیسا ہے؟

باسمہ سبحانہ تعالیٰ

**الجواب وباللہ التوفیق:** عورت کا ایسا باریک دوپٹہ پہن کر نماز پڑھنا درست

نہیں، جس سے بال صاف نظر آتے ہوں۔

دخلت حفصة بنت عبد الرحمن على عائشة وعليها خمار رقيق، فشفتته

عائشة وكستها خماراً كثيفاً. (الموطأ لمالك، مشکوٰۃ المصابيح / كتاب الباس ۳۷۷)

وعادم ساتر لا يصف ما تحته. (درمختار ۷۶۲-۷۷ بیروت، درمختار ۸۴/۲ زکریا،

البحر الرائق ۴۶۷/۱ زکریا)

والثوب الرقيق الذي يصف ما تحته لا تجوز الصلاة فيه، كذا في التبيين.

(الفتاوى الهندية ۵۸/۱، درمختار مع الشامي ۷۶۲-۷۷ بیروت، شامي ۸۴/۲ زکریا)

وحد الستر أن لا يرى ما تحته، حتى لو سترها بثوب رقيق يصف ما تحته

لا يجوز. (البحر الرائق ۴۶۷/۱ رشيدية، ۲۶۸/۱ كوثنه)

والثوب الرقيق الذي يصف ما تحته، لا تجوز الصلاة فيه؛ لأنه مكشوف

العورة معنى. (تبيين الحقائق ۲۵۲/۱ بیروت) فقط والله تعالى أعلم

کتبہ: احقر محمد سلمان منصور پوری غفرلہ ۱۴۳۶/۲/۲۱ھ

الجواب صحیح: بشیر احمد عفا اللہ عنہ

## عورت کی چٹیا بھی ستر ہے

**سوال (۱۹۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کیا عورت کی چٹیا کے بال بھی ستر میں داخل ہیں اور نماز میں ان کا چھپانا بھی ضروری ہے؟

باسمہ سبحانہ تعالیٰ

**الجواب وباللہ التوفیق:** عورت کی چٹیا کے بال بھی ستر ہیں؛ لہذا چٹیا کے

بالوں کو بھی چھپانا عورت پر لازم ہے۔

عن عائشة رضي الله عنها أن أسماء بنت أبي بكر دخلت على رسول الله

صلى الله عليه وسلم وعليها ثياب رقاق، فأعرض عنها رسول الله صلى الله

عليه وسلم وقال: يا أسماء إن المرأة إذا بلغت المحيض لم يصلح لها أن يرى

منها إلا هذا وهذا، وأشار إلى وجهه وكفيه. (سنن أبي داؤد، كتاب اللباس / باب فيما تبدي

المرأة من زينتها ۵۶۷/۲ رقم: ۴۱۰۴ دار الفكر بيروت)

وأما المسترسل ففيه روايتان، الأصح أنه عورة. (درمختار ۷۱/۲ بیروت، شامی

۷۸/۲ زکریا، ہندیۃ ۵۸/۱، صغیری ۱۹، شرح الوقایۃ ۱۳۷/۱) فقط واللہ تعالیٰ اعلم

کتابتہ: احقر محمد سلمان منصور پوری غفرلہ ۱۴۳۶/۲/۲۱ھ

الجواب صحیح: شبیر احمد عفا اللہ عنہ

## ساڑی پہن کر نماز پڑھنا

**سوال (۱۹۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ساڑی پہن کر نماز پڑھنا کیسا ہے؟

باسمہ سبحانہ تعالیٰ

**الجواب وباللہ التوفیق:** اگر ساڑی مکمل سا تر بلاؤز کے ساتھ پہنی کہ اعضاء

مستورہ کا کوئی حصہ کھلا ہو انہیں رہا، تو ایسی ساڑی پہن کر نماز درست ہو جائے گی، لیکن جن علاقوں

میں ساڑی غیر مسلموں کا خاص لباس شمار ہوتا ہے، جیسا کہ مغربی اتر پردیش کا علاقہ، تو یہاں کی

مسلمان عورتوں کے لئے ساڑی کا استعمال تشبیہ کی وجہ سے مطلقاً ناجائز ہے۔

عن ابن عمر رضي الله عنه قال: قال رسول الله صلى الله عليه وسلم: من

تشبه بقوم فهو منهم. (سنن أبي داؤد، اللباس / باب في لبس الشهرة رقم: ۴۰۳۱)

عن عائشة رضي الله عنها أن أسماء بنت أبي بكر دخلت على رسول الله

صلى الله عليه وسلم وعليها ثياب رقاق، فأعرض عنها رسول الله صلى الله

عليه وسلم وقال: يا أسماء إن المرأة إذا بلغت المحيض لم يصلح لها أن يرى

منها إلا هذا وهذا، وأشار إلى وجهه وكفيه. (سنن أبي داؤد، كتاب اللباس / باب فيما تبدي

المرأة من زينتها ۵۶۷/۲ رقم: ۴۱۰۴ دار الفكر بيروت)

عن أبي هريرة رضي الله عنه قال: قال رسول الله صلى الله عليه وسلم:

صنفان من أهل النار..... ونساء كاسيات عاريات. (صحیح مسلم، اللباس والزينة / باب

قال الإمام النووي رحمه الله: معناه تلبس ثوبا رقيقا يصف لون بدنها.

(شرح النووي على مسلم ۲/۲۰۵)

والرابع ستر عورته للحرمة لجميع بدنها خلا الوجه والكفين والقدمين

على المعتمد. (درمختار ۲/۶۹-۷۱ بیروت، درمختار ۲/۷۵-۷۸ زکریا، نور الايضاح ۶۹،

الفتاوى التاتارخانية ۲/۲۳ رقم: ۱۵۴۵ زکریا، هداية ۱۸۳/۱ کراچی، البحر الرائق ۱/۶۹۱ رشیدیة،

۲/۶۹۱ کوئٹہ، الفتاوى الهندية ۵۸/۱ کوئٹہ) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## دھوتی باندھ کر نماز پڑھنا؟

سوال (۱۹۳): کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: دھوتی باندھ کر نماز پڑھنا کیسا ہے؟

باسمہ سبحانہ تعالیٰ

الجواب وباللہ التوفیق: اگر دھوتی اس طرح باندھی کہ اعضاء مستورہ میں سے

کوئی عضو چوتھائی سے زیادہ کھلا رہ گیا (جیسا کہ غیر مسلموں کا طریقہ ہے کہ اکثر ان کی دھوتی میں

رائیں کھلی رہتی ہیں) تو ایسی دھوتی پہن کر نماز درست نہ ہوگی، اور اگر دھوتی اس طرح باندھی کہ ستر

نہیں کھلا تو نماز تو ہو جائے گی، مگر غیر مسلموں کا شعار ہونے کی وجہ سے یہ لباس مسلمانوں کے لئے

استعمال کرنا مکروہ ہے۔

عن عمرو بن شعيب عن أبيه عن جده قال: قال رسول الله صلى الله عليه

وسلم: مروا أولادكم بالصلاة لسبع سنين واضربوهم عليها لعشر سنين وفرقوا

بينهم في المضاجع، وإذا أنكح أحدكم عبده أو أجره فلا ينظرن إلى شيء من

عورته فإن ما أسفل من سرتة إلى ركبته من عورته. (مسند أحمد ۲/۱۸۷ رقم: ۶۷۵۶)

وہی للرجل ماتحت سرته إلى ماتحت ركبته. (درمختار مع الشامی ۷۰/۲

بیروت، شامی ۷۶/۲ زکریا، ہدایہ ۱۸۲/۱ کراتشی، الفتاویٰ الشارحانیۃ ۲۱/۲ رقم: ۱۵۳۷ زکریا، البحر  
الرائق ۲۶۹/۱ کوئٹہ)

والرابع: ستر عورته ووجوب عام، ولو في الخلوة على الصحيح. (تنوير

الأبصار مع الدرالمختار ۴۰۴/۱ کراچی، شامی ۷۵/۲ زکریا)

لقوله تعالى: ﴿خُذُوا زِينَتَكُمْ عِنْدَ كُلِّ مَسْجِدٍ﴾ قيل في التاويل: الزينة ما

يواري العورة، المسجد الصلاة، فقد أمر بموااة العورة في الصلاة. (بدايع الصنائع

۵۴۳/۱ بیروت، فتاویٰ دار العلوم دیوبند ۱۴۳/۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## جار جٹ کا باریک دوپٹہ اوڑھ کر نماز پڑھنا؟

**سوال (۱۹۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: آج کل باریک جار جٹ کے دوپٹے چل رہے ہیں، جن کو اوڑھ کر سر کے بالوں کی رنگت

صاف دکھائی دیتی ہے، کیا اتنا باریک دوپٹہ اوڑھ کر عورت کی نماز درست ہے؟

باسمہ سبحانہ تعالیٰ

**الجواب وباللہ التوفیق:** عورت کے سر سے لگے ہوئے بال بھی ستر میں داخل

ہیں، اس لئے اتنا باریک دوپٹہ جس سے سر کے بالوں کی رنگت صاف ظاہر ہو جاتی ہو، پہن کر نماز

درست نہیں ہوتی ہے؛ البتہ اگر باریک دوپٹہ کو دوہرا کر کے اوڑھ لیا جائے جس سے مکمل ستر

ہو جائے، تو اسے اوڑھ کر نماز پڑھنا درست ہوگا۔

عن أبي هريرة رضي الله عنه قال: قال رسول الله صلى الله عليه وسلم:

صنفاً من أهل النار..... ونساء كاسيات عاريات. (صحيح مسلم، اللباس والزينة / باب



عن علقمة بن أبي علقمة عن أمه قالت: دخلت حفصة بنت عبد الرحمن على عائشة وعليها خمار رقيق، فشقته عائشة وكستها خماراً كثيفاً. (رواه مالك، مشكوة المصابيح / باب الخاتم ۲۷۷)

و شعر المرأة ما على الرأس عورة، وأما المسترسل ففيه روايتان: الأصح أنه عورة. (الفتاوى الهندية ۵۸۱)

والثوب الرقيق الذي يصف ما تحته لا تجوز الصلاة فيه، كذا في التبیین.

(الفتاوى الهندية ۵۸۱، درمختار مع الشامی ۷۶۲-۷۷ بیروت، شامی ۸۴۲ زکریا)

وحد الستر أن لا يرى ما تحته، حتى لو سترها بثوب رقيق يصف ما تحته

لا يجوز. (البحر الرائق ۴۶۷/۱)

والثوب الرقيق الذي يصف ما تحته، لا تجوز الصلاة فيه؛ لأنه مكشوف

العورة معنى. (تبیین الحقائق ۲۵۲/۱ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۰/۱۶/۱۴۲۷ھ

الجواب صحیح: شبیر احمد عفا اللہ عنہ

## عورت کا آدھی آستین پہن کر نماز پڑھنا؟

**سوال (۱۹۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کیا عورت آدھی آستین پہن کر نماز پڑھ سکتی ہے یا نہیں؟ (جیسا کہ آج کل رواج چل رہا ہے کہ آدھی آستین پہنتی ہیں) حالانکہ اپنے دوپٹے سے اپنی دونوں کہنیوں کو چھپالیتی ہیں، اگر نہیں پڑھ سکتی ہے تو جو نمازیں پڑھ چکی ہے اس کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** عورت کے لئے نماز کے تمام ارکان میں کہنیوں اور

کلائیوں کو گٹوں سمیت چھپانا ضروری ہے؛ اس لئے پوری آستین کی قمیص پہن کر ہی نماز پڑھنی

چاہئے، اگر آدمی آستین پہن کر نماز پڑھی؛ لیکن کلائیوں کو دوپٹہ سے اس طرح چھپائے رکھا کہ کسی بھی رکن میں وہ ظاہر نہیں ہوئیں تو نماز درست ہوگئی، اور اگر کسی بھی رکن میں کلائیوں کا چوتھائی حصہ تین تسبیح کہہ لینے کے بقدر کھلا رہ گیا تو نماز فاسد ہوگئی، ایسی نماز کا دوبارہ پڑھنا ضروری ہے، اندازہ لگا کر ایسی جتنی بھی نمازیں پڑھی گئی ہیں ان کا اعادہ کیا جائے۔

عن عائشة رضي الله عنها أن أسماء بنت أبي بكر دخلت على رسول الله صلى الله عليه وسلم وعليها ثياب رقاق، فأعرض عنها رسول الله صلى الله عليه وسلم وقال: يا أسماء إن المرأة إذا بلغت المحيض لم يصلح لها أن يرى منها إلا هذا وهذا، وأشار إلى وجهه وكفيه. (سنن أبي داؤد، كتاب اللباس / باب فيما تبدي المرأة من زينتها ٥٦٧/٢ رقم: ٤١٠٤ دار الفكر بيروت)

وفي الحرة هذه الثمانية ويزاد فيها ستة عشر - إلى قوله - والعضدان مع المرفقين والزرعان مع الرسغين. (شامي ٨٣/٢ زكريا)

وبدن الحرة عورة إلا وجهها وكفيها وقدميها. (الفتاوى الهندية ٥٨١، البحر الرائق ٢٦٩/١ كراچی)

ويمنع حتى انعقادها كشف ربع عضو قدر ركن بلا صنعه. (درمختار مع الشامي ٨١/٢ زكريا)

قليل الإنكشاف عفو بالإجماع، فقال أبو حنيفة ومحمد: الربع وما فوقه كثير - إلى قوله - الصحيح قولهما. (الفتاوى التاتارخانية ٣٣/٢ رقم: ١٥٤٧ زكريا) فقط والله تعالى اعلم

الملاہ: احقر محمد سلمان منصور پوری غفرلہ ۱۸/۱۱/۱۴۳۱ھ  
الجواب صحیح: بشیر احمد عفا اللہ عنہ



# مسائل استقبالِ قبلہ

## استقبالِ قبلہ کی شرعی حیثیت

**سوال (۱۹۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: شریعت میں قبلہ کی حیثیت کیا ہے؟ اور استقبالِ قبلہ نماز میں کیوں ضروری ہے؟ نیز قبلہ کی طرف رخ کر کے نماز پڑھنے میں اصل مقصد کعبہ اور قبلہ ہے یا رضائے الہی مطلوب ہے اور کعبہ کسے کہتے ہیں؟ کیا بیت اللہ شریف کی عمارت کا نام قبلہ ہے، نیز یہ بھی تحریر فرمائیں کہ قبلہ کی تبدیلی کا حکم کب نازل ہوا؟ اور اس کی کیا حکمت تھی؟ اور قبلہ کی اس تبدیلی سے بندوں کو کیا سبق دینا مقصود تھا؟ وضاحت کے ساتھ جواب مرحمت فرمائیں؟

باسمہ سبحانہ تعالیٰ

**الجواب وبالله التوفیق:** اسلامی شریعت میں قبلہ متعین کرنے کی خاص

حکمت یہ ہے کہ اجتماعی عبادات میں یکسانیت اور اتحاد کی صورت پیدا کی جائے؛ کیوں کہ اگر ہر شخص کو ایک ہی جگہ رہتے ہوئے الگ الگ قبلہ متعین کرنے کا اختیار دیا جائے گا تو نہایت ناگوار افتراق کا منظر سامنے آئے گا، جو کسی طرح بھی مناسب نہیں ہے، اس لئے اجتماعیت پیدا کرنے کی غرض سے تمام ہی اہل ایمان کو ایک ہی قبلہ کی طرف رخ کرنے کا حکم دیا گیا ہے۔

(بیان القرآن ۸۲/۱-۷۸، معارف القرآن ۸۸/۱-۳۵۷)

قبلہ کا مطلب ہرگز یہ نہیں ہے کہ ہم جس معبودِ حقیقی کی عبادت کر رہے ہیں وہ نعوذ باللہ قبلہ کی جہت میں محدود ہے؛ بلکہ اسلامی عقیدہ کے اعتبار سے معبودِ حقیقی اللہ رب العالمین کی ذات والا صفات ہر قسم کی جہت اور زمان و مکان کی حدود سے بالاتر ہے، وہ ہر جگہ وجود کی صفت سے متصف

ہے، اور کوئی بھی جگہ اس کے وجود سے خالی نہیں، کیا مشرق، کیا مغرب، کیا شمال، کیا جنوب، یہ سب سمتیں پوری طرح اس کے احاطہ میں ہیں، اسی لئے اس نے قرآن کریم میں اعلان فرمایا:

قال تعالیٰ: ﴿وَلِلَّهِ الْمَشْرِقُ وَالْمَغْرِبُ، فَإِنَّمَا تَوَلَّوْا فَنَمَّ وَجْهَ اللَّهِ﴾ [البقرة: ۱۱۵]

اس سے معلوم ہو گیا کہ قبلہ کی طرف رخ کرنا محض اس وجہ سے ہے کہ حکم خداوندی یہی ہے، اس نے جب اور جس طرف رخ کرنے کا حکم دیا اس کی تعمیل ہی اصل مقصود ہے، ارشاد خداوندی ہے:

قال الله تعالیٰ: ﴿لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ

وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ﴾ [البقرة: ۱۷۷]

گویا کہ قبلہ و کعبہ اصل مقصود نہیں؛ بلکہ رضائے حق اصل مطلوب ہے، اس سے یہ بھی واضح ہوا کہ مسلمانوں کے نزدیک کعبہ مشرفہ بجائے خود معبود اور قابل پرستش نہیں (جیسا کہ بعض غیر مسلم اعتراض کرتے ہیں) بلکہ اس کی طرف رخ کرنے سے صرف اجتماعیت کی شان باقی رکھنا منظور ہے۔

اسی لئے حضرات علماء لکھتے ہیں کہ بیت اللہ شریف کی عمارت قبلہ نہیں؛ بلکہ اس جگہ کے خلاء ہی کو آسمانوں تک قبلہ کی حیثیت حاصل ہے، اگر بالفرض کسی وجہ سے کعبہ مشرفہ کی موجودہ عمارت نہ رہے پھر بھی قبلہ باقی رہے گا۔ یہ اس بات کی کھلی دلیل ہے کہ ”مسلمان ہرگز کعبہ پرست نہیں ہیں“ کیوں کہ اگر وہ کعبہ پرست ہوتے تو اس کی عمارت باقی نہ رہنے کی صورت میں وہ اس کی جگہ کو قبلہ نہ بناتے۔

اسی طرح کے شبہات کو دفع فرمانے کے لئے اللہ تعالیٰ نے مسلمانوں کے قبلہ کو تبدیلی کے مرحلہ سے گذارا تاکہ یہ بات آشکارا ہو جائے کہ قبلہ اصل نہیں؛ بلکہ حکم خداوندی اصل ہے۔ چنانچہ ہجرت سے قبل تک آنحضرت صلی اللہ علیہ وسلم مکہ معظمہ میں حجر اسود اور کن یمانی کے سامنے نماز ادا فرماتے تھے؛ تاکہ بیت اللہ کے ساتھ بیت المقدس کی طرف بھی رخ ہو سکے، لیکن جب آپ صلی اللہ علیہ وسلم ہجرت فرما کر مدینہ منورہ فروکش ہوئے تو آپ صلی اللہ علیہ وسلم کو اہل کتاب کی موافقت کی غرض سے بیت المقدس کی طرف نماز پڑھنے کا حکم دیا گیا، جس کا رخ مکہ معظمہ کے بالکل جانب مخالف تھا۔ ۱۶-۱۷ء/ہجرت میں آپ نے اور مسلمانوں نے حکم خداوندی کی تعمیل میں بیت

المقدس کی طرف نمازیں پڑھیں، اس کے بعد آپ صلی اللہ علیہ وسلم کی دلی خواہش پر بیت المقدس کے بجائے مسجد حرام بیت اللہ شریف کو دائمی قبلہ بنانے کا اعلان کر دیا گیا، اللہ تعالیٰ کا ارشاد ہے:

قال الله تعالى: ﴿قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ، وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ﴾ [البقرة: ۱۴۴]

یہ تبدیلی اس حقیقت کی روشن دلیل ہے کہ عبادت کسی خاص قبلہ کی نہیں؛ بلکہ صرف اللہ تعالیٰ ہی کی کی جاتی ہے، یہی وجہ ہے کہ نماز میں استقبال قبلہ کی شرط ایسی نہیں کہ ہر حال میں لازماً ضروری ہو؛ بلکہ بعض خاص حالت میں مثلاً شدید مرض یا سفر کے دوران غیر قبلہ کی طرف بھی نماز صحیح ہو جاتی ہے۔ اسی طرح اگر تحریر کر کے نماز پڑھی اور بعد میں معلوم ہوا کہ رخ غلط تھا پھر بھی نماز معتبر قرار پاتی ہے، نیز دور سے عین قبلہ کا نہیں؛ بلکہ سمت قبلہ کی طرف رخ کرنے کا کام ہے جس میں اگر کچھ ڈگری ادھر ادھر رخ ہو جائے پھر بھی نماز میں کوئی فرق نہیں پڑتا۔

أخرج البيهقي عن ابن عباس رضي الله عنهما بألفاظ مختلفة أن رسول الله صلى الله عليه وسلم قال: البيت قبلة لأهل المسجد، والمسجد قبلة لأهل الحرم، والحرم قبلة لأهل الأرض في مشارقها ومغاربها من أمتي. (السنن الكبرى للبيهقي ۲۸۰/۲ رقم: ۲۲۷۶)

والمعتبر في القبلة العرصة لا البناء فهي من الأرض السابعة إلى العرش (درمختار) أي ليس السمراد بالقبلة الكعبة التي هي البناء المرتفع على الأرض ولذا لو نقل البناء إلى موضع آخر وصلى إليه لم يجز؛ بل تجب الصلوة إلى أرضها. (شامی ۱۰۲/۲ بیروت، شامی ۱۱۴/۲ زکریا، الفتاویٰ الہندیہ ۶۳/۱، طحطاوی علی

المراقی ۲۱۲، البحر الرائق ۲۸۵/۱ کوئٹہ)

سواء كانت الكعبة مبنية أو منهدمة يتوجه إليها؛ لأن الكعبة ليست باسم

للحيطان، ألا أنه لو وضع الحيطان في موضع آخر و صلى إليها لا يجوز. (الفتاوى

التاريخانية ۳۶/۲ رقم: ۱۶۱۶ زكريا، البحر الرائق ۲۸۴/۱ كوئته)

فيعلم منه أنه لو انحرف عن العين انحرافاً لا تزول منه المقابلة بالكلية جاز، ويؤيده ما قال في الظهيرية: إذا تيامن أو تياسر تجوز؛ لأن وجه الإنسان مقوس، لأن عند التيامن أو التياسر يكون أحد جوانبه إلى القبلة. (شامى ۹۸/۲

بيروت، ۱۰۹/۲ زكريا، البحر الرائق ۲۸۴/۱ كوئته)

استقبال القبلة شرط إن قدر عليه، وإلا فيكفي بالجهة، والمعتبر التوجه

إلى مكان البيت دون البناء. (الفتاوى التاريخانية ۳۶/۲ رقم: ۱۶۱۶ زكريا) فقط والله تعالى أعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## قبلہ؛ عمارتِ کعبہ کا نام نہیں

**سوال (۱۹۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: قبلہ کسے کہتے ہیں؟ کیا عمارتِ کعبہ کا نام قبلہ ہے اور اس کی حقیقت کیا ہے؟

باسمہ سبحانہ تعالیٰ

**الجواب وباللہ التوفیق:** بیت اللہ شریف کی عمارت اصل میں قبلہ نہیں؛ بلکہ جس

جگہ میں وہ عمارت قائم ہے وہی زمین سے آسمان تک قبلہ ہے؛ لہذا اگر عمارت نہ بھی رہے پھر بھی

قبلہ باقی رہے گا۔

والمعتبر في القبلة العرصة لا البناء فهي من الأرض السابعة إلى العرش

(درمختار) أي ليس السمراد بالقبلة الكعبة التي هي البناء المرتفع على الأرض

ولذا لو نقل البناء إلى موضع آخر و صلى إليه لم يجوز؛ بل تجب الصلوة إلى

أرضها. (شامى ۱۰۲/۲ بیروت، شامى ۱۱۴/۲ زكريا، الفتاوى الهندية ۶۳/۱، طحطاوى على

سواء كانت الكعبة مبنية أو منهدمة يتوجه إليها؛ لأن الكعبة ليست باسم  
للحيطان، ألا أنه لو وضع الحيطان في موضع آخر و صلى إليها لا يجوز. (الفتاوى  
التاريخية ۳۶/۲ رقم: ۱۶۱۶ زكريا، البحر الرائق ۲۸۴/۱ كوثه) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## قبلہ کی سمت جاننے کے ذرائع

**سوال (۱۹۸):** - کیا فرماتے ہیں علماء دین و مفتیان شرع متین مسئلہ ذیل کے بارے  
میں کہ: قبلہ کی سمت جاننے کے معتبر ذرائع کیا ہے اور قبلہ کا رخ کس طریقہ سے صحیح طور پر جاننا جائیگا؟  
باسمہ سبحانہ تعالیٰ

**الجواب وباللہ التوفیق:** جن شہروں اور آبادیوں میں پرانی مساجد موجود ہوں  
انہی مساجد کی محرابوں کو قبلہ کا معیار بنایا جائے گا، اور جہاں پہلے سے مساجد تعمیر شدہ نہ ہوں، تو وہاں  
کے آس پاس رہنے والے مسلمانوں سے قبلہ کی تحقیق کی جائے گی، اور جن جگہوں پر کوئی بتانے والا نہ  
ملے مثلاً جنگلات یا نو تعمیر آبادیاں تو ان میں قطب نما اور چاند سورج وغیرہ کے ذریعہ سمت کی پہچان  
کر کے غور و فکر کے بعد قبلہ متعین کیا جائے گا۔

وجہة الكعبة تعرف بالدليل، والدليل في الأمصار والقرى المحارِب  
التي نصبها الصحابة والتابعون فعلينا اتباعهم، فإن لم تكن فالسؤال من أهل  
ذلك الموضوع، وأما في البحار والمفاوز فدليل القبلة النجوم، هكذا في فتاوى  
قاضي خان. (الفتاوى الهندية ۶۳/۱)

وعلى ما وضعوه لها من الآلات كالربع والاصطرلاب، فإنها إن لم تفد  
اليقين تفيد غلبة الظن للعالم بها وعليه الظن كافية في ذلك. (شامي ۱۰۰/۲)

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: بشیر احمد عفا اللہ عنہ

## برصغیر ہندوپاک میں قبلہ کا صحیح رخ جاننے کا آسان طریقہ

**سوال (۱۹۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: برصغیر ہندوپاک میں قبلہ کا صحیح رخ جاننے کا آسان طریقہ کیا ہے؟

باسمہ سبحانہ تعالیٰ

**الجواب وباللہ التوفیق:** برصغیر ہندوپاک اور اس سے جانب مشرق میں واقع

تمام علاقہ جات میں سمت قبلہ معلوم کرنے کا آسان اور محتاط طریقہ یہ ہے کہ گرمی کے سب سے بڑے دن (۲۲ جون) اور موسم سردی کے سب سے چھوٹے دن (۲۲ دسمبر) سورج غروب ہونے کی جگہ دیکھ لی جائے، تو قبلہ ان دونوں مقامات کے درمیان ہوگا، یعنی اس درمیانی رخ میں کسی طرف بھی نماز پڑھنا درست رہے گا۔ (جواہر الفقہ ۶۱/۲۷)

وقال العلامة الشامي: أقربها إلى الصواب قولان، الأول: أن ينظر من

مغرب الصيف في أطول أيامه ومغرب الشتاء في أقصر أيامه فليدع الثلثين في الجانب الأيمن والثلث في الأيسر والقبلة عند ذلك ولو لم يفعل هكذا وصلیٰ

فيما بين المغربین يجوز، وإذا وقع خارجاً منها لا يجوز بالإتفاق. (شامي ۹۹/۲ بیروت، شامي ۱۱۱/۲ زکریا، حلبی کبیر ۲۱۸، البحر الرائق ۲۸۵/۱ کوئٹہ) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: بشیر احمد عفا اللہ عنہ

## کیا قبلہ کی تعیین میں غیر مسلم کا قول معتبر ہے؟

**سوال (۲۰۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کیا قبلہ کی تعیین میں غیر مسلم کا قول معتبر ہوگا یا نہیں؟



باسمہ سبحانہ تعالیٰ

**الجواب وباللہ التوفیق:** اگر کوئی ایسی جگہ ہو جہاں یہ پتہ ہی نہ ہو کہ قبلہ کس سمت میں ہے، یعنی مثلاً یہ معلوم نہ ہو کہ یہاں سے قبلہ مشرق کی جانب ہے یا مغرب کی؟ تو اگر کوئی غیر مسلم ایسی جگہ قبلہ کی سمت بتائے تو محض اس کی خبر کا اعتبار نہ ہوگا، جب تک کہ قرآن سے اس کی تصدیق نہ ہو جائے، اور اگر ایسی جگہ ہے جہاں اتنا تو معلوم ہے کہ قبلہ یہاں مثلاً جانب مغرب ہے مگر یہ معلوم نہیں کہ مغرب کدھر ہے تو مغرب کا رخ جاننے کے لئے کسی غیر مسلم سے بھی تحقیق کی جاسکتی ہے اور محض رخ بتانے میں اس کی خبر معتبر ہوگی جب کہ اس کی سچائی کا غالب گمان ہو جائے۔

ولا يقبل خبر الكافر والفاسق والوصي لعدم قبول خبرهم في أمور الديانات

إلا إذا غلب على ظنه صدقهم. (الفقه الحنفي في ثوبه الجديد ۱۹۷/۱)

لأن قول الكافر مقبول في المعاملات. (هداية ۴۳۷/۴) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۱۴۳۶ھ

الجواب صحیح: بشیر احمد عفا اللہ عنہ

## سمت قبلہ معلوم نہ ہو تو کیا کرے؟

**سوال (۲۰۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی شخص مثلاً سفر میں ہو اور اسے سمت قبلہ معلوم نہ ہو اور نہ ہی کوئی بتانے والا موجود ہو، تو ایسا شخص نماز کس طرف منہ کر کے پڑھے گا؟

باسمہ سبحانہ تعالیٰ

**الجواب وباللہ التوفیق:** اگر کوئی شخص مثلاً سفر میں ہو اور اسے سمت قبلہ معلوم نہ ہو اور نہ ہی کوئی بتانے والا موجود ہو تو تخری کرنا اس پر فرض ہے، یعنی قبلہ کی تعیین میں غور و فکر اور علامات و قرائن کا جائزہ لے کر نماز پڑھنا اس پر لازم ہے۔

وإن اشتبهت عليه القبلة وليس بحضرته من يسأله عنها اجتهد وصلیٰ.

(وینحری) هو بذل المجھود لنیل المقصود (عاجز عن معرفۃ القبلة) بما  
 مر: فإن ظهر خطأ، لم يعد مما مرّ. (شامی مع الدر المختار ۴۳۲/۱ کراچی، ۱۱۵/۲ زکریا،  
 البحر الرائق ۲۸۶/۱ کوئٹہ، ۹۹/۱ رشیدیہ، الفتاویٰ السراجیہ ۶۰) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## فرض نمازوں میں استقبال قبلہ سے عاجز رہ جانے والے کا حکم

**سوال (۲۰۲):** کیا فرماتے ہیں علماء دین و مفتیان شرع متین مسئلہ ذیل کے بارے  
 میں کہ: اگر کوئی شخص معقول عذر کی وجہ سے قبلہ رخ نماز پڑھنے سے قاصر ہو، تو ایسے شخص کے لئے  
 استقبال قبلہ کا کیا حکم ہے، کیا اس پر بھی قبلہ کی طرف رخ کر کے نماز پڑھنا ضروری ہے یا اپنی معذوری  
 اور بیماری کے سبب سہولت کے مطابق استقبال قبلہ کی رعایت کے بغیر نماز پڑھ سکتا ہے؟

باسمہ سبحانہ تعالیٰ

**الجواب وباللہ التوفیق:** اگر کوئی شخص معقول عذر کی وجہ سے قبلہ رخ نماز پڑھنے  
 سے قاصر ہو، تو اس سے استقبال قبلہ کی شرط ساقط ہو جاتی ہے اور وہ حسب سہولت کسی طرف بھی رخ  
 کر کے نماز پڑھ سکتا ہے۔ معقول عذر درج ذیل ہو سکتے ہیں:

(۱) مریض اتنا کمزور ہے کہ وہ خود قبلہ رو نہیں ہو سکتا اور اس کا کوئی تیمار دار بھی نہیں ہے جو  
 اسے قبلہ رخ کر سکے۔

(۲) قبلہ رخ نماز پڑھنے میں جانی یا مالی نقصان کا شدید خطرہ ہو۔

(۳) آدمی سواری پر سوار ہو اور نیچے زمین پر کچھڑ ہی کچھڑ ہو، کوئی پاک جگہ نماز کے لئے

میسر نہ ہو۔

(۴) سواری سے اتر کر چڑھنے کی قدرت نہ ہو خواہ اپنی کمزوری کی وجہ سے یا سواری کے

سرکش ہونے کی وجہ سے۔

- (۵) مسافر سواری رکوانے پر قادر نہ ہو اور نماز کا وقت نکلا جا رہا ہو۔  
 (۶) سواری روک کر نماز پڑھنے میں بقیہ قافلہ والوں سے پچھڑ کر اکیلے رہ جانے کا خطرہ ہو  
 ان جیسی صورتوں میں فرض نماز قبلہ کے علاوہ رخ پر پڑھنا بھی درست ہے۔

وقبلۃ العاجز عنها لمرض وإن وجد موجهًا عند الإمام أو خوف مال، وكذا  
 كل من سقط عنه الأركان جهة قدرته ولو مضطجعا بإيماء لخوف رؤية عدو ولم  
 يعد؛ لأن الطاعة بحسب الطاقة. (در مختار) ويشترط في الصلوة على الدابة  
 إيقافها إن قدر وإلا بأن خاف الضرر كان تذهب القافلة وينقطع فلا يلزمه إيقافها  
 ولا استقبال الكعبة. (شامی ۱۰۳/۲ بیروت، شامی ۱۱۵/۲ زکریا، کبیری ۲۱۹، تبیین الحقائق

۲۶۵/۱، الفتاویٰ الہندیۃ ۶۳/۱، الفتاویٰ التاتاریخانیۃ ۳۸/۲ رقم: ۱۶۲۸ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## بغیر تخری کے نماز پڑھنا؟

**سوال (۲۰۳):** - کیا فرماتے ہیں علماء دین و مفتیان شرع متین مسئلہ ذیل کے بارے  
 میں کہ: اگر کوئی شخص سفر میں ہو اور اس پر قبلہ مشتبہ ہو جائے، تو کیا ایسے شخص کے لئے کیف ما اتفق  
 کسی بھی رخ نماز پڑھنا جائز ہے یا اس کے لئے تخری کر کے قبلہ معلوم کرنا ضروری ہے؟

باسمہ سبحانہ تعالیٰ

**الجواب وباللہ التوفیق:** جس شخص پر قبلہ مشتبہ ہو اس کے لئے تخری کے بغیر نماز  
 شروع کرنا درست نہیں ہے؛ تاہم اگر تخری کے بغیر نماز شروع کر دی اور فراغت کے بعد معلوم ہوا کہ  
 واقعی قبلہ رخ نماز پڑھی ہے تو نماز درست ہوگئی، اور اگر دوران نماز ہی یقینی طور پر معلوم ہو گیا کہ قبلہ کا  
 رخ صحیح یا غلط ہے تو نماز فاسد قرار پائے گی اور از سر نو پڑھنی ہوگی۔

فإن شرع بلا تحرر فعلم بعد فراغه أنه أصاب صحت وإن علم بإصابة فيها

فسدت. (نور الإيضاح ۶۹)

وإن شرع بلا تحرر لم يجز وإن أصاب؛ إلا إذا علم أصابته بعد فراغه فلا يعيد اتفاقاً. (درمختار) بخلاف صورة عدم التحري فإنه لم يعتقد الفساد؛ بل هو شاك فيه وفي عدمه فإذا ظهرت أصابته بعد التمام زال أحد الاحتمالين وتقرر الآخر بلا لزوم بناء القوى على الضعيف بخلاف ما إذا علم الإصابة قبل التمام.

(درمختار مع الشامى ۱۰۶/۲، بيروت، شامى ۱۱۹/۲ زكريا، غنية المستملي شرح منية المصلي ۲۲۲،

تبين الحقائق ۲۶۹/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## دوران نماز معلوم ہوا کہ قبلہ دوسری طرف ہے

**سوال (۲۰۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر تحریر کر کے نماز شروع کی پھر دوران نماز میں ہی معلوم ہوا کہ قبلہ دوسری جانب ہے تو اب نماز پڑھنے والا کیا کرے اسی رخ پر پڑھتا رہے یا دوسری سمت گھوم جائے؟

باسمہ سبحانہ تعالیٰ

**الجواب وباللہ التوفیق:** اگر تحریر کر کے نماز شروع کی پھر دوران نماز میں ہی معلوم

ہوا کہ قبلہ دوسری جانب ہے، تو نماز ہی میں اس جانب گھوم جائے، از سر نو لوٹانے کی ضرورت نہیں۔

وإن علم وهو في الصلوة استدار إلى القبلة وبنى عليها. (الفتاوى الهندية ۱۸

۶۴، درمختار مع الشامى ۱۱۶/۲ زكريا، ۱۰۳/۲، بيروت، تبين الحقائق ۲۶۸/۱)

وإن علم في الصلاة أنه أصاب يستقبل. (البحر الرائق ۲۸۷/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## نماز کے بعد قبلہ کی غلطی کا علم ہوا؟

**سوال (۲۰۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کسی شخص نے غور و فکر کر کے ایک جانب قبلہ سمجھتے ہوئے رخ کر کے نماز پڑھ لی بعد میں معلوم ہوا کہ قبلہ صحیح نہیں تھا تو اب ایسے شخص کی نماز کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** اگر کسی شخص نے تخری کر کے کسی طرف نماز پڑھی، پھر نماز سے فراغت کے بعد علم ہوا کہ اس نے غلط رخ پر نماز پڑھی ہے تو نماز صحیح ہوگی لوٹانے کی ضرورت نہیں۔

فإن علم أنه أخطأ بعد ما صلى لا يعيدها. (الفتاوى الهندية ۶/۱، درمختار مع الشامی

۱۱۶/۲ زکریا، شامی ۱۰۳/۲ بیروت، تبیین الحقائق ۱/۲۶۷)

رجل صلى في المسجد في ليلة مظلمة بالتحري فتبين أنه صلى إلى غير

القبلة جازت صلاته. (البحر الرائق ۲۸۷/۱) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## قبلہ سے معمولی انحراف مضر نہیں

**سوال (۲۰۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر نماز پڑھتے ہوئے قبلہ سے معمولی سا انحراف ہو جائے اور دائیں بائیں تھوڑا سا سینا اور چہرا مڑ جائے تو نماز کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** مکہ سے باہر رہنے والے شخص نے اگر قبلہ کی سمت سے

معمولی طور پر ہٹ کر نماز پڑھی تو بھی نماز درست ہو جائے گی۔ معمولی انحراف کا مطلب یہ ہے کہ صرف اس قدر انحراف ہو کہ نماز کی پیشانی کا کوئی نہ کوئی حصہ قبلہ کی سیدھ میں باقی رہے، اس کی

مقدار فقہاء نے دونوں جانب ۴۵-۴۵ درجہ مقرر کی ہے۔ (امداد المقتنین ۳۱۳/۲، جواہر الفقہ ۲۳۲/۱، احسن الفتاویٰ ۳۱۳/۲)

فیعلم منه أنه لو انحرف عن العين انحرافاً لا تزول منه المقابلة بالكلية جاز، ويؤيده ما قال في الظهيرية: إذا تيامن أو تياسر تجوز؛ لأن وجه الإنسان مقوس، لأن عند التيامن أو التياسر يكون أحد جوانبه إلى القبلة. (شامي ۹۸/۲ بيروت، شامي ۱۰۹/۲ زكريا، البحر الرائق ۲۸۴/۱ كوئته) فقط واللہ تعالیٰ اعلم

کتابتہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## نماز کے دوران سینہ قبلہ سے پھر جانا؟

**سوال (۲۰۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر دوران نماز سینہ قبلہ سے پھر گیا تو نماز کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** اگر نماز کے دوران نمازی کا سینہ قبلہ کے رخ سے بلا

عذر پوری طرح پھر گیا تو فوراً نماز فاسد ہو جائے گی، اور اگر بھول سے بلا عذر پھر گیا تو اس میں یہ تفصیل ہے کہ اگر فوراً صحیح رخ پر کر لیا تو نماز فاسد نہ ہوگی، اگر ایک رکن یعنی تین تسبیحات پڑھنے کے بقدر رخ پھرا ہا تو نماز فاسد ہو جائے گی۔

والحاصل أن المذهب أنه إذا حول صدره فسدت وإن كان في المسجد إذا كان من غير عذر كما عليه عامة الكتب وأطلقه فشمّل ما لو قل أو كثر وهذا لو باختیاره وإلا فان لبث مقدار ركن فسدت وإلا فلا. (شامي ۳۳۴/۲ بیروت، شامي

۳۸۸/۲ زكريا، الفتاویٰ التاتاریخانیة ۳۸/۲ رقم: ۱۶۳۰ زكريا، حلبی کبیر ۲۲۳) فقط واللہ تعالیٰ اعلم

کتابتہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## نماز کے دوران چہرہ قبلہ سے پھر جانا؟

**سوال (۲۰۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نماز کے دوران چہرہ اگر قبلہ سے پھر جائے تو کیا نماز فاسد ہو جائے گی یا نہیں؟

باسمہ سبحانہ تعالیٰ

**الجواب وباللہ التوفیق:** نماز میں صرف چہرہ قبلہ سے پھر جانے سے اگرچہ نماز

فاسد نہیں ہوتی، مگر یہ فعل مکروہ تحریمی اور گناہ ہے۔

والالفتات بوجہ کله أو بعضه للنهي. (درمختار) وینبغي أن تكون تحريميةً

كما هو ظاهر الأحاديث. (شامی ۴/۳۵ بیروت، شامی ۴/۱۰۲ زکریا، الفتاویٰ الہندیہ ۶۳/۱)

ولو حول وجہه عنها كان عليه واجبا أن يستقبل القبلة من ساعة، ولا

تفسد صلاته بذل التحویل، ولكن يكره أشد الكراهة، لما روى البخاري عن

عائشة رضي الله عنها قالت: سألت رسول الله صلى الله عليه وسلم عن

الالفتات في الصلاة، فقال هو اختلاس بحتك الشيطان. (حلی کبیر ۲۴-۲۳)

لاهور) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## کس طرح کی سواری پر نفل نماز پڑھتے وقت استقبال قبلہ نہ

## کرنے کی رخصت ہے؟

**سوال (۲۰۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: سواری پر چلتے ہوئے نفل نماز پڑھنا کیسا ہے؟ اگر چلتی سواری پر سمت قبلہ کی رعایت کئے بغیر

جس رخ گاڑی چل رہی ہو اس رخ پر نفل نماز پڑھ لی تو نماز صحیح ہو جائے گی یا نہیں؟

باسمہ سبحانہ تعالیٰ

**الجواب وباللہ التوفیق:** دورانِ سفر جس رخ پر سواری جارہی ہو اس رخ پر نفل نماز پڑھنا بلا عذر بھی مطلقاً جائز ہے، مگر اس سے وہ سواری مراد ہے جس میں چلتے ہوئے قبلہ رخ نماز پڑھنے کی رعایت نہ رکھی جاسکتی ہو، جیسے اونٹ، گھوڑا، موٹر سائیکل وغیرہ؛ لیکن اگر سواری وسیع ہو جیسے ریل، ہوائی جہاز اور بس وغیرہ، تو اس میں نماز نفل کے لئے بھی قبلہ رخ ہونا ضروری ہوگا؛ کیوں کہ یہ بڑی سواریاں کشتیوں کے حکم میں ہیں اور ان میں قبلہ کا لحاظ کرنا مستعد نہیں ہے۔

وأما في النفل فتجوز على المحمل والعجلة مطلقاً. (تنوير) أي سواء كانت واقفة أو سائرة على القبلة أولاً، قادر على النزول أولاً، طرف العجلة على الدابة أولاً. (شامي ٤٢٨/٢ بيروت، شامي ٤٩١/٢ زكريا، الفتاوى الهندية ٦٣١)

ومن أراد أن يصلي في سفينة تطوعاً أو فريضةً فعليه أن يستقبل القبلة ولا يجوز له أن يصلي حيث ما كان وجهه. (الفتاوى الهندية ٦٤١/١، البحر الرائق / باب صلاة المريض ٢٠٧/٢ رشيدية، ١١٧/٢ كوئٹہ) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## ریل اور جہاز میں استقبالِ قبلہ؟

**سوال (۲۱۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ریل، ہوائی جہاز، کشتی اور سمندری سواریوں میں نماز پڑھنے کے لئے استقبالِ قبلہ کیسے کیا جائے گا؟ کیا سواری کی سمت رخ کر کے نماز پڑھ سکتے ہیں؟ فرض اور نفل نماز کے بارے میں استقبالِ قبلہ کی کیا تفصیل ہے؟

باسمہ سبحانہ تعالیٰ

**الجواب وباللہ التوفیق:** ریل، کشتی، بحری جہاز اور ہوائی جہاز جیسی سواریوں



میں نماز فرض یا نفل پڑھتے وقت قبلہ کی طرف رخ کرنا ضروری ہے، بعض ناواقف لوگ بلا عذر کے ریل وغیرہ کے سفر میں قبلہ کا لحاظ کئے بغیر جدھر چاہتے ہیں حسب سہولت نماز پڑھ لیتے ہیں، یہ جائز نہیں ہے۔

ومن أراد أن يصلي في سفينة تطوعاً أو فريضةً فعليه أن يستقبل القبلة ولا يجوز له أن يصلي حيث ما كان وجهه. (الفتاوى الهندية ۱/۶۴، البحر الرائق / باب صلاة المريض ۲۰۷/۲ رشيدية، ۱۱۷/۲ كوئٹہ)

وإن شرع بلا تحر لم يجز وإن أصاب. (درمختار ۱۱۹/۲ زكريا، ۱۰۶/۲ بيروت)

ويلزم استقبال القبلة عند الافتتاح وكلمة دارت. (درمختار مع الشامى / باب

صلاة المريض، قبيل: باب سجود التلاوة ۱۰۲/۲ کراچی، شامی ۵۷۳/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۳۶/۲/۲۱ھ

الجواب صحیح: بشیر احمد عفا اللہ عنہ

## ہوائی جہاز میں سمت قبلہ؟

**سوال (۲۱۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: جہاز کے لمبے سفر کے دوران قبلہ کی سمت کا تعین مشکل ہوتا ہے اور بعض اوقات اوقات کھڑے ہو کر نماز پڑھنا مشکل ہوتا ہے، ایسے میں کیا کیا جائے؟

باسمہ سبحانہ تعالیٰ

**الجواب وباللہ التوفیق:** موجودہ دور میں جہاز میں سمت قبلہ متعین کرنا کوئی

مشکل نہیں ہے، اس بارے میں عملہ سے بھی معلومات کی جاسکتی ہے، اور یہ ممکن نہ ہو تو خود غور و فکر کر کے جس جانب قلبی رحمان ہو اس سمت رخ کر کے نماز پڑھ لی جائے اور ہر جہاز کے پیچھے اور درمیانی حصہ میں کھڑے ہو کر نماز پڑھنے کی گنجائش ہوتی ہے، اس لیے جو شخص کھڑے ہو کر نماز پڑھنے پر قادر ہو، اس کے لیے جہاز میں بیٹھ کر نماز پڑھنا درست نہ ہوگا، البتہ کوئی شخص کھڑے

ہونے سے معذور ہو یا جہاز اس قدر حرکت کرنے والا ہو کہ کھڑا رہنا مشکل ہو تو ایسی صورت میں بیٹھ کر نماز پڑھنے کی گنجائش ہوگی۔

وإن اشتهت عليه القبلة، وليس بحضرتہ من يسأله عنها اجتهد و صلى.

(الفتاوى الهندية ٦٤١)

ويتحرى عاجز عن معرفة القبلة (در مختار ١١٥/٢ زكريا)

ومن أراد أن يصلي في سفينة تطوعا أو فريضة فعليه أن يستقبل القبلة،

ولا يجوز له أن يصلي حيث ما كان وجهه (الفتاوى الهندية ٦٤١)

وإن شرع بالتحول لم يجز وإن أصاب (در مختار ١١٩/٢ زكريا، كتاب المسائل

(٢٨٤، ٢٨٣/١)

القيام في الصلاة بإجماع المفسرين وهو فرض في الصلاة للقادر عليه

في الفرض. (البحر الرائق ٢٩٢/١)

ومنها القيام في فرض القادر عليه. (در مختار ١٣١/٢ زكريا) فقط واللہ تعالیٰ اعلم

الملاہ: احقر محمد سلمان منصور پوری غفرلہ

١٤٣٣/١٠/٥ھ

## دورانِ نماز ریل اور جہاز کا گھوم جانا؟

**سوال (۲۱۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: بسا اوقات ایسا ہوتا ہے کہ دورانِ سفر ریل یا ہوائی جہاز میں تخری کر کے ایک رخ پر نماز پڑھنا

شروع کرتے ہیں، پھر دورانِ نماز ہی ریل یا ہوائی جہاز دوسری طرف گھوم جاتے ہیں، تو ایسی

صورت میں نماز پڑھنے والا کیا کرے؟

باسمہ سبحانہ تعالیٰ

**الجواب وباللہ التوفیق:** اگر نماز کے دوران ریل یا جہاز وغیرہ کا رخ قبلہ سے

پھر جانے کا علم ہو جائے تو نمازی پر لازم ہے کہ وہ بھی گھوم کر اپنا رخ قبلہ کی طرف کر لے، اگر گھوم جانے کا اندازہ نہ ہو تو اسی طرح نماز درست ہو جائے گی۔

حتى لو دارت السفينة وهو يصلى توجه إلى القبلة حيث دارت. (الفتاوى الهنلية ۶۴/۱)

وإن علم به في صلاته ..... استدار وبنى. (تنوير الأبصار مع الدر المختار ۱۱۶/۲)

زکریا، درمختار ۱۰۳/۲ بیروت)

وقيد بترك القيام؛ لأنه لو ترك استقبال وجهه إلى القبلة وهو قادر عليه، لا يجزيه في قولهم جميعاً، فعليهم أن يستقبلوا بوجههم القبلة كلما دارت السفينة يحول وجهه إليها كذا في الاستيجابي. (البحر الرائق ۲۰۷/۲ رشيدية، ۱۱۷/۲ باب صلاة المريض كونه) فقط والله تعالى اعلم

کتابتہ: احقر محمد سلمان منصور پوری غفرلہ ۱۴۳۶/۲/۲۱ھ

الجواب صحیح: شبیر احمد عفا اللہ عنہ

## مکہ مکرمہ میں رہنے والوں کا قبلہ کیا ہے؟

**سوال (۲۱۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: جو شخص مکہ معظمہ میں قیام پذیر ہو اور مسجد حرام یا کسی ایسی جگہ نماز پڑھتا ہو جہاں سے بیت اللہ شریف صاف نظر آتا ہو، تو ایسے شخص کے لئے نماز میں بیت اللہ شریف کی عین مواجہت ضروری ہے یا اس سمت رخ کر کے نماز پڑھنا کافی ہوگا، اور جو شخص مکہ معظمہ سے باہر کارہنے والا ہو اور اس کے لئے عین کعبہ کی طرف رخ کرنا ممکن نہ ہو، تو اس کے لئے استقبال قبلہ کے بارے میں کیا حکم ہے؟

باسمہ سبحانہ تعالیٰ

**الجواب وباللہ التوفیق:** مکہ معظمہ میں مسجد حرام کے اندر نماز پڑھنے والے یا ایسی اونچی عمارت یا پہاڑی پر نماز پڑھنے والے کے لئے جہاں سے بیت اللہ شریف صاف نظر آتا

ہو، عین کعبہ مشرفہ کی طرف نماز پڑھنا ضروری ہے، اور حرم شریف سے باہر جو شخص نماز پڑھے اور عمارات اور مکانات کی آڑ کی وجہ سے کعبہ مشرفہ کو نہ دیکھ سکتا ہو، تو اس کے لئے کعبہ کی جہت کی طرف نماز پڑھنا کافی ہے، عین کعبہ کی طرف رخ کرنا لازم نہیں۔ حج اور بھیڑ کے زمانے میں حرم شریف کے اندر اور باہر بسا اوقات قبلہ کی طرف توجہ کرنے میں کوتاہی ہو جاتی ہے اس لئے وہاں خاص طور پر استقبال قبلہ کا خیال رکھا جائے۔

اور مکہ معظمہ کے علاوہ دنیا کے دیگر مقامات پر رہنے والوں کے لئے عین کعبہ کی طرف رخ کرنا لازم نہیں؛ بلکہ سمت قبلہ کی طرف رخ کر لینا کافی ہے، جیسے ہمارے ہندوستان میں جانب مغرب۔

أخرج البيهقي عن ابن عباس رضي الله عنهما بألفاظ مختلفة أن رسول الله صلى الله عليه وسلم قال: البيت قبله لأهل المسجد، والمسجد قبله لأهل الحرم، والحرم قبله لأهل الأرض في مشارقها ومغاربها من أمتي. (السنن الكبرى للبيهقي ۲۸۰/۲ رقم: ۲۲۷۶)

فللمكي.....، إصابة عينها يعم المعين وغيره، لكن في البحر أنه ضعيف والأصح أن من بينه وبينها حائل كالعائب. (درمختار مع لشامي ۹۷/۲ بيروت، شامي ۱۰۸/۲ زكريا، الفتاوى التاتارخانية ۳۳/۲ رقم: ۱۶۰۸ زكريا، البحر الرائق ۲۸۴/۱ كوئته)

ومن كان بمكة وبينه وبين الكعبة حائل يمنع المشاهدة كأبنتية، فالأصح أن حكمه حكم العائب. (طحطاوي على المراقبي ۱۱۶، غنية المتملي شرح منية المصلي ۲۱۸، مجمع الأنهر ۸۳/۱ بيروت)

ومن كان خارجاً عن مكة فقبلته جهة الكعبة، وهو قول عامة المشائخ وهو الصحيح. (الفتاوى الهندية ۶۳/۱)

حتی لو ازیلت الموانع لایشترط أن یقع استقباله علی عین الکعبه لا

محالہ۔ (غنیۃ المتملی ۲۱۸، شامی ۱۰۹/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۲/۵ھ

الجواب صحیح: بشیر احمد عفا اللہ عنہ

## مسجد حرام میں امام سے آگے اُسی رخ میں نماز پڑھنا؟

**سوال (۲۱۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ حج کے موقع پر حجاج کرام کی کثرت اور بھیڑ کی وجہ سے بسا اوقات ایسا ہوتا ہے کہ بعض ناواقف لوگ مسجد حرام میں مطاف کے اندر امام سے آگے بڑھ کر نیت باندھ لیتے ہیں، تو ایسے لوگوں کی نماز کے بارے میں کیا حکم ہے؟ کیا مسجد حرام میں امام سے آگے اس رخ میں نماز پڑھنا جائز ہے، اگر پڑھ لی تو نماز کا کیا حکم ہوگا؟

باسمہ سبحانہ تعالیٰ

**الجواب وباللہ التوفیق:** مسجد حرام میں امام جس جانب امامت کر رہا ہو اس رخ میں امام سے آگے نماز پڑھنے والوں کی نماز درست نہ ہوگی؛ البتہ دوسرے رخ میں اگر بالکل کعبہ مشرفہ کی دیوار کے قریب نماز پڑھے تو بھی کوئی حرج نہیں۔ آج کل ناواقفیت کی وجہ سے مسجد حرام میں اس سلسلہ میں بڑی کوتاہی ہوتی ہے، امام صاحب دھوپ کے وقت یا زیادہ بھیڑ کی وجہ سے یا نماز تراویح میں رکن یمانی اور حجر اسود کے بالمقابل مکبرہ (شیشے والے کمرے) کے نیچے نماز پڑھاتے ہیں، اور بہت سے حضرات اسی جانب آگے مطاف میں نماز کی نیت باندھ لیتے ہیں جو صحیح نہیں ہے، ایسے لوگوں کی نماز درست نہیں ہوتی، ان پر بعد میں قضا لازم ہے۔

ولو تقدم على الإمام من غير عذر فسدت صلاته. (الفتاوى الهندية ۱۰۳/۱)

قال القدوري رحمه الله: إن صلوا جماعة استداروا حول الكعبة بهذا جرت العادة، ومن كان منهم أقرب إلى الكعبة في الإمام، فإن كان في الجهة التي يصلى إليها الإمام لم يجز، وإن كان في جهة أخرى جاز. (الفتاوى التاتارخانية ۳۶/۲)

وإذا صلى الإمام في المسجد الحرام وتخلف الناس حول الكعبة وصلوا صلاة الإمام فمن كان منهم أقرب إلى الكعبة من الإمام جازت صلواته، إذا لم يكن في جانب الإمام كذا في الهداية. (الفتاوى الهندية ۶۵/۱، هداية ۴۳۵/۱ مكتبة البشرى كراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۲۰۲۱ھ

الجواب صحیح: شبیر احمد عفا اللہ عنہ

## کعبہ کے اندر یا چھت پر نماز پڑھنے والے کا قبلہ؟

**سوال (۲۱۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: کعبہ کے اندر یا چھت پر نماز پڑھنے والا کس طرف منہ کر کے نماز پڑھے گا اور اس کا قبلہ کیا ہوگا؟

باسمہ سبحانہ تعالیٰ

**الجواب وباللہ التوفیق:** ”کعبہ مشرفہ“ کے اندر یا اس کی چھت پر تہا نماز

پڑھنے والا شخص کسی جانب بھی رخ کر کے نماز پڑھ سکتا ہے، وہاں رہتے ہوئے ہر جانب اس کے

لئے قبلہ ہے۔

ولو صلى في جوف الكعبة أو على سطحها جاز إلى أي جهة توجه.

(الفتاوى الهندية ۶۳/۱، التتف في الفتاوى ۴۳، الفتاوى الناتارخانية ۳۷/۲ رقم: ۱۶۲۳ زکریا) فقط

واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۲۰۲۱ھ

الجواب صحیح: شبیر احمد عفا اللہ عنہ

## کعبہ کے اندر نماز باجماعت میں صفوں کی ترتیب؟

**سوال (۲۱۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کعبہ کے اندر نماز باجماعت میں صفوں کی ترتیب کس طرح بنائی جائے گی؟ تفصیل کے

ساتھ جتنی بھی صورتیں نکلتی ہوں، ہر ایک کو تحریر فرمائیں، نیز ہر ایک کا حکم بھی واضح فرمادیں؟

باسمہ سبحانہ تعالیٰ

**الجواب وباللہ التوفیق:** اگر بیت اللہ شریف میں نماز باجماعت ادا کی جائے تو

امام اور مقتدیوں کے مقام اور صفوں کی ترتیب کے اعتبار سے کل سات صورتیں نکلتی ہیں، جن میں سے چھ جائز اور ایک ناجائز ہے۔ تفصیل یہ ہے:

(۱) امام دیوار کی طرف پشت کر کے اور مقتدیوں کی طرف چہرہ کر کے کھڑا ہو اور سب مقتدیوں کا رخ امام کی طرف ہو۔

(۲) امام دیوار کی طرف رخ کرے اور سب مقتدی اس کے بالمقابل دوسری دیوار کی طرف رخ کریں گویا کہ امام کی پشت مقتدیوں کی پشت کی طرف اور مقتدیوں کی پشت امام کی پشت کی طرف۔

(۳) مقتدیوں کا رخ امام کی پشت کی طرف ہو جیسا کہ عام جماعت میں ہوتا ہے۔

(۴) سب مقتدی امام کے پہلو بہ پہلو کھڑے ہوں۔

(۵) مقتدیوں کا رخ امام کے دائیں بائیں پہلو کی طرف ہو۔

(۶) امام کا رخ مقتدیوں کے پہلو کی طرف ہو۔

مذکورہ سب صورتوں میں جماعت درست ہے؛ اس لئے کہ خاص اس رخ میں جس کی طرف امام نماز پڑھ رہا ہے کوئی مقتدی اس رخ میں اس سے آگے نہیں بڑھ رہا ہے؛ کیوں کہ بقیہ مقتدیوں کا رخ دوسری جانب ہے جو ممنوع نہیں۔

(۷) اور اگر امام کا رخ مقتدیوں کی پشت کی طرف ہو تو ان مقتدیوں کی نماز درست نہ

ہوگی؛ اس لئے کہ وہ خاص اسی رخ میں امام سے آگے واقع ہو رہے ہیں۔

وإن صلوا جماعة فإنها على سبعة أوجه: أحدها: أن يكون وجه الإمام إلى

وجه القوم ووجه القوم إلى وجه الإمام. والثاني: أن يكون ظهر الإمام إلى ظهر

القوم وظهر القوم إلى ظهر الإمام. والثالث: أن يكون وجه القوم إلى ظهر الإمام. والرابع: أن يكون جنب القوم إلى جنب الإمام. والخامس: أن يكون وجه القوم في جنب الإمام. والسادس: أن يكون وجه الإمام في جنب القوم، ففي كل هذه الوجوه جازت صلاة تهم متفقاً عليه. والسابع: أن يكون وجه الإمام في ظهر القوم، فعند الفقهاء لا تجوز صلاة؛ لأنه غاية الخلاف والانحراف. (الستف في

الفتاوى ٤٣، الفتاوى التاتارخانية ٣٧/٢ رقم: ١٦٢٥ زكريا) فقط واللّه تعالى أعلم

كتبة: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ





# نیت سے متعلق مسائل

## نیت کی تعریف

**سوال (۲۱۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نیت کسے کہتے ہیں؟ نیت کا معنی اور مطلب کیا ہے؟

باسمہ سبحانہ تعالیٰ

**الجواب وبالله التوفیق:** اللہ تعالیٰ کی خوشنودی کے حصول اور اس کے حکم کی تعمیل

کی غرض سے کسی کام کو انجام دینے کا ارادہ کرنا شرعاً نیت کہلاتا ہے۔

عن عمر بن الخطاب رضي الله عنه قال: سمعت رسول الله صلى الله

عليه وسلم: إنما الأعمال بالنيات. (صحيح البخاري ۱/۱ رقم: ۱)

وعرفها القاضى البيضاوي: بأنها شرعاً الإرادة المتوجهة نحو الفعل

ابتغاءً لوجه الله تعالى' وامتثالاً لحكمه. (الأشباه والنظائر قديم ۵/۶۱، جديد ۱۰۹ زكريا)

والنية: إرادة الصلاة لله تعالى' على الخلوص، والاستدلال على اشتراطها

بقوله تعالى: ﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾ (البحر الرائق ۲/۲۷۶)

کوئٹہ، درمختار مع الشامی / باب شروط الصلاة ۳۸۵/۱ کراچی، ۹۰/۲ زکریا

وفي نور الإيضاح: حقيقتها عقد القلب على الفعل. (قواعد الفقه ۵۳۷)

وتشترط النية: وهي الإرادة الجازمة لتتميز العبادة عن العادة ويتحقق الإخلاص

فيها لله سبحانه وتعالى'. (مراقي الفلاح شرح نور الإيضاح ۸۲ بيروت) فقط والله تعالى أعلم

کتابتہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## نیت کیوں کی جاتی ہے؟

**سوال (۲۱۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نیت کیوں کی جاتی ہے؟ شریعت میں نیت کو کیوں مشروع کیا گیا؟ اور اس کا کیا مقصد ہے؟

باسمہ سبحانہ تعالیٰ

**الجواب وباللہ التوفیق:** نیت کرنے سے مقصود شرعاً دو چیزیں ہیں:

(۱) عبادات کو عادات سے امتیاز کرنا (مثلاً کھڑا ہونا کبھی محض طبعی خواہش کی بنا پر ہوتا ہے

اور یہی کھڑا ہونا جب نماز کی نیت سے ہو تو عبادت بن جاتا ہے)

(۲) بعض عبادات کو بعض سے ممتاز کرنا (مثلاً ظہر اور عصر کی رکعات ایک جیسی ہیں، مگر

نیت الگ الگ ہونے سے یہ الگ الگ عبادتیں قرار پاتی ہیں)

المقصود منها تمييز العبادات من العادات، وتمييز بعض العبادات عن

بعض . (الأشياء والنظائر قديم ۵۷/۱، جديد ۱۰۹ زکریا)

قال ابن رجب: النية تقع بمعنيين أحدهما: تمييز العبادات بعضها عن

بعض، كتمييز صلاة الظهر من صلاة العصر، والثاني: تمييز المقصود بالعمل هل

هو لله وحده . (قواعد الفقه ۵۳۷) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## کیا زبان سے نیت کرنا ضروری ہے؟

**سوال (۲۱۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کیا نیت کے تحقق کے لئے زبان سے نیت کرنا ضروری ہے، یا صرف دل کا ارادہ ہی کافی

ہے؟ اگر کسی نے زبان سے الفاظ نیت ادا نہ کئے، صرف دل میں ارادہ کیا کہ میں فلاں وقت کی نماز

پڑھ رہا ہوں؟ تو کیا صرف اس کا ارادہ تحقق نیت کے لئے کافی ہو جائے گا؟ یا اسے زبان سے الفاظ

بھی کہنا ضروری ہوگا؟

باسمہ سبحانہ تعالیٰ

**الجواب وباللہ التوفیق:** نیت صرف دل سے ارادہ کر لینے کا نام ہے؛ لہذا نیت کی صحت کے لئے زبان سے نیت کے الفاظ ادا کرنا لازم نہیں ہے؛ لیکن جو شخص زبان سے الفاظ نیت ادا کئے بغیر اپنے دل کو متحضر کرنے پر قادر نہ ہو تو اس کے لئے زبانی نیت کرنا بھی کافی ہے؛ بلکہ بہتر ہے۔

لا يشترط مع نية القلب التلفظ في جميع العبادات. (الأشباه والنظائر قديم

۸۸/۱، جدید ۱۶۳ زکریا)

وفي القنية والمجتبى: ومن لا يقدر أن يحضر قلبه لينوي بقلبه أو يشك في النية يكفيه التكلم بلسانه؛ لأنه لا يكلف الله نفساً إلا وسعها. (الأشباه والنظائر قديم ۸۴/۱، جدید ۱۵۶ زکریا)

فالحاصل أن حضور النية بالقلب من غير احتياج إلى اللسان أفضل وأحسن، و حضورها بالتكلم باللسان إذا تعسر بدونه حسن والاكتفاء بمجرد التكلم من غير حضورها رخصة عند الضرورة وعدم القدرة على استحضارها. (شرح المنية ۲۵۵، شامی ۹۱/۲ زکریا، البحر الرائق ۱/۱۷۷، الفتاوى السراجية ۶۱، دارالعلوم زکریا افریقیہ الجنوبیہ) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۲۰۲۳ھ

الجواب صحیح: بشیر احمد عفا اللہ عنہ

## عربی زبان میں نیت کو ضروری سمجھنا؟

**سوال (۲۲۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: عربی زبان میں نماز کی نیت کرنا بعض لوگ افضل کہتے ہیں اور بعض لوگ ضروری سمجھتے ہیں یہ کہنا اور ضروری سمجھنا کیسا ہے؟

باسمہ سبحانہ تعالیٰ

**الجواب وباللہ التوفیق:** نیت کا مطلب دل سے ارادہ کرنا ہے اگر زبان سے بھی کہہ لے تو بہتر ہے ضروری نہیں ہے، اور غیر عربی شخص کے لئے عربی میں کلمات نیت کہنے کی ضرورت نہیں اردو میں کہہ دے گا، تو بھی استجاب کا درجہ حاصل ہو جائے گا۔

النية إرادة الدخول في الصلاة ..... ولا عبرة بالذكر باللسان فإن فعله

لتجتمع عزيمة قلبه فهو حسن. (الفتاوى الهندية، الصلاة/ الفصل الرابع في النية ۶۵/۱)

لا يشترط مع نية القلب التلطف في جميع العبادات. (الأشباه والنظائر قديم

۸۸/۱، جدید ۱۶۳ زکریا)

وفي القنية والمجتبى: ومن لا يقدر أن يحضر قلبه لينوي بقلبه أو يشك

في النية يكفيه التكلم بلسانه؛ لأنه لا يكلف الله نفساً إلا وسعها. (الأشباه والنظائر

قديم ۸۴/۱، جدید ۱۵۶ زکریا)

فالحاصل أن حضور النية بالقلب من غير احتياج إلى اللسان أفضل

وأحسن، وحضورها بالتكلم باللسان إذا تعسر بدونه حسن والاكتفاء بمجرد

التكلم من غير حضورها رخصة عند الضرورة وعدم القدرة على استحضارها.

(شرح المنية ۲۵۵، شامی ۹۱/۲ زکریا، البحر الرائق ۱/۱۷۷، الفتاوى السراجية ۶۱، دار العلوم زکریا

افريقيه الجنوبيه) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۴/۱۴۱۵ھ

الجواب صحیح: بشیر احمد عفا اللہ عنہ

**کیا نماز شروع کرنے کے بعد کی جانے والی نیت معتبر ہے؟**

**سوال (۲۲۱):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نیت کب کرنی چاہئے؟ کیا عین نماز شروع کرنے سے پہلے نیت کرنا ضروری ہے؟ یا تکبیر

تخریمہ کہنے کے بعد بھی نیت کر سکتے ہیں؟ مثلاً اگر کوئی شخص رکعت پانے کی وجہ سے بغیر نیت کے

استحضار کے جلدی سے یوں ہی نماز میں شریک ہو گیا، نیت باندھنے کے بعد اسے یاد آیا کہ نیت تو کی نہیں، اب اگر وہ نماز شروع کرنے کے بعد نیت کر لے تو اس کی نیت درست ہو جائے گی یا نہیں؟

باسمہ سبحانہ تعالیٰ

**الجواب وباللہ التوفیق:** نیت کے لئے زبان سے الفاظ کہنے ضروری نہیں؛ بلکہ

دل کا ارادہ کافی ہے؛ لہذا صورتِ مسؤلہ میں اگر کوئی شخص نماز کے ارادہ سے گھر سے چلا اور فوراً آ کر نماز میں شریک ہو گیا، الگ سے نیت نہیں کی تو یہ ارادہ ہی نیت کے لئے کافی ہے، اور اس کی نماز صحیح ہے؛ لیکن اگر پہلے سے ارادہ کچھ نہیں تھا، بغیر کسی نیت کے تکبیر تحریمہ کہہ لی، اور اب نماز کی نیت کر رہا ہے تو یہ نیت معتبر نہیں، اس طرح نماز درست نہ ہوگی۔ اور بہر حال افضل یہی ہے کہ تکبیر تحریمہ کہنے سے پہلے باقاعدہ نیت کا استحضار کیا جائے۔

فالحاصل جواز الصلوٰۃ عندنا بنیۃ متقدمۃ إذا لم یفصل بینہا و بین التکبیر

عمل لیس للصلوٰۃ. (حلبی کبیر ۲۵۵)

أجمع أصحابنا أنَّ الأفضل أن تكون مقارنۃً للشروع ولا يكون شارحاً

بنیۃ متأخرۃ. (الأشباه والنظائر قديم ۸/۱، جدید ۱۵۰ زکریا)

وجاز تقدیمہا علی التکبیرۃ ما یوجد بینہما قاطعہا من عمل غیر لائق

للصلوٰۃ، وفي الشامی: وأما اشتراطہم عدم الفاصل بین النیۃ والتکبیرۃ، فالمراد

به ما كان من أعمال الدنيا كما في التاتارخانية، وفي البحر: المراد به الفاصل

الأجنبي. (درمختار مع الشامی ۹۳/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۲ھ

الجواب صحیح: شبیر احمد عفا اللہ عنہ

**نیت کے مستحضر ہونے کی کیا علامت ہے؟**

**سوال (۲۲۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: بسا اوقات ایسا ہوتا ہے کہ دل میں تو نیت ہوتی ہے کہ میں ظہر کے وقت میں ظہر کی نماز پڑھنے کے لئے تکبیر کہہ رہا ہوں؛ لیکن دل کے خیال میں غلطی ہو رہی ہے، کبھی خیال آتا ہے کہ یہ عشاء کی نماز ہے، پھر ایک دم یہ خیال آتا ہے کہ نہیں عصر کی نماز ہے، پھر عین تکبیر کہتے کہتے یہ خیال مستحکم ہوتا ہے کہ نہیں ظہر کی نماز ہے، جب کہ نیت پہلے سے ظہر ہی کی نماز پڑھنے کی ہے؛ لیکن خیال میں غلطی ہو رہی ہے، تو کیا اس خیال کی غلطی کا استحضار نیت پر کوئی فرق تو نہیں پڑے گا، کیا اس طریقے پر نماز شروع کرنے سے نماز درست ہو جائے گی یا نہیں؟ نیت کے متحضر ہونے کی کیا علامت ہے؟ نیز کیا پوری نماز میں اس نیت کا حاضر رکھنا ضروری ہے یا شروع کی نیت کافی ہوگی؟

باسمہ سبحانہ تعالیٰ

**الجواب وباللہ التوفیق:** نیت متحضر ہونے کی علامت یہ ہے کہ مثلاً نماز شروع کرنے سے پہلے کسی شخص سے پوچھا جائے کہ بتاؤ کون سی نماز پڑھنے کا ارادہ ہے؟ تو وہ بلا کسی تاویل کے فوراً صحیح جواب دیدے، اگر ذرا بھی توقف کرے گا اور سوچنے کی ضرورت پڑے گی تو سمجھا جائے گا کہ اس کی نیت حاضر نہیں ہے۔ نیت کی ضرورت صرف نماز کے شروع کرنے سے قبل پڑتی ہے، بعد میں ارکان نماز ادا کرتے وقت نیت کا استحضار ضروری نہیں ہے، یعنی بعد میں استحضار نہ بھی رہے تو بھی نماز ادا ہو جائے گی؛ البتہ افضل یہی ہے کہ اخیر نماز تک خشوع و خضوع اور استحضار باقی رکھا جائے۔

وعلامة التعيين للصلاة أن تكون بحيث لو سئل أي صلوة تصلي بإمكانه

أن يجيب بلا تأمل. (الأشباه والنظائر ۵۸/۱ قدیم)

والشرط أن يعلم بقلبه أي صلاة يصلي وأدناها ما لم يسئل لأمكنه أن يجيب

بالبدية، وإن لم يقدر على أن يجيب إلا بالتأمل لم تجز صلاته. (الفتاوى الهندية ۶۵۱)

قالوا في الصلاة لا تشترط النية في البقاء للحر ج. (الأشباه والنظائر قدیم)

(۸۳/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۲۰۱۳ھ

الجواب صحیح: شبیر احمد عفا اللہ عنہ

## سنتوں میں رسول اللہ ﷺ اور فرائض میں اللہ کے لئے نیت

### کر کے ہاتھ باندھنا؟

**سوال (۲۲۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: سنت نماز کی نیت یوں کرتا ہے کہ ”نیت کرتا ہوں میں نماز کی، نماز پڑھتا ہوں اللہ تعالیٰ کے لئے دو رکعت نماز سنت، سنت رسول کی، وقت فجر منہ میرا کعبہ شریف کی طرف اللہ اکبر“۔ اور فرضوں کی نیت یوں کرتا ہے کہ ”فرض اللہ تعالیٰ کے“۔ اور نفل کی یوں کہ ”دو رکعت نماز نفل“۔ بہت دنوں سے اکثر مصلیان مذکورہ طرز پر نیت کرتے ہیں؛ لیکن بہت سے علماء حضرات نے اس کی تردید کی؛ لیکن لوگ نہیں مانتے کہ کیا حرج ہے؟

زیر بحث وزیر غور مسئلہ دریافت یہ ہے کہ سنت کی نسبت رسول کی طرف اور فرضوں کی اللہ کی طرف کرنا، اور نفل کی نسبت کسی کی طرف نہ کرنا، نہ اللہ کی طرف نہ رسول کی طرف کیسا ہے؟ دوسرے مشابہت رضا خانوں کی پوری کی پوری پائی جاتی ہے، جب کہ نیت دل کے ارادہ کو کہتے ہیں، مگر لوگوں نے سنت رسول کے لئے خاص کر دی ہے، منع کرنے پر مصلیان مانتے نہیں ہیں، تو اس طرح نیت کرنا کیسا ہے؟ شرک کی آمیزش ہے یا نہیں، یا شرک پایا جاتا ہے یا اس طرح کوئی حرج نہیں ہے؟

باسمہ سبحانہ تعالیٰ

**الجواب وبالله التوفیق:** نماز کی نیت کے لئے زبان سے تلفظ ضروری نہیں ہے؛ بلکہ دل سے جو بھی نیت کرے گا اس کے مطابق نماز درست ہو جاتی ہے؛ البتہ اگر کوئی شخص دل کے استحضار کو مزید پختہ کرنے کے لئے زبان سے بھی نیت کے الفاظ ادا کر لے تو شرعاً کوئی حرج نہیں، اور سنتوں کی ادائیگی میں یہ کہنے میں بھی حرج نہیں ہے کہ میں اتنی رکعت سنت رسول پڑھتا ہوں، یہ کلام واقعہ کے خلاف نہیں ہے؛ لیکن اگر یہ کہے گا کہ میں رسول اللہ کے لئے سنت پڑھ رہا ہوں، جیسا کہ بعض جاہل بدعتیوں کا طریقہ ہے، تو یہ جائز نہیں؛ اس لئے کہ نماز اللہ کے علاوہ کسی کے لئے نہیں پڑھی جاسکتی۔

الاكتفاء بنية القلب وهو مجزئ. (عمدة الرعاية على هامش شرح الوقاية ۱۳۹۱)  
وكفى مطلق نية الصلاة وإن لم يقل لله لنفل وسنة راتبة وتراويح على  
المعتمد. (الدر المختار مع الشامى ۹۴۲ زكريا)

ويكفيه مطلق النية للنفل والسنة و التراويح هو الصحيح، كذا في  
التبيين، وهو ظاهر الجواب واختيار عامة المشايخ كذا في التجنيس . (الفتاوى  
الهندية ۶۵۱)

وعرفها القاضى البيضاوي: بأنها شرعاً الإرادة المتوجهة نحو الفعل  
ابتغاءً لوجه الله تعالى وامتثالاً لحكمه. (الأشباه والنظائر قديم ۵۶۱، جديد ۱۰۹ زكريا)  
والنية: إرادة الصلاة لله تعالى على الخلوص، والاستدلال على اشتراطها  
بقوله تعالى: ﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾ (البحر الرائق ۲۷۶۱ كوثه)  
وفي نور الإيضاح: حقيقتها عقد القلب على الفعل. (قواعد الفقه ۵۳۷)  
وتشترط النية: وهي الإرادة الجازمة لتتميز العبادة عن العادة ويتحقق  
الإخلاص فيها لله سبحانه وتعالى. (مراقي الفلاح شرح نور الإيضاح ۸۲ بيروت)  
والخامس النية: وهي الإرادة المرجحة. (درمختار مع الشامى ۳۸۵۱ كراچى) فقط  
والله تعالى اعلم

کتبہ: احقر محمد سلمان منصور پوری غفرلہ ۱۶/۷/۱۴۲۳ھ  
الجواب صحیح: شبیر احمد عفا اللہ عنہ

## اکیلا نماز پڑھنے والا نیت کیسے کرے گا؟

**سوال (۲۲۴):** - کیا فرماتے ہیں علماء دین و مفتیان شرع متین مسئلہ ذیل کے بارے  
میں کہ: اکیلا نماز پڑھنے والا نیت کس طرح کرے گا؟ آیا زبان سے کہے گا یا صرف دل میں نیت کر  
لینا کافی ہوگا کہ میں فلاں وقت کی نماز پڑھ رہا ہوں۔



باسمہ سبحانہ تعالیٰ

**الجواب وباللہ التوفیق:** اکیلے نماز پڑھنے والے کے لئے صرف دل سے یہ ارادہ کر لینا کافی ہے کہ میں فلاں وقت کی فرض نماز (مثلاً ظہر، عصر) ادا کر رہا ہوں، تعداد رکعات اور قبلہ رخ ہونے کی نیت لازم نہیں۔

والمفترض المفرد لا يكفيه نية مطلق الفرض الخ، ما لم يقل في نية الظهر أو العصر مثلاً الخ. فإن نوى فرض الوقت الخ، أجزأه الخ، ولا يشترط نية أعداد الركعات. (غنية المتملي شرح منية المصلي ۲۴۹، الفتاوى التاتارخانية ۴۰/۲ رقم: ۱۶۳۵ زكريا) وأما استقبال القبلة فشرط الجرجاني لصحته النية والصحيح خلافه. (الأشباه والنظائر قديم ۳۶/۱، جديد زكريا ۷۶، البحر الرائق ۱۷۷/۱، الفتاوى الهندية ۶۵/۱) فقط واللہ تعالیٰ اعلم

کتابتہ: احقر محمد سلمان منصور پوری غفرلہ ۲۲/۲/۱۴۳۶ھ  
الجواب صحیح: شبیر احمد عفا اللہ عنہ

**امام کے پیچھے نماز پڑھنے والا کس طرح نیت کرے گا؟**

**سوال (۲۲۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: جماعت کے ساتھ پڑھنے والا مقتدی امام کے پیچھے اپنی نماز کی نیت کس طرح کرے گا اور اس کے لئے کتنی چیزوں کی نیت کرنا ضروری ہے، کیا صرف نماز کی نیت کرے گا یا اقتداء کی بھی نیت کرنا ضروری ہے۔

باسمہ سبحانہ تعالیٰ

**الجواب وباللہ التوفیق:** جماعت میں شامل ہونے والے مقتدی کے لئے دو باتوں کی نیت ضروری ہے: اول یہ کہ متعین کرے کہ کون سی نماز پڑھ رہا ہے؟ دوسرے یہ نیت کرے کہ میں اس محراب میں کھڑے ہوئے امام کی اقتداء میں نماز پڑھ رہا ہوں۔

وأما المقتدى فينوي الاقتداء أيضاً ولا يكفيه في صحة الاقتداء نية  
الفرض والتعيين أي تعيين الفرض؛ بل يحتاج في صحته إلى نيتين نية الصلوة  
مطلقاً إن تطوعاً، ومعينةً إن غيره ونية المتابعة للإمام. (شرح المنية ۲۵۱)

وذكر شمس الأئمة السرخسي: إن نوى صلاة الإمام جاز عن نية ذاتية  
الصلاة، وعن نية الاقتداء ..... ولو نوى الاقتداء بالإمام، ولكن لم ينو صلاة  
الإمام، إنما نوى الظهر، فإذا هي جمعة لا يجوز لأن اختلاف الفرضين يمنع  
الاقتداء. (الفتاوى التاتارخانية ۴۱۲ رقم: ۱۶۴۸ زكريا)

وإذا أراد المقتدي بتيسير الأمر على نفسه، ينبغي أن ينوي صلاة الإمام  
والاقتداء به. (الفتاوى التاتارخانية ۴۲۲ رقم: ۱۶۴۹ زكريا، الفتاوى الهندية ۶۶۱، شامي مع الدر  
المختار ۹۷۲ زكريا)

ولا يصح الاقتداء بإمام إلا بنية. (الأشباه والنظائر قديم ۳۴۱، جديد ۷۲ زكريا) فقط  
والله تعالى أعلم

کتبہ: احقر محمد سلمان منصور پوری غفرلہ ۲۲/۲/۲۰۲۱ھ  
الجواب صحیح: شبیر احمد عفا اللہ عنہ

## کیا امام نماز پڑھاتے ہوئے اپنی نماز کے ساتھ امامت کی نیت کر سکتا ہے؟

**سوال (۲۲۶):** - کیا فرماتے ہیں علماء دین و مفتیان شرع متین مسئلہ ذیل کے بارے  
میں کہ: زید امام ہے نماز پڑھاتا ہے، کیا زید نماز پڑھاتے وقت امامت کی نیت بھی کر لے؟  
بہشتی زیور حصہ ۱۱ ص: ۳۱ پر لکھا ہے کہ امام کو صرف اپنی نماز کی نیت کرنا شرط ہے، امامت کی  
نیت کرنا شرط نہیں ہے، جب کہ فتاویٰ محمودیہ ۸۸/۲ پر لکھا ہے؛ البتہ تحصیلِ ثوابِ جماعت کے  
لئے امامت کی نیت کرنا بھی ضروری ہے، ان دونوں حوالوں کو سامنے رکھ کر زید امامت کی نیت

کرے یا نہیں، شرعاً کیا حکم ہے؟

باسمہ سبحانہ تعالیٰ

**الجواب وباللہ التوفیق:** بہشتی زیور اور فتاویٰ محمودیہ کے مسئلوں میں کوئی تعارض نہیں ہے؛ اس لئے کہ اصل مسئلہ یہی ہے کہ امامت کی صحت کے لئے نیتِ امامتِ اصالتہ شرط نہیں ہے؛ لیکن بہتر یہی ہے کہ امام اس کی نیت کر لیا کرے؛ تاکہ اسے امامت کا ثواب حاصل ہو جائے۔  
والإمام ینوی صلوتہ فقط، ولا یشرط لصحة الاقتداء نیتہ إمامتہ المقتدی؛ بل لنیل الثواب، وفي الشامی: أي بل یشرط نية إمامة المقتدی لنیل الإمام ثواب الجماعة. (شامی ۱۰۴/۲ زکریا)

ولا یحتاج الإمام في صحة الاقتداء به إلى نية الإمامة حتى لو شرع علی نية الانفراد فافتدی به یجوز. (شرح المنیة ۲۵۱)  
وتصح الإمامة بدون نیتها. (الإشباہ والنظائر جدید ۷۲)

إلا أنه لا یكون مثاباً علیها لما تقدم أنه لا ثواب إلا بالنیة. (غمز عیون البصائر

۳۴۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۲/۱۴۲۹ھ

الجواب صحیح: شبیر احمد عفا اللہ عنہ

## کیا امام کے لئے امامت کی نیت لازم ہے؟

**سوال (۲۲۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کیا جماعت کی نماز میں امام کے امام بننے کے لئے یہ بھی لازم ہے کہ وہ نماز کے ساتھ اپنے امام ہونے کی بھی نیت کرے، یا امامت کی نیت کے بغیر مقتدیوں کی نماز اس کے پیچھے صحیح ہو جائے گی؟

باسمہ سبحانہ تعالیٰ

**الجواب وباللہ التوفیق:** جماعت کی نماز میں امام کے امام بننے کے لئے یہ لازم

نہیں ہے کہ وہ نماز کے ساتھ اپنے امام ہونے کی بھی نیت کرے؛ بلکہ امامت کی نیت کے بغیر بھی مقتدیوں کے لئے اس کی اقتدا کرنا درست ہو جائے گا، تاہم امام کو امامت کا ثواب اسی وقت ملے گا جب کہ امامت کی نیت کرے۔

ولا یشترک الإمام فی صحۃ الاقتداء بہ الی نية الإمامة حتی لو شرع علی

نية الانفراد فافتدی بہ یجوز. (شرح المنیة ۲۵۱)

ونصح الإمامة بدون نیتها. (الإشباہ والنظائر جدید ۷۲)

إلا أنه لا یكون مثاباً علیها لما تقدم أنه لا ثواب إلا بالنیة. (غمز عیون البصائر

۳۴۱، درمختار مع الشامی ۴۱۲-۱۰۳ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۲/۲۰۲۳ھ

الجواب صحیح: شبیر احمد عفا اللہ عنہ

## کیا امام کے لئے عورتوں کی اقتداء کی بھی نیت کرنا ضروری ہے؟

**سوال (۲۲۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر جماعت کی نماز میں عورتیں بھی شامل ہوں اور امام ان کی اقتدا کی نیت نہ کرے، تو کیا ان کی نماز امام کے پیچھے صحیح ہو جائے گی؟ نیز جمعہ، عیدین اور حریمین شریفین میں امام کی نیت کے بغیر عورتوں کی اقتداء کرنا کیسا ہے؟

باسمہ سبحانہ تعالیٰ

**الجواب وباللہ التوفیق:** عام نمازوں میں (جن میں مجمع زیادہ نہیں ہوتا)

عورتوں کی نماز باجماعت میں شمولیت اسی وقت درست ہوگی جب کہ امام (عموماً یا خصوصاً) ان کی اقتداء کی بھی نیت کرے، اگر امام نے عورتوں کی نیت نہیں کی تو مقتدی عورتوں کی نماز درست نہ ہوگی؛ البتہ جمعہ و عیدین (یا جہاں مجمع کثیر ہو مثلاً حریمین شریفین) میں امام کی نیت کے بغیر بھی عورتوں کی اقتداء درست ہے؛ لیکن عورتوں کے لئے جماعت سے نماز پڑھنے کے مقابلہ میں اپنے

گھروں میں ہی تہہ نماز پڑھنا افضل ہے، جیسا کہ احادیث صحیحہ سے ثابت ہے۔

ولا یصیر إماماً للنساء إلا بالنية هكذا في المحيط . (الفتاویٰ الہندیۃ ۶۶۱،

شامی ۳۹۴/۱ نعمانیۃ، ۱۰۴/۲ زکریا)

فإن اقتداء هن به لا يجوز ما لم ينو أن يكون إماماً لهن أو لمن تبعه

عموماً . (شرح المنیۃ ۲۵۱، الأشباہ والنظائر قدیم ۳۵/۱، جدید ۷۳ زکریا)

واستثنى بعضهم الجمعة والعیدین وهو الصحیح كما فی الخلاصۃ .

(الأشباہ والنظائر قدیم ۳۵/۱، جدید ۷۳ زکریا)

عن عمرۃ بنت عبد الرحمن أن عائشة رضي الله عنها زوج النبي صلى

الله عليه وسلم قالت: لو أدرك رسول الله صلى الله عليه وسلم ما أحدث

النساء لمنعهن المسجد، كما منعت نساء بني إسرائيل . (صحیح البخاری / باب

خروج النساء إلى المساجد بالليل والغسل رقم: ۸۶۹، صحیح مسلم رقم: ۱۴۴، سنن الترمذی / باب

في خروج النساء في العیدین رقم: ۵۴۰)

وعن عبد الله عن النبي صلى الله عليه وسلم قال: صلاة المرأة في بيتها

أفضل من صلاتها في حجرتها، وصلاتها في مندرعها أفضل من صلاتها في

بيتها . (سنن أبي داؤد ۸۴/۱ / باب ما جاء في خروج النساء إلى المسجد) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۱۴۳۶ھ

الجواب صحیح: بشیر احمد عفا اللہ عنہ

## قضاء عمری کی نیت کیسے کی جائے گی؟

**سوال (۲۲۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کسی شخص پر اگر لمبی مدت کی نمازیں قضا ہوں پھر وہ ان کو ادا کرنے کا ارادہ کرے تو ان کی

ادائیگی کے لئے نیت کس طرح کی جائے گی؟

باسمہ سبحانہ تعالیٰ

**الجواب وبالله التوفیق:** کسی شخص پر اگر لمبی مدت کی نمازیں قضا ہوں تو ان کو ادا کرتے وقت نیت کا آسان طریقہ یہ ہے کہ نیت کرے کہ میں مثلاً قضا شدہ ظہر کی نمازوں میں سے پہلی یا آخری ظہر ادا کر رہا ہوں، ہر قضا نماز میں اسی طرح نیت کرتا رہے تو اسی نیت سے اس کی نمازیں ادا ہوتی رہیں گی۔

ولو نوى أول ظهر عليه أو آخر ظهر عليه جاز، وهذا هو المخلص لمن لم يعرف أوقات الفائتة أو اشتبهت عليه أو أراد التسهيل على نفسه. (الأشباه والنظائر قديم ۶۰۸)

ولو ان فرض قضاء لكنه يعين ظهر يوم كذا على المعتمد، والأسهل نية أول ظهر عليه أو آخر ظهر. (درمختار مع الشامى ۹۶۲ زكريا، الفتاوى التاترخانية ۴۰۷۲ رقم: ۶۴۰ زكريا، الفتاوى الهندية ۶۶۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۶/۱۴۳۶ھ  
الجواب صحیح: بشیر احمد عفا اللہ عنہ

## واجب الاعادہ نماز کی نیت

**سوال (۲۳۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نماز ادا کر لینے کے بعد اگر اس کا لوٹانا واجب ہو جائے، مثلاً کسی مکروہ تحریمی کا ارتکاب ہو جائے یا کوئی واجب چھوٹ جائے، تو اس کی ادائیگی میں نیت کس طرح کی جائے گی؟

باسمہ سبحانہ تعالیٰ

**الجواب وبالله التوفیق:** اگر کوئی نماز کسی مکروہ تحریمی کے ارتکاب یا ترک واجب کی بنا پر واجب الاعادہ ہونے کی وجہ سے لوٹائی جائے، تو اس میں یہ نیت کی جائے گی کہ میں فرض میں نقصان کی تلافی کے لئے نماز پڑھ رہا ہوں؛ اس لئے کہ فرض تو پہلی نماز سے ساقط ہو گیا۔ اور یہ دوسری نماز اصل میں نفل ہے، جس کا مقصد نقصان فرض کی تلافی ہے۔

وأما الصلاة المعادة لارتكاب مكروه أو ترك واجب فلا شك أنها جابرة  
لا فرض لقولهم بسقوط الفرض بالأولى، فعلى هذا ينوي كونها جابرة لنقص  
الفرض على أنها نفل تحقيقاً. (الأشباه والنظائر قديم ۷۲۸) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## نماز وتر کی نیت

**سوال (۲۳۱):** - کیا فرماتے ہیں علماء دین و مفتیان شرع متین مسئلہ ذیل کے بارے  
میں کہ: نماز وتر میں نیت کس طرح کی جائے گی؟ کیا وتر کی نماز میں نیت کرتے وقت واجب کہنا  
ضروری ہے؟

باسمہ سبحانہ تعالیٰ

**الجواب وباللہ التوفیق:** وتر پڑھتے وقت صرف یہ نیت کافی ہے کہ میں نماز وتر  
پڑھ رہا ہوں، وتر واجب کہنے کی ضرورت نہیں۔

وینوی الوتر لا الوتر الواجب للاختلاف فیہ. (الأشباه والنظائر قديم ۶۲۱)  
ولا بد من التعيين عند النية لفرض و واجب أنه وتر (درمختار) قوله: أنه  
وتر: إشارة إلى أنه لا ينوي فيه أنه واجب. (درمختار مع الشامی ۹۷/۲-۹۵ زکریا) فقط  
واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## کیا سنن مؤکدہ میں تعیین نیت شرط ہے؟

**سوال (۲۳۲):** - کیا فرماتے ہیں علماء دین و مفتیان شرع متین مسئلہ ذیل کے بارے  
میں کہ: سنن مؤکدہ جیسے فجر اور ظہر کی سنتیں ان کی ادائیگی کے وقت تعیین شرط ہے یا نہیں؟ یعنی اگر

کوئی شخص محض یہ نیت کر لے کہ میں دو یا چار رکعت سنت پڑھ رہا ہوں، تو کیا اس کی یہ نیت کافی ہوگی اور متعین سنتیں ادا ہو جائیں گی یا نہیں؟

باسمہ سبحانہ تعالیٰ

**الجواب وباللہ التوفیق:** سنن مؤکدہ میں صرف یہ نیت کافی ہے کہ میں اتنی رکعت نماز پڑھ رہا ہوں، یہ کہنا لازم نہیں کہ میں مثلاً فجر یا ظہر کی سنت ادا کر رہا ہوں، اس تعیین کے بغیر بھی سنتیں ادا ہو جاتی ہیں؛ تاہم اگر کوئی متعین کر لے تو کوئی حرج بھی نہیں۔

المصلي إذا كان متنقلاً سواء كان ذلك النفل سنة مؤكدة أو غيرها يكفيه مطلق نية الصلاة ولا يشترط تعيين ذلك النفل بأنه سنة الفجر مثلاً. (غنية المتملي شرح منية المصلي ۲۴۷، الأشباه والنظائر قديم ۶۳/۱)

وكفى مطلق نية الصلاة لNFL وسنة راتبة ولو سنة فجر؛ وكذا الأربعة المنوي بها آخر ظهر أدر كته عند الشك في صحة الجمعة، وبه تتأدى السنة كما بسطه في الفتح، وأخوه في البحر والنهر. (درمختار مع الشامي ۹۴/۲ زكريا، الفتاوى الهندية ۶۷/۱، الفتاوى التاتارخانية ۳۹/۲ رقم: ۱۶۳۴ زكريا) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## نماز تراویح کی نیت کس طرح کی جائے گی؟

**سوال (۲۳۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کیا تراویح کی نماز مطلق نماز کی نیت سے ادا ہو جائے گی یا نہیں؟ یا تراویح کے لئے الگ سے نیت کرنا ضروری ہوگا؟

باسمہ سبحانہ تعالیٰ

**الجواب وباللہ التوفیق:** تراویح کی نماز اگرچہ محض مطلق نماز کی نیت سے بھی



ہوسکتی ہے؛ تاہم متعین کر کے تراویح کی نیت کر لی جائے تو بہتر ہے۔

واختلف التصحيح في التراويح هل تقع التراويح بمطلق النية أولا بد من التعيين فصحح قاضي خان الاشرط والمعمتمد خلافه كالسنن الرواتب. (الأشباه والنظائر قديم ۶۳۱، شرح المنية ۲۴۸)

وكفى مطلق نية الصلاة لنفل وسنة راتبة وتراويح على المعتمد، والتعيين أحوط (درمختار) أي بالنية أحوط، أي لاختلاف في الصحيح. (درمختار مع الشامی ۹۴/۲ زكريا، الفتاوى الهندية ۶۶۱، الفتاوى التاتارخانية ۳۹/۲ رقم: ۶۳۴ زكريا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## نوافل کی نیت

**سوال (۲۳۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نوافل کی نیت کس طرح کی جائے گی؟ کیا نوافل کی نیت میں تعداد رکعات، وقت وغیرہ کی تعیین ضروری ہے؟

باسمہ سبحانہ تعالیٰ

**الجواب وباللہ التوفیق:** نفل نمازوں میں صرف یہ نیت کافی ہے کہ میں نماز پڑھ رہا ہوں وقت وغیرہ کی تعیین ضروری نہیں ہے۔

وأما النوافل فاتفق أصحابنا أنها تصح بمطلق النية. (الأشباه والنظائر قديم ۶۲۱، درمختار مع الشامی ۹۴/۲ زكريا، الفتاوى الهندية ۶۶۱، الفتاوى التاتارخانية ۳۹/۲ رقم:

۱۶۳۴ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## نمازِ جنازہ کی نیت

**سوال (۲۳۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نمازِ جنازہ کی نیت کس طرح کی جائے گی؟

باسمہ سبحانہ تعالیٰ

**الجواب وباللہ التوفیق:** نمازِ جنازہ میں نماز کی نیت کے ساتھ میت کے لئے دعاء اور سفارش کی بھی نیت کی جائے گی۔

وفي صلاة الجنابة ينوي الصلوة لله تعالى والدعاء للميت. (الأشباه والنظائر

قدیم ۶۲/۱)

**وللجنة ينوي الصلاة والدعاء للميت.** (الفتاوى التاتارخانية ۴۳/۲ رقم: ۱۶۵۷

زكريا، الفتاوى الهندية ۶۶۱، درمختار مع الشامى ۱۰۲/۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۱۴۳۶/۲/۲۱ھ

الجواب صحیح: شبیر احمد عفا اللہ عنہ

## سجدہ تلاوت کی نیت؟

**سوال (۲۳۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: سجدہ تلاوت کی نیت کس طرح کی جائے گی؟ نیز کیا ہر آیتِ سجدہ کے لئے الگ سے سجدہ تلاوت کی نیت کرنا ضروری ہے یا ایک ہی نیت سے متعدد آیات کے سجدے کئے جاسکتے ہیں؟

باسمہ سبحانہ تعالیٰ

**الجواب وباللہ التوفیق:** سجدہ تلاوت میں بھی نیت ضروری ہے، اس میں یہ

نیت کی جائے کہ آیتِ سجدہ پڑھنے سے جو سجدہ مجھ پر واجب ہوا ہے وہ ادا کر رہا ہوں۔

سجدہ تلاوت ادا کرتے وقت یہ لازم نہیں کہ آیتِ سجدہ کی تعیین کی جائے، بلکہ مطلق نیت

سے بھی سجدہ تلاوت ادا ہو جاتا ہے۔

وسجود التلاوة كالصلوة. (الأشباه والنظائر قديم ۳۵/۱)

ولا بد من التعيين عند النية لفرو واجب أنه ..... أو سجد تلاوة. (درمختار

مع الشامی ۹۷/۲ زکریا)

ولا يلزمه التعيين في سجود التلاوة لأني تلاوة سجدها كما في القنية.

(الأشباه والنظائر قديم ۶۲/۱)

ولا يجب تعيين السجودات التلاوة لو تكررت التلاوة. (شامی ۹۷/۲ زکریا)

فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## نیت کرتے وقت رکعات کی تعداد میں غلطی ہوگئی؟

**سوال (۲۳۷):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: اگر کسی شخص سے نیت کرتے وقت نماز کی رکعتوں کی تعداد میں غلطی ہو جائے، مثلاً کہا کہ میں ظہر کی نماز ۳ رکعت پڑھ رہا ہوں یا فجر کی نماز چار رکعت پڑھ رہا ہوں، تو کیا تعداد رکعات میں غلطی سے اصل نماز پر کچھ فرق پڑے گا یا نماز صحیح ہو جائے گی؟

باسمہ سبحانہ تعالیٰ

**الجواب وباللہ التوفیق:** اگر کسی شخص سے نیت کرتے وقت نماز کی رکعتوں کی

تعداد میں غلطی ہو جائے (مثلاً کہا کہ میں ظہر کی نماز ۳ رکعت پڑھ رہا ہوں) تو بھی نماز درست ہو جائے گی؛ اس لئے کہ تعداد رکعات کا بیان ضروری نہیں؛ لہذا اس میں غلطی مضربھی نہیں۔

فلو عین عدد رکعات الظهر ثلاثاً أو خمساً صح؛ لأن التعيين ليس بشرط

فالخطأ فيه لا يضر. (الأشباه والنظائر قديم ۶۶/۱، الفتاوى الهندية ۶۶/۱)

دون تعيين عدد رکعات محصولها ضمناً فلا يضر الخطأ في عدددها، وفي

الأشباه: الخطأ فيما لا يشترط له التعيين لا يضر كتعيين مكان الصلاة وزمانها

وعدد الركعات. (درمختار مع الشامي ۹۸/۲-۹۷ زكريا، الفتاوى التاتارخانية ۴/۲ رقم: ۱۶۶۶

زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## اداء اور قضاء کی نیت میں الٹ پلٹ؟

**سوال (۲۳۸):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: اگر کسی شخص نے ادا نماز پڑھتے وقت قضاء کی نیت کر لی، یا قضا پڑھتے وقت ادا کی نیت کر لی تو اس کی نماز کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** اگر ادا نماز پڑھتے وقت قضاء کی نیت کر لی، یا قضا

پڑھتے وقت ادا کی نیت کر لی پھر بھی نماز صحیح ہو جائے گی۔

أما جواز القضاء بنية الأداء وعكسه فمجمع عليه عندنا. (شرح المنية ۲۵۳،

الأشباه والنظائر قديم ۶۶/۱)

**لصححة القضاء بنية الأداء كعكسه هو المختار.** (درمختار مع الشامي، مطلب:

يصح القضاء بنية الأداء وعكسه ۱۰۰/۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ



# نماز کے فرائض

جس عمر میں احتلام ہوتا ہے اس عمر میں نماز چھوڑنا؟

**سوال (۲۳۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: جس عمر میں احتلام ہوتا ہے اس میں نماز کو چھوڑنا یا قضا کرنا کیسا ہے؟

باسمہ سبحانہ تعالیٰ

**الجواب وباللہ التوفیق:** احتلام ہونا بالغ ہونے کی علامت ہے، اور بالغ ہونے

کے بعد کسی بھی مسلمان کے لئے نماز چھوڑنا ہرگز جائز نہیں ہے۔ نبی اکرم صلی اللہ تعالیٰ علیہ وسلم کا ارشاد ہے کہ ”جس شخص نے جان بوجھ کر نماز چھوڑی تو اس نے کافروں جیسا عمل کیا“۔ نیز نبی کریم صلی اللہ علیہ وسلم کا ارشاد ہے کہ ”جب بچہ سات سال کا ہو تو اسے نماز کا حکم کرو اور جب دس سال کا ہو جائے تو نماز نہ پڑھنے پر اس کی تادیب و تنبیہ کی جائے“، یہ سب احکام اس لئے ہیں؛ تاکہ بالغ ہونے سے پہلے آدمی نماز کا پکا عادی بن جائے، اور بالغ ہونے کے بعد اس کی کوئی نماز قضا نہ ہو۔

عن جابر بن عبد اللہ رضی اللہ عنہ یقول: سمعت رسول اللہ صلی اللہ علیہ

وسلم یقول: بین الرجل و بین الشرك و الکفر ترک الصلاة. (صحیح مسلم ۶۱/۱)

عن أنس بن مالک رضی اللہ عنہ قال: قال رسول اللہ صلی اللہ علیہ

وسلم: من ترک الصلاة متعمداً فقد کفر جہاراً. (المعجم الأوسط ۲۱۱/۴)

عن عمرو بن شعیب عن أبیہ عن جدہ قال: قال رسول اللہ صلی اللہ علیہ

وسلم: ”مروا الصبیان بالصلاة بسیع سنین واضربوہم علیہا فی عشر سنین“.

ہی فرض عین علی کل مکلف۔ (درمختار مع الشامی، کتاب الصلاة ۱/۱ ۳۵۱)  
کراچی، ۴/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۵/۵/۱۴۲۳ھ  
الجواب صحیح: شبیر احمد عفا اللہ عنہ

## فرائض نماز

**سوال (۲۴۰):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: نماز میں کتنی چیزیں فرض ہیں؟

باسمہ سبحانہ تعالیٰ

**الجواب وبالله التوفیق:** نماز کے فرائض چھ ہیں:

(۱) تحریمہ: کلمات ذکر (جیسے اللہ اکبر) سے نماز شروع کرنا۔

قال الله تعالى: ﴿وَرَبَّكَ فَكَبِّرْ﴾ [المدرثر: ۳]

عن علي رضي الله عنه قال: قال رسول الله صلى الله عليه وسلم: .....

وتحريمها التكبير. (سنن أبي داود، الصلاة / باب في تحريم الصلاة وتحليلها ۹/۱ رقم: ۶۱۸)

عن زياد بن أبي مسلم قال: سمعت أبا العالية سئل: بأي شيء كان

الأنبياء يستفتحون الصلاة؟ قال: بالتوحيد والتسبيح والتهليل. (مصنف بن أبي شيبة،

الصلاة / باب ما يجزي من افتتاح الصلاة ۴۲۰/۲ رقم جديد: ۲۴۷۸-۲۴۷۹)

(۲) قیام: فرض، واجب اور نذر کی نمازوں میں کھڑا ہونا۔

قال الله تعالى: ﴿وَقُومُوا لِلَّهِ قَانِتِينَ﴾ [البقرة: ۲۳۸]

ومنها القيام في فرض لقادر عليه. (تنوير الأبصار مع الشامی ۱۳۱/۲ زکریا)

(۳) قرأت: یعنی فرض نماز کی دو رکعتوں اور سنن، نوافل اور وتر کی ہر رکعت میں قرآن کریم

کی کوئی آیت پڑھنا۔

قال الله تعالى: ﴿فَأَقْرَأْ وَآمَّا تَيْسَّرَ مِنَ الْقُرْآنِ﴾ [المزمل: ٢٠]

عن أبي هريرة رضي الله عنه أن رسول الله صلى الله عليه وسلم قال: لا

صلاة إلا بقراءة. (صحيح مسلم / الصلاة رقم: ٣٩٦)

عن عبد الله بن أبي قتادة عن أبيه أن النبي صلى الله عليه وسلم كان يقرأ

في الركعتين الأولىين بفاتحة الكتاب وسورة، وفي الأخيرين بفاتحة الكتاب.

(مصنف لابن أبي شيبة، الصلاة / باب من كان يقرأ في الأولىين بفاتحة الكتاب وسورة ٢٦١/٣ رقم: ٣٧٦٢)

يجب أن يعلم بأن القراءة في الصلاة ركن، قال تعالى: ﴿فَأَقْرَأْ وَآمَّا

تَيْسَّرَ مِنَ الْقُرْآنِ﴾ الأمر للوجوب، والمراد به حالة الصلاة، إذ هي لا تجب

خارج الصلاة فتعينت حالة الصلاة. (الفتاوى التاتارخانية ٥٩٢/٢ رقم: ١٧٢١ زكريا)

وهي فرض عملي في جميع ركعات النفل والوتر وفي ركعتين من

الفرض. (شامي / مبحث القراءة ١٣٣/٢ زكريا، طحطاوي على مراقبي الفلاح ٢٦٦)

محل القراءة في التطوع الركعات حتى يفترض القراءة في الركعات

كلها، وفي الفرائض محل القراءة الركعتان. (الفتاوى التاتارخانية ٦٢/٢ رقم: ١٧٢٤ زكريا)

(٢) ركوع كرنا-

قال الله تعالى: ﴿وَأَرْكَعُوا وَاسْجُدُوا﴾ [الحج: ٧٧]

قال الله تعالى: ﴿وَأَرْكَعُوا مَعَ الرَّائِعِينَ﴾ [البقرة: ٤٣]

عن أبي هريرة رضي الله عنه أن رسول الله صلى الله عليه وسلم دخل

المسجد ..... الخ، وفيه: ثم اركع حتى تطمئن راكعاً. (سنن الترمذي، الصلاة / باب ما

جاء في وصف الصلاة ٦٦/١ رقم: ٣٠٢)

(٥) سجدة كرنا-

قال الله تعالى: ﴿وَأَرْكَعُوا وَاسْجُدُوا﴾ [الحج: ٧٧]

عن أبي هريرة رضي الله عنه أن رسول الله صلى الله عليه وسلم دخل المسجد ثم ذكر الحديث بطوله، وفيه: ثم أسجد حتى تطمئن ساجداً، ثم أجلس حتى تطمئن جالساً. (سنن أبي داود، تفریع أبواب الصوف / حديث المسيء صلاته رقم: ۸۵۶)

(۶) تشهد پڑھنے کے بقدر قعدہ اخیرہ میں بیٹھنا۔

أخرج أبو داود عن القسم بن مخيمرة قال: أخذ علقمة بيدِّي، فحدثني أن عبد الله بن مسعود رضي الله عنه أخذ بيده وأن رسول الله صلى الله عليه وسلم أخذ بيد عبد الله، فعلمه التشهد في الصلاة، فذكر مثل دعا حديث الأعمش، إذا قلت هذا أو قضيت هذا، فقد قضيت صلاتك إن شئت أن تقوم فقم، وإن شئت أن تقعد فاقعد. (سنن أبي داود، الصلاة / باب التشهد ۱۳۹/۱ رقم: ۹۷۰ دار الفكر بيروت)

يجب أن يعلم بأن القعدة الأخيرة فرض عندنا. (الفتاوى النصارخانية ۱۲۸/۲ رقم: ۱۹۳۹ زكريا)

فرائض الصلوة ستة: التحريمة والقيام والقراءة والركوع والسجود والقعدة في اخر الصلوة مقدار التشهد. (هداية ۹۸/۱، الجوهرة النيرة ۶۹/۱) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## اللہ اکبر کے ساتھ تکبیر تحریمہ فرض ہے یا واجب؟

**سوال (۲۴۱):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: تکبیر تحریمہ شرط نماز ہے یا واجب و فرض ہے؟

مفتی حبیب الرحمن صاحب نے تکبیر تحریمہ کو شرط نماز قرار دیا ہے۔ (مسائل سجدہ ۲۵)

اور دوسری جگہ واجب لکھا ہے اور خاص لفظ اللہ اکبر کے ساتھ واجب ہے۔ (مسائل سجدہ ۲۵)

اور بہشتی زیور میں ہے کہ تکبیر تحریمہ فرض ہے اور خاص اسی لفظ اللہ اکبر کے ساتھ نہیں کچھ اور

بھی الفاظ تکبیر تحریمہ کہتے وقت ادا کر سکتے ہیں۔ (حاشیہ بہشتی زیور آخری سطر ۱۳-۱۸)



خود مفتی صاحب کی عبارت میں تعارض معلوم ہو رہا ہے اور بہشتی زیور اور مفتی صاحب کی بات میں بالکل تعارض ہے، صحیح قول تحریر فرمائیں؟

باسمہ سبحانہ تعالیٰ

**الجواب وباللہ التوفیق:** فرض کا اطلاق رکن اور شرط دونوں پر ہوتا ہے؛ لہذا نفس تحریمہ کو فرض بھی کہہ سکتے ہیں اور شرط بھی کہہ سکتے ہیں۔

قوله: من فرائضها جمع فريضة أعم من الركن الداخل الماهية والشرط

الخارج عنها فيصدق على التحريمية. (شامی ۴۴۲/۱ کراچی، ۲۷/۲ زکریا)

اور اس مسئلہ میں مفتی صاحب کی عبارت میں کوئی تعارض نہیں ہے؛ اس لئے کہ نفس تحریمہ خواہ ”اللہ اکبر“ کے لفظ کے ساتھ ہو یا ”اللہ اجل“ اور ”اللہ اعظم“ وغیرہ الفاظ کے ساتھ ہو، یہ فرض اور شرط ہے، اور لفظ اللہ اکبر کے ساتھ خاص کر تحریمہ یہ واجب کے درجہ کی چیز ہے، حاصل یہ کہ نفس تحریمہ فرض ہے اور اللہ اکبر کی خصوصیت واجب ہے، اسی کو مفتی صاحب مذکور نے واضح کیا ہے۔ اور بہشتی زیور کی نقل شدہ عبارت میں صرف تحریمہ کی فرضی حیثیت سے بحث کی گئی ہے، واجبی حیثیت کی وضاحت وہاں نہیں ہے؛ لہذا دونوں مسئلوں میں کوئی تعارض نہ رہا۔

عن علي رضي الله عنه قال: قال رسول الله صلى الله عليه وسلم: مفتاح

الصلاة الطهور، وتحريمها التكبير، وتحليلها التسليم. (سنن أبي داؤد، الصلاة / باب

في تحريم الصلاة وتحليلها ۹۱/۱ رقم: ۶۱۸ دار الفکر بیروت)

ومن فرائضها التي لا تصح بدونها التحريمية قائماً (درمختار) ثم قال في

صفة الصلاة: وإذا أراد الشروع في الصلاة كبر لو قادراً على الافتتاح أي قال

وجوباً لله أكبر. وفي الشامي: فإن الأصح أنه يكره الافتتاح بغير الله أكبر عند

أبي حنيفة، وعليه فلو افتتح بأحد الألفاظ الأخيرة لا يحصل الواجب. (درمختار مع

ثم تكبيرة الافتتاح ليس من جهة أركان الصلاة؛ بل هي شرط الدخول في الصلاة، وفي الكافي: وعدت التحريمة من فرائض الصلاة؛ لأنها تتصل بالأركان فالتحقت بها، على أن عند بعض أصحابنا ركن. (الفتاوى التاتارخانية ۵۰/۲ رقم: ۱۶۹۵ زكريا) فقط واللّه تعالى أعلم

کتبہ: احقر محمد سلمان منصور پوری غفرلہ ۳/۱۲/۱۴۱۵ھ

الجواب صحیح: شبیر احمد عفا اللہ عنہ

## تکبیر تحریمہ کا مصداق ”اللہ اکبر“ ہے

**سوال (۲۴۲):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: نماز اسلام کا ایک اہم رکن ہے، اور اس کی اصلاح کی آپ صلی اللہ علیہ وسلم نے بہت فکر فرمائی تھی، اسلام میں صحتِ صلاۃ کے لئے نماز کو بے شمار قیود و شروط سے مقید کیا؛ کیوں کہ صحیح نماز ہی بہتر نتائج مرتب کرتی ہے، بصورتِ دیگر منہ پر ماردی جاتی ہے، ہمارے ایک دوست نے یہ سوال کیا ہے کہ نماز میں تکبیر تحریمہ کا مصداق کیا ہے؟ یعنی کن الفاظ کے ساتھ اس کی ادائیگی ضروری ہے؟

باسمہ سبحانہ تعالیٰ

**الجواب وباللہ التوفیق:** حدیث میں تکبیر تحریمہ سے مراد لفظ ”اللہ اکبر“ ہے، اور نماز بعینہ اسی لفظ کے ساتھ شروع کرنا واجب ہے، جس پر آپ صلی اللہ علیہ وسلم کی مواظبت بھی ثابت ہے۔

عن أبي حميد الساعدي رضي الله عنه قال: كان رسول الله ﷺ إذا قام إلى الصلاة استقبل القبلة ورفع يديه، وقال: الله أكبر. (مشکوٰۃ المصابیح ۷۷)

قال المؤلف: دلالتہ علیٰ آنہ صلی اللہ علیہ وسلم کان یواظب علیٰ قولہ

اللہ اکبر ظاہرۃً. (إعلاء السنن ۱۷۴/۲ دار الکتب العلمیۃ بیروت)

والتکبیر معناه التعظیم فیجوز بلفظ ”اللہ اکبر“ وقولہ علیہ السلام: فی

أوائل صلاته الله أكبر مع المواظبة عليه يدل على كونه واجبا لا على كونه  
ركنا. (مرقاة المفاتيح ۶۰/۲ بيروت)

وتكبيرة الإحرام واجبة عند أبي حنيفة والشافعي ومالك والثوري  
وأحمد والعلماء كافة من الصحابة والتابعين فمن بعدهم، إلا ما حكاه القاضي  
عياض رحمه الله وجماعة عن ابن المسيب والحسن والزهري وقتادة والحكم  
والأوزاعي أنه سنة ليس بواجب ..... ولا أظن هذا يصح عن هؤلاء الأعلام مع  
هذه الأحاديث الصحيحة مع حديث علي رضي الله عنه أن رسول الله صلى الله  
عليه وسلم قال: "مفتاح الصلاة الطهور وتحريمها التكبير وتحليلها التسليم"  
ولفظة التكبير الله أكبر فهذا يجوز بالإجماع. (نووي على مسلم / باب استحباب رفع  
اليدين حذو المنكبين مع تكبيرة الإحرام الخ ۱۶۸/۱، الفقه على المذاهب الأربعة مكمل ۱۰۲۹، الفقه  
الإسلامي وأدلته ۶۷۹/۱، فتح القدير ۲۸۹/۱) فقط والله تعالى اعلم

کتبہ: احقر محمد سلمان منصور پوری غفرلہ ۲۴/۲/۱۴۳۵ھ

الجواب صحیح: شبیر احمد عفا اللہ عنہ

## امام تکبیر تحریمہ میں آواز کتنی بلند کرے؟

**سوال (۲۴۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: امام صاحب جماعت کی نماز میں تکبیر تحریمہ کتنی آواز سے ادا کریں؟

باسمہ سبحانہ تعالیٰ

**الجواب وباللہ التوفیق:** تکبیر تحریمہ میں امام کے لئے یہ حکم ہے کہ اتنی زور سے

کہے کہ مقتدی اس کی آواز سن کر اس کی اتباع کریں؛ البتہ اگر امام کی آواز پست ہو، تو مکمل تیار کر لیا  
جائے؛ تاکہ امام کی اتباع ہوتی رہے۔

عن سعید ابن الحارث قال: اشتكى أبو هريرة رضي الله عنه أو غاب،

فصلی لنا أبو سعید الخدری رضی اللہ عنہ فجهر بالتکبیر حین افتتح الصلاة..... (رواه أحمد ورجاله رجال الصحیح ۱۸/۳، مجمع الزوائد)

قال المؤلف: دلالتہ علی الجهر بالتکبیر ظاهرة. (إعلاء السنن ۱۷۵/۲ رقم:

۶۶۲ بیروت)

عن جابر رضي الله تعالى عنه قال: صلى بنا رسول الله صلى الله تعالى عليه وسلم الظهر وأبو بكر خلفه فإذا كبر أبو بكر يسمعنا. (صحیح مسلم رقم: ۴۱۳، سنن النسائي ۱۲۰۰)

قال المؤلف: استدلل به علی جواز رفع الصوت بالتکبیر لیسמעہ الناس ويتبعوه وعلی أنه يجوز للمقتدي اتباع صوت المكبر. (إعلاء السنن ۱۷۵/۲ بیروت) وسننها جهر الإمام بالتکبیر لحاجته إلى الإعلام بالدخول والانتقال. (تبيين الحقائق ۲۷۸/۱، الفتاوى الهندية ۷۲/۱، شامي ۱۷۱/۲ زکریا) فقط واللہ تعالی اعلم

کتبہ: احقر محمد سلمان منصور پوری غفرلہ ۲/۴/۱۴۳۵ھ

الجواب صحیح: بشیر احمد عفا اللہ عنہ

## کیا پوری تکبیر تحریمہ کا زور سے تلفظ ضروری ہے؟

سوال (۲۴۴): - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: کیا پوری تکبیر تحریمہ کا زور سے تلفظ ضروری ہے؟

باسمہ سبحانہ تعالیٰ

الجواب وباللہ التوفیق: امام کو پوری تکبیر تحریمہ ”اللہ اکبر“ کو جہراً ادا کرنا واجب

تو نہیں؛ لیکن مسنون ہے؛ تاکہ مقتدی حضرات کو نماز شروع ہونے کی اطلاع ہو جائے۔

وسننها جهر الإمام بالتکبیر لحاجته إلى الإعلام بالدخول والانتقال.

وفيه إشارة إلى أنه لا بد لصحة الشروع من جملة تامة وهو ظاهر الرواية.

(حاشية الطحاوي ۲۷۹-۲۸۰) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۴/۲/۱۴۳۵ھ

الجواب صحیح: شبیر احمد عفا اللہ عنہ

**تکبیر تحریریمہ میں لفظ ”اللہ“ زور سے کہہ کر ”اکبر“ آہستہ سے کہا؟**

**سوال (۲۴۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر امام صاحب تکبیر تحریریمہ میں لفظ ”اللہ“ اتنی زور سے بولیں کہ سارے مقتدی سن لیں اور لفظ ”اکبر“ اس طرح کہ بالکل پیچھے کھڑا رہنے والا مقتدی بھی نہ سنے، تو نماز کی ابتدا صحیح ہو جائے گی؟

باسمہ سبحانہ تعالیٰ

**الجواب وباللہ التوفیق:** اگر امام نے تکبیر تحریریمہ میں صرف لفظ ”اللہ“ کہا اور

”اکبر“ چھوڑ دیا، یعنی اس لفظ کا تلفظ بھی نہیں کیا، نہ سرانہ جہراً، تو ایسی صورت میں اگرچہ نماز کا شروع کرنا صحیح ہو جائے گا؛ لیکن ترک واجب کی وجہ سے اس کا لوٹنا ضروری ہوگا؛ کیوں کہ امام ابوحنیفہؒ کے نزدیک لفظ ”اللہ“ سے نماز کی ابتدا درست ہو جاتی ہے؛ لیکن اس کے ساتھ لفظ ”اکبر“ کا ملانا واجب ہے، اور اگر صورت یہ پیش آئی جیسا کہ سوال سے واضح ہوتا ہے کہ امام نے لفظ ”اللہ“ تو جہراً کہا اور لفظ ”اکبر“ سرانہ کہا تو نماز درست ہو جائے گی؛ اس لئے کہ نفس تکبیر پائی گئی، اور امام کے لئے تکبیر کا جہراً لازم نہیں؛ بلکہ مسنون ہے۔

وسننہا جہراً الإمام بالتکبیر لحاجتہ إلى الإعلام بالدخول والانتقال.

(تبیین الحقائق ۱/۲۷۸، ہندیہ ۱/۷۲، شامی ۱۷۱/۲ زکریا)

ويصح الشروع بكل ذكر خالص لله تعالى عن اختلاطه بحاجة الطالب،

وإن كره أي تحريماً لترك الواجب وهو لفظ التكبير وفيه إشارة إلى أنه لا بد

لصحة الشروع من جملة تامة وهو ظاهر الرواية. (طحاوي) وفي المراقي:

والمختار والأشبه كما في ابن أمير حاج، وروى الحسن عن الإمام أنه يصير شارعاً بالمُفرد. وفي الدرر: ولو ذكر الإسم بلا صفة صح عند الإمام خلافاً لمحمد. (حاشية الطحطاوي على مراقي الفلاح / فصل في كيفية تركيب أفعال الصلاة ٢٧٩-٢٨٠) قال أبو حنيفة <sup>٢</sup> بإسم من اسمائه كلفظة الله أو الرحمن يصير شارعاً وهو الصحيح الأظهر، والأصح أنه بكل اسم من اسمائه كذا ذكره الكرخي، وافتي به المرغيناني. (كفاية على فتح القدير ٩١١)

باب اتمام التكبير؛ لأن حقيقة التكبير لا تزيد ولا تنقص ..... يجوز أن يكون المراد من إتمام التكبير في الركوع ..... هو تعيين حروفه من غير حذفه، فإن قلت هذا لا بد فيه في سائر تكبيرات الصلاة فما معنى تخصيصه بالركوع ..... قلت: لما كان الركوع والسجود من أعظم أركان الصلاة خصها بالذكر، وإن كان الحكم في تكبيرات غيرهما مثله. (عمدة القاري ٥٧٥٦/٦)

ولو قال: الله يصير شارعاً عند أبي حنيفة في رواية الحسن عنه. وفي ظاهر رواية الأصل لا يصير شارعاً، وفي رواية الحسن عنه: اكتفى بذكر الاسم، وفي ظاهر الرواية الأصل: اعتبر الصفة مع الاسم. (الفتاوى التاتارخانية ٥١٢ زكريا)

الحنفية قالوا: إنما الافتتاح بهذا اللفظ واجب لا يترتب على تركه بطلان الصلاة في ذاتها؛ بل يترتب عليه إثم تارك الواجب ..... ومن هذا تُعلم أن افتتاح الصلاة بهذه الصفة مطلوب عند الحنفية ..... إلا أن الحنفية قالوا: لا تبطل الصلاة بتركه، ولكن تركه يوجب إعادة الصلاة؛ فإن لم يعدها سقط عنه الفرض وأثم ذلك الإثم التي لا يوجب العذاب. (الفقه على المذاهب الأربعة مكمل ١٢٧) فقط والله تعالى أعلم

## اُن پڑھ اور گونگا آدمی نماز کیسے شروع کرے؟

**سوال (۲۴۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی شخص بالکل اُن پڑھ اور جاہل ہو، اس طرح کہ تکبیر تحریمہ کے الفاظ جانتا ہی نہ ہو، یا ایسا گونگا جس کی زبان سے حروف نکل ہی نہ سکیں، تو ایسا معذور شخص نماز کس طرح شروع کرے گا؟ آیا اس کے لئے تکبیر تحریمہ کے الفاظ کا ادا کرنا ہی ضروری ہے یا صرف اشارہ بھی نماز شروع کرنے کے لئے کافی ہوگا؟

باسمہ سبحانہ تعالیٰ

**الجواب وباللہ التوفیق:** اگر کوئی شخص بالکل اُن پڑھ اور جاہل ہو کہ الفاظ تحریمہ جانتا ہی نہ ہو، یا گونگا ہو کہ حروف اس کی زبان سے نکل ہی نہ سکیں، تو ایسے معذور افراد کے لئے زبان سے تکبیر تحریمہ کے الفاظ ادا کرنا لازم نہیں؛ بلکہ صرف تحریمہ کی نیت ہی سے ان کی نماز شروع ہو جائے گی۔  
**أما الأُمی والأُخرس لو افتتحا بالنیة جاز؛ لأنهما أتیا بأقصى ما في**

وسعهما. (شامی ۱۱۳/۲ بیروت، ۱۲۸/۲ زکریا)

**وفي المحيط: الأُخرس والأُمی لو افتتحا بالنیة أجزأهما؛ لأنهما أتیا بأقصى ما في وسعهما، وفي شرح منیة المصلی: ولا یجب علیهما تحریک اللسان عندنا وهو الصحیح. (البحر الرائق ۲۹۱/۱ کوئٹہ)**

**ولا یلزم العاجز عن النطق كأُخرس وأُمی تحریک لسانه وكذا في القراءة وهو الصحیح. (درمختار مع الشامی ۱۸۱/۲ زکریا، البحر الرائق ۱۹۱/۱ کوئٹہ) فقط واللہ تعالیٰ اعلم**

کاتبہ: احقر محمد سلمان منصور پوری غفرلہ ۱۵/۵/۱۴۲۳ھ

الجواب صحیح: شبیر احمد عفا اللہ عنہ

## اگر امام سے پہلے مقتدی کی تکبیر ختم ہوگئی؟

**سوال (۲۴۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر تکبیر تحریمہ میں امام سے پہلے مقتدی نے اپنی تکبیر ختم کر دی، تو مقتدی کی نماز امام کے ساتھ شروع ہوئی یا نہیں؟

باسمہ سبحانہ تعالیٰ

**الجواب وباللہ التوفیق:** اگر مقتدی نے تکبیر تحریمہ اتنی جلدی کہہ لی کہ امام کی ”اللہ اکبر“ کا کوئی جزباتی تھا تو مقتدی کی نماز شروع نہیں ہوئی، از سر نو تکبیر کہہ کر نماز میں شامل ہو؛ اس لئے کہ امام کے نماز میں داخل ہونے سے قبل مقتدی کا کوئی عمل معتبر نہیں ہے۔

أخرج عبد الرزاق عن الثوري قال: إذا كبر الرجل قبل الإمام فليعد

التكبير، فإن لم يعد حتى يقضي الصلاة فليعد الصلاة. (مصنف ابن عبد الرزاق، الصلاة /

باب الرجل يكبر قبل الإمام ۷۴/۲ رقم: ۲۵۴۸)

إنما يصير شارعاً بالكل أي بمجموع الله أكبر لا بقوله الله فقط، فيقع الكل فرضاً، وإذا كان كذلك يكون قد أوقع فرض التكبير قبل الإمام و كل فرض أوقعه قبل الإمام فهو غير معتبر ولا معتد به، فكان كأنه لم يكبر فلا يصح شروعه. (حلی کبیر ۲۶۰، شامی ۱۷۸/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## رکوع کی حالت میں تکبیر تحریمہ معتبر نہیں

**سوال (۲۴۸):** کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر کوئی شخص ایسے وقت نماز میں شریک ہو جب کہ امام رکوع میں تھا اور اس نے اللہ اکبر کی تکبیر تحریمہ جلد بازی میں رکوع کے لئے جھکتے ہوئے کہی، حالت قیام میں نہیں، کیا ایسے شخص کی نماز امام کے ساتھ شروع مانی جائے گی یا نہیں؟

باسمہ سبحانہ تعالیٰ

**الجواب وباللہ التوفیق:** اگر کوئی شخص مسجد میں اس وقت پہنچا جب کہ امام رکوع



میں جاچکا تھا، اب اس شخص نے جلد بازی میں رکوع میں یا رکوع کے قریب پہنچ کر تکبیر تحریمہ کہی، تو اس کی نماز شروع نہیں ہوئی؛ اس لئے کہ تکبیر تحریمہ بحالت قیام کہنی فرض ہے، رکوع کی حالت میں کہی گئی تکبیر تحریمہ کا اعتبار نہیں؛ لہذا ایسے شخص کو چاہئے کہ از سر نو حالت قیام میں تکبیر کہے اور اگر رکعت چھوٹ جائے تو بعد میں اس کی قضا کرے۔

قال في البرهان: ولو أدرك الإمام راعياً فحني ظهره ثم كبر إن كان إلى القيام أقرب صح الشروع الخ، وإن كان إلى الركوع أقرب لا يصح الشروع. (طحطاوي على المراقي ۱۱۹)

أو أدرك الإمام راعياً فقال: الله قائماً وأكبر راعياً لم يصح في الأصح. (شامی ۱۸۰۲ زکریا)

وكذا لو أدرك الإمام في الركوع فقال: الله أكبر إلا أن قوله الله كان في قيام، وقوله: أكبر وقع في ركوعه لا يكون شارعاً في الصلاة. (الفتاوى الهندية ۶۸۱ فقط والله تعالى أعلم)

کتبہ: احقر محمد سلمان منصور پوری غفر لہ ۲۱/۲/۱۴۳۳ھ  
الجواب صحیح: بشیر احمد عفا اللہ عنہ

## آدھی تکبیر قیام میں اور آدھی رکوع کی حالت میں کہی؟

**سوال (۲۳۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کسی شخص نے آدھی تکبیر قیام میں اور آدھی رکوع کی حالت میں کہی اور اسی حال میں امام کے ساتھ رکوع میں شامل ہوا، تو اس کی نماز کا کیا حکم ہے؟ آیا اس کی نماز امام کے ساتھ شروع مانی جائے گی یا نہیں؟

باسمہ سبحانہ تعالیٰ

**الجواب وباللہ التوفیق:** اگر مقتدی اس حال میں جماعت میں پہنچا کہ امام

رکوع میں جاچکا تھا، مقتدی نے جلد بازی میں اس طرح تکبیر کہی کہ لفظ ”اللہ“ تو کھڑے ہونے کی حالت میں ادا کیا اور لفظ ”اکبر“ اس کی زبان سے اس وقت نکلا جب کہ وہ رکوع کی حالت میں پہنچ چکا تھا تو اس مقتدی کی نماز شروع نہیں ہوئی؛ اس لئے کہ پوری تکبیر تحریمہ کا کھڑے ہونے کی حالت میں کہنا ضروری ہے۔

أخرج عبد الرزاق عن الثوري قال: إذا كبر الرجل قبل الإمام فليعد التكبير، فإن لم يعد حتى يقضي الصلاة فليعد الصلاة. (المصنف لعبد الرزاق، الصلاة / باب الرجل يكبر قبل الإمام ۷/۲ رقم: ۲۵۴۸)

أو أدرك الإمام راكعاً فقال: الله قائما وأكبر راكعاً لم يصح في الأصح. (درمختار مع الشامى ۱۷۸/۲ زكريا)

لو أدرك الإمام راكعاً فقال الله في حال القيام ولم يفرغ من قوله أكبر إلا وهو في الركوع لا يصح شروعه؛ لأن الشرط وقوع التحريمة في محض القيام. (شامى ۱۷۸/۲ زكريا، الفتاوى الهندية ۶۹/۱، حلبى كبير ۲۶۰)

لو أدرك الإمام في الركوع، وقال: ”الله أكبر“ إلا أن قوله ”الله“ كان في قيامه، وقوله: ”أكبر“ وقع في الركوع لا يكون شارعاً في الصلاة عندهم. (الفتاوى التاترخانية ۵۳/۲ رقم: ۱۷۱۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۳ھ  
الجواب صحیح: شبیر احمد عفا اللہ عنہ

## نماز میں کتنی مقدار قیام فرض ہے؟

**سوال (۲۵۰):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: نماز میں قیام کتنی دیر فرض ہے؟ بہشتی زیور میں لکھا ہے کہ تین بار سبحان اللہ کہنے کے بقدر فرض ہے، مگر حضرت مفتی حبیب الرحمن صاحب خیر آبادی مدظلہ کہتے ہیں کہ اتنی دیر تک کھڑا رہنا

فرض ہے جس میں فرض کی مقدار قرأت کی جاسکے۔ (مسائل سجدہ سہویہ ۲۱)

اور پھر آگے چل کر مفتی صاحب موصوف فرماتے ہیں کہ تکبیر تحریمہ کے بعد اتنی دیر تک قیام کرنا واجب ہے کہ جس میں سورہ فاتحہ اور کوئی دوسری سورت پڑھ جاسکے۔ ذہن بڑی الجھن میں ہے کہ بہشتی زیور میں کچھ اور مسائل سجدہ سہویہ میں کچھ اور، پھر مفتی صاحب کی باتوں میں تعارض، کیا کیا جائے؟

باسمہ سبحانہ تعالیٰ

**الجواب وباللہ التوفیق:** نماز میں قیام اتنی دیر فرض ہے جتنی دیر میں فرض قرأت پڑھی جاسکے اور فرض قرأت کی مقدار حضرت امام ابوحنیفہؒ کے نزدیک قرآن کریم کی ایک آیت کے بقدر پڑھنا ہے، اسی کو تین مرتبہ سبحان اللہ پڑھنے سے تعبیر کیا جاتا ہے؛ لہذا مندرجہ سوال میں بہشتی زیور کی عبارت اور مفتی صاحب کی تحریر میں مفہوم کے اعتبار سے کوئی فرق نہیں ہے، یہ بحث فرض کی مقدار کے بارے میں ہے، یعنی اگر عام حالات میں قدرت رکھنے والا شخص اس سے کم قیام کرے تو اس کی نماز درست ہی نہ ہوگی۔

لیکن قیام کا ایک درجہ واجب کا ہے، جس کا مطلب یہ ہے کہ اگر واجب کے بقدر قیام نہ کرے تو نماز تو ہو جائے گی مگر ناقص رہے گی، اور اس کی تلافی سجدہ سہویہ ہوگی، اس کی وضاحت مفتی صاحب نے واجب قیام کی بحث میں کی ہے کہ اتنی دیر قیام واجب ہے جتنی دیر میں واجب قرأت (سورہ فاتحہ اور کوئی سورت) پڑھی جاسکے؛ لہذا آپ الجھن میں نہ پڑیں، مفتی صاحب نے صحیح مسئلہ لکھا ہے اور آپ کو غلط فہمی غالباً اس لئے ہوئی ہے کہ آپ نے فرض اور واجب کو ایک ہی درجہ میں رکھ دیا ہے، حالاں کہ دونوں کا درجہ افعال نماز میں الگ الگ ہے۔

قال اللہ تبارک و تعالیٰ: ﴿وَقَوْمًا لِّلّٰهِ قٰتِلِيْنَ﴾ [البقرة: ۲۳۸]

عن عمران بن حصین رضی اللہ تعالیٰ عنہ قال: کان بی الناصور فسألت النبی صلی اللہ علیہ وسلم عن الصلاة؟ فقال: صل قائماً فان لم تستطع فقعداً فان لم تستطع فعلى جنب. (مسند أحمد ۴/۴۲۶ رقم: ۲۰۰۵۷)

وحینئذٍ فهو بقدر اية فرض وبقدر الفاتحة وسورة واجب. (شامی ۴۴۴/۱)

کراچی، شامی ۱۳۱/۲ زکریا)

وقال الطحاوي: ومفروض القيام وواجبه ومسنونه ومستحبه بقدر  
القرأة فيه كما في سكب الأنهر، ويقدر ذلك في نحو الأمي فلا بد أن يقف قدر  
ثلاث آيات قصار على قولهما أو اية طويلة على قول الإمام لتحصيل الغرض.

(طحاوي على المرقا ۱۲۲ کراچی، حلبی کبیر / فصل فی النوافل ۳۸۳ لاهور، درمختار / باب صفة

الصلاة، بحث القيام ۱۳۱/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳/۱۲/۱۴۱۵ھ

الجواب صحیح: شبیر احمد عفا اللہ عنہ

## رکوع میں شریک ہونے کیلئے تکبیر تحریمہ کے بعد قیام فرض نہیں

**سوال (۲۵۱):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: مقتدی نے امام کو حالت رکوع میں پایا، کیا مقتدی کو تکبیر تحریمہ کہنے کے بعد قیام کرنا چاہئے یا  
فوراً تکبیر کہنے کے بعد رکوع میں چلا جائے؟ اگر قیام کرنا ہے تو کتنی دیر اور اگر قیام نہ کرے تو بہشتی  
زیور کی عبارت کے مطابق یعنی تین بار سبحان اللہ کہنے کی مقدار قیام فرض ہے، تو فرض ساقط ہو رہا  
ہے اور بعض حضرات کی عبارت کے مطابق واجب ساقط ہو رہا ہے؟

باسمہ سبحانہ تعالیٰ

**الجواب وباللہ التوفیق:** اگر امام کو رکوع کی حالت میں پائے تو قیام کی حالت

میں تکبیر کہہ کر فوراً رکوع میں چلا جائے تاخیر نہ کرے، اور اس حکم میں اشکال اس لئے نہ ہونا چاہئے  
کہ قیام کی جو فرض یا واجب کے اعتبار سے تحدید ہے، یہ وہاں ہے جہاں قرأت کا حکم ہو، اور جس  
جگہ قرأت ساقط ہو جاتی ہے، وہاں سے قیام کی تحدید بھی ساقط ہو جاتی ہے، اور صحت نماز کے لئے  
نفس قیام کا تحقق کافی ہوتا ہے؛ لہذا مسئلہ صورت میں چوں کہ مقتدی سے قرأت کا حکم ساقط ہے؛

لہذا اس پر اتنی دیر قیام بھی ضروری نہیں، ہاں یہ ضروری ہے کہ قیام کی حالت میں تکبیر تحریمہ کہے؛ اس لئے کہ تکبیر تحریمہ کی صحت کے لئے قیام شرط ہے۔

قال في الطحاوي: وعند سقوط القراءة يسقط التحديد كالقيام في الشفع الثاني من الفرض؛ لأنه لا قراءة فيه، فالركن فيه أصل القيام لا امتداده كما في القهستاني. (طحاوي ۱۲۲/۱، حاشیہ امداد الفتاویٰ ۱۹۲/۱-۱۹۳) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۱۲/۱۲/۱۴۱۵ھ  
الجواب صحیح: شبیر احمد عفا اللہ عنہ

## بلا عذر بیٹھ کر نماز فرض جائز نہیں

**سوال (۲۵۲):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: بلا عذر بیٹھ کر فرض نماز پڑھنا جائز ہے یا نہیں؟ اور اگر کسی نے پڑھ لی تو اس کی نماز ہوگی یا نہیں، فریضہ ذمہ سے ساقط ہوگا یا نہیں؟

باسمہ سبحانہ تعالیٰ

**الجواب وباللہ التوفیق:** جو شخص کھڑے ہو کر نماز پڑھنے پر قادر ہو، اس کے لئے فرض یا واجب نماز بیٹھ کر پڑھنی جائز نہیں ہے؛ لہذا جو لوگ ٹرین اور ہوائی جہاز کے سفر میں بلا عذر سیٹ پر بیٹھے بیٹھے نماز پڑھ لیتے ہیں، ان کی نماز درست نہیں ہوتی۔

عن عمران بن حصین رضي الله تعالى عنه قال: كان بي الناصور فسألت النبي صلى الله عليه وسلم عن الصلاة؟ فقال: صل قائماً فإن لم تستطع فقاعداً فإن لم تستطع فعلى جنب. (مسند أحمد ۴۲۶/۴ رقم: ۲۰۰۵۷)

ولو صلى الفريضة قاعداً مع القدرة على القيام لا تجوز صلاته. (حلبی کبیر ۲۶۱)  
من فرائضها: القيام في فرض لقادر عليه (درمختار) فلو عجز حقيقة وهو ظاهر أو حكماً كما لو حصل له به ألم شديد أو خاف زيادة المرض فإنه يسقط.

(درمختار مع الشامی ۱۳۲/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۳۶/۲/۲۱ھ

الجواب صحیح: بشیر احمد عفا اللہ عنہ

## ایک پیر پروزن ڈال کر نماز پڑھنا؟

**سوال (۲۵۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: بغیر کسی عذر شرعی کے دوران نماز ایک پیر پروزن ڈال کر کھڑا ہونا کیسا ہے؟

باسمہ سبحانہ تعالیٰ

**الجواب وباللہ التوفیق:** قیام کی حالت میں بلا عذر صرف ایک پیر پروزن ڈال

کر نماز پڑھنا مکروہ ہے۔

ویکروہ علیٰ احدى الرجلین إلا لعذر۔ (طحطاوی علی المراقی الفلاح ۱۲۲ کراچی)

ویکروہ القيام علی احدى القدمین فی الصلاة بلا عذر۔ (شامی ۱۳۱/۲ زکریا،

الجوہرۃ النیرۃ ۶۹/۱، الفتاویٰ الہندیۃ ۶۹/۱، الفتاویٰ لتاتارخانیۃ ۲۰۸/۲ رقم: ۲۱۷۸ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۳۶/۲/۲۱ھ

الجواب صحیح: بشیر احمد عفا اللہ عنہ

## گہرے شخص کا قیام و رکوع؟

**سوال (۲۵۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: جس شخص کی کمر بڑھاپے یا مرض کی وجہ سے رکوع تک جھک گئی ہو اور اس کے کھڑا ہونا

مشکل ہو تو ایسا شخص نماز میں قیام کس طرح کرے گا؟

باسمہ سبحانہ تعالیٰ

**الجواب وباللہ التوفیق:** جس شخص کی کمر بڑھاپے یا مرض کی وجہ سے رکوع تک

جھک گئی ہو اس کے لئے اپنی حالت پر قائم رہنا ہی قیام کے حکم میں ہے، بس ایسا شخص جب رکوع کا

ارادہ کرے تو اپنے سر کو نیچے جھکا لے اس کا رکوع صحیح ہو جائے گا۔

والأحدب إذا بلغت حدودته إلى الركوع يشير برأسه للركوع لأنه عاجز عما هو أعلى ولا تجزيه حدودته عن الركوع لأنه كالقائم . (طحطاوي علی مراقی الفلاح ۱۲۵ کراچی، الفتاویٰ الہندیۃ ۷۰/۱، حلبی کبیر ۲۸۰) فقط واللہ تعالیٰ اعلم

کتبہ: احقر محمد سلمان منصور پوری غفر لہ ۱۴۳۲/۲/۲۱ھ

الجواب صحیح: شبیر احمد عفا اللہ عنہ

## اگر سہارے سے کھڑے ہونے پر قادر ہو تو کیا کرے؟

**سوال (۲۵۵):** کیا فرماتے ہیں علماء دین و مفتیان شرع متین مسئلہ ذیل کے بارے میں کہ: جو شخص براہ راست کھڑے ہونے پر قادر نہ ہو؛ البتہ کسی چیز مثلاً دیوار وغیرہ پر ٹیک لگا کر کھڑا ہو سکتا ہو، تو کیا ایسا مجبور شخص بیٹھ کر فرض نماز پڑھ سکتا ہے یا اسے بھی کھڑے ہو کر سہارے سے نماز پڑھنا ضروری ہوگا؟

باسمہ سبحانہ تعالیٰ

**الجواب وباللہ التوفیق:** اگر چھتری یا دیوار وغیرہ پر ٹیک لگا کر کھڑا ہو سکتا ہو، تو ایسے شخص پر بھی کھڑے ہو کر ہی فرض نماز پڑھنا لازم ہوگا، بیٹھ کر پڑھنے کی اجازت نہ ہوگی۔

أخرج ابن أبي شيبة عن الحسن أنه كان يكره أن يعتمد الرجل على الحائط في صلاة المكتوبة إلا من علة، ولم يره في التطوع بأساً. (مصنف ابن أبي شيبة / باب في الرجل يعتمد على الحائط وهو يصلي ۵۱/۳ رقم: ۴۹۰۷)

ولو قدر على القيام متكئاً الصحيح أنه يصلي قائماً متكئاً ولا يجزيه غير ذلك وكذلك لو قدر على أن يعتمد على عصا أو على خام له فإنه يقوم ويتكى كذا في التبيين. (الفتاویٰ الہندیۃ ۱۳۶/۱، حلبی کبیر ۲۶۱-۲۶۲)

وإن قدر على بعض القيام ولو متكئاً على عصا أو حائط قام لزوماً بقدر

ما يقدر ولو قدر آية أو تكبيرة على المذهب؛ لأن البعض معتبر بالكل (درمختار) أي أن حكم البعض كحكم الكل بمعنى أن من قدر على كل القيام

يلزمه فلذا من قدر على بعضه. (درمختار مع الشامی ۵۶۷/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۳ھ

الجواب صحیح: شبیر احمد عفا اللہ عنہ

## فرض رکوع کی حد؟

**سوال (۲۵۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: رکوع میں کتنی مقدار جھکنا فرض ہے؟

باسمہ سبحانہ تعالیٰ

**الجواب وباللہ التوفیق:** کامل رکوع یہ ہے کہ آدمی اتنا جھکے کہ اس کا سر آدھے

بدن کی سیدھ میں آجائے، اب اگر کوئی شخص رکوع میں اس سے کم جھکا تو دیکھا جائے گا کہ وہ جھکنے میں قیام سے زیادہ قریب ہے یا کامل رکوع کی حالت سے زیادہ قریب ہے، اگر رکوع کی حالت کے قریب ہوگا تو اس کا رکوع درست ہو جائے گا، اور اگر قیام کی حالت کے قریب ہوگا تو رکوع معتبر نہ ہوگا۔

أخرج ابن أبي شيبة عن ابنة لسعد أنها كانت تفرط في الركوع تطأ طواً منكراً، فقال لها سعد: إنما يكفيك إذا وضعت يديك على ركبتيك. (المصنف

لابن أبي شيبة، الصلاة / باب في أدنى ما يجزئ أن يكون من الركوع والسجود ۵۲/۲ رقم: ۲۵۹۲)

عن ابن مسعود رضي الله عنه قال: إذا أمكن الرجل يديه من ركبتيه،

والأرض من جبهته فقد أجزأه. (المصنف لابن أبي شيبة، الصلاة / باب في أدنى ما يجزئ أن

يكون من الركوع والسجود ۵۳/۲ رقم: ۲۵۹۳)

وإن طأ رأسه قليلاً ولم يعتدل إن كان إلى الركوع أقرب جاز، وإن كان

إلى القيام أقرب لا يجوز. (حلی کبیر ۲۸۰)



ومنها الركوع بحيث لو مد يديه نال ركبتيه، وفي شرح المنية: هو طأطأة الرأس أي خفضه لكن مع انحناء الظهر؛ لأنه هو المفهوم من موضوع اللغة، وأما كماله: فبانحناء الصلب حتى يستوي الرأس بالعجر وهو حد الاعتدال فيه. (درمختار مع الشامي ۱۳۴۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## مقتدی کا امام سے پہلے رکوع میں چلے جانا؟

**سوال (۲۵۷):** کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر مقتدی امام سے پہلے رکوع میں چلا جائے اور امام کے قومه کرنے سے پہلے وہ قومه میں آجائے تو ایسے شخص کی نماز کے بارے میں کیا حکم ہے؟ اور اس کا یہ رکوع شرعاً درست ہو یا نہیں؟

باسمہ سبحانہ تعالیٰ

**الجواب وباللہ التوفیق:** اگر مقتدی امام سے پہلے ہی رکوع میں چلا گیا پھر امام

کے رکوع میں جانے سے پہلے ہی رکوع کر کے قیام کی حالت میں آ گیا تو اس کا یہ رکوع شرعاً معتبر نہیں ہوا، اسے دوبارہ امام کے ساتھ یا اس کے بعد رکوع کرنا پڑے گا ورنہ نماز درست نہ ہوگی۔ ہاں اگر پہلے رکوع کیا تھا؛ لیکن ابھی وہ رکوع ہی میں تھا کہ امام بھی رکوع میں چلا گیا، تو اس صورت میں مقتدی کا رکوع معتبر ہو جائے گا؛ کیوں کہ اس کا رکوع امام کے ساتھ ہو گیا ہے۔

عن أنس بن مالك رضي الله عنه قال: صلى بنا رسول الله صلى الله

عليه وسلم ذات يوم، فلما قضى الصلاة أقبل علينا بوجهه، فقال: يا أيها الناس

إني أمامكم فلا تسبقوني بالركوع ولا بالسجود ولا بالقيام ولا بالنصراف، فإني

أراكم أمامي ومن خلفي..... الخ. (صحيح مسلم، الصلاة / باب تحريم سبق الإمام بركوع أو

وإذا ركع المقتدي قبل ركوع الإمام فرفع رأسه قبل أن يركع الإمام لم  
يجز ذلك الركوع ولم يحسب له الخ. وإن أدرکه الإمام أي ركع المقتدي قبل  
الإمام فأدرکه الإمام وهو في الركوع بعد أجزاءه. (حلي كبير ۲۸۰) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۲۲/۲/۱۴۳۶ھ  
الجواب صحیح: شبیر احمد عفا اللہ عنہ

## بیٹھ کر نماز پڑھنے والا شخص رکوع کس طرح کرے؟

**سوال (۲۵۸):** - کیا فرماتے ہیں علماء دین ومفتیان شرع متین مسئلہ ذیل کے بارے  
میں کہ: بیٹھ کر نماز پڑھنے والا شخص رکوع کس طرح کرے گا؟

باسمہ سبحانہ تعالیٰ

**الجواب وباللہ التوفیق:** بیٹھ کر نماز پڑھنے والا شخص اگر بیٹھا اور سر قدرے  
جھکا دے تو اس کا رکوع ادا ہو جائے گا؛ لیکن بہتر یہ ہے کہ اتنا جھکے کہ اس کا سر گھٹنوں کے سامنے  
آجائے؛ تاہم اس میں سرین کا اٹھانا ضروری نہیں۔

روي عن النبي صلى الله عليه وسلم قال: من لم يقدر على السجود  
فليجعل سجوده ركوعاً، وركوعه إيماءً، والركوع أخفض من الإيماء. (بنايع  
الصنائع ۲۸۴/۱-۲۸۵ زكريا)

وفي حاشية الفتاوى عن البرجندي: ولو كان يصلي قاعداً ينبغي أن يحاذي  
جبهته قدام ركبتيه ليحصل الركوع. قلت: ولعله محمولٌ على تمام الركوع  
وإلا فقد علمت حصوله بأصل طأأة الرأس أي مع إحناء الظهر تأمل. (شامی  
۱۳۴/۲ زكريا، بنايع الصنائع ۲۸۴/۱، خانية ۱۷۱/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۲/۱۴۳۶ھ  
الجواب صحیح: شبیر احمد عفا اللہ عنہ

## سورت ملائے بغیر رکوع کے لئے ہاتھ چھوڑنا

**سوال (۲۵۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: زید نے فرض کی پہلی رکعت میں سورہ فاتحہ کے بعد بجائے سورت ملانے کے رکوع میں جانے کے لئے ہاتھ چھوڑ دئے، مگر جھکنے سے پہلے یاد آ گیا، پھر ہاتھ باندھ کر سورت پڑھ کر رکوع کیا، کیا ان ہاتھوں کو چھوڑنے سے سجدہ سہو تو لازم نہیں آیا؟  
باسمہ سبحانہ و تعالیٰ

**الجواب وباللہ التوفیق:** سورت ملائے بغیر رکوع میں جانے کی نیت سے محض

ہاتھ چھوڑ دینے کی وجہ سے سجدہ سہو واجب نہیں ہوا۔ (فتاویٰ محمودیہ ۷/۲۰۵ ذابھیل)

ولا يجب السجود إلا يترك واجب. (الفتاوى الهندية / الباب الثاني عشر في

سجود السهو ۱۲۶/۱، حلبی کبیر / فصل فی سجود السهو ۴۵۵، حاشیة الطحطاوی علی مراقی الفلاح

/ باب سجود السهو ۴۶۱) فقط واللہ تعالیٰ اعلم

املاہ: احقر محمد سلمان منصور پوری غفرلہ ۱۵/۶/۲۰۲۲ھ

الجواب صحیح: شبیر احمد عفا اللہ عنہ

## اگر سورت ملائے بغیر بھول سے رکوع میں چلا جائے تو کیا کرے؟

**سوال (۲۶۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ندائے شاہی اکتوبر ۲۰۰۲ء میں صفحہ ۵۷ پر ”کتاب المسائل“ کے تحت سجدہ سہو سے متعلق مسائل کے ضمن میں یہ مسئلہ بیان کیا گیا ہے کہ: ”اگر کوئی شخص سورہ فاتحہ پڑھنے کے بعد سورت ملائے بغیر رکوع میں چلا گیا، پھر رکوع میں یا رکوع سے اٹھ کر اس بھول کا احساس ہوا، تو اس پر لازم ہے کہ پہلے سورت ملائے، پھر دوبارہ رکوع کرے اور اخیر میں سجدہ سہو کرے۔“

اس کے برخلاف اور کتابوں میں یہ لکھا ہے کہ اگر بھول سے واجب چھوٹ جائے تو اخیر

میں سجدہ سہو کر لے، اب جو بھی فعل کرے گا قصداً کرے گا، جب کہ حضرت تھانویؒ نے بہشتی زیور

حصہ دوم میں مسئلہ ۷ اسجدہ کے بیان میں اس طرح لکھا ہے: ”تین رکعت یا چار رکعت والی نماز میں بیچ میں بیٹھنا بھول گئی اور دو رکعت پڑھ کر تیسری رکعت کے لئے کھڑی ہوگئی تو اگر نیچے کا آدھا دھڑ ابھی سیدھا نہ ہو تو بیٹھ جائے اور التحیات پڑھ لے، تب کھڑی ہو، اور ایسی حالت میں سجدہ سہو کرنا واجب نہیں، اور اگر نیچے کا دھڑ سیدھا ہو گیا تو نہ بیٹھے؛ بلکہ کھڑی ہو کر چاروں رکعت پڑھ لے فقط اخیر میں بیٹھے، اور اس صورت میں سجدہ سہو واجب ہے، اور اگر سیدھی کھڑی ہو جانے کے بعد پھر لوٹ آئے گی اور بیٹھ کر التحیات پڑھے گی تو گنہگار ہوگی اور سجدہ سہو کرنا اب بھی واجب ہوگا۔“

برائے مہربانی تشریح کریں اور سمجھا دیں کہ درست کیا ہے؟

باسمہ سبحانہ تعالیٰ

**الجواب وباللہ التوفیق:** ندائے شاہی اکتوبر ۲۰۰۲ء میں شائع شدہ مذکورہ مسئلہ اپنی جگہ صحیح ہے، اس کا دیگر کتابوں سے کوئی تعارض نہیں، بات اصل میں یہ ہے کہ افعال نماز میں حتی الامکان ترتیب کا باقی رکھنا واجب ہے؛ لہذا اگر کسی سے نماز کا کوئی واجب چھوٹ جائے اور پھر ایسے وقت یاد آ جائے جب اسے ترتیب وار پڑھنے کا موقع محل موجود ہو اور اس ترتیب پر عمل کرنے میں کوئی خلاف اصول بات بھی لازم نہ آرہی ہو، تو اس واجب کو فوری طور پر ادا کر کے بالترتیب سب افعال دوبارہ ادا کر لئے جائیں گے؛ تاکہ کوتاہی کی حتی الامکان تلافی صحیح طرح ہو سکے۔

اب ہمارے زیر بحث مسئلہ میں غور فرمائیے کہ یہاں نمازی سورت ملانا بھول گیا پھر اسے رکوع میں یا رکوع سے اٹھ کر یاد آیا کہ اس نے سورت نہیں پڑھی، تو ابھی سجدہ کرنے سے پہلے تک اس کے لئے اپنی ترتیب صحیح کرنے کا موقع موجود ہے، اور یہ خلاف اصول بھی نہیں ہے؛ اس لئے کہ جب وہ قرأت کی طرف لوٹے گا تو یہ قرأت اور قیام مجموعی طور پر فرض میں شمار ہوگی نہ کہ واجب میں، اور اس فرض کی ادائیگی سے اس کا پہلے ادا شدہ رکوع کا عدم ہو جائے گا، اس لئے اسے دوبارہ رکوع کرنا ہوگا اور پھر اخیر میں تاخیر واجب اور تکرار فرض کی وجہ سے اس پر سجدہ سہو واجب ہوگا۔ اور آپ نے بہشتی زیور کے جس مسئلہ کا ذکر کیا ہے وہ اس کے خلاف نہیں ہے؛ کیوں کہ جب نمازی قعدہ اولیٰ

چھوڑ کر کھڑا ہو گیا تو قعدہ کی ادائیگی کا مکمل فوت ہو گیا، اب اگر وہ لوٹ کر قعدہ کرے گا تو فرض سے واجب کی طرف لوٹنے کی خرابی لازم آئے گی، اس لئے اس کے لئے یہی حکم ہے کہ وہ نہ لوٹے؛ بلکہ اخیر میں سجدہ سہو کرے، اور اگر لوٹ گیا تو نماز کو صحیح ہو جائے گی؛ لیکن خلاف ورزی کا گناہ ہوگا۔

اور یہ اصول درست ہے کہ ترک واجب یا تاخیر واجب سے سجدہ سہو واجب ہوتا ہے؛ لیکن اس میں کچھ تفصیلات اور جزئیات بھی ہیں، جن کا اندازہ درج بالا تفصیل سے لگایا جاسکتا ہے۔ اس سلسلہ کی فقہی عبارتیں ذیل میں درج ہیں:

ولو ترک السورة فتذکرها في الركوع أو بعد الرفع منه قبل السجود  
 يعود ویقرأ السورة ویعید الركوع وعلیه السهو؛ لأنه بقراءة السورة وقعت  
 فرضاً فیرتفع الركوع حتی لو لم یعدہ فسدت صلاته ..... بخلاف ما لو تذکر  
 القنوت في الركوع فإنه لا يعود ولا یقنت فیہ لفوات محلہ. (طحطاوی علی المراقی ۲۵۰)  
 وفي البدائع: فإذا تذکر في محلها کان علیہ مراعاة الترتیب. (بدائع الصنائع ۴۱/۴۱)  
 وقال الشامي: حتی لو تذکر السورة راکعاً فعاد وقرأها لزم إعادة الركوع؛  
 لان السورة التحقت بما قبلها وصارت القراءة حکمها فرضاً، فیلزم تاخیر  
 الركوع عنها، ویظهر من هذا أن هذا الترتیب واجب قبل وجود القراءة فرض  
 بعدها. نظيره قراءة السورة فإنها قبل قراءتها تسمى واجباً وبعدها تسمى فرضاً  
 وحينئذ فيكون الأصل في هذا الترتیب الوجوب. (شامی ۱۳۵/۲ بیروت)

وفي الدر المختار: ولو ذکرها في ركوعه قرأها وأعاد الركوع، قال  
 الشامي: لأن ما يقع من القراءة في الصلاة يكون فرضاً فیرتفع الركوع ويلزمه  
 إعادته؛ لأن الترتیب بين القراءة والركوع فرض كما مر بيانه في الواجبات  
 حتی لو لم یعدہ تفسد صلاته ..... والفرق بين القراءة وبين القنوت حيث لا  
 يعود لأجله لو تذکره في ركوعه، ولو عاد لا يرتفع هو ما ذكرنا من القراءة تقع

فرضاً، أما القنوت إذا أعيد يقع واجباً وبيان ذلك أن القراءة والركوع فرض وواجب وسنة إلا أنه مهما أطل يقع فرضاً. (شامی، مطلب مهم فیها لو تذاکر فی رکوعہ ۲۶۶/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۲/۱۱/۱۴۲۳ھ  
الجواب صحیح: شبیر احمد عفا اللہ عنہ

## سورت ملائے بغیر رکوع سجدہ کر کے سجدہ سہو کے ساتھ نماز پوری کرنا؟

**سوال (۲۶۱):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: ندائے شاہی فروری ۲۰۰۳ء کے ۵۶/پر کتاب المسائل کے تحت ترجیح الصواب کے عنوان سے آپ نے وسیم احمد کانگی نارہ کے سوال وجواب کو لکھا ہے، جو ندائے شاہی اکتوبر ۲۰۰۲ء میں کتاب المسائل کے تحت اس مسئلہ سے متعلق تھا کہ اگر کوئی شخص سورت ملانا بھول گیا اور رکوع میں احساس ہوا کہ اس نے سورت چھوڑ دی تو اس پر لازم ہے کہ کھڑا ہو جائے اور سورت ملائے پھر رکوع کرے اور اخیر میں سجدہ سہو کرے گا۔ ندائے شاہی فروری ۲۰۰۳ء کے شمارہ میں آپ نے اس کو درست کہا، نیز فقہی عبارت کے ذریعہ مدلل فرمایا؛ لیکن سوال یہ ہے کہ اگر کوئی شخص ترک سورت کا خیال رکوع میں آنے کے بعد نہ قیام کرے نہ سورت ملائے؛ بلکہ سجدہ کر لے اور آخر میں سجدہ سہو کرے تو کیا وہ گنہگار ہوگا؟ اور نماز ہوگئی یا نہیں؟ آپ نے لازم کا لفظ استعمال کیا ہے، جب کہ فتاویٰ دارالعلوم دیوبند ۳۹۷-۳۹۸-۳۹۹ میں لکھا ہے کہ صورت مذکورہ میں رکوع تو مہ کے بعد سجدہ کرے گا اور آخر میں سجدہ سہو کر لیا تو نماز ہوگئی۔ (محشی مفتی ظفر الدین صاحب) آپ جس صورت کو لازم کہہ رہے ہیں اس کو وہ بہتر فرما رہے ہیں، حقیقت کیا ہے؟

باسمہ سبحانہ تعالیٰ

**الجواب وباللہ التوفیق:** زیر بحث مسئلہ میں بدائع کی عبارت فاذا تذاکر فی

محلہا کان علیہ مراعاة الترتیب. (بدائع الصنائع ۴/۱۴۱) سے لزوم کے معنی ثابت ہوتے ہیں؛ اس لئے کہ علیہ کا لفظ لزوم کے لئے استعمال کیا جاتا ہے۔

اب رہ گئی یہ بات کہ اگر وہ سورت کی طرف نہ لوٹے؛ بلکہ بقیہ اعمال پورے کر کے اخیر میں سجدہ سہو کر لے تو بھی اس کی نماز درست ہو جاتی ہے، تو اس کی وجہ یہ ہے کہ اگر نماز میں سجدہ سہو کے کئی اسباب جمع ہو جائیں پھر بھی ایک ہی مرتبہ سجدہ سہو واجب ہوتا ہے؛ لہذا جو شخص صحیح مسئلہ معلوم ہونے کے باوجود اس کے خلاف کرے گا تو وہ کوتاہی کرنے والا ہوگا اور جو ناواقفیت کی وجہ سے اس کا مرتکب ہو جائے تو اس پر کوئی وبال نہیں ہے۔

ولو سها في صلاته مراراً يكفيه سجدة تان. (الفتاوى الهندية ۱۳۰۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۳/۱/۱۸ھ

## سجدہ کی تعریف؟

**سوال (۲۶۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ سجدہ کی تعریف کیا ہے؟ اور کن اعضاء کے زمین پر ٹیکنے سے سجدہ کا تحقق ہوگا؟

باسمہ سبحانہ تعالیٰ

**الجواب وباللہ التوفیق:** درج ذیل سات اعضاء کوزمین یا اس کے حکم کی چیز پر

ٹیک دینا شرعاً سجدہ کہلاتا ہے، وہ اعضاء یہ ہیں: (۱) پیشانی اور ناک (۲-۳) دونوں قدم (۴-۵)

دونوں ہاتھ (۶-۷) دونوں گھٹنے۔ (ان میں سے پیشانی یا ناک رکھنا بالاتفاق فرض ہے، دونوں

ہاتھ اور دونوں گھٹنے رکھنا سنت ہے، اور قدم کے بارے میں فرضیت اور وجوب کا اختلاف ہے)

عن العباس بن عبد المطلب أنه سمع رسول الله صلى الله عليه وسلم

يقول: إذا سجد العبد سجد معه سبعة أطراف: وجهه وكفاه وركبته وقدماه.

(صحيح مسلم، الصلاة / باب أعضاء السجود والنهي عن كف الشعر رقم: ۴۹۱، سنن الترمذي، الصلاة /

باب ما جاء في السجود على سبعة أعضاء ۶۲/۱ رقم: ۲۷۱)

فهو بوضع الجبهة والأنف والقدمين واليدين والركبتين لمافى  
الصحيحين من قوله عليه الصلاة والسلام أمرت أن أسجد على سبعة أعظم:  
على الجبهة واليدين والركبتين وأطراف القدمين والأنف داخل في الجبهة؛ لأن  
عظمتها واحد، وهذه الصفة المذكورة هي الكمال. وإن وضع جبهته دون أنفه  
جاز سجوده بالإجماع، ولكن إن كان ذلك من غير عذر الخ يكرهه. (حلي كبير  
۲۸۲-۲۸۳، طحطاوي ۲۲۹) فقط واللہ تعالیٰ اعلم

کتابتہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## صرف پیشانی یا ناک پر سجدہ کرنا؟

**سوال (۲۶۳):** - کیا فرماتے ہیں علماء دین ومفتیان شرع متین مسئلہ ذیل کے بارے  
میں کہ: اگر کوئی شخص سجدہ میں پیشانی اور ناک دونوں پر سجدہ کرنے کے بجائے صرف پیشانی یا  
صرف ناک پر سجدہ کرے تو ایسے شخص کا سجدہ درست ہو گا یا نہیں؟ اور اس کی نماز کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** اگر کوئی شخص پیشانی پر سجدہ کرے اور ناک زمین پر نہ  
رکھے تو بھی اس کا سجدہ ادا ہو جائے گا؛ لیکن بلا عذر ایسا کرنا مکروہ ہے۔ اور اگر کوئی شخص سجدہ میں  
مخض ناک زمین پر رکھے اور پیشانی نہ رکھے تو امام صاحب کے نزدیک اس کا سجدہ بکراہت ادا ہو جائے  
گا، بشرطیکہ ناک کی ہڈی زمین پر لگی ہو؛ البتہ اگر صرف ناک کا نرم حصہ زمین سے ملایا تو سجدہ معتبر نہ  
ہوگا، اور صاحبین کے نزدیک اگر بلا عذر صرف ناک پر اکتفاء کیا تو سجدہ ادا نہ ہوگا، اسی پر فتویٰ ہے۔  
عن ابن عباس رضي الله عنهما قال: قال النبي صلى الله عليه وسلم:

أمرت أن أسجد على سبعة أعظم، على الجبهة وأشار بيده على أنفه واليدين  
والركبتين وأطراف القدمين. (صحيح البخاري / باب السجود على الأنف ۱۱۲ رقم: ۸۱۲،



صحیح مسلم / باب أعضاء السجود والنهي عن كفى الشعر ۱۹۳ رقم: ۴۹۰، سنن الترمذي / باب ما جاء في السجود على الجبهة والأنف ۶۱ رقم: ۲۷۰)

وان وضع جبهته دون أنفه جاز سجوده بالإجماع. (حلي كبير ۲۸۲، بدائع الصنائع ۲۸۳/۲)

وان وضع أنفه دون جبهته فكذلك يجوز سجوده ولكن يكره إن كان بغير عذر. (حلي كبير ۲۸۳)

إنما يجوز الاقتصار على الأنف إذا سجد على ما صلب منه، وأما إذا سجد على ما لان منه وهو الأرنبة فلا يجوز. (الفتاوى الهندية ۷۰/۱)

وقالا لا يجوز الاقتصار على الأنف من غير عذر، وهو مذهب أئمة الثلاثة، ورواية عن الإمام، وعليه الفتوى. (مجمع الأنهر ۹۸/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۲۰۲۱ھ

الجواب صحیح: بشیر احمد عفا اللہ عنہ

## اگر صرف رخسار یا ٹھوڑی زمین پر رکھی تو سجدہ صحیح نہ ہوگا

**سوال (۲۶۴):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: اگر کوئی شخص سجدہ میں پیشانی اور ناک ٹیکنے کے بجائے رخسار یا ٹھوڑی زمین پر رکھے اور اسی پر سجدہ کر لے، تو اس کا سجدہ صحیح ہوگا یا نہیں؟

باسمہ سبحانہ تعالیٰ

**الجواب وباللہ التوفیق:** اگر کسی شخص نے سجدہ میں پیشانی یا ناک زمین پر ٹیکنے کے بجائے اپنا رخسار زمین پر رکھ دیا یا ٹھوڑی کو ٹیک دیا تو سجدہ درست نہیں ہوا، خواہ یہ عمل عذر کی وجہ سے ہی کیوں نہ ہو۔

عن العباس بن عبد المطلب أنه سمع رسول الله صلى الله عليه وسلم يقول: إذا سجد العبد سجد معه سبعة أطراف: وجهه وكفاه وركبته وقدماه.

(صحیح مسلم، الصلاة / باب أعضاء السجود والنهي عن كف الشعر رقم: ۴۹۱، سنن الترمذی، الصلاة / باب ما جاء في السجود على سبعة أعضاء ۶۲/۱ رقم: ۲۷۱)

ولو وضع خده في السجود أو ذقنه وهو ملتقى اللحيين من الحنك لا يجوز سجوده بالإجماع الخ، ولو كان ذلك من عذر مانع. (حلي كبير ۲۸۳، الجوهرة النيرة ۷۴/۱)

وفي البحر: حقيقة السجود: وضع بعض الوجه على الأرض مما لا سخرية فيه، فدخل الأنف وخرج الخد والذقن. (شامي ۳۵/۲-۱۳۴ زكريا) فقط والله تعالى أعلم  
کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: بشیر احمد عفا اللہ عنہ

## ہتھیلی پر پیشانی رکھ کر سجدہ کرنا

**سوال (۲۶۵):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: ہتھیلی پر پیشانی رکھ کر سجدہ کرنا کیسا ہے؟

باسمہ سبحانہ تعالیٰ

**الجواب وباللہ التوفیق:** اگر سجدہ میں پیشانی زمین پر رکھنے کے بجائے زمین پر رکھی ہوئی اپنی ہتھیلی پر ٹیک لی، تو بھی سجدہ درست ہے۔

عن العباس بن عبد المطلب أنه سمع رسول الله صلى الله عليه وسلم يقول: إذا سجد العبد سجد معه سبعة أطراف: وجهه وكفاه وركبته وقدماه.

(صحیح مسلم، الصلاة / باب أعضاء السجود والنهي عن كف الشعر رقم: ۴۹۱، سنن الترمذی، الصلاة / باب ما جاء في السجود على سبعة أعضاء ۶۲/۱ رقم: ۲۷۱)

ولو وضع كفه بالأرض وسجد عليها يجوز على الصحيح. (حلي كبير ۲۸۵، ولو سجد على كفه فيصح اتفاقاً، وكذا حكم كل متصل ولو بعضه

ککفہ فی الأصح. (درمختار مع الشامی ۲۰۷/۲ زکریا)

ولو سجد علی کفہ و هی علی الأرض جاز علی الأصح، کذا فی تبیین.

(الفتاویٰ الہندیہ ۷۰/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## بھیڑ کے وقت اپنی ران پر سجدہ کرنا؟

**سوال (۲۶۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: بسا اوقات مسجد حرام کے اندر مطاف میں اور مسجد نبوی میں خاص طور پر ریاض الجنتہ میں اتنی بھیڑ ہوتی ہے کہ نمازی کے لئے پیشانی زمین پر رکھنا ناممکن ہو جاتا ہے، تو کیا ایسی صورت حال میں آدمی اپنی ران پر سر رکھ کر سجدہ کر سکتا ہے؟

باسمہ سبحانہ تعالیٰ

**الجواب وباللہ التوفیق:** اگر مجمع بہت زیادہ ہو اور زمین پر سجدہ کرنے کی قطعاً گنجائش نہ ہو، جیسا کہ ریاض الجنتہ (مسجد نبوی علی صاحبہا الصلوٰۃ والسلام) یا مسجد حرام میں کبھی کبھی یہ صورت پیش آ جاتی ہے، تو نمازی خود اپنی ران پر سر رکھ کر سجدہ کر سکتا ہے؛ البتہ بلا عذر ایسا کرنے سے سجدہ ادا نہ ہوگا۔

ولو سجد بسبب الازدحام علی فخذہ جاز. (حلبی کبیر ۲۸۵)

ولو سجد علی فخذہ إن کان بغیر عذر فالمختار أنه لا یجوز، وإن کان

بعذر فالمختار أنه یجوز، هكذا ذکر صدر الشہید. (الفتاویٰ التاتاریخانیہ ۱۷۷/۲ رقم:

۲۰۶۲ زکریا، الفتاویٰ الہندیہ ۷۰/۱)

وکذا حکم کل متصل ولو بعضہ ککفہ فی الأصح و فخذہ لو بعذر. (در

مختار مع الشامی زکریا ۲۰۸/۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
الجواب صحیح: شبیر احمد عفا اللہ عنہ

## نمازی کا دوسرے نمازی کی پیٹھ پر سجدہ کرنا؟

**سوال (۲۶۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر جماعت میں زبردست مجمع ہو اور زمین پر سجدہ کرنے کی گنجائش نہ ہو تو سجدہ کہاں کرے؟ کیا ایسی صورت میں دوسرے نمازی کی پیٹھ پر سجدہ کرنا جائز ہے یا نہیں؟

باسمہ سبحانہ تعالیٰ

**الجواب وباللہ التوفیق:** اگر جماعت میں زبردست مجمع ہو، جیسا کہ حج کے موقع پر حرمین شریفین زادھما اللہ شرفاً و عظمتاً میں ہوتا ہے، اور زمین پر سجدہ کرنے کی گنجائش نہ ہو تو پچھلے صف والے نمازیوں کے لئے اپنے سے آگے جماعت میں شریک نمازیوں کی پیٹھ پر سجدہ کرنا جائز ہے۔

أخرج ابن أبي شيبة عن سعيد بن ذي لعوة قال: قال عمر رضي الله عنه: إذا لم يقدر أحدكم على السجود يوم الجمعة فليسجد على ظهر أخيه. (المصنف لابن أبي شيبة ۴۹۲/۲ رقم: ۲۷۳۵ المجلس العلمي)

وإن سجد على ظهر رجلٍ وهو أي والحال أن ذلك الرجل المسجود على ظهره في الصلاة يجوز سجوده. (حلي كبير ۲۸۶)

ولو سجد على ظهر رجل إن كان للضرورة بأن لم يسجد موضعاً من الأرض يسجد عليه و المسجود على ظهره في الصلاة جاز. (الفتاوى الهندية ۷/۱، ۷، البحر الرائق ۳۱۹/۱)

وإن سجد للزحام على ظهر مصل صلاته التي هو فيها جاز للضرورة. (درمختار مع الشامی ۲۰۹/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## کھڑے ہونے کی جگہ سے اونچی جگہ سجدہ کرنا؟

**سوال (۲۶۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر سجدہ میں سر رکھنے کی جگہ نمازی کے قدم رکھنے اور کھڑے ہونے کی جگہ سے اونچی ہو تو اس اونچی جگہ پر سجدہ کرنا کیسا ہے؟

باسمہ سبحانہ تعالیٰ

**الجواب وباللہ التوفیق:** اگر سجدہ میں سر رکھنے کی جگہ قدم رکھنے کی جگہ سے اونچی ہو تو دیکھا جائے گا کہ اونچائی اگر بارہ انگل سے کم ہے تو سجدہ درست ہو جائے گا، اور اگر اس سے زیادہ اونچائی ہے تو سجدہ درست نہ ہوگا۔

ولو كان موضع سجوده أرفع من موضع القدمين بمقدار لبنتين

منصوبتين جاز سجوده، وإن أكثر لا. (درمختار مع الشامی ۲۱۰/۲ زکریا)

فمقدار ارتفاع اللبنتين المنصوبتين نصف ذراع طول اثنتي عشر إصبعاً.

(حلی کبیر ۲۸۶)

إذا كان موضع السجود أرفع من موضع القدمين بقدر لبنة أو لبنتين

منصوبتين جاز، وإن زاد لم يجز. (الفتاویٰ الہندیہ ۷۰/۱)

وفي منية المصلي: ولو أن موضع السجود أرفع من موضع القدمين مقدار

لبنتين منصوبتين جاز، وإن كان أكثر لا يجوز. (البحر الرائق ۳۲۰/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: بشیر احمد عفا اللہ عنہ

## مسجد کے گدوں اور فوم پر سجدہ کرنا؟

**سوال (۲۶۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ہمارے یہاں مساجد میں روٹی کے گدے آدھی صف پر بچھائے جانے کا معمول ہے، لیکن

جدید انتظامیہ نے جدت کر کے پوری صف کا گدا بنایا ہے، بعض نمازی کہتے ہیں کہ پوری صف پر روئی کا گدا بچھانا جائز نہیں، اس پر نماز نہیں ہوتی۔ واضح ہو کہ آدھا گدا گھٹنوں تک سجدہ کی حالت میں آتا ہے اور پورا گدا سجدہ کی جگہ پیشانی تک آتا ہے، تو سوال یہ ہے کہ آدھا صحیح ہے یا پورا صحیح ہے، یا دونوں طرح درست ہے؟

اسی طرح اب مساجد میں کارپیٹ کے نیچے فوم بچھانے لگے ہیں، تو بعض فوم تو ہلکے والے ہوتے ہیں، جب کہ بعض فوم اتنے موٹے ہوتے ہیں کہ ان پر پیشانی ٹک نہیں پاتی، ان کے بارے میں کیا حکم ہے؟

باسمہ سبحانہ تعالیٰ

**الجواب وباللہ التوفیق:** مسجد میں بچھائے جانے والے گدے اور فوم اگر اتنے ہلکے ہوں کہ سجدہ کرتے وقت پیشانی زمین پر ٹک جاتی ہے، تو ایسے گدوں پر نماز پڑھنا فی نفسہ جائز اور درست ہے، خواہ پوری صف کے ہوں یا آدھی صف کے؛ لیکن اگر گدے اور فوم اتنے دبیز ہوں کہ پیشانی ان پر نہ ٹکے، تو ان پر سجدہ درست نہ ہوگا۔

ومن هنا يعلم الجواز على الطراحة القطن، فإن وجد الحجم جاز وإلا

فلا. (شامی / باب صفة الصلاة ۲۰۶/۲ زکریا، ۵۰۱/۱ کراچی، فتح القدر ۴۱/۳۰، الطحطاوی

۱۲۶ کراچی، ۸۴-۸۵ دار الکتب العلمیہ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۶/۲/۲۷ھ

ہر رکعت میں دونوں سجدے فرض ہیں، اور انہیں پے درپے کرنا واجب ہے

**سوال (۲۷۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نماز میں دونوں سجدے فرض ہیں یا دونوں واجب ہیں یا ایک فرض اور ایک واجب، نیز اگر

کسی آدمی نے دوسرا سجدہ یا پہلا سجدہ ترک کر دیا تو کیا سجدہ سہو سے اس کی نماز درست ہو جائے گی یا نماز کا اعادہ کرنا پڑے گا؟

باسمہ سبحانہ تعالیٰ

**الجواب وباللہ التوفیق:** ہر رکعت میں دونوں سجدے فرض ہیں؛ لیکن انہیں پے در پے ادا کرنا واجب ہے؛ لہذا اگر کسی شخص سے سہو کسی رکعت میں ایک سجدہ رہ گیا تو سلام پھیرنے سے پہلے پہلے گریا دآنے پر اسے ادا کر لیا اور پھر سجدہ سہو کر لیا تو نماز درست ہو جائے گی، ورنہ نہیں۔

قال تعالیٰ: ﴿يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ﴾ [الحج: ۷۷]

إن السمتروك ثلاثة أنواع: فرض وسنة وواجب، ففي الأول إن أمكنه التدارك بالقضاء يقضي، وإلا فسدت صلاته. (الفتاوى الهندية ۱۲۶/۱، كذا في الفتاوى الناتارخانية ۳۸۷/۲ رقم: ۲۷۵۱ زكريا)

ومنها رعاية الترتيب في فعل مكرر فلو ترك سجدة من ركعة فتذكرها في آخر الصلوة سجدها وسجد للسهو لترك الترتيب فيه، وليس عليه إعادة ما قبلها. (الفتاوى الهندية ۱۲۷/۱)

السجود الثاني فرض كالأول يا جماع الأمة. (الفتاوى الهندية ۷۰/۱، طحطاوي

على مراقي الفلاح ۱۸۵ مصرى، السعاية شرح شرح الوقاية ۱۱۴/۲ لاہور)

قلت: قد تدل على فرضية السجدين في الصلاة الأحاديث التي وردت فيها الطمانينة والأدعية بينهما وقصة تعليم الصلاة للأعرابي، وصفة صلاة النبي صلى الله عليه وسلم حيث وردت في كل منها سجدة. (أنظر: صحيح البخاري رقم:

۸۲۸-۸۵۷، صحيح مسلم رقم: ۳۹۷، سنن أبي داؤد رقم: ۸۵۷-۹۶۶، سنن النسائي رقم: ۱۰۳۵،

سنن الترمذي رقم: ۲۸۲-۳۰۳-۳۰۵، سنن ابن ماجه رقم: ۸۹۱-۸۹۸-۱۰۶۰-۱۰۶۱)

قال العلامة التهانوي بعد نقل هذه الأحاديث في إعلاء السنن: قلت: دلالتہ

على مسائل الباب ما سوى الذكر بين السجدين ظاهرة، لما فيه من صيغة الأمر المقتضية للجواب. (إعلاء السنن، الصلاة / باب وجوب الرفع من السجدة والجلسة بين السجدين

واستحباب الذكر بينهما وافترض السجدة الثانية ۴/۳ ۴ دار الكتب العلمية بيروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: بشیر احمد عفا اللہ عنہ

## مانک خراب ہو جانے کی وجہ سے بعض مقتدیوں کا پہلی رکعت کا ایک سجدہ چھوٹ گیا؟

**سوال (۲۷۱):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: امام صاحب عید الاضحیٰ کی نماز پڑھا رہے تھے، پہلی رکعت کے سجدہ میں تھے کہ اسی دوران مانک خراب ہو گیا، جس کی بناء پر امام صاحب اور کچھ مقتدی کھڑے ہو گئے، امام صاحب نے دوسری رکعت کی قرأت شروع کر دی، تو اکثر لوگ دوسرے سجدہ کی تکبیر کا انتظار کر کے ایک ہی سجدہ پر اکتفا کر کے کھڑے ہو گئے، اور پھر بقیہ نماز ادا کی، تو گویا کہ پہلی رکعت میں زیادہ زیادہ تر لوگوں کا ایک ہی سجدہ ہو پایا تھا، جس کی وجہ سے لوگوں کو تشویش ہوئی اور شور وغل ہوا، تو امام صاحب نے فرمایا کہ جم غفیر کی وجہ سے نماز ہو گئی، کسی کو لوٹانے کی ضرورت نہیں، تو کیا جن لوگوں کا ایک سجدہ ہوا ہے ان لوگوں کی نماز ہو گئی یا نہیں، لوٹانا تو ضروری نہ ہوگا؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں جن نمازیوں کا سجدہ چھوٹ گیا ان

کی نمازیں فاسد ہو گئیں، اور اب چون کہ وقت نکل چکا ہے؛ لہذا قضا کی بھی کوئی صورت نہیں ہے، اور امام صاحب کا یہ کہنا کہ جم غفیر کی وجہ سے سجدہ سہو کی ضرورت نہیں، اس وقت صحیح ہوتا جب کہ کوئی واجب چھوٹ جاتا اور یہاں واجب نہیں؛ بلکہ فرض چھوٹ گیا؛ لہذا اس کی تلافی سجدہ سہو سے نہیں ہو سکتی، غالباً واجب والے مسئلہ سے امام صاحب کو اشتباہ ہو گیا۔



أو دخل معه فأفسدها فلا قضاء عليه. (البحر الرائق ۱۶۳/۲)

الأصل في هذا أن الممتروك ثلاثة أنواع: فرض وسنة وواجب، ففي

الأول إن أمكنه التارك بالقضاء يقضي وإلا فسدت صلاته. (الفتاوى الهندية ۱۲۶/۱)

باب سجود السهو، الفتاوى التاتارخانية ۳۸۷/۲ رقم: ۲۷۵۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۳/۱/۱۸ھ

## قیام، رکوع اور سجدہ میں ترتیب لازم ہے

**سوال (۲۷۲):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: کیا ارکان نماز، قیام، رکوع اور سجدہ کو ترتیب کے ساتھ ادا کرنا ضروری ہے؟ اگر خلاف ترتیب مثلاً رکوع کو سجدہ پر مقدم کر دیا تو نماز کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** نماز میں قیام، رکوع اور سجدہ میں ترتیب فرض ہے؛

لہذا اگر رکوع کر کے پھر قیام کر لیا یا رکوع سے قبل سجدہ کر لیا، تو از سر نو رکوع اور سجدہ کرنا پڑے گا ورنہ نماز درست نہ ہوگی۔

وترتيب القيام على الركوع والركوع على السجود والقعود الأخير على

ما قبله. (در مختار) أي تقديمه على الركوع حتى لو ركع ثم قام لم يعتبر ذلك

الركوع، فإن ركع ثانياً صحت صلاته لوجود الترتيب المفروض. (شامي ۱۳۸/۲)

زكريا، الفتاوى الهندية ۷۰۱، شرح وقاية ۱۴۱/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۳/۱/۲۱ھ

الجواب صحیح: بشیر احمد عفا اللہ عنہ

## قعدہ اخیرہ میں فرض کی مقدار؟

**سوال (۲۷۳):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: قعدۂ اخیرہ میں فرض کی مقدار کیا ہے؟

باسمہ سبحانہ تعالیٰ

**الجواب وباللہ التوفیق:** قعدۂ اخیرہ میں کم از کم اتنی دیر بیٹھنا فرض ہے جس میں

پوری التحیات جلدی سے جلدی پڑھی جاسکتی ہو۔

أخرج أبو داؤد عن القسم بن مخيمرة قال: أخذ علقمة بيديّ، فحدثني أن عبد الله بن مسعود رضي الله عنه أخذ بيده وأن رسول الله صلى الله عليه وسلم أخذ بيد عبد الله، فعلمه التشهد في الصلاة، فذكر مثل دعا حديث الأعمش، إذا قلت هذا أو قضيت هذا، فقد قضيت صلاتك إن شئت أن تقوم فقم، وإن شئت أن تقعد فاقعد. (سنن أبي داؤد، الصلاة / باب التشهد ۱۳۹۱ رقم: ۹۷۰ دار الفكر بيروت)

وقدر الفرض في القعدة هو القعود مقدار أدنى قراءة التشهد وهو أسرع

ما يكون مع تصحيح الألفاظ. (حلبی کبیر ۲۹۰)

والقعود الأخير قدر التشهد وهي فرض يجمع الأمة، قال الشيخ قاسم في شرح الدر: قد وردت أدلة كثيرة بلغت مبلغ التواتر على أن القعدة الأخيرة فرض. (الفتاوى الهندية ۷۰/۱، الفتاوى التاتارخانية ۱۲۸/۲ رقم: ۱۹۳۹ زكريا)

ومنها: القعود الأخير مقدار التشهد كذا في التبيين. (البحر الرائق ۱/۲۹۴)

فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۲۰۰۶ھ  
الجواب صحیح: بشیر احمد عفا اللہ عنہ

**سونے کی حالت میں ارکان نماز ادا کرنا؟**

**سوال (۲۷۴):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: اگر کوئی شخص دوران نماز سو گیا اور ایک دور کن اس کا سونے کی حالت میں ادا ہوا، بایں طور کہ ایسے بالکل شعور نہ رہا، مثلاً سوتے ہوئے سجدہ، یا رکوع یا قرأت کی اور ان ارکان کی ادائیگی کے وقت اسے بالکل تہیّظ اور بیداری نہ رہی ہو، تو ایسے شخص کی نماز کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** سونے کی حالت میں ارکانِ نماز کی ادائیگی معتبر نہیں ہے؛ لہذا اگر پوری طرح سوتے ہوئے قرأت کی، یا بالکل گہری نیند میں رکوع، سجدہ اور قعدہ اخیرہ کیا تو اس کا کچھ اعتبار نہیں، از سر نو ان ارکان کو جاگ کر ادا کرے اور اخیر میں سجدہ سہو بھی کرے۔

فإن أتى بها أو بأحدھا بأن قام أو قرأ أو ركع أو سجد أو قعد الأخير نائماً لا يعتد بما أتى به بل يعيده ولو القراءة أو القعدة على الأصح وإن لم يعده تفسد لصدوره لا عن اختيار فكان وجوده كعدمه به والناس عنه غافلون . (درمختار مع

الشامی ۱۴۵۲-۱۴۶۶ زکریا، البحر الرائق / باب صفة الصلاة ۲۹۵/۱ کوئٹہ) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: بشیر احمد عفا اللہ عنہ

## رکوع یا سجدہ کی حالت میں سو جانا؟

**سوال (۲۷۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی شخص رکوع یا سجدہ کی حالت میں سو جائے تو اس کی نماز کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** اگر رکوع یا سجدہ میں جاتے وقت بیدار تھا پھر سو گیا اور بعد میں بیدار ہو کر سر اٹھایا نماز درست ہوگئی؛ اس لئے کہ اصل فرض کی ادائیگی اپنے اختیار سے رکوع سجدہ میں جانے اور اٹھنے سے ہو چکی ہے۔

ولو ركع أو سجد فنام فيه أجزاء لحصول الرفع منه والوضع بالاختيار.

(درمختار مع الشامی ۱۴۶۲ زکریا)

ولو سجد وهو نائم أعاد السجدة، ولو نام في ركوعه وسجوده لا يعيد

شيئاً، كذا في محيط السرخسي . (الفتاوى الهندية ۷۰۱، البحر الرائق / باب صفة الصلاة

۱۹۵/۱ کوئٹہ، الفتاویٰ التاثرارخانیه ۲۴۲/۲ رقم: ۲۳۰۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## قعدہ اخیرہ میں حدث لاحق ہو گیا؟

**سوال (۲۷۶):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: اس شخص کی نماز کا کیا حکم ہے جس کو قعدہ اخیرہ میں التحیات پڑھنے کے بعد بلا ارادہ حدث لاحق ہو گیا، آیا اس کی نماز تام ہوئی یا نہیں؛ اس لئے کہ نماز کو بالقصد ختم کرنا ضروری ہے، وضاحت کے ساتھ تحریر فرمائیے۔

باسمہ سبحانہ تعالیٰ

**الجواب وباللہ التوفیق:** حضرت امام ابوحنیفہؒ کے نزدیک نماز سے اپنے ارادہ سے نکلنا بھی فرض ہے؛ لہذا اگر قعدہ اخیرہ میں التحیات پڑھنے کے بعد بلا ارادہ کوئی حدث لاحق ہو گیا، تو اس کی نماز تام نہیں ہوئی، اس پر لازم ہے کہ دوبارہ وضو کر کے نماز پوری کرے۔

إذا سبقه الحدث بعد ما قعد قدر التشهد في القعدة الأخيرة، فإن صلاته تامةً فرضاً عندهما، وعند أبي حنيفة لم تتم صلاته فرضاً فیتوضأ ويخرج منها بفعل مناف لها. (البحر الرائق ۲۹۵ کراچی)

وإن سبقه الحدث من غير عمدته في هذه الحالة فكذلك تمت صلاته عندهما، وقال أبو حنيفة: يتوضأ ويخرج عن الصلاة، بفعله قصداً لكونه فرضاً قد بقي عليه من فرائضهما، حتى لو لم يتوضأ ولم يخرج بصنعه؛ بل عمل عملاً ينافي الصلاة من غير متعلقات الوضوء تبطل صلاته لفعله فرضاً من فرائضهما، وهو الخروج منها بغير طهارة. (حلبی کبیر ۲۹۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ



# قرأت کے مسائل

## قرأت کی اصطلاحی تعریف

**سوال (۲۷۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: قرأت کی شرعی حیثیت کیا ہے اور قرأت کسے کہتے ہیں؟

باسمہ سبحانہ تعالیٰ

**الجواب وباللہ التوفیق:** فقہاء سے شرعی قرأت کے مفہوم کے متعلق دو اقوال

منقول ہیں:

(۱) ایک یہ کہ زبان سے صحیح حروف کی ادائیگی اس طرح ہو کہ آدمی خود اپنے پڑھے ہوئے کو

سن سکے (یہ علامہ ہندوائی و علامہ فضلی کا قول ہے)

(۲) دوسری رائے یہ ہے کہ قرأت کے لئے صرف زبان سے صحیح حروف کافی ہے خود سننا

لازم نہیں (یہ علامہ کرنی کا قول ہے)

اور اگرچہ دونوں اقوال کی تصحیح کی گئی ہے؛ لیکن زیادہ تر فقہاء کا رجحان پہلے قول کی طرف ہے۔

القراء ة و هو تصحيح الحروف بلسانه بحيث يسمع نفسه. فإن صحح

الحروف من غير أن يسمع نفسه لا يكون ذلك قراءة في اختيار الهندواني

والفضلي الخ، وقيل: إذا صحح الحروف يجوز وإن لم يسمع نفسه وهو اختيار

الكرخي. (حلبی کبیر ۲۷۵، الفتاویٰ الہندیۃ، الباب الرابع / الفصل الأول فی الفرائض ۶۹/۱، مجمع

وذكر أن كلاً من قولي الهندواني والكرخي مصححان، وأن ما قاله

الهندواني أصح وأرجح لاعتماد أكثر علماءنا عليه. (شامی ۲۰۳/۲ زکریا)

وقال في البدائع: وقول الكرخي أصح. (طحطاوي ۲۲۵) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۵/۲/۲۲ھ

الجواب صحیح: شبیر احمد عفا اللہ عنہ

## زبان سے تلفظ کے بغیر دل میں قرأت کرنا؟

**سوال (۲۷۸):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: ایک شخص نماز پڑھ رہا ہے اور قرأت زبان سے ادا نہیں کرتا ہے؛ بلکہ دل ہی دل میں پڑھتا ہے، کیا ایسے شخص کی نماز ہوگی یا نہیں؟

باسمہ سبحانہ تعالیٰ

**الجواب وباللہ التوفیق:** نماز میں قرأت کا تلفظ زبان سے کرنا ضروری ہے، دل

دل میں پڑھنے سے فرض قرأت ادا نہ ہوگی۔ (مستفاد: فتاویٰ رشیدیہ ۳۱۹)

تصحح الحروف أمر لازم لا بد منه، ولا تصير قراءة إلا بعد تصحيح

الحروف، قال شمس الأئمة الحلواني رحمه الله: الأصح أنه لا يجزيه ما لم

يسمع نفسه ويسمع من هو بقربه. (الفتاوى التاتارخانية ۵۶/۲ رقم: ۷۲۳ زکریا، شامی، فصل

في القراءة ۲۵۲/۲ زکریا، حلبی کبیر، فرائض الصلاة / الثالث: القراءة ۲۷۵ لاہور)

أكثر المشائخ على أن الصحيح أن الجهر حقيقته أن يسمع غيره،

والمخافتة أن يسمع نفسه، وقال الهندواني: لا تجزيه ما لم تسمع أذناه ومن

يقربه فالسمع شرعاً فيما يتعلق بالنطق باللسان كالشربة والقراءة السرية

والتشهد. (مراقي الفلاح على الطحطاوي / باب شروط الصلاة وأركانها ۱۷۶) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۵/۲/۲۲ھ

الجواب صحیح: شبیر احمد عفا اللہ عنہ

## جو شخص قرآن پڑھا ہوا نہ ہو وہ نماز کیسے پڑھے؟

**سوال (۲۷۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: جو شخص قرآن پڑھا ہوا نہ ہو اور ماہِ بجز بہ الصلوٰۃ مقدار قرأت بھی اسے یاد نہ ہو، تو ایسا شخص نماز کیسے پڑھے گا؟

باسمہ سبحانہ تعالیٰ

**الجواب وباللہ التوفیق:** جو شخص قرآن پڑھا ہوا نہ ہو اس پر قرآن سیکھنا اور سورۃ فاتحہ اور دیگر سورتیں یاد کرنا لازم ہے ورنہ وہ کوتاہی پر گنہگار ہوگا، اور جب تک نہ سیکھ سکے تو نماز اس طرح پڑھے کہ نیت باندھ کر نماز کا تصور کر کے کھڑا رہے اور قرأت کرنے کے بقدر کھڑے رہنے کے بعد رکوع سجدہ وغیرہ کرے۔

أما الأُمِّي والأخْرَس لو افتتحا بالنية جاز؛ لأنهما أتيا بأقصى ما في وسعهما. (شامی، صفة الصلاة / مطلب: قد يطلق الفرض على ما يقابل الركن ۱۲۸/۲ زكريا، البحر الرائق / باب صفة الصلاة ۱۹۴/۱-۱۹۵ کوئٹہ)

ولا يلزم العاجز عن النطق كأخرس وأمي تحريك لسانه، وكذا في حق القراءة، هو الصحيح لتعذر الواجب وهو التحريك بلفظ التكبير والقراءة. (درمختار مع الشامي / باب صفة الصلاة، مطلب في حديث الأذان جزم ۱۸۱/۲ زكريا)

وزاد في البحر: وفي شرح منية المصلي: ولا يجب عليهما تحريك اللسان عندنا وهو الصحيح. (البحر الرائق ۲۹۱/۲ کوئٹہ) فقط واللہ تعالیٰ اعلم  
کتبہ: احقر محمد سلمان منصور پوری غفرلہ

۱۴۲۲/۱۲/۱ھ

## گونگا شخص نماز کیسے پڑھے؟

**سوال (۲۸۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: گوڑگا شخص نماز کیسے پڑھے گا؟

باسمہ سبحانہ تعالیٰ

**الجواب وباللہ التوفیق:** گوڑگا شخص خاموش رہ کر پوری نماز ادا کرے گا اور اس کی نماز اسی طرح درست ہو جائے گی۔

إن العاجز عن النطق لا يلزمه تحريك لسانه للتكبير أو القراءة في

الصحيح. (شامی ۹۱۱۲ زکریاء، البحر الرائق ۲۹۱۲ کوئٹہ) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## نماز میں قرأت سبعمہ وعشرہ تلاوت کرنا؟

**سوال (۲۸۱):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: امام کے لئے مروجہ قرأت کے علاوہ نماز کے اندر قرأت سبعمہ، اور عشرہ وغیرہ پڑھنا کیا حکم رکھتا ہے؟

باسمہ سبحانہ تعالیٰ

**الجواب وباللہ التوفیق:** اگر مقتدی حضرات علماء اور طلبہ پر مشتمل ہوں جو قرأت

کے فرق سے واقف ہیں، تو ایسی صورت میں امام کے لئے قرأت سبعمہ وعشرہ کے موافق قرأت کرنے کی گنجائش ہے؛ کیوں کہ یہ قرأتیں بھی متواتر ہیں؛ لیکن جہاں عام نمازیوں کا مجمع ہو جو قرأت کے فرق سے واقف نہیں، تو ایسی مسجد میں امامت کرتے ہوئے قرأت حفص کے علاوہ دوسری کوئی قرأت کرنا قطعاً مناسب نہ ہوگا؛ کیوں کہ اس کی وجہ سے مقتدی عوام سخت فتنہ میں مبتلا ہو جائیں گے؛ لہذا ایسی عام مساجد میں قرأت سبعمہ کے موافق قرأت نہیں کرنی چاہئے۔

ويجوز بالروايات السبع؛ بل يجوز بالعشر أيضاً كما نص عليه أهل

الوصول (لكن الأولى أن لا يقرأ بالعربية) أي بالروايات الغريبة والأملات.



(عند العوام صيانة لدينهم) لأن بعض السفهاء يقولون ما لا يعلمون، فيقعون في الإثم والشقاء. (درمختار مع الشامي ۲/۲۶۲ زكريا)

وقراءة القرآن بالقراءة السبع والروايات كلها جائزة ولكني أرى الصواب أن لا يقرأ بالقراءة العجيبة بالأمالات وبالروايات الغريبة ..... ولا ينبغي للأئمة أن يحملوا العوام إلى ما فيه نقصان دينهم وديناهم وحرمان ثوابهم في عقابهم. (الفتاوى التاتارخانية ۲/۷۲ رقم: ۱۷۸۳ زكريا) فقط والله تعالى أعلم

الملاءة: احقر محمد سلمان منصور پوری غفرلہ ۲۰/۶/۱۴۳۳ھ

الجواب صحیح: شبیر احمد عفا اللہ عنہ

## نماز کی کن کن رکعات میں قرأت فرض ہے؟

**سوال (۲۸۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نماز کی کن رکعات میں قرأت فرض ہے؟

باسمہ سبحانہ تعالیٰ

**الجواب وباللہ التوفیق:** تمام سنن و نوافل اور وتر کی ہر رکعت میں قرأت فرض ہے، جب کہ دو رکعت سے زائد والی فرض نمازوں میں لاعلیٰ تعیین صرف دو رکعتوں میں قرأت فرض ہے۔ (اور ہر فرض میں ابتدائی دو رکعتوں میں قرأت کی تعیین واجب ہے)

وهي فرضٌ عمليٌّ في جميع ركعات النفل والوتر وفي ركعتين من

الفرض. (شامي، مبحث القراءة ۲/۱۳۳ زكريا)

وتعيين القراءة في الأوليين من الفرض على المذهب. (درمختار مع الشامي

۱۵۱/۲ زكريا، طحطاوي على المراقي ۲۶۶)

في الفرائض محل القراءة الركعتان، حتى يفترض القراءة في الركعتين،

إن كانت الصلاة من ذوات المشنئ يقرأ فيهما جميعاً، وإن كانت من ذوات

الأربع يقرأ في الركعتين الأوليين بفاتحة الكتاب وسورة، وفي الآخرين بفاتحة

الكتاب. (المصنف لابن أبي شيبه ۲۶۱/۳ رقم: ۳۷۴۱)

کتبہ: احقر محمد سلمان منصور پوری غفرلہ ۲۱/۲/۱۴۳۶ھ

الجواب صحیح: شبیر احمد عفا اللہ عنہ

## نماز میں کتنی مقدار قرأت فرض ہے؟

**سوال (۲۸۳):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: نماز میں کتنی مقدار قرأت فرض ہے؟

باسمہ سبحانہ تعالیٰ

**الجواب وباللہ التوفیق:** ایک رکعت میں کم از کم ایک آیت قرآن کریم پڑھنا

فرض ہے۔ (اور کم از کم تین چھوٹی سے چھوٹی آیتوں یا اس کے بقدر کا سورہ فاتحہ کے ساتھ ملا کر

پڑھنا واجب ہے)

عن ابن عمر رضي الله عنهما قال: لا تجزئ المكتوبة إلا بفاتحة الكتاب

وثلاث آيات فصاعداً. (کنز العمال ۱۸۰/۷ رقم: ۱۹۶۸۶ دار الکتب العلمیة بیروت)

فالفرض قراءة آية واحدة في كل ركعة فرضت فيها القراءة. (حلی کبیر ۲۷۸)

ومنها القراءة لقادر عليها. (شامی ۱۳۳/۲ زکریا)

ولها واجبات: وهي قراءة فاتحة الكتاب وضم سورة الكوثر أو ما قام

مقامها، وهو ثلاث آيات قصار نحو ﴿ثُمَّ نَظَرَ. ثُمَّ عَبَسَ وَبَسَرَ. ثُمَّ أَدْبَرَ

وَأَسْتَكْبَرَ﴾ وكذا لو كانت الآية أو الايتان تعول ثلاثاً قصاراً. (درمختار مع الشامي /

باب صفة الصلاة، مطلب واجبات الصلاة ۱۴۶/۲-۱۴۹ زکریا)

فرض القراءة عند أبي حنيفة يتأدى بآية واحدة وإن كانت قصيرة، وفي

الخلاصة: وهو الأصح. (الفتاوى الساترخانية ۵۸/۲ رقم: ۱۷۳۰ زکریا، فتح القدير ۳۳۱/۱)

کتبہ: احقر محمد سلمان منصور پوری غفر لہ ۲۱/۲/۱۴۳۶ھ  
الجواب صحیح: بشیر احمد عفا اللہ عنہ

## نماز میں تلاوت کے کتنے درجے ہیں؟

**سوال (۲۸۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: تلاوت قرآن کی کتنی وجوہ اور کتنے مراتب ہیں؟ اور نماز میں وجوہ قرأت میں سے کس کے مطابق قرأت کرنا چاہئے؟ کیا فرائض سنن و نوافل اور تراویح سب میں ایک طرح ہی قرأت مسنون ہے یا سنن و نوافل میں حدراً بھی جلدی جلدی پڑھنے کی گنجائش ہے؟

باسمہ سبحانہ تعالیٰ

**الجواب وباللہ التوفیق:** اہل تجوید کے نزدیک قرآن کریم کی تلاوت کے چار

مراتب ہیں:

(۱) ترتیل: - یعنی مخارج و صفات کی رعایت رکھتے ہوئے خوش الحانی کے ساتھ ٹھہر ٹھہر کر پڑھنا، اس طرح کی تلاوت فرض نماز میں ہونی چاہئے۔

(۲) تحقیق: - یعنی ترتیل سے بھی زیادہ اطمینان سے پڑھنا جیسا کہ جلسوں میں تلاوت ہوتی ہے۔

(۳) حدر: - یعنی قواعد تجوید کی رعایت رکھتے ہوئے قدرے رواں پڑھنا جیسا کہ تراویح میں پڑھا جاتا ہے۔

(۴) تدویر: - یعنی ترتیل و حدر کے درمیانی انداز میں تلاوت کرنا۔

ان میں سب سے افضل مرتبہ ترتیل کا ہے، چنانچہ قرآن پاک میں فرمایا گیا: ﴿وَرَتَّلِ الْقُرْآنَ تَرْتِیْلًا﴾ اس لئے افضل یہ ہے کہ فرض اور واجب نمازوں میں ترتیل کا لحاظ رکھا جائے، اور دیگر سنن و نوافل میں اگر حدراً یا تدویراً تلاوت کی جائے تو بھی کوئی حرج نہیں ہے۔ (مستفاد: تسہیل

ثم القراء ة على ثلاثة أوجه في الفرائض: على التؤدة والترسل والتدبير حرفاً حرفاً. وفي التراويح بقرأة الأئمة بين التؤدة والسرعة، وفي النوافل بالليل له أن يسرع بعد أن يقرأ كما يفهم وذلك مباح. (الفتاوى التارخانية ۶۷/۲ رقم: ۱۷۶۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۰/۱۱/۱۴۳۰ھ

الجواب صحیح: شبیر احمد عفا اللہ عنہ

## قرأت کے درجات، اور مایجوز بہ الصلوٰۃ کی مقدار؟

**سوال (۲۸۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: مایجوز بہ الصلوٰۃ قرأت کی مقدار کو فقہاء کرام نے ایک بڑی آیت یا چھوٹی تین آیتوں کو مقرر کیا ہے، شامی نے چھوٹی تین آیتوں کا معیار ﴿ثُمَّ نَظَرَ. ثُمَّ عَبَسَ وَبَسَرَ. ثُمَّ أَدْبَرَ وَاسْتَكْبَرَ﴾ کو قرار دیا ہے، اور محشی ہدایہ نے ﴿قُتِلَ كَيْفَ قَدَرَ، ثُمَّ نَظَرَ، ثُمَّ عَبَسَ﴾ کو قرار دیا ہے، محشی المصلى نے بھی چھوٹی آیت کا معیار ﴿ثُمَّ نَظَرَ﴾ ہی کو قرار دیا ہے، محشی ہدایہ کی عبارت یہ ہے کہ: الواجب مع الفاتحة هو قدر ثلاث آيات قصار كما هو المذکور في الكتب المعتمدة والایات القصار مثل ﴿قُتِلَ كَيْفَ قَدَرَ. ثُمَّ نَظَرَ ثُمَّ عَبَسَ﴾ وعند تفاوت الآيات المعتمدة كثرة الكلمات وعدد الحروف ذكره في الخانية. (هدایة ۱۰۴ حاشیہ ۵) دیگر کتب میں بھی یہی معیار مقرر کیا گیا۔ فتاویٰ رضویہ نے مذکورہ آیتوں کے ساتھ ساتھ دوسری آیتوں کو بھی معیار بنایا، وہ ﴿الرَّحْمٰنُ، عَلَّمَ الْقُرْآنَ، خَلَقَ الْإِنْسَانَ﴾ ہے، یہ دوسرا معیار پہلے معیار سے حروف میں کم ہے، اب دریافت یہ ہے کہ یہ مذکورہ معیار چھوٹی تین آیتوں کا قرار دینا صحیح ہے یا نہیں، اگر یہ صحیح نہیں ہے تو صحیح معیار مقرر فرما کر مشکور فرمائیں، اگر کوئی شخص سورۃ فاتحہ کے بعد ﴿الْحَمْدُ لِلَّهِ رَبِّ الْعَالَمِينَ، الرَّحْمٰنِ الرَّحِيمِ﴾ جو مذکورہ بالا معیار کے مطابق ہیں، ان کے بقدر بڑی سورت سے پڑھ کر نماز مکمل کرے تو نماز ہوگی یا نہیں؟

باسمہ سبحانہ تعالیٰ

**الجواب وبالله التوفيق:** قرأت کے درجات مختلف ہیں: فرض، واجب، سنت، مکروہ، تو فرض یعنی ما يجوز به الصلاة قرأت جو سقوط ذمہ کے لئے کافی ہو جاتی ہے، حضرت امام ابوحنیفہؒ کے نزدیک صرف ایک آیت ہے، جو کم از کم دو کلمہ جیسے ﴿ثُمَّ نَظَرَ﴾ یا دو سے زائد کلمات جیسے ﴿فَقْتِلَ كَيْفَ قَدَّرَ﴾ پر مشتمل ہو، چنانچہ اگر کوئی شخص محض ﴿ثُمَّ نَظَرَ﴾ یا ﴿فَقْتِلَ كَيْفَ قَدَّرَ﴾ کی تلاوت کرے، تو اس سے فرضیت ساقط ہو جائے گی؛ البتہ کوئی ایک آیت ایسی پڑھے جو صرف ایک کلمہ مثلاً: ﴿مُدَّهَا مَتَانٍ﴾ یا صرف ایک حرف مثلاً: نَ صَ پر مشتمل ہو تو صحیح قول کے مطابق فرضیت ساقط نہیں ہوگی، یہ حضرت امام ابوحنیفہؒ کا مسلک ہے، جیسا کہ عبارت ذیل سے واضح ہو جاتا ہے۔

القراءة فرض و واجب و سنة و مکروہ، فالفرض عنده في رواية اية. وفي

رواية ما يطلق عليه اسم القرآن. (فتح القدير ۳۳۲/۱)

وفرضها عند أبي حنيفة يتأدى بأية واحدة وإن كانت قصيرة، كذا في

المحيط. وفي الخلاصة: وهو الأصح كذا في التاتارخانية. (الفتاوى الهندية ۶۹/۱

کراچی، الفتاوی التاتارخانیة ۵۸/۲ رقم: ۱۷۳۰ زکریا)

ثم عنده لو قرأ اية هي كلمات أو كلمتان نحو ﴿فَقْتِلَ كَيْفَ قَدَّرَ﴾ أو

﴿ثُمَّ نَظَرَ﴾ جازت بلا خلاف بين المشائخ أما لو كانت كلمه اسماً أو حرفاً نحو

﴿مُدَّهَا مَتَانٍ، صَ قَ نَ﴾ فإن هذه آيات - إلى قوله - والأصح أنه لا يجوز. (فتح

القدير ۳۳۲/۱، الفتاوی الهندیة ۶۹/۱ کراچی)

لیکن نماز میں سورہ فاتحہ کا پڑھنا اور اس کے ساتھ کم از کم تین چھوٹی آیتیں یا اس کے برابر

ایک آیت پڑھنا بالاتفاق واجب ہے؛ لہذا صورت مذکورہ میں صرف ایک آیت یعنی ﴿ثُمَّ نَظَرَ﴾

وغیرہ پر اکتفا کرنے والا ترک واجب کی وجہ سے گنہگار ہوگا، جیسا کہ عالمگیری کی عبارت سے معلوم

ہوتا ہے۔

والمكتفي بها مسيء. (الفتاوى الهندية ۶۹/۱)

اور صاحبین رحمہما اللہ کے نزدیک ما تجوز بہ الصلاة کی مقدار جو سقوط فرضیت کے لئے کافی ہوتی ہے، وہ کم از کم تین چھوٹی آیتیں ہیں جن کی مقدار تیس حروف ہیں، یا اس کے برابر ایک بڑی آیت ہے، بغیر اس کے فرض قرأت ادا نہیں ہوگی اور اس سے کم کوئی پڑھ لے تو اس کی نماز ذمہ سے ساقط نہیں ہوگی۔

قالا: ثلاث آيات قصار أو آية طويلة. (هدایہ ۱۱۸/۱)

البتہ ان دونوں روایتوں میں حضرت امام ابوحنیفہؒ کا قول ہی کتب معتبرہ سے راجح معلوم ہوتا ہے، چنانچہ عبارات ملاحظہ ہوں:

قال ابن الهمام: ثم عنده لو قرأ آية هي كلمات أو كلمتان نحو: ﴿فَقُتِلَ كَيْفَ قَدَّرَ﴾ أو ﴿ثُمَّ نَظَرَ﴾ جازت الصلاة بلا خلاف بين المشائخ. (فتح القدير

(۳۳۲/۱، الفتاوى الهندية ۶۹/۱)

وفي الدر المختار: وفرض القراءة آية على المذهب وتحتة في الذي هو ظاهر الرواية عن الإمام - إلى قوله - وجزم القدوري بأنه الصحيح من مذهب الإمام، ورجحه الزيلعي بأنه أقرب إلى القواعد الشرعية. (درمختار مع الشامي ۵۳۷/۱ کرچی) وفي الخلاصة: وهو الأصح، كذا في التاترخانية. (الفتاوى الهندية ۶۹/۱،

الفتاوى التاتارخانية ۱۵۸/۲ رقم: ۱۷۳۰ زکریا)

نیز اصول افتاء کی رو سے بھی عبادات میں حضرت امام اعظم کا قول راجح ہوتا ہے، ان تمام روایات سے معلوم ہوا کہ ما تجوز بہ الصلاة کے لئے ایک آیت جو دو کلمہ یا زائد پر مشتمل ہو کافی ہے، اس سے فرضیت ساقط ہو جائے گی؛ البتہ تین چھوٹی آیات جس کی مقدار ۳۰ حروف ہیں، یا ایک بڑی آیت جو تیس حروف یا اس سے زائد پر مشتمل ہو، پڑھنا واجب ہے، جس کا معیار فقہاء نے ﴿ثُمَّ نَظَرَ. ثُمَّ عَبَسَ وَبَسَرَ. ثُمَّ أَدْبَرَ وَاسْتَكْبَرَ﴾ کو ٹھہرایا ہے۔ (فتاویٰ محمودیہ ۱۵۸/۲) لہذا ”فتاویٰ رضویہ“ میں جو مذکورہ آیتوں کے ساتھ ﴿الرَّحْمَنُ عَلَّمَ الْقُرْآنَ، خَلَقَ

الْإِنْسَانَ ﴿۱﴾ کو معیار قرار دیا ہے، تیس حروف سے کم ہونے کی وجہ سے قرأت واجبہ کے معیار کو بالاتفاق اور قرأت مفروضہ کے معیار کو صاحبین رحمہما اللہ کے نزدیک نہیں پہنچ سکتی۔

وفي الدر المختار: أقصر سورة كالكوثر أو ما قام مقامها وهو ثلاث آيات  
 قصار نحو: ﴿ثُمَّ نَظَرَ. ثُمَّ عَبَسَ وَبَسَرَ. ثُمَّ أَدْبَرَ وَاسْتَكْبَرَ﴾ وفي الشامية: وهي ثلاثون  
 حرفاً، فلو قرأ آية طويلة قدر ثلاثين حرفاً يكون بقدر ثلاث آيات. (شامی ۴۵۸/۱ کراچی)  
 چنانچہ اگر کوئی شخص سورہ فاتحہ کی ایک آیت یا دو آیت پڑھنے کے بعد ایک بڑی سورت  
 پڑھ کر نماز مکمل کر لے تو اکثر سورہ فاتحہ (جس کا پڑھنا واجب ہے) ترک کرنے کی وجہ سے اس پر  
 سجدہ سہو واجب ہوگا، تاہم اگر سجدہ سہو نہیں کیا تو بالاتفاق فرضیت ساقط ہو جائے گی، اور نماز واجب  
 الاعادہ ہوگی۔

وتجب قراءة فاتحة الكتاب فيسجد للسهو بترك أكثرها لا أقلها لكن  
 في المجتبى يسجد بترك أية منها. (در مختار مع الشامی ۶۴/۲ کراچی، شامی ۱۴۹/۲ زکریا)  
 وذكر هشام عن محمد: إذا سها عن الأكثر من فاتحة الكتاب فعليه  
 السهو، يعني إذا قرأ الأقل ونسي الأكثر، وإذا قرأ الأكثر ونسي فلا سهو عليه.  
 (الفتاوى التاتارخانية ۳۹۲/۲ رقم: ۲۷۶۳ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۵/۷/۲ھ  
 الجواب صحیح: بشیر احمد عفا اللہ عنہ

## ”ما يجوز به الصلوة“ قرأت کی واجبی مقدار کیا ہے؟

**سوال (۲۸۶):** - کیا فرماتے ہیں علماء دین و مفتیان شرع متین مسئلہ ذیل کے بارے  
 میں کہ: زید نے وتر کی پہلی رکعت میں ﴿كُلُّ مَنْ عَلَيْهَا فَانٍ وَيَقْبَىٰ وَجْهٌ رَبِّكَ ذُو  
 الْجَلَالِ وَالْإِكْرَامِ. فَبِأَيِّ الْآءِ رَبِّكُمَا تُكَذِّبَانِ﴾ اور دوسری رکعت میں ﴿يَسْأَلُهُ مَنْ فِي  
 السَّمَوَاتِ وَالْأَرْضِ كُلَّ يَوْمٍ هُوَ فِي شَأْنٍ. فَبِأَيِّ الْآءِ رَبِّكُمَا تُكَذِّبَانِ﴾ اور تیسری

رکعت میں ﴿سَنَفْرُغُ لَكُمْ أَيُّهَا الثَّقَلَانِ﴾. فَبَابِ الْأَعْيَادِ رَبِّكُمَا تُكَذِّبَانِ ﴿﴾ پڑھی، کیا ما يجوز به الصلاة قرأت ادا ہوئی یا نہیں؟ بالخصوص تیسری رکعت میں مدلل باحوالہ جواب عنایت فرمائیں؟

باسمہ سبحانہ تعالیٰ

**الجواب وباللہ التوفیق:** راجح اور محتاط قول کے مطابق ہر رکعت میں کم از کم

۳۰ حروف پر مشتمل آیت یا آیات متوالیہ پڑھنی ضروری ہیں، اور مسئلہ صورت میں تینوں رکعتوں میں اس مقدار کے مطابق قرأت پائی گئی ہے، لہذا نماز میں کوئی خرابی نہیں آئی۔

و ضم آية سورة أو ما قام مقامها وهو ثلاث آيات قصار نحو: ﴿ثُمَّ نَظَرَ.

ثُمَّ عَبَسَ وَبَسَرَ. ثُمَّ أَدْبَرَ وَاسْتَكْبَرَ﴾ وكذا لو كانت الأيتان تعدل ثلاثاً قصاراً. (در مختار) أي مثل ثم نظر ..... وهي ثلاثون حرفاً. (شامی ۱۴۹/۲ زکریا)

فرض القراءة عند أبي حنيفة رحمه الله يتأدى بآية واحدة وإن كانت قصيرة

وهو الأصح، وروى الحسن عن أبي حنيفة: أدنى ما يجوز من القراءة في الصلاة

في كل ركعة ثلاث آيات تكون تلك الآيات الثلاث مثل أقصر سورة من

القرآن، وإن قرأ بآيتين طويلتين أو بآية طويلة تكون تلك الآيات مثل أقصر

سورة في القرآن يجزيه ذلك. (الفتاوى التاتارخانية ۵۹/۲ رقم: ۱۷۳۵ زکریا، الفتاوى الهندية

/ الفصل الثاني في واجبات الصلاة ۷۱/۱، البحر الرائق / باب صفة الصلاة ۱۶/۱ رشيدية، مراقي

الفلاح مع الطحطاوي / فصل في بيان واجب الصلاة ۲۰۰، هداية / باب النوافل ۱۴۷/۱ ياسر نديم،

مجمع الأنهر، الصلاة / باب صفة الصلاة ۱۳۰/۱ دار الكتب العلمية بيروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۹/۱۱/۲ھ

الجواب صحیح: شبیر احمد عفا اللہ عنہ

## نماز میں قرأت کی مستحب مقدار؟

**سوال (۲۸۷):** - کیا فرماتے ہیں علماء دین و مفتیان شرع متین مسئلہ ذیل کے بارے



میں کہ: نماز میں کتنی مقدار کی قرأت پڑھنا مستحب ہے

باسمہ سبحانہ تعالیٰ

**الجواب وباللہ التوفیق:** اس سلسلہ میں نمازی کی تین حالتوں کے اعتبار سے حکم

الگ الگ ہے:

(۱) اگر نمازی سفر میں ہو اور سفر جاری ہو تو سورہ فاتحہ کے بعد حسب سہولت جو سورت

پڑھنا چاہے پڑھے، خواہ وہ چھوٹی سے چھوٹی کیوں نہ ہو اور خواہ وہ کوئی سی نماز کیوں نہ ہو؟

(۲) اگر نمازی مسافر ہو؛ لیکن کسی جگہ اطمینان کے ساتھ ٹھہرا ہو، تو نماز فجر و ظہر میں اوساط

مفصل میں سے لمبی سورتیں، نماز عصر و عشاء میں اوساط مفصل کی چھوٹی سورتیں اور نماز مغرب میں قضا مفصل کی چھوٹی سے چھوٹی سورتیں پڑھنا مستحب ہے۔

(۳) اور اگر نمازی مقیم ہو اور وقت میں بھی گنجائش ہو، تو اس کے لئے افضل یہ ہے کہ نماز

فجر و ظہر میں طویل مفصل، نماز عصر و عشاء میں اوساط مفصل اور نماز مغرب میں قضا مفصل پڑھے۔

اور طویل مفصل سورہ حجرات سے سورہ بروج تک کی سورتوں کو کہا جاتا ہے، جب کہ سورہ

طارق سے سورہ لم یکن تک اوساط مفصل، اور سورہ زلزال سے آخر قرآن تک کی سورتیں قضا مفصل

کہلاتی ہیں۔

عن عقبۃ بن عامر رضی اللہ عنہ أنه سأل النبی صلی اللہ علیہ وسلم عن

المعوذتین، قال عقبۃ: فأما ما بهما رسول اللہ صلی اللہ علیہ وسلم فی صلاة

الفجر. (سنن النسائي، الصلاة/باب القراءة في الصبح بالمعوذتين ۱۱۱/۱ رقم: ۹۴۸ دار الفکر بیروت)

عن أبي برة رضي الله عنه أن رسول الله صلى الله عليه وسلم كان يقرأ

في صلاة الغداة بالستين إلى المائة. (سنن النسائي، الصلاة/باب القراءة في الصبح بالستين إلى

المائة ۱۱۰/۱ رقم: ۹۴۴ دار الفکر بیروت)

عن أبي هريرة رضي الله عنه قال: كان رسول الله صلى الله عليه وسلم

یقرأ فی المغرب بقصار المفصل. (شرح معانی الآثار ۱/۲۷۸، رقم: ۱۲۴۳ بیروت)

والمستحب علی ثلاثة أوجهٍ، أحدها أن یقرأ فی السفر حالة الضرورة الخ. بفاتحة الكتاب وأی سورة شاء أو مقدار أقصر سورة من أي محل تيسر الخ. والوجه الثاني أن يكون فی السفر حالة الاختيار الخ. یقرأ فی صلاة الفجر مع الفاتحة سورة البروج الخ. ویقرأ فی الظهر كذلك ویقرأ فی العصر والعشاء دون ذلك، وفي المغرب یقرأ بالقصار جداً الخ. والوجه الثالث أن يكون فی الحضر الخ. (حلبی كبير ۳۱۰، الفتاوى التاتارخانية ۱/۲۶۱ رقم: ۱۷۴۷، ۲/۶۲ رقم: ۱۷۵۰ زكريا)

ويسن فی الفجر والظهر ومنها الخ. لم يكن أو ساطه فی العصر والعشاء وباقيه قصاره فی المغرب أي فی كل ركعة سورة مما ذكر، ذكره الحلبي.

(درمختار ۲/۲۶۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۴/۱۴۱۹ھ  
الجواب صحیح: شبیر احمد عفا اللہ عنہ

## نماز میں قرأت مسنونہ کی اہمیت؟

**سوال (۲۸۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نماز میں قرأت مسنونہ کی اہمیت کیا ہے؟

باسمہ سبحانہ تعالیٰ

**الجواب وباللہ التوفیق:** نماز میں قرأت مسنونہ کا اہتمام مستحب ہے۔

ویستحب فی الحضر أن یقرأ فی الفجر طوال المفصل وفي الظهر

كذلك. (منية المصلي ۹۷)

والمستحب قراءة المفصل تيسراً للأمر. (فتاویٰ قاضی خاں ۱/۶۱۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۴/۱۴۲۱ھ  
الجواب صحیح: شبیر احمد عفا اللہ عنہ

## بلا عذر نماز میں قرأتِ مسنونہ کو ترک کرنا؟

**سوال (۲۸۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: بلا عذر قرأتِ مسنونہ ترک کرنا اور اس ترک پر کثرت سے عمل کرنا کیسا ہے؟

باسمہ سبحانہ تعالیٰ

**الجواب وبالله التوفیق:** عام حالات میں بلا عذر اس کا ترک مناسب نہیں ہے،

بالخصوص اس کے ترک پر کثرت سے عمل کرنا اور اس کی عادت بنا کر بالقصد کراہتِ تزیہی کا مرتکب

ہونا قابل اصلاح ہے، ایسے امام کو نرمی سے سمجھا دیا جائے۔ (احسن الفتاویٰ ۷۳۳)

تارة يقتصر على أدنى ما ورد كأقصر سورة من طوال المفصل في الفجر،

أو أقصر سورة من قصاره عند ضيق وقت أو نحوه من الأعذار؛ لأنه عليه السلام

قرأ في الفجر بالمعوذتين لما سمع بكاء صبي خشية أن يشق على أمه، فليس

المراد إلغاء الوارد ولو بعدد. (ردالمحتار لابن عابدين الشامي، فصل في القراءة / مطلب أن

تكون سنة عين وسنة كفاية ۲/۲۶۲ زكريا)

وفي الضرورة بقدر الحال أي سواء كان في الحضر أو السفر. (ردالمحتار لابن

عابدين الشامي، فصل في القراءة / مطلب أن تكون سنة عين وسنة كفاية ۲/۲۵۹ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۴/۱۲/۱۴۲۱ھ

الجواب صحیح: شبیر احمد عفا اللہ عنہ

## قرأتِ مسنونہ کو چھوڑ کر امام کا کہنا کہ ترکِ سنت گناہ نہیں

**سوال (۲۹۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر کوئی امام قرأتِ مسنونہ کو چھوڑتا ہو پھر متوجہ کرنے پر امام کا یہ کہنا ہو کہ ترکِ سنت گناہ نہیں

ہے، تو اس کا کیا حکم ہے؟

باسمہ سبحانہ تعالیٰ

**الجواب وباللہ التوفیق:** سنتِ مؤکدہ کا ترک تو بلاعذر موجب گناہ ہے؛ لیکن قرأتِ مسنونہ جو مستحب کے درجہ میں ہے، اس کے ترک میں اتنی کراہت نہیں ہے، پھر بھی امام صاحب کو خواہ مخواہ ترک پر اصرار نہیں کرنا چاہئے، اور لوگوں کو مقدارِ مسنونہ کا عادی بنانا چاہئے۔

أقول: قد مثلوا السنة الزوائد أيضاً بتطويله عليه الصلاة والسلام القراءة ..... ولا شك في كون عبادة، وحينئذ فمعنى كون سنة الزوائد عادة أن النبي صلى الله عليه وسلم واظب عليها حتى صارت عادة له ولم يتركها إلا أحياناً؛ لأن السنة هي الطريقة المسلوكة في الدين، فهي في نفسها عبادة وسميت عادة، ولما لم تكن من مكملات الدين وشعائره سميت سنة الزوائد، بخلاف سنة الهدى وهي السنن المؤكدة القريبة من الواجب التي يضلل تاركها؛ لأن تركها استخفاف بالدين. (شامي، الطهارة / مطلب في السنة وتعريفها ۲۱۹/۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۲۱ھ

الجواب صحیح: شبیر احمد عفا اللہ عنہ

## نماز میں جہری اور سری قرأت کی حکمت؟

**سوال (۲۹۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: فجر کی نماز میں قرأت آواز سے پڑھی جاتی ہے، مغرب میں دو رکعت میں آواز سے اور ایک رکعت خاموشی سے، عشاء میں دو رکعت آواز سے دو رکعت خاموشی سے، ظہر اور عصر میں بالکل خاموشی کے ساتھ، ایسا کیوں ہوتا ہے؟

باسمہ سبحانہ تعالیٰ

**الجواب وباللہ التوفیق:** احکام کی اصل علتوں اور حکمتوں کا علم تو اللہ تعالیٰ ہی کو ہے، ہم تو اس کے بندے ہیں جیسا حکم ملا اس کے پابند ہیں، باقی بظاہر آپ کے سوال کا جواب یہ ہے

کہ قرآن کا استماع تدبر کا مقتضی ہے، جو سکون کو چاہتا ہے، اس بنا پر سکون کے اوقات فجر، مغرب اور عشاء میں جہر کا حکم دیا گیا ہے، اور ظہر و عصر چوں کہ مشغولیت کے اوقات ہیں، ان میں تدبر کا مقصود حاصل ہونا دشوار ہے، اس لئے ان نمازوں میں سر کا حکم دیا گیا۔ (مستفاد: المصالح العقلية: ۹۱)

وأوجبت أيضا أنه لا يحل أن يتوقف في امتثال أحكام الشرع إذا صحت بها الرواية على معرفة تلك المصالح لعدم استقلال عقول كثير من الناس في معرفة كثير من المصالح ولكون النبي صلى الله عليه وسلم أوثق عندنا من عقولنا . (حجة الله البالغة، مقدمة شيخ محدث الدهلوي ۴۳/۱ حجاز ديوبند)

اور فرض نمازوں کی صرف ابتدائی دو رکعتوں میں سر و جہر کا مدار قرأت کے حکم پر ہے، یعنی چوں کہ قرأت قرآن کی فرضیت اور وجوب کا تعلق صرف ابتدائی دو رکعتوں سے ہے، اس لئے بقیہ رکعتوں میں جب قرأت ہی فرض نہیں تو سر و جہر کا بھی سوال نہیں، ہاں نقلی نماز ہو تو اس میں ہر شفعہ مستقل نماز کے حکم میں ہے، اور اس کی ہر رکعت میں قرأت فرض ہے۔ (مستفاد: شامی ۱۵۲۳ زکریا)

عن الزهري قال: سن رسول الله صلى الله عليه وسلم أن يجهر بالقراءة في الفجر في الركعتين، وفي الأوليين من المغرب والعشاء، ويسر فيما عدا ذلك . (أخرجہ أبو داؤد في مراسيله، دراية ۹۱، إعلاء السنن، أبواب القراءة / باب وجوب الجهر في الجهرية والسر في السرية ۵/۴ رقم: ۹۷۱ دار الكتب العلمية بيروت)

والأصل في الجهر والإسرار أن النبي صلى الله عليه وسلم كان يجهر بالقراءة في الصلاة كلها في الابتداء، وكان المشركون يؤذونه ويقولون لا تبعهم إذا سمعتموه يقرأ فافروا أصواتكم بالأشعار . (طحطاوي ۲۵۳، بدائع الصنائع ۳۹۵/۱ زکریا)

ويجهر الإمام بالقراءة في الفجر وأولى المغرب والعشاء والجمعة والعيدين للتوارث من زمن رسول الله صلى الله عليه وسلم إلى هذا الآن، والجهر واجب ويخفى الإمام في الظهر والعصر للتوارث المذكور. (رسائل

الأركان ۱۰۰، ط: العلوي لکھنؤ، بحوالہ: فتاویٰ محمودیہ ۴۵۲/۱۰ میرٹھ، طحطاوی علی مراقی  
 الفلاح / فصل في بيان واجبات الصلاة ۲۰۵، بدائع الصنائع، الصلاة / فصل في بيان واجبات الصلاة  
 الأصلية ۳۹۵/۱ (زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۰/۱۲/۱۴۱۹ھ  
 الجواب صحیح: شبیر احمد عفا اللہ عنہ

## دن کی نماز میں سری قرأت اور رات کی نماز میں جہری قرأت کی وجہ؟

**سوال (۲۹۲):** - کیا فرماتے ہیں علماء دین و مفتیان شرع متین مسئلہ ذیل کے بارے  
 میں کہ: دن کی نماز میں قرأت سرأ کیوں ہے وجہ کیا ہے؟ جب کہ رات کی نماز میں جہراً ہے، آخر  
 فرق کیوں ہے، جب کہ دونوں نماز ہی ہیں؟

باسمہ سبحانہ تعالیٰ

**الجواب وباللہ التوفیق:** شریعت میں بہت سے احکام ایسے ہیں جن کی عقلی وجہ  
 سمجھ میں نہیں آسکتی، اور نہ اس کو جاننے کی ضرورت ہے، مثلاً نماز کی رکعتوں کی الگ الگ تعداد کہ  
 کوئی یہ نہیں بتا سکتا کہ فجر میں دو رکعت اور ظہر میں چار رکعت ہی کیوں متعین کی گئی، اسی طرح کے  
 احکامات میں یہ بھی ہے کہ دن کی عام نمازوں میں آہستہ قرأت اور رات کی نمازوں میں جہری  
 قرأت کی جائے۔ جب اس بارے میں پیغمبر علیہ السلام نے ہمیں کوئی وجہ نہیں بتائی، تو ہم اپنے طور  
 پر کوئی حتمی علت متعین نہیں کر سکتے؛ البتہ بہت سے علماء نے اس کی حکمت یہ بیان کی ہے کہ دور نبوت  
 میں دن میں جہری قرأت کی وجہ سے مشرکین کی طرف سے ایذاء رسانی کا اندیشہ زیادہ تھا، اس لئے  
 سری قرأت کا حکم دیا گیا، اور رات میں یہ اندیشہ زیادہ نہیں تھا، اس لئے جہر کا حکم دیا گیا ہے۔

ويجهر الإمام بالقراءة في الفجر، وفي المغرب، والعشاء، والجمعة،  
 والعيدين للتوارث من زمن رسول الله صلى الله عليه وسلم إلى هذا الآن،  
 والجهر واجب، ويخفى الإمام في الظهر والعصر للتوارث المذكور. (أركان

والأصل في الجهر والإسرار أن النبي صلى الله عليه وسلم كان يجهر بالقراءة في الصلوات كلها في الابتداء وكان المشركون يؤذونه ويقولون لأتباعهم إذا سمعتموه يقرأ فارعوا أصواتكم بالأشعار وإلا أجزى، وقابلوه بكلام اللغو حتى تغلبوه، فيسكت ويسبون من أنزل القرآن، ومن أنزل عليه فانزل الله تعالى: ﴿وَلَا تَجْهَرُ بِصَلَاتِكَ وَلَا تُخَافُتْ بِهَا﴾ أي لا تجهر بصلاتك كلها ولا تخافت بها كلها ﴿وَابْتَغِ بَيْنَ ذَلِكَ سَبِيلًا﴾ بأن تجهر بصلاة الليل وتخافت بصلاة النهار فكان بعد ذلك يخافت في صلاة الظهر والعصر. ويجهر في المغرب والعشاء والفجر. (طحطاوي على مراقبي الفلاح ۲۰۳) فقط والله تعالى أعلم

کتبہ: احقر محمد سلمان منصور پوری غفرلہ ۶/۱۲۲۳ھ

الجواب صحیح: بشیر احمد عفا الله عنه

## ظہر اور عصر میں جہری قرأت نہ ہونے کی وجہ

**سوال (۲۹۳):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: ظہر وعصر میں جہری قرأت نہ ہونے کی وجہ کیا ہے؟

باسمہ سبحانہ تعالیٰ

**الجواب وباللہ التوفیق:** کونسی نماز میں جہری قرأت کی جائے اور کن نمازوں

میں سری قرأت کی جائے؟ اس میں عقل سے کوئی فیصلہ نہیں کیا جاسکتا؛ بلکہ اس بارے میں ہم حکم شرعی کے پابند ہیں، چونکہ پیغمبر علیہ السلام نے ظہر اور عصر میں جہری قرأت نہیں فرمائی ہے، اس لئے ہم بھی اسی کے مکلف ہیں؛ البتہ روایات سے ایسا معلوم ہوتا ہے کہ مکہ معظمہ میں دن کے اوقات میں جہری قرأت کرنے پر مشرکین شور و شر مچاتے تھے، اس لئے جہری قرأت کے بجائے سری قرأت کا حکم دیا گیا۔

كان رسول الله صلى الله عليه وسلم يجهر بالقراءة في الصلوات كلها

في الابتداء، إلا أن الكفار لما لغوا عند القراءة وغلطوه في الظهر والعصر ترك الجهر فيهما بهذا العذر، إن زال بكثرة المسلمين بقيت المخافته كالرمل في الطواف، وأما في المغرب والعشاء والفجر، فالكفار كانوا متفرقين ونياما. (عناية مع الفتح ۳۳۱/۱ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۶/۱۴۲۷ھ

الجواب صحیح: شبیر احمد عفا اللہ عنہ

## سر کی ادنیٰ مقدار کیا ہے؟

**سوال (۲۹۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: بکر نماز کی حالت میں قرآن پاک بہت آہستہ آہستہ پڑھتا ہے، یعنی بذاتِ خود اپنے کانوں کو بھی آواز نہیں آتی، صرف ہونٹ حرکت کرتے ہوئے معلوم ہوتے ہیں، اس حالت میں نماز ہوگی یا نہیں؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں امام کرخي کے قول کے مطابق اس کی

نماز صحیح ہوگی؛ لیکن زیادہ تر مشائخ احناف نے اس بارے میں علامہ ہندوانی کے قول کو ترجیح دی ہے، جن کا کہنا یہ ہے کہ صحت نماز کے لئے محض تصحیح حروف کافی نہیں؛ بلکہ اتنی آواز سے پڑھنا ضروری ہے کہ کم از کم خود سن سکے؛ لہذا آئندہ اسی قول پر عمل کرے؛ تاکہ بلا اختلاف اس کی نمازیں صحیح ہوں۔

وأخرج ابن أبي شيبة عن عبيدة وعن ليث عن ابن سابط قال: أذني ما

يقرأ القرآن أن تسمع أذنيك. (المصنف لابن أبي شيبة ۲/۳ ۴۷/۲ رقم: ۳۶۵۸)

وأذني المخافنة إستماع نفسه ومن يقربه. (شامی ۵۳۵/۱ کراچی، شامی

۲۵۲/۲ زکریا)

وذكر أن كلام من قولي الهندواني والكرخي: مصححان، وإن ما قاله الهندواني

أصح وأرجح لاعتماد أكثر علمائنا عليه. (شامی ۵۳۴/۱ کراچی، شامی ۲۵۳/۲ زکریا)



إعلم أنهم اختلفوا في حدود القراءة على ثلاثة أقوال فشرط  
 الهندواني والفضلي لوجودها خروج صوت يصل إلى أذنه ..... ولم يشترط  
 الكرخي وأبو بكر البلخي السماع واكتفيا بتصحيح الحروف، واختار شيخ  
 الإسلام وقاضي خان وصاحب المحيط والحلواني قول الهندواني كذا في  
 معراج الدراسة. (شامي ۲۰۲/۲ زكريا، مجمع الأنهر ۱۰۷/۱ بيروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۱۱/۱۴۱۷ھ  
 الجواب صحیح: شبیر احمد عفا اللہ عنہ

## قرأت میں سرکا درجہ کتنا ہے؟

**سوال (۲۹۵):** - کیا فرماتے ہیں علماء دین و مفتیان شرع متین مسئلہ ذیل کے بارے  
 میں کہ: نماز میں قرآن کس انداز پر سری نماز میں پڑھنا چاہئے، ہونٹوں کو حرکت ہو کہ نہ ہو، بغیر  
 ہونٹوں کی حرکت کے کیا پڑھنا تصور کیا جائے گا؟

باسمہ سبحانہ تعالیٰ

**الجواب وباللہ التوفیق:** سری نماز میں کم از کم اس طرح قرأت کرنا احوط ہے  
 کہ خود سن سکے؛ البتہ اگر اس طرح قرأت کی کہ حروف صحیح مخرج سے ادا ہو گئے گو کہ آواز کچھ بھی نہ  
 نکلی ہو تو بھی امام کرنی کے قول کے مطابق نماز صحیح ہو جاتی ہے، اور ہونٹوں کو حرکت تو بہر حال ہوگی،  
 اس کے بغیر حروف صحیح نکل ہی نہیں سکتے۔ (مستفاد: امداد الفتاویٰ ۲۳۵/۲)

وأخرج ابن أبي شيبة عن عبيدة وعن ليث عن ابن سابط قال: أذني ما

يقرأ القرآن أن تسمع أذنيك. (المصنف لابن أبي شيبة ۲۴۷/۳ رقم: ۳۶۵۸)

وأذني المخافتة إستماع نفسه ومن يقر به. (شامی ۵۳۵/۱ کراچی، شامی

(۲۰۲/۲ زكريا)

أكثر المشائخ على أن الصحيح أن الجهر حقيقته أن يسمع غيره،

والمخافتة أن يسمع نفسه، وقال الهندواني: لا تجزيه ما لم تسمع أذناه ومن يقربه فالسمع شرعاً فيما يتعلق بالنطق باللسان كالشربة والقراءة السرية والشاهد. (مراقي الفلاح على الطحطاوي / باب شروط الصلاة وأركانها ۱۷۶) فقط واللہ تعالیٰ اعلم  
 کتبہ: احقر محمد سلمان منصور پوری غفرلہ ۲۳/۲/۱۴۱۶ھ  
 الجواب صحیح: بشیر احمد عفا اللہ عنہ

## چار رکعت والی نماز میں دو میں سورت ملانے اور دو میں نہ ملانے کی وجہ کیا ہے؟

**سوال (۲۹۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: چار رکعت والی نماز میں دو میں سورت ملانے کا حکم ہے، اور دو میں نہیں ہے، اس کی وجہ سمجھ میں نہیں آرہی ہے، اس لئے مدلل و مفصل تحریر فرمائیں؟  
 باسمہ سبحانہ تعالیٰ

**الجواب وباللہ التوفیق:** بخاری و مسلم کی ایک روایت سے معلوم ہوتا ہے کہ اصل نماز دو ہی رکعت فرض کی گئی تھی، بعد میں اس میں اضافہ کیا گیا، اس لئے قرأت کی فرضیت کا تعلق صرف دو ہی رکعتوں سے ہے، اور ما بقیہ دو رکعتوں میں قرأت فرض نہیں ہے، اور ان میں سورۃ فاتحہ پڑھنا بھی ضروری نہیں، اگر خاموش کھڑا رہے یا کوئی ذکر واذکار پڑھ لے، پھر بھی نماز درست ہو جاتی ہے۔

وأما بيان محل القراءة المفروضة فمحلها الركعتان الأوليان عينا في الصلاة الرباعية هو الصحيح من مذهبنا. (بدائع الصنائع ۲/۹۵۱، الفتاوى التاتارخانية ۵۷/۲ رقم: ۱۷۲۶ زکریا)

وعلي وابن مسعود كان يقولان: المصلي بالخيار في الأخيرين إن شاء قرأ وإن شاء سكت وإن شاء سبح، وسأل رجل عن عائشة رضي الله عنه عن قراءة

الفاتحة في الأخيرين فقالت: ”لكن على وجه الشاء“ ولم يرو عن غيرهم خلاف ذلك فيكون ذلك إجماعاً ولأن القراءة في الأخيرين ذكر يخافت بها على كل حال فلا تكون فرضاً كثناء الافتتاح - إلى قوله - قالت عائشة رضي الله عنها: الصلاة في الأصل ركعتان، زيدت في الحضر وأقرت في السفر. (وحدیث

عائشة أخرجه الإمام البخاري في صحيحه ۱/۱ ۵ رقم: ۳۵۰، مسلم في صحيحه ۲۴/۱ ۲۴ رقم: ۶۸۵)

عن عبد الله بن أبي قتادة عن أبيه أن النبي صلى الله عليه وسلم كان يقرأ في الركعتين الأوليين بفاتحة الكتاب وسورة، وفي الأخيرين بفاتحة الكتاب.

(مصنف ابن أبي شيبة، الصلاة / باب من كان يقرأ في الأوليين بفاتحة الكتاب وسورة ۳/۲۶۱ رقم: ۳۷۶۲)

والزيادة على الشيء لا يقتضي أن يكون مثله ولهذا اختلف الشفعا في وصف القرآن من حيث الجهر والإخفاء وفي قدرها وهو قراءة الصلاة. (بنايع

الصنائع ۲۹۶/۱) فقط والله تعالى اعلم

کتبہ: احقر محمد سلمان منصور پوری غفرلہ ۱۴۲۳ھ

الجواب صحیح: شبیر احمد عفا اللہ عنہ

## جس شخص کو کوئی سورت یاد نہ ہو وہ نماز کس طرح پڑھے؟

**سوال (۲۹۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایک انسان ہے اس کو سورتیں یاد نہیں ہیں، کافی محنت کرنے کے بعد بھی سورت اسے یاد نہیں ہوتی ہے، اور وہ کوشش میں لگا ہوا ہے؛ لیکن وہ نماز پڑھتا ہے، اس میں امام کے پیچھے صرف کھڑا رہتا ہے رکوع اور سجدے پورے کر لیتا ہے؛ لیکن جب اکیلے پڑھے گا، تو اس کی کیا صورت ہوگی؟

باسمہ سبحانہ تعالیٰ

**الجواب وباللہ التوفیق:** مذکورہ شخص کو چاہئے کہ وہ کم از کم سورۃ فاتحہ اور کوئی

چھوٹی سے چھوٹی سورت یاد کرنے کی لگا تار کوشش کرتا رہے، اور جس قدر بھی یاد ہوا اتنا نماز میں پڑھتا رہے، تو اس کی نماز اسی طرح درست ہو جائے گی؛ لیکن اگر یاد کرنے کی کوشش چھوڑ دی تو بقدر فرض قرأت نہ ہونے کی شکل میں نماز فاسد ہو جائے گی، اس لئے اس کے اوپر کوشش کرتے رہنا لازم ہے۔

عن عبد اللہ بن أبي أوفى رضي الله عنه قال: جاء رجل إلى النبي صلى الله عليه وسلم فقال: إني لا أستطيع أن آخذ من القرآن شيئاً فعلمني ما يجوزني منه، فقال: قل: سبحان الله والحمد لله ولا إله إلا الله والله أكبر ولا حول ولا قوة إلا بالله العلي العظيم..... الخ. (سنن أبي داؤد ۳۰۸۱ رقم: ۸۳۲، مسند أحمد ۴/۳۵۳)

فائدة: إنما يجوز الاكتفاء بالتسبيح والتمجيد وغيرهما لمن لم يحفظ الفاتحة أو آية واحدة..... حتى يتعلما ويحفظا آية، وتعلم الآية الواحدة وحفظها فرض عين متعين على كل مكلف، وحفظ فاتحة الكتاب وسورة أو ما يقوم مقامها من ثلاث آيات قصار واجب على كل مسلم، صرح به في الدررورد المختار ۱/۵۶۱ (إعلاء السنن ۲/۲۲۹)

ولا تصح صلاة إذا أمكنه الاقتداء بمن يحسنه، أو ترك جهده أو وجد قدر الفرض مما لا يثغ فيه، وفي الشامى: وعلى ما إذا ترك جهده لما علمت من أنه مادام في التصحيح ولم يقدر عليه فصلا ته جائزة، وإن ترك جهده فصلا ته فاسدة. (درمختار مع الشامى ۲/۳۲۸ زكريا) فقط والله تعالى أعلم

کتبہ: احقر محمد سلمان منصور پوری غفرلہ ۲۰/۱۱/۱۴۲۸ھ

الجواب صحیح: بشیر احمد عفا اللہ عنہ

فرض کی آخری دو رکعتوں میں اگر سورۃ فاتحہ نہ پڑھے تو کیا حکم ہے؟

سوال (۲۹۸): کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: فرض کے اخیر میں رکعات جس میں صرف سورۃ فاتحہ پڑھی جاتی ہے جو کہ سنت ہے، اگر کوئی

سورۃ فاتحہ نہ پڑھے اور صرف کچھ دیر کھڑا رہ کر رکوع میں چلا جائے تو اس کی نماز ہوگی یا نہیں؟

باسمہ سبحانہ تعالیٰ

**الجواب وبالله التوفيق:** اس صورت میں اس شخص کی نماز درست ہو جائے گی۔

وعلي وابن مسعود كان يقولان: المصلي بالخيار في الأخيرين إن شاء قرأ وإن شاء سكت وإن شاء سبّح، وسأل رجل عن عائشة رضي الله عنه عن قراءة الفاتحة في الأخيرين فقالت: "لكن على وجه الشاء" ولم يرو عن غيرهم خلاف ذلك فيكون ذلك إجماعاً ولأن القراءة في الأخيرين ذكر يخافت بها على كل حال فلا تكون فرضاً كثناء الافتتاح. (بدائع الصنائع / الكلام في القراءة ۲۹۵/۱ زكريا) وهو مخير بين قراءة الفاتحة ..... وتسييح ثلاثاً وسكوت قدرها. (درمختار

مع الشامى ۲۸/۲ زكريا، البحر الرائق / باب إذا أراد الدخول في الصلاة كبر ۳۲۶/۱ كوئته)

کتبہ: احقر محمد سلمان منصور پوری غفرلہ ۱۸/۱۲/۱۴۲۲ھ

الجواب صحیح: بشیر احمد عفا اللہ عنہ

## ظہر اور عصر کی تیسری چوتھی رکعت پر ضم سورت کا حکم

**سوال (۲۹۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ظہر و عصر کی تیسری چوتھی رکعت میں ضم سورت ہو جائے تو سجدہ سہولاً لازم ہے یا نہیں؟

باسمہ سبحانہ تعالیٰ

**الجواب وبالله التوفيق:** فرض کی تیسری یا چوتھی رکعت میں یا دونوں رکعتوں میں

سورت ملالی، تو سجدہ سہو واجب نہ ہوگا۔

و ضم أقصر سورة في الأوليين من الفرض، وهل يكره في الأخيرين،

المختار لا (درمختار) قوله المختار: لا، قال في المنية: وشرحها فإن ضم السورة

إلى الفاتحة ساهياً يجب عليه سجدتا السهو في قول أبي يوسف لتأخير

الركوع عن محله، وفي أظهر الروايات: لا يجب؛ لأن القراءة فيهما مشروعة

من غير تقدير والإقتصار على الفاتحة مسنون، لا واجب. (شامى ۱۵/۲ زكريا)

حتى لو قرأها في الأخيرين ساهياً لم يلزمه السجود، وفي الذخيرة: وهو المختار، وفي المحيط: وهو الأصح، وإن كان الأولى الاكتفاء بها لحديث أبي قتادة. (البحر الرائق ۳۲۶/۱ كونه)

وحدیث ابي قتادة أخرجه ابن أبي شيبة في مصنفه أن النبي صلى الله عليه وسلم كان يقرأ في الركعتين الأوليين بفاتحة الكتاب وسورة، وفي الأخيرين بفاتحة الكتاب. (المصنف لابن أبي شيبة ۲۶۱/۳ رقم: ۳۷۴۱) فقط والله تعالى أعلم  
 كتبه: احقر محمد سلمان منصور پوری غفرلہ ۱۴۲۷/۷/۲۳ھ  
 الجواب صحیح: شبیر احمد عفا اللہ عنہ

## نماز میں کوئی سورت شروع کر کے پھر دوسری سورت پڑھنا؟

**سوال (۳۰۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نماز فجر ادا کرتے ہوئے امام صاحب نے پہلی رکعت میں سورہ جمعہ قرأت کرتے ہوئے لفظ ﴿حَمَارًا﴾ بالکل چھوڑ کر آگے پڑھتے ہوئے پہلا رکوع ختم کیا، پھر دوسری رکعت میں سورہ حشر کا آخری رکوع شروع کیا ﴿يَا أَيُّهَا الَّذِينَ آمَنُوا اتَّقُوا اللَّهَ﴾ تک پڑھ کر چھوڑ دیا، پھر سورہ جمعہ کے دوسرے رکوع پر واپس آ کر سورہ جمعہ کا آخری رکوع پڑھ کر نماز کو مکمل کیا، آپ سے گزارش ہے کہ نماز صحیح ہوئی یا نہیں؟ اگر نہیں ہوئی تو اس حالت میں نماز دوہرائی چاہئے یا سجدہ سہو کرنا لازم تھا؟  
 باسمہ سبحانہ تعالیٰ

**الجواب وباللہ التوفیق:** مسئلہ صورت میں چوں کہ معنی میں کوئی خاص تبدیلی نہیں ہوئی، اس لئے نماز صحیح ہوگئی، اعادہ یا سجدہ سہو کی ضرورت نہیں، دوسری رکعت میں محض ﴿يَا أَيُّهَا الَّذِينَ آمَنُوا اتَّقُوا اللَّهَ﴾ پڑھنے کی وجہ سے ترتیب قرأت کی خلاف ورزی نہیں ہوئی، اس لئے اس میں بھی کوئی حرج نہیں ہے۔

قال النبي صلى الله عليه وسلم: قد سمعتك وأنت تقرأ من هذه السورة

ومن هذه السورة، قال: كلام طيب يجمع الله بعضه إلى بعض، فقال النبي صلى الله عليه وسلم: كلكم قد أصاب. (رواه أبو داود بسنده عن أبي هريرة مرفوعاً في حديث طويل، تفريع أبواب قيام الليل / باب في رفع الصوت بالقراءة في صلاة الليل رقم: ۱۳۳۰)

والأفضل أن يقرأ في كل ركعة فاتحة الكتاب وسورة كاملة في المكتوبة

(عمدة القاري ۱۰/۱۳، إعلاء السنن ۱۲۴/۴ بيروت)

وإن ترك كلمة من آية ولم يتغير المعنى كما لو قرأ: ﴿وَمَا تَدْرِي نَفْسٌ مَّاذَا تَكْسِبُ غَدًا﴾ وترك ذا لا تفسد صلواته؛ لأنه يفهم به بدون الترك. (حاجية على الفتاوى الهندية ۱۵۴/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۶/۳۶/۱۴۲۷ھ  
الجواب صحیح: شبیر احمد عفا اللہ عنہ

## دوران نماز ایک سورت شروع کر کے بھول جانے پر دوسری شروع کرنا؟

**سوال (۳۰۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: امام صاحب نے فجر کی نماز میں ﴿بِأَيِّهَا الْمُدَّثَّرُ﴾ شروع کی، مگر آگے کچھ یاد نہ آیا، پھر اس سورت کو جھوڑ کر سورہ قیامہ پڑھی، کیا نماز درست ہوگئی؟  
باسمہ سبحانہ تعالیٰ

**الجواب وباللہ التوفیق:** بلا عذر کے ایک سورت شروع کرنے کے بعد دوسری سورت کی طرف منتقل ہونا مکروہ ہے؛ لیکن اگر عذر کی وجہ سے ایسا کیا تو مکروہ نہ ہوگا؛ لہذا شروع کرنے کے بعد آگے یاد نہ آنے کی وجہ سے سورہ قیامہ پڑھ کر نماز مکمل کرنا بلا کراہت جائز ہے۔  
(مستفاد احسن الفتاویٰ ۳/۲۴۳)

عن سعید بن المسيب أن رسول الله صلى الله عليه وسلم مر ببلال رضي

اللہ عنہ وهو یقرأ من هذه السورة ومن هذه السورة، فقال: يا بلال! مررت بك وأنت تقرأ من هذه السورة ومن هذه السورة، فقال: اخلطت الطيب بالطيب، فقال: اقرأ السورة على وجهها، أو قال: على نحوها. (أخرجه أبو عبيد وهو مرسل صحيح، كذا في الاتقان ۱/۱۴، بحواله: إعلاء السنن ۴/۲۹۱ دار الكتب العلمية بيروت)

ولا تصح صلاته إذا أمكنه الاقتداء بمن يحسنه، أو ترك جهده أو وجد قدر الفرض مما لا تلغ فيه، وفي الشامي: وعلى ما إذا ترك جهده لما علمت من أنه مادام في التصحيح ولم يقدر عليه فصلا ته جائزة، وإن ترك جهده فصلا ته فاسدة. (درمختار مع الشامي ۲/۳۲۸ زكريا)

فإنه صلى الله عليه وسلم نهى بلالاً عن الانتقال من سورة إلى سورة، وقال له: إذا ابتدأت بسورة فأنمها على نحوها حين سمعه ينتقل من سورة إلى سورة في التهجد. (شامي ۲/۲۶۹ زكريا)

لو انتقل في الركعة الواحدة من آية إلى آية يكره وإن كان بينهما آيات بلا ضرورة. (شامي، فصل في القراءة / مطلب الاستماع للقران فرض كفاية ۲/۲۶۹ زكريا، الفتاوى الهندية ۱/۷۸) فقط والله تعالى أعلم

کتبہ: احقر محمد سلمان منصور پوری غفرلہ ۱۴۲۸/۳۸ھ

الجواب صحیح: بشیر احمد عفا اللہ عنہ

## کیا نماز میں واجب قرأت کی ادائیگی کے لئے ایک ہی جگہ سے پڑھنا ضروری ہے؟

**سوال (۳۰۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نماز میں جو سورت کا ملانا واجب ہے، تین چھوٹی آیت یا ایک بڑی آیت، کیا ایک ہی جگہ سے پڑھنا واجب ہے یا اگر متفرق جگہوں سے اتنا پڑھ دیا جو ۳ آیت کے بقدر ہو گیا اور معانی



مفہوم میں بھی تغیر نہیں ہوا، تو کیا نماز درست ہے؟

باسمہ سبحانہ تعالیٰ

**الجواب وباللہ التوفیق:** فقہی جزئیات سے معلوم ہوتا ہے کہ ضم سورت کے واجب کی ادائیگی کے لئے ایک ہی جگہ سے تین آیات کے بقدر پڑھنا ضروری نہیں ہے؛ بلکہ اگر متفرق طور پر اتنی مقدار پڑھ لی جائے تو واجب اداء ہو جائے گا؛ لیکن نظم قرآن کی رعایت نہ رکھنے کی وجہ سے کراہت ضرور ہوگی، اور اگر اس طرح آیتوں کو ملایا کہ معنی بالکل غلط ہو گئے، تو ایسی صورت میں نماز ہی فاسد ہو جائے گی۔

عن ابن عوف قال: سألت ابن سيرين عن الرجل يقرأ من السورة آيتين ثم يدعها ويأخذ في غيرها، قال: ليتق أحدكم أن يأثم إثما كبيراً من حيث لا يشعر. أخرجه أبو عبيد، كذا في الإتيان (۱۱۵/۱) قلت: سند صحيح، وابن عوف تصحيف، وإنما هو ابن عون بالنون من ثقات أصحاب ابن سيرين، كذا في مقدمة الصحيح لمسلم ۴/۱. (إعلاء السنن ۱۳۰/۴ دار الكتب العلمية بيروت)

المتبادر من قوله: ”ثلاثا قصاراً“ الإكتفاء بقدر الثلاث من الآية أو الآيتين وإن لم تكن الثلاث على ترتيب النظم القرآني، واشتراط ذلك لا تدل عليه عبارة الحلبي إذ قوله ”تعدل ثلاث آيات قصاراً“ شامل لما إذا كانت على الوجه المشروع بأن تكون متواليّة أولاً، وإثباته لا بد له من دليل فعند عدم وجوده يعمل بإطلاق عبارة الحلبي. (تقريات رافعي ۵۷/۱، ملحقاً بشامي زكريا ۲)

لو انتقل في الركعة الواحدة من آية إلى آية أخرى يكره. (شامي ۲۶۹/۲ زكريا)

قال العلامة العثماني التهانوي: والحاصل أن الانتقال من آية من سورة

إلى آية من سورة أخرى، أو من هذه السورة في ركعة واحدة مكروه فرضا كان

أو نفلاً. (إعلاء السنن ۱۳۰/۴ دار الكتب العلمية بيروت، الفتاوى التاريخية خانية ۶۷/۲، رقم: ۱۷۶۴)

وإن ذكر آية مكان آية ..... وإن لم يقف وقراً موصولاً إن لم يتغير الأولى  
بالثانية ..... لا تفسد صلاته، وإن تغير المعنى تفسد صلاته. (خانية على هامش  
الفتاوى الهندية ۱۵۳/۱) فقط واللہ تعالیٰ اعلم

املاہ: احقر محمد سلمان منصور پوری غفرلہ ۱۴/۶/۱۴۳۲ھ

الجواب صحیح: شبیر احمد عفا اللہ عنہ

## دوران نماز قرأت میں کوئی آیت چھوٹ گئی؟

**سوال (۳۰۳):** کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: امام صاحب نے مغرب کی نماز میں سورہ فاتحہ کے بعد ﴿إِذَا زُلْزِلَتِ الْأَرْضُ زِلْزَالَهَا،  
وَقَالَ الْإِنْسَانُ مَالَهَا﴾ الخ پڑھا، ایک دن ﴿إِذَا زُلْزِلَتِ الْأَرْضُ زِلْزَالَهَا﴾ پڑھ کر ایک  
آیت چھوٹ گئی، پھر ﴿وَقَالَ الْإِنْسَانُ مَالَهَا﴾ الخ پڑھا، کیا دونوں صورت میں نماز ہوگئی؟

باسمہ سبحانہ تعالیٰ

**الجواب وباللہ التوفیق:** اگر غلطی سے نماز میں کسی سورت کی ایک آیت چھوٹ

جائے، یا آیت کا بعض حصہ چھوٹ جائے، اور فی الجملہ تین آیتوں کے بعد قرأت پائی جائے، تو  
اس کی وجہ سے نماز پر کوئی فرق نہیں پڑے گا، اور نماز درست ہو جائے گی؛ لہذا سوال نامہ میں  
ذکر کردہ دونوں صورتوں میں نماز درست ہوگئی، اعادہ کی ضرورت نہیں۔ (مستفاد: احسن الفتاویٰ ۴۳۵/۳)

قال النبي صلى الله عليه وسلم: قد سمعتك وأنت تقرأ من هذه السورة

ومن هذه السورة، قال: كلام طيب يجمع الله بعضه إلى بعض، فقال النبي صلى

الله عليه وسلم: كلكم قد أصاب. (رواه أبو داود بسنده عن أبي هريرة مرفوعاً في حديث

طويل، تفريع أبواب قيام الليل / باب في رفع الصوت بالقراءة في صلاة الليل رقم: ۱۳۳۰)

لو انتقل في الركعة الواحدة من آية إلى آية يكره وإن كان بينهما آيات

بلا ضرورة، فإن سها ثم تذكر يعود مراعاة لترتيب الآيات. (شامی ۲۶۹/۲ زکریا)

وإذا جمع بين آيتين بينهما آيات أو آية واحدة في ركعة واحدة أو في ركعتين فهو على ما ذكرنا في السور أي مكروه. (الفتاوى الهندية ۷۸/۱، إعلاء السنن ۱۲۲/۴ بيروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳۸/۳۸۸ھ  
الجواب صحیح: شبیر احمد عفا اللہ عنہ

## آیت میں ایک کلمہ چھوڑ دیا؟

**سوال (۳۰۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نماز فجر میں قرأت کے اندر ﴿لَا تَنْفُذُونَ إِلَّا بِسُلْطَانٍ﴾ میں امام صاحب نے ”إِلَّا“ چھوڑ دیا تو نماز ہوئی یا نہیں؟

باسمہ سبحانہ تعالیٰ

**الجواب وباللہ التوفیق:** ایسی صورت میں نماز درست ہوگی۔

وإن ترک کلمة من آية فإن لم يتغير المعنى ..... لا تفسد. (شامی ۳۹۶/۲ زکریا)  
ولو زاد کلمة أو نقص کلمة أو نقص حرفا لم تفسد ما لم يتغير المعنى.

(درمختار مع الشامی / باب زلة القاري ۳۹۵/۲ زکریا، الفتاوى الهندية / الفصل الخامس في زلة القاري

۸۰/۱، خلاصة الفتاوى / النوع الثاني عشر في زلة القاري ۱۱۷/۱، أمجد أکیثمی لاہور) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳۳/۳۲۶ھ

الجواب صحیح: شبیر احمد عفا اللہ عنہ

## امام نے ﴿مَلِكِ يَوْمِ الدِّينِ﴾ چھوڑ دیا؟

**سوال (۳۰۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: امام نے سورہ فاتحہ میں ﴿مَلِكِ يَوْمِ الدِّينِ﴾ کو چھوڑ کر آگے پڑھ دیا، کسی مقتدی نے لقمہ بھی نہیں دیا، بعد میں مقتدی نے بتایا، اب اس نماز کو دوبارہ پڑھنا ہے یا نہیں؟ اگر پڑھنا ہے تو وقت گزرنے کے بعد اس کی ادائیگی واجب ہے یا مستحب، نیز باجماعت یا منفرد؟

باسمہ سبحانہ تعالیٰ

**الجواب وباللہ التوفیق:** سورہ فاتحہ سے اگر ایک حرف بھی سہواً چھوٹ جائے تو سجدہ سہو واجب ہے، اور بغیر سجدہ سہو کے نماز پوری کر لے تو اس کا اعادہ وقت اور بعد الوقت دونوں صورتوں میں واجب ہے؛ لہذا مسؤلہ صورت میں بعد الوقت اس کا ادا کرنا واجب ہے، اور اس کے لئے جماعت کا اہتمام ضروری نہیں ہے؛ بلکہ لوگوں کو مطلع کر دیا جائے؛ تاکہ اپنی اپنی نماز کا اعادہ کر لیں۔ (فتاویٰ رحمیہ ۱۶۲/۱، احسن الفتاویٰ ۳۲۴)

فیسجد للسهو بترك أكثرها لا أقلها؛ لكن في المجتبى يسجد بترك آية منها وهو أولى (درمختار) وفي الشامية: وفيه نظر؛ لأن الظاهر أن ما في المجتبى مبني على قول الإمام بأنها بتمامها واجبة وذكر الآية تمثيل لا تقييد؛ إذ بترك شيء منها آية أو أقل وهو حرفاً لا يكون اتياً بأكملها الذي هو الواجب. (شامي ۱۴۹/۲ زكريا، الفتاوى الهندية ۵۵/۱)

**وترجيح القول بالوجوب في الوقت وبعده.** (شامي ۱۴۸/۲ زكريا، البحر الرائق

۹۴/۲ كوئٹہ، طحطاوي على مراقي الفلاح ۲۵۰) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۱/۶/۷ھ

الجواب صحیح: شبیر احمد عفا اللہ عنہ

**نماز میں درمیان سورت یا آخر سورت سے قرأت کرنا؟**

**سوال (۳۰۶):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: نماز جہری ہو یا سری، درمیان سورت سے پڑھنا یا آخری سورت سے پڑھنا کیسا ہے؟ یا کوئی ایسا مسئلہ ہے کہ نماز میں جو قرأت کی جائے تو سورت کے شروع سے ہی پڑھی جائے؟

باسمہ سبحانہ تعالیٰ

**الجواب وباللہ التوفیق:** نماز میں درمیان سورت سے یا اخیر سورت سے پڑھنے

میں کوئی حرج نہیں ہے؛ تاہم بہتر یہ ہے کہ ہر رکعت میں پوری سورت پڑھی جائے۔

وأخرج الطبراني عن ابن عمر عن النبي صلى الله عليه وسلم أنه قال: ما من سورة في المفصل صغيرة ولا كبيرة إلا قد سمعت رسول الله صلى الله عليه وسلم يقرؤها في الصلاة كلها. (المعجم الكبير للإمام الطبراني ۲۸۰/۱۲ رقم: ۱۳۳۰۹)

ولو قرأ في ركعة من وسط سورة أو من آخر سورة، وقرأ في الركعة الأخرى من وسط سورة أخرى، أو من آخر سورة أخرى لا ينبغي له أن يفعل ذلك على ما هو ظاهر الرواية، ولكن لو فعل ذلك لا بأس به، والأفضل أن يقرأ في كل ركعة الفاتحة وسورة كاملة في المكتوبة. (الفتاوى الهندية ۷۸/۱، الفتاوى التاتارخانية ۶۶/۲ رقم: ۱۷۵۹ زكريا، شامي / فصل في القراءة ۵۴۱/۱ كراچی، ۲۶۱/۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۵/۴/۱۴۲۲ھ

الجواب صحیح: شبیر احمد عفا اللہ عنہ

## نماز میں صرف دو آیت کی تلاوت کرنا؟

**سوال (۳۰۷):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: ایک آدمی نے نماز پڑھائی، دوسری رکعت میں سورہ فاتحہ کے بعد صرف دو آیتیں پڑھیں:

﴿إِنَّ الْمُتَّقِينَ فِي جَنَّاتٍ وَنَهَرٍ. فِي مَقْعَدٍ صِدْقٍ عِنْدَ مَلِيكٍ مُّقْتَدِرٍ﴾ [القمر: ] اتی

قرأت سے واجب ادا ہو گیا یا نماز واجب الاعادہ ہوگی؟

باسمہ سبحانہ تعالیٰ

**الجواب وباللہ التوفیق:** فقہاء نے لکھا ہے کہ قرأت واجبہ کی کم سے کم مقدار

۳۰ حروف پر مشتمل ایک آیت یا چند آیتوں کا پڑھنا ہے، اور إن المتقين ..... میں ۳۹ حروف

ہیں؛ لہذا محض اتنی مقدار ایک رکعت میں پڑھنے سے بھی نماز درست ہوگی، اور واجب قرأت کی

ادائیگی ہوگئی۔

قال الشامي: لو قرأ آية تعدل أقصر سورة جاز، وفي بعض العبارات تعدل

ثلاثاً قصاراً أي كقوله تعالى: ﴿ثُمَّ نَظَرَ. ثُمَّ عَبَسَ وَبَسَرَ. ثُمَّ أَدْبَرَ وَاسْتَكْبَرَ﴾ [المدثر: ] وقدرها من حيث الكلمات عشر ومن حيث الحروف ثلاثون ..... فعلى ما قلناه لو اقتصر على هذا القدر في كل ركعة كفى عن الواجب ولم أر من تعرض لشيء من ذلك فليتأمل. (شامی ۲۵۷/۲ زکریا)

فرض القراءة عند أبي حنيفة رحمه الله يتأدى بآية واحدة وإن كانت قصيرة وهو الأصح، وروى الحسن عن أبي حنيفة: أدنى ما يجوز من القراءة في الصلاة في كل ركعة ثلاث آيات تكون تلك الآيات الثلاث مثل أقصر سورة من القرآن، وإن قرأ بآيتين طويلتين أو بآية طويلة تكون تلك الآيات مثل أقصر سورة في القرآن يجزيه ذلك. (الفتاوى التاتارخانية ۵۹/۲ رقم: ۱۷۳۵ زکریا الفتاوى الهندية / الفصل الثاني في واجبات الصلاة ۷۱/۱، البحر الرائق / باب صفة الصلاة ۱۶/۱ رشيدية، مراقي الفلاح مع الطحطاوي / فصل في بيان واجب الصلاة ۲۰۰، هداية / باب النوافل ۱۴۷/۱ ياسر نديم، مجمع الأنهر، الصلاة / باب صفة الصلاة ۱۳۰/۱ دار الكتب العلمية بيروت) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۱۶/۱۲/۱۴۲۳ھ  
الجواب صحیح: شبیر احمد عفا اللہ عنہ

## فرض نماز میں آیت کو دہرانا؟

**سوال (۳۰۸):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: اگر کسی شخص نے نماز میں قرأت کرتے ہوئے ایک آیت کو دو مرتبہ یا تین مرتبہ پڑھ دیا، تو کیا اس کی نماز ہو جائے گی؟ فرض اور نفل نماز ہر ایک کے بارے میں حکم شرعی کیا ہے؟

باسمہ سبحانہ تعالیٰ

**الجواب وباللہ التوفیق:** فرض نماز میں بلا ضرورت قصد ایک ہی آیت کو دہرانا مکروہ ہے، نفل نماز میں مکروہ نہیں، لیکن اگر دہرایا تو اس سے نماز میں کوئی خرابی نہیں آئے گی، نماز

عن جسرۃ بنت دجاجة قالت: سمعت أبا ذر رضي الله عنه يقول: قام النبي صلى الله عليه وسلم حتى أصبح بآية، والآية: إن تعذبهم فإنهم عبادك وإن تغفر لهم فإنك أنت العزيز الحكيم. (سنن النسائي ۶۱۱/۱ رقم: ۱۰۰۶)

إذا كرر آية واحدة مراراً إن كان في التطوع الذي يصليه وحده فذلك غير مكروه، وإن كان في الفريضة فهو مكروه، وهذا في حالة الاختيار، وأما في حالة العذر والنسيان فلا بأس به. (غنية المستملی / ۶۲، ۴، كذا في الفتاوى الهندية ۱۰۷/۱)

ولا يكره تكرار السورة في ركعة أو في ركعتين في النفل؛ لأن باب التطوع أوسع، وقد ورد أنه عليه السلام قام إلى الصباح بآية واحدة يكررها في تهجده فدل على جواز التكرار في التطوع كذا في شرح المنية. (مراقي الفلاح / فصل في المكروهات ۱۰۷ ط: مكة المكرمة، إمداد الفتاوى مع الحاشية ۳۸۱/۱، فتاوى دار العلوم زكريا جنوبی افریقہ ۲۲۷/۲ فقط واللہ تعالیٰ اعلم)

کتبہ: احقر محمد سلمان منصور پوری غفرلہ ۱۴۲۷ھ  
الجواب صحیح: شبیر احمد عفا اللہ عنہ

## جہری نماز میں سورہ فاتحہ کی دو آیت آہستہ پڑھنا؟

**سوال (۳۰۹):** کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کسی امام نے جہری نماز میں دوسری رکعت کے اندر سورہ فاتحہ کی دو آیت آہستہ آواز سے قرأت کی، پھر یاد آنے یا لقمہ دینے پر سورہ فاتحہ از سر نو جہر اُڑھنی شروع کر دی، تو کیا اس حالت میں سجدہ سہو واجب ہوگا یا نہیں؟ نیز اگر اس حالت میں سجدہ سہو نہیں کیا تو کیا نماز کا اعادہ واجب ہوگا یا نہیں؟

باسمہ سبحانہ تعالیٰ

**الجواب وباللہ التوفیق:** یہاں دو باتیں قابل غور ہیں، پہلی بات یہ ہے کہ جہر کی

جگہ سر اور سر کی جگہ جہر کرنا، تو اس میں اصول یہ ہے کہ اگر تین چھوٹی آیتوں کے بقدر (جن کے کم سے کم حروف ۳۰ ہیں) جہر کی جگہ سر اور سر کی جگہ جہر کرے، تو اس بنیاد پر سجدہ سہو واجب ہوگا، اور اگر اس سے کم الفاظ میں مخالفت ہوئی تو سجدہ سہو واجب نہ ہوگا، اس اعتبار سے سورۃ فاتحہ کی دو ابتدائی آیتوں کے حروف ۳۲ بنتے ہیں؛ لہذا صورتِ مسئولہ میں سجدہ سہو واجب ہوگا۔ دوسری بات یہ ہے کہ یہاں اس نے از سر نو آیات پڑھ کر تکرار فاتحہ کا ارتکاب کیا ہے، تو اس سلسلہ میں ایک اصول یہ ہے کہ اگر سورۃ فاتحہ کا اکثر حصہ مکرر پڑھا، تو سجدہ سہو واجب ہوگا ورنہ نہیں، اور یہ مقدار سورۃ فاتحہ کی دو ابتدائی آیتوں میں پوری نہیں ہوتی؛ اس لئے یہ وجہ موجب سجدہ سہو نہیں ہے۔

أخرج ابن أبي شيبة عن إبراهيم قال: إذا جهر فيما يخافت فيه، أو خافت

فيما يجهر فيه، فعليه سجدتا السهو. (المصنف لابن أبي شيبة ۲۴۵/۳ رقم: ۳۶۴۹)

والجهر فيما يخافت فيه للإمام وعكسه لكل مصل في الأصح، والأصح تقديره بقدر ما تجوز به الصلاة في الفصلين، قال ابن عابدين تحت قوله "الأصح" صححه في الهداية والفتح والتبيين والمنية؛ لأن اليسير من الجهر والإخفاء لا يمكن الاحتراز عنه. (شامي، الصلاة/ باب سجود السهو ۵۴۵/۲ زكريا)

لو كرر الفاتحة أو بعضها في أحد الأولين قبل السورة سجد للسهو.

(طحطاوي ۲۵۰)

وكذا لو قرأ أكثرها ثم أعادها كما في الظهيرية. (شامي ۱۵۲/۲ زكريا)

وعن أبي يوسف إذا جهر فيما يخافت يجب وإن كان حرفاً، وإن خافت

فيما يجهر لا يجب. (الفتاوى الثاوار خانية، الصلاة/ سجود السهو ۳۹۵/۲ رقم: ۲۷۷۶ زكريا)

والصحيح ظاهر الرواية وهو التقدير بما تجوز به الصلاة من غير تفرقة؛

لأن القليل من الجهر في موضع المخافتة عفو أيضاً. (كبير ۴۵۷، البحر الرائق ۹۶/۲،

الفتاوى الهندية ۱۲۸/۱) فقط والله تعالى أعلم

کتبہ: احقر محمد سلمان منصور پوری غفرلہ ۱۴۲۱/۸/۱ھ

الجواب صحیح: شمیم احمد عفا اللہ عنہ



## فرض جہری نماز میں امام کو لقمہ دینا؟

**سوال (۳۱۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کیا فرض جہری نماز کی قرأت میں لقمہ دے اور لے سکتے ہیں، اور اس سے سجدہ سہو واجب ہوگا یا نہیں؟

باسمہ سبحانہ تعالیٰ

**الجواب وباللہ التوفیق:** لقمہ دینا فرض نماز میں بھی درست ہے، اور اس کی وجہ سے سجدہ سہو وغیرہ بھی لازم نہیں ہوتا؛ لیکن امام کو چاہئے کہ وہ جہاں تک ممکن ہو لقمہ کی نوبت نہ آنے دے۔

بخلاف فتحہ علیٰ امامہ فإنہ لا یفسد مطلقاً لفتح، و آخذ بکل حال، وفي الشامیة: قوله بکل حال: سواء قرأ الإمام قدر ما تجوز به الصلاة أم لا، انتقل إلى آية أخرى أم لا، تكرر الفتح أم لا، هو الأصح. (الدر المختار علی هامش رد المحتار / باب ما یفسد الصلاة ۳۸۱/۲ زکریا، الفتاویٰ النصار خانیة ۲۲۵/۲ رقم: ۲۲۳۶ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۷/۴/۱۰ھ

الجواب صحیح: شبیر احمد عفا اللہ عنہ

## سری نمازوں میں جہری قرأت کرنا؟

**سوال (۳۱۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: جن چھوٹی آیتوں کو چھوٹی تین آیتوں کا معیار بنایا جائے اگر ان کے بقدر سری نمازوں میں جہراً قرأت کر لے، تو سجدہ سہو واجب ہوگا یا نہیں؟ مثلاً: ﴿الْحَمْدُ لِلَّهِ رَبِّ الْعَالَمِينَ، الرَّحْمَنِ الرَّحِيمِ﴾ کو سری نماز میں جہراً پڑھ دیا، تو سجدہ سہو واجب ہوگا یا نہیں؟ جب کہ یہ دونوں آیتیں مذکورہ بالا معیار سے من حیث الحروف بڑی ہیں؟ صاحب احسن الفتاویٰ نے وجوب سجدہ سہو کا حکم

دیا، کیا یہ صحیح ہے؟ اور اگر صحیح نہیں ہے تو کیوں؟ وجوب سجدہ سہو کے بعد سجدہ نہ کرنے سے نماز واجب الاعادہ وقت کے اندر ہے مطلقاً؟

باسمہ سبحانہ تعالیٰ

**الجواب وباللہ التوفیق:** سری نمازوں میں اگر ﴿الْحَمْدُ لِلَّهِ رَبِّ

الْعَالَمِينَ. الرَّحْمَنِ الرَّحِيمِ﴾ کو جہر اُپڑھ دیا، تو ائمہ ثلاثہ کے نزدیک بالاتفاق سجدہ سہو واجب ہوگا، امام ابوحنیفہؒ کے یہاں ایک آیت کے سری نماز میں جہر کرنے کی وجہ سے، اور صاحبین کے یہاں تیس حروف جو معیاریں آیتوں کا ہے جہر کرنے کی وجہ سے؛ لہذا احسن الفتاویٰ کا سجدہ سہو کا حکم لگانا درست ہے اور سجدہ سہو نہ کرنے کی وجہ سے اعادہ صلوٰۃ وقت کے اندر واجب ہے، خروج وقت کے بعد واجب نہیں رہتا؛ بلکہ مستحب ہو جاتا ہے۔

البتہ حضرت علامہ شامی رحمۃ اللہ علیہ نے کراہت تحریمی سے اعادہ صلوٰۃ کے سلسلہ میں لمبی بحث فرما کر آخری فیصلہ یہ فرمایا کہ بہر صورت نماز واجب الاعادہ ہے، خواہ اندرون وقت ہو یا بیرون وقت، اور مقید بالوقت پر کوئی دلیل نہیں؛ لہذا احتیاط اسی میں ہے کہ مطلقاً اعادہ صلوٰۃ کے مسئلہ پر عمل کیا جائے۔

أخرج ابن أبي شيبة عن إبراهيم قال: إذا جهر فيما يخافت فيه، أو خافت

فيما يجهر فيه، فعليه سجدا السهو. (المصنف لابن أبي شيبة ۲۴۵/۳ رقم: ۳۶۴۹)

الأصح في المقدار الجهر الذي يجب به السهو القراءة قدر ما تصح به الصلاة وهو ثلاث آيات أو آية طويلة بالاتفاق، أو آية قصيرة على مذهب أبي حنيفة، واحترز بقوله: والأصح عما ذكره شمس الأئمة السرخسي أنه يجب سجدا السهو وإن كان ذلك كلمة. (البنية شرح الهداية للعلامة العيني ۶۱۴/۲ نعيمية ديوبند)

وفي البدائع: إن فرض القراءة عند أبي حنيفة يتأدى بأية واحدة وإن

كانت قصيرة، فإذا غير صفة القراءة في هذا القدر تعلق به السهو وعندهما لا

یتأدی فرض القراءة بآية طويلة أو ثلاث آيات قصار فما لم يتمكن التغير في هذا القدر لا يجب السهو. (بدائع الصنائع ۱/۶۲۱)

وفي الشامية: أما كونها واجبة في الوقت مندوبة بعده أي بناءً على أن الإعادة لا تختص بالوقت. وظاهر ما قدمناه عن شرح التحرير ترجيحه، وقد علمت أيضاً ترجيح القول بالوجوب، فيكون المرجح وجوب الإعادة في الوقت وبعده، ويشير إليه ما قدمناه عن الميزان من قوله يجب عليه الإعادة وهو إتيان مثل الأول. ذاتامع صفة الكمال: أي كمال ما نقصه منها، وذلك يعم وجوب الإتيان بها كاملة في الوقت وبعده كما مر. (شامسي ۶۴/۲ كراچی، شامی ۵۲۲/۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۲/۱۴۱۵ھ  
الجواب صحیح: شبیر احمد عفا اللہ عنہ

## تین آیتوں پر بھولنے کی وجہ سے رکوع کرنے والا؟

**سوال (۳۱۲):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: زید نے جہری نماز پڑھائی بایں طور کہ اولین میں سے کسی ایک رکعت میں سورہ فاتحہ کے بعد سورہ لہب پڑھنا شروع کیا اور ﴿سَيَصْلَىٰ نَارًا ذَاتَ لَهَبٍ﴾ تک پڑھنے کے بعد بھول گیا، چنانچہ فوراً رکوع کر کے بقیہ نماز کی تکمیل کی، بعد نماز نمازیوں کے درمیان اختلاف ہو گیا، ان میں بعض کا کہنا تھا کہ نماز ہو گئی اور بعض اس پر مصر تھے کہ نماز نہیں ہوئی، اب دریافت طلب امر یہ ہے کہ صورتِ مسئلہ میں نماز صحیح ہوئی یا نہیں؟ اگر صحیح ہوئی تو بلا کراہت یا کراہت کے ساتھ؟

باسمہ سبحانہ تعالیٰ

**الجواب وباللہ التوفیق:** صورتِ مسئلہ میں نماز صحیح ہو گئی اور کوئی کراہت بھی

نہیں آئی، اس لئے کہ تین آیتیں پڑھ لی گئی ہیں۔

والثاني ضم سورة قصيرة أو ثلاث آيات قصار. (مراقي الفلاح مع الطحطاوي ۱۳۵)  
 وضم آية سورة أو ما قام مقامها وهو ثلاث آيات قصار نحو: ﴿ثُمَّ نَظَرَ .  
 ثُمَّ عَبَسَ وَبَسَرَ . ثُمَّ أَدْبَرَ وَاسْتَكْبَرَ﴾ وكذا لو كانت الآية أو الأيتان تعدل ثلاثاً  
 قصاراً. (درمختار) أي مثل ثم نظر ..... وهي ثلاثون حرفاً. (شامی ۱۴۹/۲ زکریا،  
 الفتاویٰ التاریخانیة ۵۹/۲ رقم: ۱۷۳۵ زکریا، الفتاویٰ الہندیة ۷۱/۱، مجمع الأنهر ۱۳۰/۱ بیروت،  
 البحر الرائق ۵۱۶/۱ رشیدیة) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۵/۲/۸ھ  
 الجواب صحیح: شبیر احمد عفا اللہ عنہ

## دو آیت پڑھ کر رکوع کرنے سے نماز کا حکم؟

**سوال (۳۱۳):** - کیا فرماتے ہیں علماء دین ومفتیان شرع متین مسئلہ ذیل کے بارے  
 میں کہ: کسی شخص نے نماز پڑھنا شروع کیا اور سورہ فاتحہ پڑھنے کے بعد سورت پڑھنی شروع کی؛  
 لیکن ابھی تین چھوٹی آیت کے بقدر پڑھ نہیں پایا تھا کہ بھول گیا، یعنی ایک دو چھوٹی آیت پڑھ کر  
 بھول گیا، اس کے بعد رکوع سجدہ کر کے نماز پوری کی۔ اب سوال یہ ہے کہ کیا ایسی صورت میں نماز  
 ہوئی یا نہیں؟ سجدہ سہو کرنا پڑے گا یا بغیر سجدہ سہو نماز ہو جائے گی؟

باسمہ سبحانہ تعالیٰ

**الجواب وباللہ التوفیق:** اگر وہ دو آیتیں اتنی ہیں کہ وہ تین چھوٹی آیتوں کے  
 برابر ہو سکتی ہیں تو نماز صحیح ہو جائے گی، سجدہ سہو کی ضرورت نہ ہوگی، اور اگر اتنی چھوٹی دو آیتیں  
 پڑھیں جو تین چھوٹی آیتوں کے بقدر قرار نہیں دی جاسکتیں، تو نماز کی صحت کے لئے سجدہ سہو کرنا  
 ہوگا، ورنہ وقت کے اندر اندر نماز واجب الاعداء ہوگی۔

ولو كانت الآية أو الأيتان تعدل ثلاث آيات قصاراً انتفت كراهة التحريم

ذکرہ الحلبي. (درمختار ۴۹۲/۱ کراچی، شامی ۱۹۴/۲ زکریا)

وإن قرأ بآيتين طويلتين أو بآية طويلة تكون تلك الآيات مثل أقصر

سورة في القرآن يجزيه أيضاً، وإن لم تكن الآيتان أو الآية مثل أقصر سورة من القرآن لا يجزيه. (الفتاوى التاتارخانية ۵۹/۲ رقم: ۱۷۳۵ زكريا، الفتاوى الهندية ۷/۱، مجمع

الأنهر ۱۳۰/۱ بيروت، البحر الرائق ۵۱۶/۱ رشيدية) فقط واللہ تعالیٰ اعلم

کتابتہ: احقر محمد سلمان منصور پوری غفرلہ ۱۴۱۵/۲/۸ھ

الجواب صحیح: بشیر احمد عفا اللہ عنہ

## نماز کی قرأت میں چھوٹی سورت کا فصل کرنا؟

**سوال (۳۱۴):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: مغرب کی نماز میں امام نے پہلی رکعت میں سورہ فاتحہ کے بعد سورہ قریش پڑھی، دوسری میں سورہ فاتحہ کے بعد سورہ کوثر پڑھی، تو کیا نماز دوبارہ لوٹائی جائے گی یا صرف نماز مکروہ ہوئی، اور لوٹانے کی ضرورت نہیں ہے؟

باسمہ سبحانہ تعالیٰ

**الجواب وباللہ التوفیق:** نماز صحیح ہوگی، لوٹانے کی ضرورت نہیں ہے؛ البتہ

آئندہ ایسا نہ کیا جائے، ایسا کرنا مکروہ ہے۔

ویکرہ الفصل بسورة قصيرة. (شامی ۶۹/۲ زکریا، درمختار ۵۴۶/۱ کراچی)

لو قرأ في كل ركعة سورة وترك بين السورتين سورة يكره لما قلنا إلا

أن يكون تلك السورة أطول من التي قرأها في الركعة الأولى بحيث يلزم منه

إطالة الركعة الثانية إطالة كثيرة فحينئذ لا يكره. (حلبی کبیر ۴۹۴، الفتاوى الهندية

۷۹/۱) فقط واللہ تعالیٰ اعلم

کتابتہ: احقر محمد سلمان منصور پوری غفرلہ ۱۴۱۶/۱۰/۱۵ھ

الجواب صحیح: بشیر احمد عفا اللہ عنہ

## کرسی پر بیٹھ کر نماز پڑھنے والے کا کھڑے ہو کر قرأت کرنا؟

**سوال (۳۱۵):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: زید بیٹھ کر رکوع و سجدہ سے نماز ادا کرنے پر قادر نہیں ہے؛ اس لئے وہ کرسی پر بیٹھ کر اشارہ سے رکوع و سجدہ کی ادائیگی کرتا ہے؛ لیکن قرأت کھڑے ہو کر انجام دیتا ہے، تو کیا اس کا ایسا کرنا درست ہے؟ اور کرسی پر نماز ادا کرنے کی صورت میں اس کا قدم دیگر نمازیوں کے برابر میں نہیں رہتا، جب کہ حدیث شریف میں آیا ہے کہ اللہ کے رسول نمازیوں کی صفوں کو درست فرماتے تھے، اور اس کی تاکید بھی فرماتے تھے، تو کیا حدیث کی خلاف ورزی تو لازم نہیں آتی؟

باسمہ سبحانہ تعالیٰ

**الجواب وباللہ التوفیق:** جو شخص باقاعدہ سجدہ کرنے پر قادر نہ ہو اس سے نماز میں قیام کا فریضہ ساقط ہے، ایسے شخص کے لئے اگرچہ کھڑے ہو کر نماز پڑھنا جائز ہے؛ لیکن افضل یہی ہے کہ بیٹھ کر اشارہ سے نماز پڑھے، اور جماعت سے نماز پڑھتے وقت بہر حال صفوں کی درستگی کا اہتمام رکھنا چاہئے۔

أخرج الطبراني عن ابن عمر رضي الله عنهما قال: قال رسول الله عليه وسلم: من استطاع منكم أن يسجد فليسجد، ومن لم يستطع فلا يرفع إلى جبهته شيئاً ليسجد عليه، ولكن ركوعه وسجوده يؤمى برأسه. (المعجم الأوسط للطبراني ۲۰۷/۵ رقم: ۷۰۸۹، السنن الكبرى للبيهقي ۲۳۶/۳ رقم: ۳۷۷۱)

وكذا لو عجز عن الركوع والسجود وقدر على القيام، فالمستحب أن يصلي قاعداً بإيماء، وإن صلى قائماً بإيماء جاز عندنا، هكذا في فتاوى قاضيخان. (الفتاوى الهندية ۱۳۶/۱)

فإن كان يقدر على القيام ولا يقدر على السجود أو إيماء وهو قاعد ..... وذكر الشيخ الصفار أنه بالخيار، إن شاء صلى قائماً بإيماء، وإن شاء صلى قاعداً بإيماء، وهو الأفضل عندنا، وفي الخانية: فالمستحب أن يصلي قاعداً بإيماء. (الفتاوى التاتارخانية ۲۰۷/۲ رقم: ۳۵۴۱ زكريا) فقط واللہ تعالیٰ اعلم

املاہ: احقر محمد سلمان منصور پوری غفرلہ ۱۴۳۱/۲/۱۲ھ

الجواب صحیح: شبیر احمد عفا اللہ عنہ

## فاتحہ خلف الامام کے بارے میں حنفیہ کا موقف اور اسکے دلائل

**سوال (۳۱۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: جہری اور سری نمازوں میں امام کے پیچھے مقتدی کے سورہ فاتحہ پڑھنے کے بارے میں حنفیہ کا موقف کیا ہے؟ اور وہ کن دلائل سے اس مسئلہ پر استدلال کرتے ہیں؟ اس کی تفصیل بیان فرمائیں؛ اس لئے کہ ہمارے یہاں کچھ غیر مقلد لوگوں نے یہ بحث چھیڑ رکھی ہے کہ جب تک مقتدی سورہ فاتحہ نہ پڑھے، اس کی نماز ہی پوری نہ ہوگی؛ لہذا وضاحت فرمائیں کہ مقتدی کے لئے سورہ فاتحہ پڑھنے کی ممانعت کن دلائل سے ثابت ہے؟

باسمہ سبحانہ تعالیٰ

**الجواب وباللہ التوفیق:** ”قرأت فاتحہ خلف الامام“ کا مسئلہ سلف صالحین اور ائمہ متبوعین کے درمیان مختلف فیہ رہا ہے، اور اس بارے میں مختلف اقوال کا خلاصہ یہ ہے کہ: (۱) حضرت امام شافعی رحمۃ اللہ علیہ کا ایک قول (جو ان کے علماء متاخرین کے نزدیک مفتی بہ اور معمول بہ ہے) یہ ہے کہ جہری اور سری سب نمازوں میں مقتدی کے لئے سورہ فاتحہ پڑھنا ضروری ہے۔

قال النووي في شرح المذهب: وأما المأموم فالمذهب الصحيح وجوبها - الفاتحة - عليه في كل ركعة في الصلاة السرية والجهرية، وقال الشافعي في القديم: لا تجب عليه في الجهر. وحكى الرافي: أنها لا تجب عليه وجهاً في السرية، وهو شاذ ضعيف. وقال في الجديد: بعد ما دخل مصر بوجوبها في السرية والجهرية جميعاً. (شرح المذهب ۲۲۳/۳ بيروت)

وفي رواية المزماني عن الشافعي رضي الله عنه أنه يقرأ في الجهرية والسرية. (روح المعاني ۱۲۱/۶ زكريا)

(۲) حضرت امام مالک رحمۃ اللہ علیہ، حضرت امام احمد بن حنبل رحمۃ اللہ علیہ اور حضرت

حضرت امام شافعی رحمۃ اللہ علیہ کا ایک قول یہ ہے کہ جہری نمازوں میں تو مقتدی پر سورہ فاتحہ پڑھنا لازم نہیں؛ لیکن سری نمازوں میں پڑھ سکتا ہے۔

قال أبو عمرو في الاستذكار: والقراءة عند مالك وأصحابه خلف الإمام فيما لا يجهر فيه الإمام بالقراءة مستحبة مندوب إليها ..... وقال أيضاً: وأما المأموم فيقرأ في الصلاة السرية الفاتحة والسورة، ولا يقرأ شيئاً عند المالكية والحنابلة في الجهرية. (الاستذكار لابن عبد البر ۴/۲۲۲)

وجملة ذلك أم المأموم إذا كان يسمع قراءة الإمام لم تجب عليه القراءة، ولا تستحب عند إمامنا ..... وأحد قولي الشافعي. (المغني لابن قدامة ۱/۳۹۴)

وذهب قوم إلى أن المأموم يقرأ إذا أسر القوم القراءة، ولا يقرأ إذا جهر، وهو قول عروة بن الزبير والقاسم بن محمد والزهرى ومالك وابن المبارك وأحمد وإسحق. (روح المعاني ۶/۱۲۱)

(۳) حنفیہ اور بہت سے علماء کے نزدیک مقتدی کے لئے جہری یا سری کسی بھی نماز میں امام کے پیچھے فاتحہ پڑھنا درست نہیں ہے۔

قال أبو حنيفة وأبو يوسف ومحمد وأحمد في رواية وعبد الله بن وهب لا يقرأ المؤتم شيئاً من القرآن ولا بفاتحة الكتاب في شيء من الصلوات وهو قول ابن المسيب في جماعة من التابعين. (عمدة القاري ۴/۴۷۴، كذا في بذل المجهود ۲۱۳/۴ مركز الشيخ أبي الحسن الندوي مظفر فور، أعظم جراه)

دیگر ائمہ کرام نے اپنے قول کا مدار جن دلائل پر رکھا ہے، ان کو مفصل کتابوں میں دیکھنا چاہئے، ہم اس مختصر تحریر میں صرف احناف کے دلائل اختصار کے ساتھ عرض کرتے ہیں:

آیت کریمہ:

**دلیل (۱):** - حنفیہ کا اس مسئلہ میں بنیادی استدلال سورہ اعراف کی درج ذیل آیت

سے ہے، ارشاد خداوندی ہے:



﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾ [الاعراف: ۲۰۴]  
 (اور جب قرآن پڑھا جائے تو اس کو کان لگا کر سنو اور خاموش رہو؛ تاکہ تم پر رحم کیا جائے)  
 واضح ہو کہ بہت سی تفسیری روایات سے یہ پتہ چلتا ہے کہ اس آیت کا تعلق نماز ہی سے  
 ہے؛ چنانچہ حضرت مجاہدؒ، حضرت عبداللہ بن مغفلؒ، حضرت ابوالعالیہ وغیرہ حضرات سے یہ  
 صراحت منقول ہے۔ ملاحظہ فرمائیں:

۱:- أخرج الطبري بسنده عن يسير بن جابر قال: صَلَّى بن مسعود  
 رضي الله عنه فسمع ناسًا يقرأون مع الإمام، فلما انصرف قال: أما آن لكم أن  
 تفقهوا، أما آن لكم أن تعقلوا؟ ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾ كما  
 أمركم الله. (تفسير الطبري ۳۷۸/۱۱) ورجاله ثقات من رجال الجماعة، فالحديث  
 صحيح بلا غبار. (إعلاء السنن ۵۰/۴)

۲:- أخرج الطبري بسنده عن ابن عباس رضي الله عنهما قال: ..... إن  
 نبي الله صلى الله عليه وسلم قرأ في صلاة مكتوبة وقرأ أصحابه ورائه فخلطوا،  
 قال: فنزل القرآن: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾  
 فهذا في المكتوبة. (تفسير الطبري ۱۱۲/۹ ورجاله ثقات: إعلاء السنن ۵۱/۴)

۳:- أخرج البيهقي عن مجاهد قال: كان رسول الله صلى الله عليه  
 وسلم يقرأ في الصلاة، فسمع قراءة فتى من الأنصار، فنزل: ﴿وَإِذَا قُرِئَ الْقُرْآنُ  
 فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾ [الاعراف: ۲۰۴] (نصب الراية ۴۳۲/۱) قال  
 البيهقي: هذا مرسل. (كتاب القراءة ۷۲) قلت: مراسيل مجاهد مقبولة، قال الحافظ  
 ابن حجر: قال علي بن المديني: مراسلات مجاهد أحب إلي من مراسلات عطاء بن  
 كثير. (تهذيب التهذيب ۲۰۲/۷) وقد أخرجه الطبري في تفسيره عن الزهري. (تفسير

٤- أخرج ابن مردويه في تفسيره: عن معاوية بن قره قال: سألت بعض أشياخنا من أصحاب رسول الله صلى الله عليه وسلم قال المسروقي: أحسبه قال: "عبد الله بن مغفل" قلت له: كل من سمع القرآن وجب عليه الاستماع والإنصات؟ قال: إنما نزلت هذه الآية: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾ [الاعراف: ٢٠٤] في القراءة خلف الإمام، إذا قرأ القرآن فاستمع له وانصت. (تفسير ابن مردويه ٢٣٢/١، كذا في فتح القدير ٢٨٢/٢) قلت: رجاله كلهم ثقاة، ما خلا أبي المقدم فهو ضعيف، والضعيف إذا تعددت طرقه أو وجدت له شواهد يرتقي إلى الحسن، فلا بأس به في المتابعات. (إعلاء السنن ٥١/٤ دار الكتب العلمية بيروت)

٥- أخرج البيهقي بسنده عن أبي العالية قال: كان النبي صلى الله عليه وسلم إذا صلى قرأ فقراً أصحابه، فنزلت: ﴿فَاسْتَمِعُوا لَهُ وَأَنْصِتُوا﴾ فسكت القوم وقرأ النبي صلى الله عليه وسلم. (كتاب القراءة للبيهقي ٧٢) قلت: هو حجة عندنا ولم يتكلم البيهقي على أحد من رواة مع كونه لا يترك حديثاً يخالف مذهبه عن الكلام في هذا الكتاب، ولهذا يدل على أنهم ثقاة بأثرهم. (إعلاء السنن ٥٢/٤ دار الكتب العلمية بيروت)

٦- قال الإمام أبو عمر ابن عبد البر في التمهيد: وأجمع العلماء أن مراد الله عز وجل في قوله: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾ يعني في الصلاة. (التمهيد لابن عبد البر ١٧/٢٢)

٧- قال الإمام أحمد بن حنبل: فالناس على أن هذا في الصلاة، وعن سعيد بن المسيب والحسن وإبراهيم ومحمد بن كعب والزهري أنها نزلت في شأن الصلاة. وقال زيد بن أسلم وأبو العالية: كانوا يقرأون خلف الإمام، فنزلت: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾ وقال أحمد في رواية أبي داود: أجمع الناس على أن هذه الآية في الصلاة. (المغني لابن قدامة ٢٢٩/١)

۸:- قال الإمام أبو عبد الله القرطبي: قال النقاش: أجمع أهل التفسير أن

هذا الاستماع في الصلاة المكتوبة..... الخ. (الجامع لأحكام القرآن للقرطبي ۳۵۳/۷)

۹:- قال صاحب لباب النقول في أسباب النزول: ظاهر ذلك الرواية

أن الآية مدنية. (تفسير المظهر ۴۸۰/۳)

## وجہ استدلال:

مذکورہ آیت سے جہری اور سری دونوں نمازوں میں مقتدی کے لئے خاموش رہنے کا حکم مستفاد ہوتا ہے، جہری نماز میں تو دلالت بالکل واضح ہے، اور سری نماز میں دلالت اس طرح ہے کہ اگرچہ آواز نہ آ رہی ہو؛ لیکن یہ تو یقین ہے کہ امام قرأت کر رہا ہے، اس لئے سری نمازوں میں استماع تو نہیں پایا جائے گا؛ لیکن انصات (خاموش رہنے) کا حکم برقرار رہے گا۔ چنانچہ علامہ ابوبکر جصاص رازیؒ اس آیت کے ذیل میں ارشاد فرماتے ہیں:

كما دلت الآية على النهي عن القراءة خلف الإمام فيما يجهر به، فهي دلالة على النهي فيما يخفى؛ لأنه أوجب الاستماع والإنصات عند القراءة، ولم يشترط في حال الجهر من الإخفاء، فإذا جهر فعلياً الاستماع والإنصات، وإذا أخفى فعلياً الإنصات بحكم اللفظ لعلمنا به قارئاً للقرآن. (أحكام القرآن للجصاص ۲۱۶/۴)

اور مفسر قرآن علامہ محمود آلوسیؒ فرماتے ہیں:

والآية دليل لأبي حنيفة رضي الله عنه في أن المأموم لا يقرأ في سرية ولا جهريّة؛ لأنها تقتضي وجوب الاستماع عند قراءة القرآن في الصلاة وغيرها، وقد قامت الدليل في غيرها على جواز الاستماع وتركه، فبقي فيها على حاله في الإنصات للجهر، وكذا في الإخفاء لعلمنا بأنه يقرأ. (روح المعاني ۲۱۸۶ زكريا)

احادیث شریفہ:

حنفیہ نے آیت مذکورہ سے جو مطلب سمجھا ہے اس کی تائید متعدد احادیث شریفہ سے بھی

ہوتی ہے، جن میں سے چند درج ذیل ہیں:

**دلیل (۲):** - نبی اکرم علیہ الصلوٰۃ والسلام نے ارشاد فرمایا کہ: ”جب امام قرأت کرے تو تم خاموش رہو“۔

اس مضمون کی حدیثیں حضرت ابو موسیٰ اشعری، حضرت ابو ہریرہ اور حضرت انس بن مالک رضی اللہ عنہم سے مروی ہیں۔ ملاحظہ فرمائیں:

○ عن أبي موسى الأشعري (في حديث طويل) أن رسول الله صلى الله عليه وسلم خطبنا، فبين لنا سنتنا، وعلّمنا صلاتنا، فقال: إذا صليتم فأقيموا صفوفكم، ثم ليؤمكم أحدكم، فإذا كبر فكبروا. وفي رواية: وإذا قرأ فأنصتوا. (صحيح مسلم ۱۷۴/۱ رقم: ۳۰۳-۴۰۴، ومثله في المسند للإمام أحمد ابن حنبل ۴/۵۱، والصحيح لابن عوانة، كذا في تعليق التعليق الآثار السنن ۵/۱)

○ عن أبي هريرة رضي الله عنه قال: قال رسول الله صلى الله عليه وسلم: إنما جعل الإمام ليؤتم به، فإذا كبر فكبروا، وإذا قرأ فأنصتوا. (صحيح مسلم رقم ۴۱۴، سنن النسائي ۱: ۴۶۱ رقم: ۹۲۱-۹۲۲، سنن أبي داؤد رقم: ۶۰۳، السنن الكبرى للنسائي ۱/۳۲۰ رقم: ۹۹۴، طحاوي شريف ۱/۱۲۸ رقم: ۱۲۵۷، سنن ابن ماجه ۶۱ رقم: ۸۴۶)

○ عن أنس بن مالك رضي الله عنه أن النبي صلى الله عليه وسلم قال: إذا قرأ القرآن فأنصتوا. (كتاب القراءة للبيهقي ۱۱۳)

**دلیل (۳):** - نبی اکرم علیہ الصلوٰۃ والسلام نے ارشاد فرمایا کہ: ”جس کا کوئی امام ہو تو امام کی قرأت مقتدی کے لئے بھی قرأت کے درجہ میں ہے“۔ یعنی امام کا قرأت کرنا مقتدی کی قرأت کی طرف سے بھی کافی ہے۔

اس مضمون کی روایات حضرت جابر، حضرت ابو ہریرہ، حضرت عبد اللہ بن عمر، حضرت انس بن مالک، حضرت نواس بن سمعان، حضرت علی اور حضرت ابو درداء رضی اللہ عنہم سے مروی ہیں۔ ملاحظہ فرمائیں:

○ عن جابر رضي الله عنه عن النبي صلى الله عليه وسلم قال: كل من كان له إمام فقراءته له قراءة. (إسناده صحيح) (مصنف ابن أبي شيبة ۲۸۲/۳ رقم: ۳۸۲۳، كذا في كتاب القراءة للبيهقي ۱۳۸)

○ وقد أخرج مثل هذا الحديث الإمام البيهقي في كتاب القراءة عن أبي هريرة وابن عمر وأنس بن مالك ونواس ابن سميان رضي الله عنهم. (كتاب القراءة للبيهقي ۱۵۳-۱۵۶-۱۷۰-۱۷۶)

○ عن علي رضي الله عنه سأل رجل النبي صلى الله عليه وسلم أقرأ خلف الإمام أم أنصت؟ قال: لا، بل أنصت، فإنه يكفيك. (كتاب القراءة للبيهقي ۱۶۳)

عن أبي الدرداء رضي الله عنه أن رجلاً قال: يا رسول الله! في كل الصلاة قرآن؟ قال: نعم، فقال رجل من الأنصار: وجبت قال: وقال أبو الدرداء: أرى أن الإمام إذا أم القوم فقد كفاهم. (طحاوي شريف ۱۲۷/۱، جديد ۲۸۰، رقم: ۱۲۵۴، كذا في السنن الكبرى للنسائي ۳۲۰/۱ رقم: ۹۹۰)

**دلیل (۴):** - متعدد روایات سے ثابت ہے کہ نبی اکرم علیہ الصلوٰۃ والسلام نے بعض مقتدیوں کے قرأت کرنے پر ناگواری کا اظہار فرمایا اور مقتدی کو قرأت کرنے سے منع بھی فرمایا۔ اور یہ واقعات جہری اور سری دونوں طرح کی نمازوں میں پیش آئے، اس لئے اس معاملہ میں جہری اور سری دونوں طرح کی نمازوں کا حکم یکساں ہے۔

اس مضمون کی روایات حضرت عمران بن حصین، حضرت عبد اللہ بن مسعود، حضرت ابو ہریرہ، حضرت عبد اللہ بن نحسین، حضرت انس بن مالک رضی اللہ عنہم وغیرہ سے مروی ہیں۔ چند روایات ملاحظہ فرمائیں:

○ عن عمران بن حصین رضي الله عنه أن رسول الله صلى الله عليه وسلم صلى الظهر، فجعل رجل يقرأ خلفه بـ ﴿سَبِّحْ اسْمَ رَبِّكَ الْأَعْلَى﴾ فلما

انصرف قال: أيكم قرأ؟ أو أيكم القاري؟ قال رجل: أنا، فقال: قد ظننت أن بعضكم خالجنها. (صحيح مسلم ١٧٢/١، رقم: ٣٩٨، السنن الكبرى للنسائي ٣١٨/١، رقم:

٩٨٩، مصنف ابن أبي شيبة ٣٧٦/١، جديد ٢٧٣/٣، رقم: ٣٧٩٨)

○ عن عبد الله رضي الله عنه قال: كنا نقرأ خلف النبي صلى الله عليه

وسلم، فقال: خلطتم عليّ القرآن. (طحاوي شريف ١٢٨/١، رقم: ١٢٥٨، مصنف ابن أبي

شيبة ٢٧٦/١ جديد ٢٧٤/٣، رقم: ٣٧٩٩)

○ عن أبي هريرة رضي الله عنه أن رسول الله صلى الله عليه وسلم

انصرف من صلاة جهر فيها بالقراءة، فقال: هل قرأ معي منكم أحد آنفًا؟ فقال رجل: نعم! أنا يا رسول الله! قال: فقال رسول الله صلى الله عليه وسلم: إني أقول ما لي أنزع القرآن، فانتهى الناس عن القراءة فيما جهر فيه رسول الله صلى الله عليه وسلم بالقراءة حين سمعوا ذلك من رسول الله صلى الله عليه وسلم. (رواه مالك في

الموطأ/باب ما جاء في ترك القراءة خلف الإمام فيما يجهر فيه ٤٤، سنن النسائي، كتاب الافتتاح رقم: ١١)

○ وقد أخرج هذا الحديث الإمام البيهقي في كتاب القراءة بسنده عن

جابر بن عبد الله وعمر بن الخطاب رضي الله تعالى عنهما نحوه. (كتاب القراءة

للبيهقي ١١٤-١٢٥)

○ عن عبد الله بن بحنة رضي الله عنه أن رسول الله صلى الله عليه

وسلم قال: هل قرأ أحد منكم آنفًا، قالوا نعم! قال: إني أقول مالي أنزع القرآن،

فانتهى الناس عن القراءة معه حين قال ذلك. (مسند أحمد ٣٤٥/٥)

○ عن أنس بن مالك رضي الله عنه قال: صلى رسول الله صلى الله

عليه وسلم، ثم أقبل بوجهه، فقال: أتقرؤون والإمام يقرأ؟ فسكتوا فسألهم ثلاثاً،

فقالوا: إنا لنفعل، قال: فلا تفعلوا. (طحاوي شريف ١٢٨/١، جديد ٢٨٢/١، رقم: ١٢٦٨)

○ عن أبي هريرة رضي الله تعالى عنه قال: قال رسول الله صلى الله تعالى عليه وسلم: ما كان من صلاة يجهر فيها الإمام بالقراءة فليس لأحد أن يقرأ معه. (كتاب القراءة للبيهقي ۹۹)

**دلیل (۵):** - بعض صحیح روایات میں ہے کہ نبی اکرم علیہ الصلوٰۃ والسلام نے ارشاد فرمایا کہ: ”جس شخص نے کوئی رکعت اس طرح پڑھی کہ اس میں سورہ فاتحہ کی قرأت نہ کی ہو تو گویا اس نے نماز ہی نہ پڑھی، الایہ کہ وہ امام کے پیچھے ہو“۔ یعنی اگر امام کے پیچھے ہو تو سورہ فاتحہ نہ پڑھنے میں کوئی حرج نہیں۔

اس مضمون کی ایک روایت حضرت جابر بن عبد اللہ رضی اللہ عنہ سے منقول ہے، جسے امام ترمذی علیہ الرحمہ نے ”حسن صحیح“ کہا ہے۔ اور حضرت ابو ہریرہ رضی اللہ عنہ سے بھی اسی طرح کی روایت منقول ہے۔

○ عن جابر بن عبد الله رضي الله تعالى عنه عن النبي صلى الله تعالى عليه وسلم أنه قال: من صلى ركعة فلم يقرأ فيها بأم القرآن فلم يصل، إلا وراء الإمام. قال: هذا حديث حسن صحيح. (سنن الترمذي ۷۱/۱ رقم: ۳۱۳، طحاوي ۱۲۸/۱، جدید ۲۸۲/۱، رقم: ۱۲۶۵)

○ عن أبي هريرة رضي الله تعالى عنه قال: قال رسول الله صلى الله تعالى عليه وسلم: كل صلاة لا يقرأ فيها بأم الكتاب فهي خداج إلا صلاة خلف الإمام. (كتاب القراءة للبيهقي ۱۷۱)

آثار صحابہ:

صحابہ کرام رضی اللہ عنہم میں سے بھی بہت سے حضرات سے قرأت خلف الامام کی ممانعت منقول ہے۔ چند آثار صحابہ ملاحظہ فرمائیں:

**دلیل (۶):** - حضرت موسیٰ بن عقبہ کی روایت میں ہے کہ نبی اکرم صلی اللہ علیہ وسلم

اور خلفاء ثلاثہ سیدنا حضرت ابوبکر، سیدنا حضرت عمر اور سیدنا حضرت عثمان غنی رضی اللہ عنہم، یہ سب امام کے پیچھے قرأت سے منع فرماتے تھے۔

عن موسى بن عقبة رضي الله عنه أن رسول الله صلى الله عليه وسلم وأبابكر وعمر وعثمان كانوا ينهاون عن القراءة خلف الإمام. (المصنف لعبد الرزاق ۱۳۹/۲ رقم: ۲۸۱۰)

**دلیل (۷):** - امیر المؤمنین سیدنا حضرت عمر بن الخطاب رضی اللہ عنہ کے حوالہ سے قاسم بن محمد فرماتے ہیں کہ آپ فرماتے تھے کہ: ”امام کے پیچھے جہری یا سری کسی بھی نماز میں قرأت نہ کی جائے“۔

اور ایک روایت میں ہے کہ آپ نے فرمایا: ”امام کی قرأت مقتدی کے لئے کافی ہے“۔  
اور ایک روایت میں ہے کہ: ”کاش اس شخص کے منہ میں پتھر ہوں جو امام کے پیچھے قرأت کرتا ہو“۔ یعنی امام کے پیچھے قرأت کرنا بہت معیوب بات ہے۔

عن القاسم بن محمد قال: قال عمر بن الخطاب رضي الله عنه: لا يقرأ خلف الإمام جهرًا أو لم يجهر. (كتاب القراءة للبيهقي ۱۸۴)

عن نافع و أنس بن سيرين قال: قال عمر ابن الخطاب تكفيك قراءة الإمام. (المصنف لابن أبي شيبة ۳۷۶/۱)

عن محمد بن عجلان أن عمر بن الخطاب رضي الله عنه قال: ليت فيم الذي يقرأ خلف الإمام حجراً. (موطا إمام محمد ۱۰۲)

**دلیل (۸):** - امیر المؤمنین سیدنا حضرت علی کرم اللہ وجہہ سے مروی ہے کہ: ”جو شخص امام کے پیچھے قرأت کرے وہ فطرت کے خلاف کرنے والا ہے“۔

عن عبد الرحمن بن أبي لیلی قال: قال علي بن أبي طالب رضي الله عنه من قرأ خلف الإمام فقد أخطأ الفطرة. (سنن الدارقطني ۳۳۲/۱، المصنف لابن أبي شيبة ۳۷۶/۱)



**دلیل (۹):** - حضرت علقمہ فرماتے ہیں کہ سیدنا حضرت عبداللہ بن مسعود رضی اللہ عنہ جہری یا سری کسی بھی نماز میں شروع کی یا اخیر کی کسی بھی رکعت میں امام کے پیچھے قرأت نہیں فرماتے تھے۔ اور ایک روایت میں ہے کہ ایک شخص نے آپ کے پاس آ کر سوال کیا کہ کیا میں امام کے پیچھے قرأت کروں؟ تو آپ نے فرمایا کہ: ”قرآن پڑھے جانے کے وقت خاموش رہو؛ کیوں کہ نماز میں مشغولیت ہے، اور تمہارے لئے امام کی قرأت کافی ہے۔“

عن علقمة بن قيس أن عبد الله بن مسعود رضي الله عنه كان لا يقرأ خلف الإمام فيما يجهر فيه وفيما يخافت في الأوليين ولا في الآخرين. (الموطأ لإمام محمد ۹۶)

عن أبي وائل قال: جاء رجل إلى عبد الله بن مسعود رضي الله عنه فقال يا أبا عبد الرحمن! أقرأ خلف الإمام؟ قال: أنصت للقرآن، فإن في الصلاة شغلاً وسيكفيك ذلك الإمام. (المصنف لعبد الرزاق ۱۳۸/۲، المصنف ابن أبي شيبة ۳۷۶/۱، كتاب القراءة للبيهقي ۱۴۶)

**دلیل (۱۰):** - حضرت عبداللہ بن عمر رضی اللہ عنہما سے جب یہ سوال کیا جاتا کہ کیا مقتدی کو امام کے پیچھے قرأت کرنی چاہئے، تو آپ جواب دیتے تھے کہ: ”اگر تم میں سے کوئی شخص امام کے پیچھے نماز پڑھے تو اس کے لئے امام کی قرأت کافی ہے، اور اگر اکیلے نماز پڑھے تو خود قرأت کیا کرے۔“

اور حضرت نافع فرماتے ہیں کہ حضرت عبداللہ بن عمر رضی اللہ عنہ امام کے پیچھے قرأت نہیں کرتے تھے۔

اور قاسم بن محمد کی روایت میں ہے کہ حضرت عبداللہ بن عمر رضی اللہ عنہ سری یا جہری کسی بھی نماز میں امام کے پیچھے قرأت نہیں فرماتے تھے۔

اور ایک روایت میں ہے کہ حضرت عبداللہ بن عمر رضی اللہ عنہ امام کے پیچھے قرأت کرنے سے منع فرماتے تھے۔

عن نافع أن عبد الله بن عمر رضي الله عنهما كان إذا سئل هل يقرأ أحد خلف الإمام؟ يقول: إذا صلى أحدكم خلف الإمام فحسبته قراءة الإمام، وإذا صلى وحده فليقرأ، قال: وكان عبد الله بن عمر لا يقرأ خلف الإمام. (الموطأ لإمام مالك ۲۹، طحاوي شريف ۱/۲۸۴، جديد رقم: ۱۲۸۳)

عن نافع أن عبد الله بن عمر رضي الله عنه قال: من صلى خلف الإمام كفته قراءته. (الموطأ لإمام محمد ۹۴)

عن القاسم بن محمد قال: كان ابن عمر رضي الله عنه لا يقرأ خلف الإمام، جهر أو لم يجهر. (كتاب القراءة للبيهقي ۱۸۴)

عن ابن عمر رضي الله عنه كان ينهى عن القراءة خلف الإمام. (المصنف لعبد الرزاق ۱۴۰/۲)

**دلیل (۱۱):** - حضرت عطاء بن یسار فرماتے ہیں کہ انہوں نے حضرت زید بن ثابت رضی اللہ عنہ سے امام کے پیچھے قرأت کرنے کے بارے میں سوال کیا، تو آپ نے فرمایا کہ: ”امام کے ساتھ کوئی قرأت نہیں کی جائے گی۔“ اسی طرح کی روایات حضرت جابر بن عبد اللہ اور حضرت عبد اللہ بن عمر رضی اللہ عنہما سے بھی مروی ہیں۔

عن عطاء بن يسار أنه أخبره أنه سأل زيد بن ثابت عن القراءة مع الإمام، فقال: لا قراءة مع الإمام في شيء. (صحيح مسلم ۲۱۵/۱، سنن النسائي ۱۱۱/۱)

عن عبيد الله بن مقسم أنه سأل عبد الله بن عمر وزيد بن ثابت وجابر بن عبد الله رضي الله عنهم فقالوا: لا تقرأوا خلف الإمام في شيء من الصلوات. (طحاوي ۱۵۰/۱)

عن عبيد الله بن مقسم قال: سألت جابر بن عبد الله أتقرأ خلف الإمام في الظهر والعصر شيئاً، فقال: لا. (المصنف لعبد الرزاق ۱۴۱/۲)

**دلیل (۱۲):** - حضرت سعد بن ابی وقاص رضی اللہ عنہ فرمایا کرتے تھے کہ: ”میراجی

چاہتا ہے کہ جو شخص امام کے پیچھے قرأت کرے، اس کے منہ میں انگارا ڈال دیا جائے۔“

إن سعداً رضي الله عنه قال: وددت أن الذي يقرأ خلف الإمام في فيه

جمرة. (موطا إمام محمد ۱۰۱)

**دلیل (۱۳):** - حبر الامم مفسر قرآن حضرت عبداللہ بن عباس رضی اللہ عنہما کو بتایا گیا کہ

کچھ مقتدی ظہر اور عصر میں قرأت کرتے ہیں، تو آپ نے فرمایا کہ: ”اگر میرا ان پر بس چلتا تو میں

ان کی زبانیں کھینچ لیتا؛ اس لئے کہ نبی اکرم علیہ الصلوٰۃ والسلام نے قرأت فرمائی، تو آپ کی قرأت

ہمارے لئے قرأت تھی، اور آپ کا خاموش رہنا ہمارے لئے خاموش رہنا تھا۔“

اسی طرح آپ سے فاتحہ خلف الامام کا مسئلہ پوچھا گیا تو آپ نے مقتدی کو امام کے پیچھے

قرأت کرنے سے منع فرمایا۔

عن عكرمة عن ابن عباس أنه قيل له أن ناسا يقرأون في الظهر والعصر،

فقال: لو كان لي عليهم سبيل لقلعت ألسنتهم، إن رسول الله صلى الله عليه

وسلم قرأ، فكانت قراءته لنا قراءة، وسكوتته لنا سكوتاً. (طحاوي شريف ۱۴۱۱)

عن أبي حمزة قال: قلت لابن عباس: أقرأ والإمام بين يدي، فقال: لا.

(طحاوي شريف ۱۵۱۱)

مذکورہ بالا دلائل کی بنیاد پر حضرات حنفیہ نے جہری اور سری نمازوں میں مقتدی کے لئے

قرأت کرنے کو مکروہ قرار دیا ہے؛ کیوں کہ قرأت کی ممانعت کے عموم میں سورہ فاتحہ بھی شامل ہے؛

اس لئے یہ نہیں کہا جاسکتا کہ سورہ فاتحہ اور دیگر قرآن کا حکم اس معاملہ میں الگ الگ ہے، جیسا کہ

بعض ائمہ کا خیال ہے۔ اور جہری اور سری کا بھی فرق نہیں کیا جاسکتا؛ کیوں کہ درج بالا دلائل سے یہ

واضح ہو چکا ہے کہ سری نمازوں میں بھی مقتدی کی قرأت پر نبی اکرم علیہ الصلوٰۃ والسلام اور صحابہ

نے ناگواری ظاہر فرمائی ہے۔

یہی وہ بنیادیں ہیں جن کی وجہ سے فقہاء احناف نے مقتدی کی قرأت کو مطلقاً ممنوع کہا ہے۔ چند فقہی عباراتیں درج ذیل ہیں:

۱- قال محمد: لا قراءة خلف الإمام فيما جهر فيه، ولا فيما لم يجهر بذلك جاءت عامة الآثار، وقول أبي حنيفة رحمه الله. (الموطأ لإمام محمد ۹۸-۹۹)  
عن إبراهيم قال: ما قرأ ألقمة بن قيس قط فيما يجهر فيه ولا فيما لا يجهر فيه ولا في الركعتين الأخيرين أم القرآن ولا غيرها خلف الإمام، قال محمد: وبه نأخذ، لا نرى القراءة خلف الإمام في شيء من الصلاة يجهر فيه أو لا يُجهر فيه. (الكتاب الآثار للإمام محمد ۱۶۳-۱۶۴ المجلس العلمي ذابھیل)

۲- ولا يقرأ المؤتم خلف الإمام ..... وعليه إجماع الصحابة، ويستمع وينصت. (هداية ۱۲۱۱-۱۲۲ بلال ديوبند، كنا في فتح التقدير ۳۵۰/۱)

۳- والمؤتم لا يقرأ مطلقاً، فإن قرأ كره تحريماً؛ بل يستمع إذا جهر، وينصت إذا أسر، لقول أبي هريرة: كنا نقرأ خلف فنزل: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾ (الدر المختار ۲۶۶/۲ زكريا، كذا في البحر الرائق ۵۹۹/۱ رشيدية، تبين الحقائق ۳۳۷ دار الكتب العلمية بيروت، بدائع الصنائع ۵۱۸/۱ بيروت)

۴- ولا يقرأ المؤتم خلف الإمام في السرية والجهرية؛ بل يستمع وينصت ..... ولنا قوله تعالى: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾ وقوله عليه السلام: "من كان له إمام فقراءة الإمام له قراءة، وعليه إجماع الصحابة رضي الله عنهم. (مجمع الأنهر ۱۰۶/۱ دار إحياء التراث العربي بيروت)

علامہ ابن تیمیہ کا ایک فتویٰ:

غیر مقلدین حضرات چوں کہ علامہ ابن تیمیہ کے فتویٰ کو بہت اہمیت دیتے ہیں، اس لئے

ان کا ایک فتویٰ ذیل میں درج ہے، جس میں جہری نمازوں میں مقتدی کے لئے فاتحہ وغیرہ نہ پڑھنے کے موقف کی تائید کی گئی ہے، اور اسے جمہور سلف و خلف کا قول بتایا گیا ہے۔ ملاحظہ فرمائیں، موصوف فرماتے ہیں:

”لیس له أن يقرأ حال جههر الإمام إذا كان يسمع لا بالفاتحة ولا غيرها، وهذا قول الجمهور من السلف والخلف..... وقول الجمهور هو الصحيح، فإن سبحانه وتعالى قال: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾“۔ (فتاویٰ ابن تیمیہ ۲۲/۲۹۴)

(مقتدی کے لئے امام کے جہر کرنے کی حالت میں جب کہ وہ امام کی آواز سن رہا ہو، سورہ فاتحہ یا کسی اور جگہ سے قرأت کرنے کا حکم نہیں ہے، یہی سلف اور خلف جمہور کا قول ہے..... اور جمہور کا قول ہی صحیح ہے؛ اس لئے کہ اللہ تعالیٰ کا ارشاد ہے کہ: ”جب قرآن پڑھا جائے تو کان لگا کر سنو اور خاموش رہو۔“)

حدیثِ عبادہ کا مجمل:

عام طور پر فاتحہ خلف الامام کی تائید میں حضرت عبادہ بن صامت رضی اللہ عنہ کی حدیث ”لا صلاة لمن لم يقرأ بفاتحة الكتاب“۔ (صحیح مسلم ۱۶۹/۱ وغیرہ) (بغیر سورہ فاتحہ کے نماز معتبر نہیں ہے) پیش کی جاتی ہے، اور یہ باور کرایا جاتا ہے کہ حنفیہ اس حدیث پر عمل نہیں کرتے، حالانکہ یہ بات خلاف واقعہ ہے۔ حنفیہ کے نزدیک یہ حدیث گو کہ صحیح ہے؛ لیکن اس کا تعلق مقتدی سے نہیں؛ بلکہ امام اور اکیلے نماز پڑھنے والے سے ہے، اور اس تخصیص کی مضبوط دلیلیں وہ روایات ہیں جو اوپر مذکور ہوئیں؛ لہذا یہ کہنا کہ حنفیہ اس حدیث کے تارک ہیں، الزام محض ہے، جو کسی مسلمان کو زیب نہیں دیتا۔

اور حدیثِ عبادہ کی جو توجیہ حنفیہ نے فرمائی ہے، تقریباً اسی طرح کی بات حضرت امام احمد بن حنبلؒ اور حضرت سفیان ابن عیینہؒ سے بھی منقول ہے۔ چنانچہ حضرت امام ترمذیؒ، امام احمدؒ کا موقف نقل کرتے ہوئے فرماتے ہیں:

وأما أحمد بن حنبلٍ فقال: معنی قول النبی صلی اللہ علیہ وسلم: ”لا صلاة لمن لم یقرأ بفاتحة الكتاب“، إن هذا إذا كان وحده، واحتج بحديث جابر بن عبد اللہ حيث قال: من صلی ركعة لم یقرأ فیها بأمر القرآن فلم یصل إلا أن یكون وراء الإمام، قال أحمد: فهذا رجل من أصحاب النبی صلی اللہ علیہ وسلم تأول قول النبی صلی اللہ علیہ وسلم: ”لا صلاة لمن لم یقرأ بفاتحة الكتاب“، إن هذا إذا كان وحده. (سنن الترمذی ۷۱/۱)

اور حضرت امام ابو داؤد نے حضرت عبادہ بن صامت رضی اللہ عنہ کی مذکورہ حدیث نقل کرنے کے بعد تحریر فرمایا ہے: قال سفیان: لمن یصلی وحده. (سنن أبی داؤد ۱۹۱/۱)

لہذا معلوم ہوا کہ حنفیہ نے ”لا صلاة إلا بفاتحة الكتاب“ جیسی حدیثوں کو جو امام یا منفرد کے لئے خاص کیا ہے، یہ صرف حنفیہ ہی کا موقف نہیں؛ بلکہ بعض دیگر معتبر ائمہ سے بھی یہی توجیہ منقول ہے۔ فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۴/۲/۱۴۳۶ھ  
الجواب صحیح: شبیر احمد عفا اللہ عنہ

## کیا مقتدی پر فاتحہ واجب ہے؟

**سوال (۳۱۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک صاحب جو معمولی پڑھے لکھے ہیں؛ لیکن کچھ دنوں سے ان کا اٹھنا بیٹھنا بعض غیر مقلدین کے ساتھ ہو گیا ہے، جس کی بنا پر وہ یہ کہتے ہیں کہ امام کے پیچھے سورہ فاتحہ پڑھنا ہر مقتدی کے لئے لازم ہے، اور امام کو سورہ فاتحہ ٹھہر ٹھہر کر پڑھنی چاہئے؛ تاکہ درمیانی وقفہ میں مقتدی سورہ فاتحہ پڑھ لے، ان کا کہنا یہ ہے کہ جن روایتوں میں امام کے قرأت کرتے وقت مقتدی کو خاموش رہنے کا حکم ہے، اس سے سورہ فاتحہ نہ پڑھنا مراد نہیں ہے؛ بلکہ سورہ فاتحہ کے بعد والی قرأت سے ممانعت مقصود ہے، اور وہ بھی صرف جہری نمازوں میں، سری نماز میں سورہ فاتحہ کے

ساتھ دیگر قرأت پڑھنے میں بھی کوئی حرج نہیں ہے۔ حضرت مفتی صاحب سے درخواست ہے کہ مذکورہ صاحب کا یہ دعویٰ صحیح ہے یا نہیں؟ اس کی وضاحت فرمائیں۔

باسمہ سبحانہ تعالیٰ

**الجواب وباللہ التوفیق:** صحیح حدیث سے یہ بات ثابت ہے کہ نبی اکرم علیہ الصلوٰۃ والسلام نے ارشاد فرمایا کہ جب امام قرأت کرے تو مقتدی خاموش رہیں، اور قرأت کے عموم میں سورہ فاتحہ کا پڑھنا بھی شامل ہے؛ لہذا راجح قول کے مطابق امام کے پیچھے سورہ فاتحہ پڑھنا ممنوع قرار دیا جائے گا، اور جن روایات میں اس طرح کے الفاظ آئے ہیں کہ بغیر سورہ فاتحہ کے نماز ہی صحیح نہیں ہوتی، ان سے مراد امام اور منفرد کی نماز ہے، مقتدی کے لئے یہ حکم نہیں ہے۔ اور جہری اور سری سب نمازوں میں مقتدی کے لئے خاموش رہنے کا حکم ہے؛ لہذا یہ تفریق کرنا کہ ممانعت صرف جہری نمازوں کے ساتھ خاص ہے، یا یہ کہنا کہ ممانعت کا تعلق سورہ فاتحہ کے علاوہ دیگر قرأت سے ہے، یہ دونوں باتیں دلیل کے اعتبار سے مرجوح ہیں۔

عن أبي هريرة رضي الله عنه قال: قال رسول الله صلى الله عليه وسلم: إنما جعل الإمام ليؤتم به، فإذا كبر فكبروا، وإذا قرأ فانصتوا. (صحیح مسلم رقم ۴۱۴، سنن النسائی ۱: ۴۶۱، رقم: ۹۲۱-۹۲۲، سنن أبي داؤد رقم: ۶۰۳، السنن الكبرى للنسائی ۳۲۰/۱ رقم: ۹۹۴، طحاوي شریف ۱۲۸/۱ رقم: ۲۵۷، سنن ابن ماجہ ۶۱ رقم: ۸۴۶)

وأما أحمد بن حنبل فقال: معنى قول النبي صلى الله عليه وسلم: "لا صلاة لمن لم يقرأ بفاتحة الكتاب" إن هذا إذا كان وحده، واحتج بحديث جابر بن عبد الله حيث قال: من صلى ركعة لم يقرأ فيها بأم القرآن فلم يصل إلا أن يكون وراء الإمام، قال أحمد: فهذا رجل من أصحاب النبي صلى الله عليه وسلم تأول قول النبي صلى الله عليه وسلم: "لا صلاة لمن لم يقرأ بفاتحة الكتاب" إن هذا إذا كان وحده. (سنن الترمذی ۷/۱)

قال سفیان: لمن یصلي وحده. (سنن أبي داؤد ۱۱۹۱)

كما دلت الآية على النهي عن القراءة خلف الإمام فيما يجهر به، فهي دلالة على النهي فيما يخفي؛ لأنه أوجب الاستماع والإنصات عند القراءة، ولم يشترط في حال الجهر من الإخفاء، فإذا جهر فعلينا الاستماع والإنصات، وإذا أخفى فعلينا الإنصات بحكم اللفظ لعلنا به قارئاً للقرآن. (أحكام القرآن للجصاص ۲/۶۷۴)

قال في الخزان: وفي الكافي: منع المؤتمر من القراءة ماثور عن ثمانين نفرًا من كبار الصحابة، منهم المرتضى والعبادلة، وقد دون أهل الحديث أساميهم. (شامي ۲/۶۶۲ زكريا) فقط والله تعالى اعلم

کتبہ: احقر محمد سلمان منصور پوری غفرلہ ۳۳۶/۳۳۶ھ

الجواب صحیح: بشیر احمد عفا اللہ عنہ

## اگر حنفی مقتدی امام کے پیچھے قرأت کر لے تو کیا حکم ہے؟

**سوال (۳۱۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: حنفیہ کے نزدیک امام کے پیچھے قرأت کرنا جائز نہیں ہے؛ لیکن اگر کوئی حنفی مقتدی امام کے پیچھے قرأت کر لے تو اس کی نماز کے بارے میں کیا حکم ہے؟

باسمہ سبحانہ تعالیٰ

**الجواب وباللہ التوفیق:** حنفیہ کے نزدیک مقتدی کے لئے امام کے پیچھے قرأت

کرنا اگرچہ ممنوع ہے؛ لیکن اگر وہ قرأت کر لے تو اس سے اس کی نماز فاسد نہیں ہوتی، اور سہواً قرأت کی صورت میں اس پر سجدہ سہو بھی واجب نہیں ہوتا؛ اس لئے کہ اصول یہ ہے کہ امام کے پیچھے مقتدی اگر کسی سہو کا ارتکاب کرے، تو اس کی وجہ سے اس پر سجدہ سہو لازم نہیں ہوتا؛ لیکن اگر عمداً قرأت کرے گا تو بعض فقہاء نے اعادہ صلوة کا حکم دیا ہے؛ اس لئے احتیاط اسی میں ہے کہ قرأت نہ کرے۔

قوله: (وإنصات المقتدي) فلو قرأ خلف إمامه كره تحريمًا ولا تفسد في



الأصح، كما سيأتي قبيل باب الإمامة، ولا يلزمه سجود سهوٍ لو قرأه سهواً؛ لأنه لا سهو على المقتدي. وهل يلزم المتعمد الإعادة جزم ح، وتبعه ط بوجوبها.  
(شامي ۱۶۵/۲ زكريا) فقط واللّه تعالى أعلم

کتابتہ: احقر محمد سلمان منصور پوری غفر لہ ۵/۳/۱۴۳۶ھ  
الجواب صحیح: شبیر احمد عفا اللہ عنہ

## امام کا فاتحہ اور سورت کے درمیان دیر تک سکوت کرنا؟

**سوال (۳۱۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: زید مسلماً شافعی ہے اور ایک مسجد کا امام ہے، جہری نمازوں میں سورہ فاتحہ کے بعد سورت شروع کرنے سے پہلے اتنی مقدار میں سکوت کرتا ہے کہ جتنے وقفہ میں تعجیل کرنے کے ساتھ سورہ فاتحہ پڑھی جاسکے۔ وضاحت کی جاتی ہے کہ مقتدی حضرات سب ہی حنفی المسلمک ہیں، دریں صورت امام موصوف کا درمیان فاتحہ و سورت کے یہ وقفہ کرنا کیسا ہے؟ اور امام صاحب کے ایسا کرنے سے مقتدی حضرات کی نماز میں تو کوئی فرق نہیں پڑتا؟

باسمہ سبحانہ تعالیٰ

**الجواب وباللہ التوفیق:** شافعی مسلک میں فاتحہ اور سورت کے درمیان وقفہ کا حکم جن دلائل پر مبنی ہے، وہ ضعیف اور غیر معتبر ہیں؛ کیوں کہ احادیث صحیحہ میں امام کے قرأت کرنے پر مقتدی کو مطلقاً خاموش رہنے کا حکم دیا گیا ہے، جب کہ امام کے سکنتات میں سورہ فاتحہ پڑھنے کی صراحت جن روایات میں ہے، اُن میں ایک راوی (محمد بن عبداللہ بن عبید بن عمیر لیشی) انتہائی ضعیف اور کمزور ہے، اس لئے وہ استدلال کے قابل نہیں۔ روایات ملاحظہ فرمائیں:

روی الحاکم بطریق محمد بن عبد اللہ بن عبید بن عمیر اللیشی عن عطاء عن أبي هريرة رضي الله عنه قال: قال رسول الله صلى الله عليه وسلم: من صلى صلاة مكتوبة مع الإمام فليقرأ فاتحة الكتاب في سكتاته، ومن انتهى

وروی الدار قطنی ایضاً بطریق محمد بن عبد اللہ بن عبید بن عمیر عن عمرو بن شعیب عن ابیہ عن جدہ رضی اللہ عنہ قال: قال رسول اللہ صلی اللہ علیہ وسلم: من صلی صلاة مكتوبة أو تطوعاً فليقرأ فيها بأم الكتاب وسورة معها، فإن انتهى إلى أم الكتاب فقد أجزأ، ومن صلی صلاة مع الإمام يجهر بفاتحة الكتاب في بعض سكتاته، فمن لم يفعل فصلاته خداج غير تمام. (سنن

الدار قطنی ۳۱۹/۱ رقم: ۱۲۱۰ - ۲۱۵/۱ رقم: ۱۱۹۶)

محمد بن عبد اللہ بن عبید بن عمیر الليثي ضعفه يحيى بن معين، وقال البخاري: منكر الحديث، وقال النسائي: متروك، وقال أبو داؤد: ليس بثقة. (لسان الميزان ۳۱۶/۵)

لیکن چون کہ یہ ایک اجتہادی مسئلہ ہے، اس لئے سکتے تو بیلہ کرنے والے مذکورہ شافعی امام کے پیچھے اگر حنفی مقتدی نماز پڑھیں گے تو ان کی نماز فاسد نہ ہوگی؛ البتہ اگر کوئی حنفی امام سورہ فاتحہ اور ضم سورت کے درمیان بلا عذر ایک رکن کے بقدر فصل کرے گا تو اس کی نماز واجب الاعادہ ہوگی۔  
وأما الاقتداء بالمخالف في الفروع كالشافعي فيجوز ما لم يعلم منه ما يفسد الصلاة على اعتقاد المقتدي، عليه الإجماع. إنما اختلف في الكراهة الخ. لا فيما هو سنة عنده مكروه عندنا، كرفع اليدين في الانتقالات وجهر البسملة وإخفائها، فهذا وأمثاله لا يمكن فيه الخروج عن عهدة الخلاف، فكلهم يتبع مذهبه ولا يمنع مشربه. وفي حاشية الأشباه للنخير الرملي: الذي يميل إليه خاطري القول بعدم الكراهة إذا لم يتحقق منه مفسد. (شامی ۳۰۲/۲ - ۳۰۳ زکریا)

ومن الواجب تقديم الفاتحة على السورة وأن لا يؤخر السورة عنها بمقدار ركن. (مراقی الفلاح ۲۵۰، شامی ۵۴۲/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۳/۵/۱۴۳۶ھ  
الجواب صحیح: شبیر احمد عفا اللہ عنہ

## منفرد کارات کی نماز میں زور سے تکبیر اور قرأت کرنا؟

**سوال (۳۲۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: زید سنن و نوافل، وتر کی نمازوں میں تکبیریں ہر نماز میں زور سے کہتا ہے، تو کیا یہ درست ہے؟ اسی طرح منفرد کو فرض نماز کی تکبیریں اور قرأت زور سے کرنا چاہئے یا آہستہ، شرعی حکم کیا ہے؟

باسمہ سبحانہ تعالیٰ

**الجواب وباللہ التوفیق:** جہری نمازوں کے وقت میں منفرد کو اختیار دیا گیا ہے کہ چاہے جہر کرے یا آہستہ پڑھے، وتر اور رات کے نوافل کا بھی یہی حکم ہے؛ البتہ دن کی نوافل میں جہر نہیں ہے۔

کمتنفل بالنهار فإنه يسر ويخير المنفرد في الجهر وهو أفضل ويكتفي

بأدناه. (درمختار ۲۰۱/۲ زکریا)

ويجب الإسرار في نفل النهار للمواظبة على ذلك. (مراقي الفلاح على

الطحطاوي ۲۰۵، البحر الرائق ۳۳۵/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۱۹/۴/۱ھ

الجواب صحیح: شبیر احمد عفا اللہ عنہ

## پہلی رکعت میں سورہ فیل اور دوسری میں سورہ فلق پڑھنا؟

**سوال (۳۲۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: مغرب کی پہلی رکعت میں سورہ فیل پڑھی، اور دوسری رکعت میں سورہ فلق پڑھ دی، تو اس طرح سے پڑھنا درست ہے یا نہیں؟

باسمہ سبحانہ تعالیٰ

**الجواب وباللہ التوفیق:** مغرب کی پہلی رکعت میں سورہ فیل پڑھنا اور دوسری

رکعت میں سورہ فلق پڑھنا درست ہے، اس میں کوئی کراہت نہیں ہے۔

(یکرہ الفصل بسورة قصيرة) أما بسورة طويلة بحيث يلزم منه إطالة الركعة الثانية إطالة كثيرة فلا يكره، شرح السنية، كما إذا كانت سورتان قصيرتان. (شامی ۲/۲۶۹ زکریا)

وإن كان في الركعتين، فإن كان بينهما سورة لا يكره، وإن كانت سورة واحدة، قال بعضهم: يكره وقال بعضهم: إن كانت السورة طويلة لا يكره. (الفتاوى التاتارخانية ۶۸۱۲ رقم: ۱۷۶۴ زکریا، كذا في مراقي الفلاح ۵۳) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۸/۱۲/۱۴۲۰ھ  
الجواب صحیح: شبیر احمد عفا اللہ عنہ

## طوال مفصل میں سورت کا فصل کر کے پڑھنا؟

**سوال (۳۲۲):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: طوال مفصلات کے اندر کسی ایک سورت کا فصل نماز میں درست ہے یا نہیں؟ مثلاً پہلی رکعت میں سورہ نباء پڑھنے کے بعد دوسری رکعت میں سورہ نازعات کو چھوڑ کر سورہ عبس پڑھنے میں کوئی کراہت ہوگی یا نہیں؟

باسمہ سبحانہ تعالیٰ

**الجواب وباللہ التوفیق:** طوال مفصل کی سورتوں میں سے دو رکعتوں کے درمیان کسی ایک لمبی سورت کے فصل ہو جانے سے نماز بلا کراہت درست ہو جاتی ہے؛ لہذا مسئلہ صورت میں پہلی رکعت میں سورہ نباء پڑھنے کے بعد دوسری رکعت میں سورہ عبس کے پڑھنے سے نماز میں کوئی کراہت نہیں ہوتی۔

(یکرہ الفصل بسورة قصيرة) أما بسورة طويلة بحيث يلزم منه إطالة الركعة الثانية إطالة كثيرة فلا يكره، شرح السنية، كما إذا كانت سورتان قصيرتان. (شامی ۲/۲۶۹ زکریا، مراقي الفلاح مع الطحاوي ۵۳)

وأما في ركعتين إن كان بينهما سور لا يكره وإن كان بينهما سورة

واحدة، قال: بعضهم يكرهه، وقال بعضهم: إن كانت السورة طويلة لا يكرهه.

(الفتاوى الهندية ۷۸۱، الفتاوى التاتارخانية ۶۸۱/۲ رقم: ۱۷۶۴ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۲/۶/۱۱ھ

الجواب صحیح: بشیر احمد عفا اللہ عنہ

## مسافر کا مقیم امام کو نماز میں لقمہ دینا؟

**سوال (۳۲۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی شخص سفر میں جائے اور کسی مسجد میں کوئی نماز مثلاً فجر کی نماز پڑھے اور امام کوئی سورت مثلاً سورہ یس پڑھے اور وہ مسافر اس کو لقمہ دے دے اور ایک جگہ نہیں؛ بلکہ کئی جگہ لقمہ دیا، تو حضرت سے درخواست ہے کہ قرآن اور حدیث کی روشنی میں بتلائیں کہ وہ لقمہ دے سکتا ہے یا نہیں؟ اگر ہاں تو کیوں، اگر نہیں تو کیوں نہیں؟ کیا لقمہ دینے یا نہ دینے پر اس کے مسافر ہونے کو بھی دخل ہے؟

باسمہ سبحانہ تعالیٰ

**الجواب وباللہ التوفیق:** اگر امام سے قرأت میں غلطی ہو جائے اور اس کو لقمہ دینا ناگزیر ہو، تو نماز میں شریک مقتدیوں میں سے کوئی بھی غلطی بتا سکتا ہے، خواہ مسافر ہو یا مقیم، اس سے مقتدی یا امام کی نماز میں کوئی خرابی نہیں آئے گی۔

بخلاف فتحہ علیٰ امامہ فإنہ لا یفسد مطلقاً لفتح و اخذ بكل حال. (شامی)

۳۸۱/۲ زکریا، الفتاویٰ التاتارخانیہ ۲۲۵/۲ رقم: ۲۲۳۶ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۲/۶/۲۹ھ

الجواب صحیح: بشیر احمد عفا اللہ عنہ

## فجر کی پہلی رکعت میں ﴿اقم الصلّٰة﴾ کا رکوع اور دوسری میں ”سورہ شمس“ پڑھنا

**سوال (۳۲۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: فجر کی نماز میں کسی حافظ نے پہلی رکعت میں پندرہویں پارہ میں سے ایک رکوع ﴿اقم الصلّٰة﴾

سے قرأت کی، اور دوسری رکعت میں تیسویں پارہ میں سے ﴿وَالشَّمْسِ وَضُحَاهَا﴾ پوری سورت قرأت کی، نماز ہوئی یا نہیں؟ کیا نماز فاسد ہوگئی یا مکروہ؟ امام صاحب نے نماز کو دوبارہ پڑھوائی ہے؟

باسمہ سبحانہ تعالیٰ

**الجواب وباللہ التوفیق:** مذکورہ صورت میں فجر کی نماز بلا کراہت ادا ہوگئی، دوبارہ لوٹانی نہیں چاہئے تھی؛ البتہ جب دوبارہ لوٹائی گئی تو یہ لوٹائی گئی نماز نفل ہو جائے گی۔

(یکرہ الفصل بسورة قصيرة) أما بسورة طويلة بحيث يلزم منه إطالة الركعة الثانية إطالة كثيرة فلا يكره، شرح السنية، كما إذا كانت سورتان قصيرتان. (شامی ۲/۲۶۹ زکریا، مراقي الفلاح مع الطحاوي ۵۳)

وأما في ركعتين إن كان بينهما سور لا يكره وإن كان بينهما سورة واحدة، قال: بعضهم يكره، وقال بعضهم: إن كانت السورة طويلة لا يكره.

(الفتاوى الهندية ۷۸۱، الفتاوى التاتارخانية ۶۸۲ رقم: ۱۷۶۴ زکریا)

وبالأول يخرج عن العهدة. (البحر الرائق ۱۳۹۲ زکریا)

فإن أعادها كانت نفلاً. (البحر الرائق ۱۵۷۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳۰/۲۲/۱۴۲۳ھ

الجواب صحیح: شبیر احمد عفا اللہ عنہ

**پہلی رکعت میں ﴿إِذَا جَاءَ﴾ اور دوسری میں**

**﴿تَبَّتْ يَدَايَ﴾ پڑھنا؟**

**سوال (۳۲۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: جو سورت یا رکوع پہلی رکعت میں پڑھی جائے اگر دوسری رکعت کی سورت اس سے کچھ بڑی

ہو جائے، مثلاً پہلی رکعت میں ﴿إِذَا جَاءَ﴾ اور دوسری رکعت میں ﴿تَبَّتْ يَدَايَ لَهَبٍ﴾

پڑھی تو کیا اس سے نماز کی افضلیت اور ثواب میں کچھ فرق بھی آئے گا؟

باسمہ سبحانہ تعالیٰ

**الجواب وباللہ التوفیق:** چھوٹی سورتوں میں اگر پہلی رکعت میں پڑھی جانے والی سورت کے مقابلہ میں دوسری رکعت کی صورت تین آیتیں یا اس سے زیادہ بڑی ہے، تو ایسی صورت میں اس طرح پڑھنا مکروہ ہوگا اور اگر دو ایک آیتوں کا فرق ہو تو کراہت نہ ہوگی۔ اس تفصیل سے معلوم ہوا کہ پہلی رکعت میں ﴿إِذَا جَاءَ﴾ اور دوسری رکعت میں ﴿تَبَّتْ يَدَا﴾ پڑھنے میں کراہت نہیں ہے؛ کیوں کہ دونوں سورتوں میں تین آیتوں سے کم کا تفاوت ہے۔

وإنما يكره التفوات بثلاث آيات فإن كان آية أو آيتين لا يكره. (البحر الرائق

۳۴۱/۱، شامی ۵۴۲/۱ کراچی، ۲/۲۶۳ زکریا، امداد الفضلوی ۱/۲۶، طحطاوی ۱۹۳) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۷/۱۲/۱۴۱۲ھ

الجواب صحیح: شبیر احمد عفا اللہ عنہ

**شب جمعہ کو نماز مغرب میں سورہ الکافرون اور سورہ اخلاص پڑھنا؟**

**سوال (۳۲۶):** کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: (۱) کیا شب جمعہ نماز مغرب میں سورہ الکافرون اور سورہ الاخلاص پڑھنا حضور صلی اللہ علیہ وسلم سے ثابت ہے؟ اگر ثابت ہے تو اس کا حوالہ تحریر فرمادیں؟

نیز اس کو مستحب سمجھتے ہوئے گاہ گاہ نانغہ کے ساتھ پابندی کرنا جس طرح روز جمعہ نماز فجر اور

نماز جمعہ میں منقول سورتوں کا پابندی کرنا فقہاء نے لکھا ہے، تو کیا اسی طرح شب جمعہ کی سورتیں بھی فقہاء نے لکھی ہیں، حوالہ کے ساتھ جواب عنایت فرمائیں۔

باسمہ سبحانہ تعالیٰ

**الجواب وباللہ التوفیق:** شب جمعہ کو نماز مغرب میں سورہ ”کافرون“ اور سورہ

”اخلاص“ پڑھنا نبی اکرم صلی اللہ علیہ وسلم سے ثابت ہے، لہذا کبھی کبھی نانغہ کے ساتھ ان سورتوں کا شب جمعہ کی نماز مغرب میں پڑھنا مستحب ہوگا۔

عن جابر بن سمرة قال: كان النبي صلى الله عليه وسلم يقرأ في صلاة

المغرب ليلة الجمعة ﴿قُلْ يَا أَيُّهَا الْكَافِرُونَ﴾ و ﴿قُلْ هُوَ اللَّهُ أَحَدٌ﴾ (مشکوٰۃ)

المصباح مع شرحه مرقاة المفاتيح ۹۹/۲، السنن الكبرى للبيهقي ۳۹۱/۲ بیروت) فقط واللہ تعالیٰ اعلم

الملاہ: احقر محمد سلمان منصور پوری غفرلہ ۱۳۳۱/۵/۳ھ

الجواب صحیح: شبیر احمد عفا اللہ عنہ

## فرض نماز میں رکوع کا جز پڑھنے سے نماز کا حکم؟

**سوال (۳۲۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: فرض نماز باجماعت میں امام صاحب عموماً رکوع کا جز پڑھتے ہیں، کچھ حضرات جز پڑھنے پر اعتراض کرتے ہیں، شرعی حکم کیا ہے؟

باسمہ سبحانہ تعالیٰ

**الجواب وباللہ التوفیق:** اس طرح نماز گو کہ صحیح ہو جاتی ہے؛ لیکن مستحب یہ ہے

کہ مفصلات میں سے کوئی سورت مکمل پڑھی جائے، اس کے خلاف معمول بنا لینا مناسب نہیں ہے۔

أخرج الطبراني في المعجم الكبير عن ابن عمر عن النبي صلى الله عليه

وسلم أنه قال: ما من سورة في المفصل صغيرة ولا كبيرة إلا قد سمعت من

رسول الله صلى الله عليه وسلم يقرؤها في الصلاة كلها. (المعجم الكبير للطبراني ۱۲

۲۸۰ رقم: ۳۳۵۹، الفتاوى التاتارخانية ۶۶/۲ رقم: ۱۷۵۹ زكريا)

صرحوا بأن الأفضل في كل ركعة الفاتحة وسورة تامة، وعن عمر أنه

كتب إلى أبي موسى الأشعري أن اقرأ في الفجر والظهر بطوال المفصل، وفي

العصر والعشاء بأوساط المفصل، وفي المغرب بقصار المفصل، قال في

الكافي: وهو مروى عن رسول الله صلى الله عليه وسلم لأن المقادير لا تعرف

إلا سماعاً. (شامي ۵۰/۱، شامي ۲۶۱/۲ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۳۱۶/۸/۱۹ھ

الجواب صحیح: شبیر احمد عفا اللہ عنہ





# قرأت میں غلطی

## قرأت میں فحش غلطی

**سوال (۳۲۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک شخص نماز پڑھتا ہے، اور قرآن کریم پڑھتے ہوئے ایسی فحش غلطی کرتا ہے کہ جس سے معنی بالکل بدل جاتے ہیں، مثلاً ”ض“ کی جگہ ”ظ“، ”ط“ کی جگہ ”ت“، اور ”ح“ کی جگہ ”ه“ پڑھتا ہے، تو اس کی نماز کا کیا حکم ہے؟

باسمہ سبحانہ تعالیٰ

**الجواب وبالله التوفیق:** نماز کے دوران اگر قرآن کریم پڑھتے ہوئے ایسی فحش غلطی ہو جائے جس سے معنی بالکل بدل جائیں اور تاویل کی کوئی صورت نہ رہے، تو اس فحش غلطی سے نماز فاسد ہو جائے گی، اگر قریب الخارج حروف میں ادل بدل ہو جائے، مثلاً: ”طا“ اور ”ضاد“ ”ط“ اور ”تا“، ”یا“ ”ہا“ اور ”حا“ وغیرہ، تو متناخرین کے نزدیک مطلقاً نماز فاسد نہ ہوگی، الایہ کہ کوئی شخص قصداً غلط پڑھے، تو پھر یقیناً فساد کا حکم لگایا جائے گا۔

قال في الخانية والخالصة: الأصل فيما إذا ذكر حرفاً مكان حرف وغير المعنى، إن أمكن الفصل بينهما بلا مشقة تفسد، وإلا يمكن إلا بمشقة، كإطاء مع الضاد المعجمتين، والصاد مع السين المهملتين، وإطاء مع التاء. قال أكثرهم: لا تفسد. وفي خزانة الأكمل، قال القاضي أبو عاصم: إن تعمد ذلك تفسد. (شامی ۳۹۶/۲ زکریا، طحطاوی ۱۸۶) فقط واللہ تعالیٰ اعلم

کتبہ: احقر محمد سلمان منصور پوری غفرلہ

## نماز میں غلط قرأت کرنا؟

**سوال (۳۲۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک شخص جمعہ کی نماز پڑھا رہا ہے، اور اس نے ایک رکعت میں بڑی ایک آیت پڑھی؛ لیکن اس آیت کو غلط پڑھا، سلام پھیرنے کے بعد لوگوں میں اختلاف ہو گیا، کچھ کہہ رہے تھے کہ نماز ہو گئی؛ کیوں کہ اکثر حصہ صحیح پڑھا گیا ہے، کچھ کہہ رہے تھے کہ نماز نہیں ہوئی، غرض یہ ہے کہ اختلاف شدید کی وجہ سے نماز کو دوہرایا گیا، اس مسئلہ کی وضاحت فرمادیتے؟

باسمہ سبحانہ تعالیٰ

**الجواب وباللہ التوفیق:** نماز کے اندر ہر رکعت میں چاہے جتنا بھی قرآن پڑھے اس کو صحیح پڑھنا ضروری ہے، اگر کوئی ایسی غلطی ہو جائے جو مفسد صلوة ہو، تو اگر اسی رکعت میں اس کا تدارک کر لیا یعنی لوٹا کر صحیح پڑھ لیا، تو نماز ہو جائے گی۔

وفي المضممرات: قرأ في الصلاة بخطاء فاحش ثم أعاد وقرأ صحيحاً  
فصلاته جائزة. (طحطاوي على الدر ۲۶۷/۱، الفتاوى الهندية ۸۲/۱، أحسن الفتاوى ۴۵/۳،  
فتاوى دارالعلوم ۸۱/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۸/۷/۱۹۱۹ھ

الجواب صحیح: شبیر احمد عفا اللہ عنہ

## دوران نماز، ص، ض، ث، ط، کی ادائیگی میں غلطی کرنا؟

**سوال (۳۳۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نماز کے اندر قرأت کرتے ہوئے امام نے ش کی جگہ س اور ح کی جگہ ص کی جگہ س، ث، ط، کی جگہ ت ض کی جگہ ظ یا ض کی جگہ دال پر کر کے پڑھی یا ان کے علاوہ ان جیسی غلطیوں سے فساد صلوة کا حکم لگے گا یا نہیں؟

باسمہ سبحانہ تعالیٰ

**الجواب وباللہ التوفیق:** جو شخص اپنی دانست میں مثلاً: ش کی قرأت کرتا ہے اور ش کو صحیح مخرج سے نکلنے کی کوشش کرتا ہے، مگر سننے والوں کو ش کے بجائے س سنائی دیتی ہے اور اس طرح اور ہ اور س اور ش کا معاملہ ہے، تو ان حروف کے آپس میں تشابہ کی وجہ سے نماز فاسد نہ ہوگی۔

قال في الخانية والخالصة: الأصل فيما إذا ذكر حرفاً مكان حرف وغير المعنى إن أمكن الفصل بينهما بلا مشقة تفسد، وإلا يمكن إلا بمشقة، كإطاء مع الضاد المعجمتين، والصاد مع السين المهملتين، وإطاء مع التاء، قال أكثرهم: لا تفسد. وفي خزانة الأكمل، قال القاضي أبو عاصم: إن تعمد ذلك تفسد، وإن جرى على لسانه أو لا يعرف التمييز لا تفسد هو المختار، وفي التاتارخانية: الخطاء إذا دخل في الحروف لا تفسد؛ لأن فيه بلوى عامة الناس؛ لأنهم لا يقيمون الحروف إلا بمشقة، قلت: فينبغي على هذا عدم الفساد في إبدال التاء سيناً والقاف همزة - إلى قوله - فاعمل بما تختار، والاحتياط أولى.

(شامی ۳۹۶/۲ زکریا، الفتاویٰ التاتارخانیة ۸۴/۲ رقم: ۱۸۱۷ زکریا) فقط واللہ تعالیٰ اعلم

املاہ: اختر محمد سلمان منصور پوری غفرلہ ۱۴/۱۲/۱۴۳۳ھ

الجواب صحیح: بشیر احمد عفا اللہ عنہ

نماز میں ﴿اعْلَمْ مَا لَا تَعْلَمُونَ﴾ کے بجائے

﴿اعْلَمْ مِنَ اللَّهِ مَا لَا تَعْلَمُونَ﴾ پڑھنا؟

**سوال (۳۳۱):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: امام صاحب نے ﴿وَإِذْ قَالَ رَبُّكَ لِلْمَلٰئِكَةِ اِنِّىْ جَاعِلٌ فِى الْاَرْضِ خَلِیْفَةً، قَالُوْا اَتَجْعَلُ فِیْهَا مَنْ یُّفْسِدُ فِیْهَا وَیَسْفِكُ الدِّمَآءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ قَالَ اِنِّىْ اَعْلَمُ مَا لَا تَعْلَمُونَ﴾ کے بجائے ﴿وَإِذْ قَالَ رَبُّكَ لِلْمَلٰئِكَةِ اِنِّىْ

جَاعِلٌ فِي الْأَرْضِ خَلِيفَةً، قَالُوا أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ وَنَحْنُ نَسْبِحُ بِحَمْدِكَ وَنُقَدِّسُ لَكَ قَالَ إِنِّي أَعْلَمُ مِنَ اللَّهِ مَا لَا تَعْلَمُونَ ﴿﴾ پڑھا۔ تو کیا نماز فاسد ہو جائے گی یا نہیں؟ برائے کرم زلۃ القاری کے مختصر ضوابط بھی تحریر فرما کر مشکو فرمائیں۔

باسمہ سبحانہ تعالیٰ

**الجواب وباللہ التوفیق:** ﴿إِنِّي أَعْلَمُ مَا لَا تَعْلَمُونَ﴾ کے بجائے ﴿إِنِّي أَعْلَمُ مِنَ اللَّهِ مَا لَا تَعْلَمُونَ﴾ پڑھنے سے نماز فاسد نہیں ہوگی؛ کیوں کہ یہ خود اللہ تعالیٰ کا مقولہ ہے۔ اس میں ”من اللہ“ کا اضافہ اگرچہ زائد ہے؛ لیکن اس سے معنی میں ایسی تبدیلی نہیں ہوئی جو موجب فساد ہو اور زلۃ القاری کے ضوابط فقہی کتابوں میں ملاحظہ کئے جائیں۔ ان سب کا حاصل یہ ہے کہ آیت میں غلطی کی وجہ سے اگر اس طرح معنی بدل جائیں کہ تاویل کی کوئی گنجائش نہ رہے، تو نماز فاسد ہوتی ہے ورنہ نہیں۔

لو زاد كلمة أو نقص حرفاً أو قدمه أو بدله بآخر ..... لم تفسد ما لم يتغير

المعنى. (شامی ۶۳۲/۱ کراچی)

وإن زاد كلمة في آية إن كانت في القرآن ولا يتغير المعنى ..... لا تفسد

صلاته في قولهم. (بزازیة علی هامش الفتاویٰ الہندیة ۱۵۴/۱، حلبیہ کبیر ۴۹۲، الفتاویٰ الہندیة

۹۷/۱) فقط واللہ تعالیٰ اعلم

کتبہ: احقر محمد سلمان منصور پوری ۱۸/۳/۳۵/۱۴ھ

الجواب صحیح: شبیر احمد عفا اللہ عنہ

**نماز میں ﴿أَرَادَ شُكُورًا﴾ کے بجائے ﴿عِبَادَ شُكُورًا﴾ پڑھنا**

**سوال (۳۳۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: امام جمعہ کی نماز پڑھا رہا ہے اور میں نے پہلی رکعت میں ﴿تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا وَهُوَ الَّذِي جَعَلَ اللَّيْلَ وَالنَّهَارَ

خَلْفَةً لِمَنْ أَرَادَ أَنْ يُدَّكَّرَ أَوْ أَرَادَ شُكُورًا ﴿﴾ پڑھا: لیکن ﴿﴾ اَرَادَ شُكُورًا ﴿﴾ اراد کے بجائے ”عباد“ پڑھ دیا تو نماز جمعہ ہوئی یا نہیں؟

باسمہ سبحانہ تعالیٰ

**الجواب وباللہ التوفیق:** اراد کے جگہ عباد پڑھنے سے مذکورہ آیت کے معنی میں تغیر فاحش نہیں ہوا؛ اس لئے نماز درست ہوگی۔

ومنها ذکر کلمة مكان کلمة على وجه البدل إن كانت الكلمة التي قرأها مكان کلمة يقرب معناها، وهي في القرآن لا تفسد صلاته. (الفتاوى الهندية ۸۰/۱، حلی کبیر ۴۸۸، رد المحتار / باب ما يفسد الصلاة وما يكره فيها، مطلب: مسائل زلة القاري ۶۳۲/۱ کراچی) إن كانت الكلمة التي قرأها مكان کلمة يقرب معناها وهي في القرآن لا تفسد صلاته. (الفتاوى الهندية ۸۰/۱)

أن لا تخرج الكلمة بحرف البدل من ألفاظ القرآن ومعناه: أن هذه الكلمة مع حرف البدل توجد في القرآن ..... ففي هذا الوجه لا تفسد صلاته. (الفتاوى الناطرخانية ۸۲/۲ رقم: ۱۸۰۹ زکریا) فقط واللہ تعالیٰ اعلم

املاء: احقر محمد سلمان منصور پوری غفرلہ ۲۱/۱۲/۱۴۳۱ھ

الجواب صحیح: شبیر احمد عفا اللہ عنہ

”الْم“ کی جگہ ”حَمْ“ پڑھنے سے نماز کا حکم

**سوال (۳۳۳):** کیا فرماتے ہیں علماء دین و مفتیان شرع متین مسئلہ ذیل کے بارے میں کہ: امام صاحب نے فجر کی دوسری رکعت میں سورہ ﴿﴾ اَلْم ﴿﴾ تَنْزِيلُ الْكِتَابِ لَا رَيْبَ فِيهِ مِنْ رَبِّ الْعَالَمِينَ ﴿﴾ کی تلاوت کی، جس میں اَلْم کی جگہ حَمْ پڑھ کر چلا گیا، تو اس صورت میں نماز ہوگی یا نہیں؟

باسمہ سبحانہ تعالیٰ

**الجواب وباللہ التوفیق:** اس صورت میں نماز فاسد نہیں ہوگی۔

إن كانت الكلمة التي قرأها مكان كلمة يقرب معناها وهي في القرآن لا

تفسد صلاته. (الفتاوى الهندية ۸۰/۱)

أن لا تخرج الكلمة بحرف البدل من ألفاظ القرآن ومعناه: أن هذه الكلمة مع حرف البدل توجد في القرآن ..... ففي هذا الوجه لا تفسد صلاته.

(الفتاوى التاتارخانية ۸۲/۲ رقم: ۱۸۰۹ زكريا) فقط والله تعالى أعلم

کتبہ: احقر محمد سلمان منصور پوری غفرلہ ۱۵/۴/۱۴۱۶ھ

الجواب صحیح: شبیر احمد عفا اللہ عنہ

## نماز میں ﴿لَا يَعْصُونَ اللَّهَ﴾ کولوٹاتے وقت

### ﴿يَعْصُونَ اللَّهَ﴾ پڑھنا؟

**سوال (۳۳۴):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: امام صاحب نے فجر کی نماز میں سورہ تحریم پڑھتے ہوئے ﴿لَا يَعْصُونَ اللَّهَ مَا أَمَرَهُمْ﴾ پر وقف کیا، پھر پیچھے سے لوٹا کر پڑھا، تو ﴿لَا يَعْصُونَ اللَّهَ مَا أَمَرَهُمْ﴾ سے پڑھا ”لا“ دوبارہ میں چھوڑ دیا، امام صاحب صرف حافظ ہیں مثبت منفی کو نہیں جانتے، کیا اس حالت میں نماز پر تو کوئی اثر نہیں پڑا؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں امام صاحب نے آیت دھرانے

میں غلطی کی ہے، انہیں ایسا نہیں کرنا چاہئے تھا؛ لیکن نماز بہر حال درست ہوگئی؛ اس لئے کہ عام لوگوں کو معنی کا استحضار نہیں رہتا۔

أو بوقف وابتداء لم تفسد وإن غير المعنى به يفتى، وفي الشامي: الابتداء

إن كان لا يغير المعنى تغيراً فاحشاً لا تفسد، وإن غير المعنى نحو ﴿شَهِدَ اللَّهُ أَنَّهُ لَا إِلَهَ إِلَّا هُوَ﴾ لا يفسد عند عامة المشايخ؛ لأن العوام لا يميزون، ولو

وقف علی ”وقالت اليهود“ ثم ابتداءً بما بعده أي عزیر ابن اللہ لا تفسد بالاجماع،  
وفي شرح المنية: والصحيح عدم الفساد في ذلك كله. (شامي ۳۹۵/۲ زكريا، الفتاوى

التاتارخانية ۱۰۴/۲ رقم: ۱۸۶۷ زكريا، المحيط البرهاني ۷۴/۲ ذابھیل) فقط واللہ تعالیٰ اعلم

کتابتہ: احقر محمد سلمان منصور پوری غفرلہ ۲۶/۲/۱۴۲۹ھ

الجواب صحیح: بشیر احمد عفا اللہ عنہ

نماز میں تین آیت کے بعد ﴿ضَرَبَ اللَّهُ مَثَلًا لِلَّذِينَ آمَنُوا

أَمْرًا فِرْعَوْنَ﴾ کے بجائے ﴿كَفَرُوا أَمْرًا فِرْعَوْنَ﴾ پڑھ دیا

سوال (۳۳۵): - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: امام صاحب نے تین آیتیں صبح پڑھنے کے بعد آیت: ﴿ضَرَبَ اللَّهُ مَثَلًا لِلَّذِينَ آمَنُوا

أَمْرًا فِرْعَوْنَ﴾ میں ﴿أَمْرًا فِرْعَوْنَ﴾ کی جگہ ﴿كَفَرُوا أَمْرًا فِرْعَوْنَ﴾ پڑھا تو کیا نماز صحیح

ہوئی یا نہیں؟ اگر نہیں ہوئی تو اعادہ واجب ہو گیا یا نہیں؟

باسمہ سبحانہ و تعالیٰ

الجواب وباللہ التوفیق: ﴿الَّذِينَ آمَنُوا أَمْرًا﴾ کی جگہ ﴿كَفَرُوا أَمْرًا﴾

پڑھنے سے معنی بالکل بدل گئے ہیں؛ لہذا مسئلہ صورت میں نماز فاسد ہوگئی، اس کا اعادہ لازم ہے

اور قرأت میں فحش غلطی کی وجہ سے جو نماز فاسد ہوتی ہے، اس میں تین آیتیں پڑھنے یا نہ پڑھنے

سے حکم میں کوئی فرق نہیں پڑتا، یعنی اگر صحیح طور پر تین آیتیں پڑھنے کے بعد فحش غلطی ہو جائے، تو

بھی نماز میں فساد کا حکم ہوگا۔

فإن كان يغير المعنى تفسد صلاته بلا خوف نحو إن قرأ: ”والذين آمنوا و كفروا

باللہ ورسولہ أولئک ہم الصدیقون“۔ (الفتاویٰ التاتارخانية ۱۰۲/۲ رقم: ۱۸۶۲ زكريا)

أما إذا غير المعنى بأن قرأ: ”إن الذين آمنوا وعملوا الصالحات أولئک

هم شر البرية“ - إلى قوله - ”خالدين فيها أولئک هم خير البرية“ تفسد عند

عامۃ علماء نا وهو الصحيح. (الفتاویٰ الہندیۃ ۱/۸۱)

وإن تغير المعنى بأن قرأ: ﴿ان الابرار لفي جحيم وإن الفجار لفي نعيم﴾.  
 أو قرأ: ”إن الذين آمنوا و عملوا الصالحات أولئك هم شر البرية“، أو قرأ:  
 ”وجوه يومئذ عليها غبره، أولئك هم المؤمنون حقا“، تفسد صلاته؛ لأنه أخبر  
 بخلاف ما أخبر الله تعالى به، وقال بعضهم: لا تفسد صلاته لعموم البلوى،  
 والأول أصح. (فتاویٰ قاضی خان علی الفتاویٰ الہندیۃ ۱/۵۲۱) فقط واللہ تعالیٰ اعلم

الملاہ: احقر محمد سلمان منصور پوری غفرلہ ۵/۲۶/۱۴۳۳ھ

الجواب صحیح: بشیر احمد عفا اللہ عنہ

## نماز میں ﴿قُلْ هُوَ اللَّهُ أَحَدٌ﴾، نِ اللّٰهُ الصَّمَدُ ﴿﴾ پڑھنا؟

**سوال (۳۳۶):** - کیا فرماتے ہیں علماء دین و مفتیان شرع متین مسئلہ ذیل کے بارے  
 میں کہ: تراویح میں قرآن سناتے میں حافظ نے ﴿قُلْ هُوَ اللَّهُ أَحَدٌ﴾ اللّٰهُ الصَّمَدُ ﴿﴾ کے  
 بجائے ﴿نِ اللّٰهُ الصَّمَدُ﴾ بغیر سانس توڑے پڑھ دیا، برائے کرم واضح فرمائیں کہ کیا ﴿نِ اللّٰهُ  
 الصَّمَدُ﴾ نہیں پڑھ سکتے؟ اور کیا یہ غلط ہے؟ اور کیا اس طرح پڑھنے سے معنی بدل جاتے ہیں؟

باسمہ سبحانہ تعالیٰ

**الجواب وباللہ التوفیق:** از روئے قواعد تجوید آیتوں کو ملا کر پڑھتے وقت ﴿أَحَدٌ﴾،  
 نِ اللّٰهُ الصَّمَدُ ﴿﴾ پڑھنا درست ہے، اس سے معنی نہیں بدلتے؛ تاہم بہتر یہ ہے کہ ہر آیت پر وقف  
 کر کے ﴿اللّٰهُ الصَّمَدُ﴾ ہی پڑھا جائے؛ تاکہ مقتدی شش و پنج میں مبتلا نہ ہوں۔ فقط واللہ تعالیٰ اعلم

کتبۃ: احقر محمد سلمان منصور پوری غفرلہ ۱۳/۰۱/۱۴۳۱ھ

الجواب صحیح: بشیر احمد عفا اللہ عنہ

## ﴿إِلَّا مَنْ تَوَلَّىٰ وَكَفَرَ﴾ پرسانس توڑنے سے نماز کا حکم

**سوال (۳۳۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں



کہ: سورہ غاشیہ کے اندر آیت ہے: ﴿لَا مَنْ تَوَلَّى وَكَفَرَ﴾ اب معلوم یہ کرنا ہے کہ اگر کسی امام نے نماز میں مذکورہ سورت پڑھی اور ”کفر“ پر سانس توڑ دیا، تو کیا نماز فاسد ہو جائے گی؟ جو کہ معنی کی خرابی پائی جا رہی ہے، اور کیا نماز کا اعادہ بھی ضروری ہوگا یا نہیں؟ جواب مرحمت فرما کر شکر یہ کاموقع دیں؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں ﴿وَكَفَرَ﴾ پر آیت کرنے سے معنی میں کوئی خرابی نہیں آتی؛ لیکن چون کہ اس آیت پر ”لا“ کا نشان لگا ہوا ہے، اس لئے رموز واقاف کی رعایت کرتے ہوئے یہاں سانس نہ توڑے تو بہتر ہے۔ (مستفاد ترجمہ شیخ الہند بحث رموز واقاف)

الأصل أن حفظ الوقوف ومعرفة ذلك من باب الفضيلة ولا يتعلق به قطع الصلاة وإنما وقف لا تفسد صلاته، وهذا مذهب الفقهاء، فأما مذهب القراء فهم يزعمون أن عدد من الوقف في القرآن بمواضع معينة، لو وقف غيرها يقطع الصلاة، وسمعت أنهم يكفرون به صاحبها، ولكن الكفر إنما يكون بالقصد وسوء الاعتقاد، فالذي يقف للتنفس والضرورة لا يكون للكفر فيه مدخل، ولا يقطع الصلاة. (الفتاوى التاريخية ۱۰۵/۲ رقم: ۱۸۸۹ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۳۰/۱۴۲۷ھ

الجواب صحیح: بشیر احمد عفا اللہ عنہ

نماز میں ﴿فَاكْرَمَهُ وَنَعَّمَهُ﴾ کے بجائے ﴿فَقَدَرَ عَلَيْهِ﴾  
رِزْقَهُ پڑھ دیا؟

**سوال (۳۳۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک شخص نے سورہ فجر کی تلاوت کی، اور ﴿فَأَمَّا إِذَا مَا ابْتَلَاهُ رَبُّهُ فَأَكْرَمَهُ وَنَعَّمَهُ فَيَقُولُ رَبِّي أَكْرَمَنِي﴾ کے بجائے ﴿فَأَمَّا إِذَا مَا ابْتَلَاهُ رَبُّهُ فَقَدَرَ عَلَيْهِ فَأَكْرَمَهُ وَنَعَّمَهُ فَيَقُولُ رَبِّي أَكْرَمَنِي﴾ پڑھ دیا، تو اس کی نماز میں خرابی آتی ہے یا نہیں، جب کہ امام کو نماز کے

اندر ہی غلطی کا احساس ہو گیا، مگر اس کے باوجود سجدہ سہو نہیں کیا، تو ایسی نماز کا کیا حکم ہے؟ مکروہ یا فاسد، کراہت تحریمی یا تنزیہی؟

باسمہ سبحانہ تعالیٰ

**الجواب وباللہ التوفیق:** صورتِ مسئلہ میں ”فقد ر عليه نعمه“ پڑھنے سے معنی میں ایسا تغیر نہیں ہوا ہے جو فسادِ صلوة کا موجب ہو، لہذا نماز فی الجملہ کراہت کے ساتھ درست ہوگی، وہ واجب الاعداد نہیں ہے۔ (امداد الفتاویٰ ۲۳۳/۱، عزیز الفتاویٰ ۲۳۷)

إن قدم كلمة على كلمة أو آخر إن لم يتغير المعنى لا تفسد. (الفتاویٰ

الہندیہ ۸۰/۱)

ذكر كلمة مكان كلمة على وجه البديل إن كانت الكلمة التي قرأها مكان كلمة يقرب معناها وهي في القرآن لا تفسد صلاته. (الفتاویٰ الہندیہ ۸۰/۱، شامی ۶۳۳/۱ کراچی، حلبی کبیر ۴۸۸)

**الفصل السابع:** من زلة القاري في الخطأ في التقديم والتأخير، وإنه على وجه، أحدها: أن يقدم جملة على جملة ويفهم بالتقديم ما يفهم بالتأخير، نحو أن يقرأ: ﴿يَوْمَ تَسُودُ وَجُوهٌ وَتَبْيَضُ وَجُوهٌ﴾ ونحو ذلك، لا تفسد صلاته. (الفتاویٰ التاتارخانية ۱۰۳/۲ رقم: ۱۸۶۴ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۸/۴/۲۰۲۱ھ  
الجواب صحیح: شبیر احمد عفا اللہ عنہ

**نماز میں ﴿فَأَمَّا مَنْ ثَقُلَتْ مَوَازِينُهُ﴾ کے بعد  
﴿فَأَمَّهُ هَآوِيَةٌ﴾ پڑھنا؟**

**سوال (۳۳۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: امام صاحب نے مغرب کی نماز میں ﴿فَأَمَّا مَنْ ثَقُلَتْ مَوَازِينُهُ﴾ کے بعد ﴿فَأَمَّهُ

ہاویۃ ﴿﴾ پڑھا، جب کہ اس کے بعد ﴿فَهُوَ فِي عَيْشَةٍ رَّاضِيَةٍ﴾ ہے، تو ایسی صورت میں نماز کا کیا حکم ہے؟ نماز فاسد ہوئی یا درست؟

باسمہ سبحانہ تعالیٰ

**الجواب وباللہ التوفیق:** امام صاحب کے نماز میں ﴿فَأَمَّا مَنْ ثَقُلَتْ مَوَازِينُهُ﴾ کے بعد ﴿فَهُوَ فِي عَيْشَةٍ رَّاضِيَةٍ﴾ کے بجائے ﴿فَأَمَّهُ هَاوِيَةً﴾ پڑھنے سے نماز فاسد ہوئی ہے، اس لئے کہ قرأت کے معنی میں تغیر فاحش ہوا ہے، جس کی وجہ سے نماز فاسد ہو جاتی ہے۔  
وان كان اختلافا فتباعدا نحو أن يختم آية الرحمة بأية العذاب أو آية العذاب بأية الرحمة فعلى قول أبي حنيفة ومحمد تفسد صلاته ..... وفي الخانية: والصحيح هو الفساد. (الفتاوى التاتارخانية ۹۶۲ رقم: ۱۸۴۳ زکریا)

أما إذا غير المعنى بأن قرأ ﴿إِنَّ الَّذِينَ آمَنُوا وَعَمِلُوا الصَّالِحَاتِ أُولَئِكَ هُمْ شَرُّ الْبَرِيَّةِ﴾ إلى قوله: ﴿خَلِيدِينَ فِيهَا أُولَئِكَ هُمْ خَيْرُ الْبَرِيَّةِ﴾ تفسد عند عامة علماءنا وهو الصحيح. (الفتاوى الهندية ۸۱/۱)

وان تغیر المعنى بأن قرأ: "إِنَّ الْأَبْرَارَ لَفِي حَجِيمٍ. وَإِنَّ الْفُجَّارَ لَفِي نَعِيمٍ"، أو قرأ: "إِنَّ الَّذِينَ آمَنُوا وَعَمِلُوا الصَّالِحَاتِ أُولَئِكَ هُمْ شَرُّ الْبَرِيَّةِ"، أو قرأ: "وجوه يومئذ عليها غبره، أولئك هم المؤمنون حقا" تفسد صلاته؛ لأنه أخبر بخلاف ما أخبر الله تعالى به، وقال بعضهم: لا تفسد صلاته لعموم البلوى، والأول أصح. (فتاوى قاضي خان على الفتاوى الهندية ۱۵۲/۱) فقط واللہ تعالیٰ اعلم

الملاہ: احقر محمد سلمان منصور پوری غفرلہ ۱۸/۷/۱۴۳۳ھ

الجواب صحیح: بشیر احمد عفا اللہ عنہ

﴿مَا تَعْبُدُونَ﴾ کے بجائے ”ما تعبد“ پڑھنا؟

**سوال (۳۴۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: امام نے نماز پڑھائی، سورہ فاتحہ کے بعد سورہ کافرون میں ﴿لَا أَعْبُدُ مَا تَعْبُدُونَ﴾ کے

جگے ”لا اعبد ما تعبد“ پڑھا، تین مرتبہ اعادہ کیا، ہر مرتبہ ”ما تعبد“ پڑھا، تو نماز درست ہوئی یا نہیں؟ یا اعادہ کرنا ہوگا، کیا حکم ہے؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں جب کہ امام صاحب نے ”ما تعبدون“ کی جگہ ”ما تعبد“ پڑھ دیا، تو اس صورت میں نماز درست ہو جائے گی؛ کیوں کہ معنی میں کوئی فحش غلطی نہیں ہوئی۔

إن كان لما ذكر من الشطر وجه صحيح في اللغة، ولا يكون لغوا، ولا يتغير به المعنى، ينبغي أن لا يوجب فساد الصلوة. (فتاوى التاتارخانية ۱۱۳/۲ رقم: ۱۸۸۹ زكريا)

ذكر كلمة مكان كلمة على وجه البدل إن كانت الكلمة التي قرأها مكان كلمة يقرب معناها وهي في القرآن لا تفسد صلاته. (فتاوى الهندية ۸۰/۱، شامی ۶۳۳/۱ کراچی، حلبی کبیر ۴۸۸) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۳/۲۰۲۶ھ  
الجواب صحیح: شبیر احمد عفا اللہ عنہ

**دورانِ قرأت ”ازواجاً“ کی جگہ ”اجواجاً“ اور  
”سراباً“ کی جگہ ”ثراباً“ پڑھ دیا؟**

**سوال (۳۲۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر امام صاحب سے فجر کی فرض نماز یا دیگر جہری قرأت میں تبدیلی حروف ہو جائے، جس سے معنی میں بگاڑ پیدا ہو جائے، مثال کے طور پر ﴿وَوَخَلَقْنَاكُمْ أَزْوَاجًا﴾ کی جگہ ﴿وَوَخَلَقْنَاكُمْ أَجْوَاجًا﴾ دوسری آیت: ﴿وَوَسَّيْرَتِ الْجِبَالِ فَكَانَتْ سَرَابًا﴾ کی جگہ ﴿وَوَسَّيْرَتِ الْجِبَالِ فَكَانَتْ ثَرَابًا﴾ پڑھے، تو نماز درست ہے یا فاسد ہو جاتی ہے، یہاں کے ایک مفتی صاحب یہ کہہ کر نماز پڑھا رہے ہیں کہ، اگر امام صاحب کے اعتماد میں حرف ”ز“ ہے ”جیم“ نہیں

ہے تو درست ہے؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں اگر امام اپنی دانست میں ”اَزْوَاجًا“ ہی پڑھتا ہے، مگر سننے والوں کو بجائے زاء کے جیم کا پڑھنا محسوس ہوتا ہے، اسی طرح ”سَرَابًا“ میں ثاء کا پڑھنا محسوس ہوتا ہے، تو نماز فی نفسہ درست ہے؛ البتہ امام کو اپنی اصلاح کی کوشش کرتے رہنا چاہئے۔

قال القاضي أبو عاصم: إن تعمد ذلك تفسد، وإن جرى على لسانه أو لا يعرف التمييز، لا تفسد، وهو المختار، وفي البزازیة: وهو أعدل الأقاويل وهو المختار. (شامی ۳۹۶/۲ زکریا)

ذکر کلمة مکان کلمة علی وجه البدل إن كانت الكلمة التي قرأها مکان کلمة يقرب معناها وهي في القرآن لا تفسد صلاته. (فتاویٰ الہندیہ ۸۰/۱، حلبی کبیر ۴۸۸ لاہور)

وإن ذکر حرفاً مکان حرف و غیر المعنی، فإن أمکن الفصل بین الحرفین من غیر مشقة كالطاء مع الصاد تفسد صلاته عند الكل، وإن كان لا يمكن الفصل بین الحرفین إلا بمشقة كالطاء مع الضاد والصاد مع السين والطاء مع التاء، اختلف المشائخ فيه، قال أكرهم: لا تفسد صلاته. (فتاویٰ قاضی خان / فصل فی

القراءة ۱۴۱/۱-۱۴۳، الفتاویٰ التاتاریخانیة ۸۲/۲ رقم: ۱۸۱۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۲۶/۱۴۲۷ھ

الجواب صحیح: شبیر احمد عفا اللہ عنہ

## خارج نماز قرأت میں لحن کرنے والے کی امامت؟

**سوال (۳۲۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: بعض حضرات خارج نماز قرآن کریم پڑھنے میں لحن کرتے ہیں، حروف کو خارج سے ادا نہیں کرتے، اور الفاظ قرآنی کو تجوید کے خلاف پڑھتے ہیں، تو ایسی تلاوت کا کیا حکم ہے؟ کیا اس پر ثواب ملے گا یا گناہ؟

باسمہ سبحانہ تعالیٰ

**الجواب وباللہ التوفیق:** خارج نماز بھی عمداً قرآن کریم غلط پڑھنا موجب گناہ ہے، ایسے شخص کو اصلاح کی کوشش کرنی چاہئے۔ (عالمگیری ۸۲/۱)

عن عبد اللہ بن مسعود رضی اللہ عنہ قال: قال لنا عليه السلام: يؤم القوم أقرأهم لكتاب اللہ وأقدمهم قراءة. (صحيح مسلم ۲۳۶/۱ رقم: ۶۷۳، سنن الترمذی ۵۵/۱)

منها القراءة بالحنان إن غير المعنى وإلا لا، وفي الشامية: إلا في حرف مدولين إن فحش فإنه يفسد. (الدر المختار مع الشامي / باب ما يفسد الصلاة ۳۹۳/۲ زكريا)

الأحق بالإمامة الأعلم بأحكام الصلاة ثم الأحسن تلاوة، وتجويداً للقراءة ثم الأورع ثم الأسنن ثم الأحسن خلقاً ثم الأحسن وجهاً ثم الأشرف نسباً. (تنوير الأبصار مع الشامي ۲۹۴/۲-۲۹۵ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۸/۱۰/۱۴۱۹ھ  
الجواب صحیح: بشیر احمد عفا اللہ عنہ



# نماز کے واجبات

## واجب کا حکم اور اس کی شرعی حیثیت

**سوال (۳۴۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اصطلاح شرع میں واجب کی کیا حیثیت ہے؟ اور شریعت میں اس پر عمل کرنے کا کیا حکم ہے؟ نیز فقہاء احناف کے نزدیک واجب کا اطلاق کس قسم کے احکام پر ہوتا ہے؟  
باسمہ سبحانہ تعالیٰ

**الجواب وباللہ التوفیق:** فقہاء احناف کے نزدیک ”واجب“ ایک خاص اصطلاح ہے جس کا اطلاق ایسے احکام پر ہوتا ہے جن کا ثبوت فرض کے مقابلے میں ایک گونہ کم تر دلائل سے ہو؛ لیکن عمل کے اعتبار سے واجب اور فرض میں زیادہ فرق نہیں ہے، جس طرح فرض پر عمل لازم ہے اسی طرح واجب پر بھی عمل کرنا ضروری ہے، اور فرض و واجب ہر ایک کا تارک گنہگار ہے، اسی لئے واجب کو ”فرضِ عملی“ بھی کہا جاتا ہے؛ تاہم ان دونوں میں بنیادی فرق یہ ہے کہ نظریاتی اعتبار سے فرض کا انکار کرنے والا کافر قرار پاتا ہے، جب کہ واجب کے منکر کو کافر نہیں کہتے۔ اور نماز وغیرہ اعمال میں ترک فرض کی تلافی کسی طرح نہیں ہو سکتی؛ لیکن ترک واجب کی تلافی نماز میں سجدہ سہو سے، اور حج میں دم سے ممکن ہے۔ (اس کے بالمقابل کسی بات کے ممنوع ہونے کا ثبوت اگر قطعی دلائل سے ہو تو اسے حرام کہتے ہیں اور اگر قطعیت میں کچھ شبہ ہو تو اس کو مکروہ تحریمی کہتے ہیں۔ مزید تفصیل کے لئے کتب فقہ و اصول کا مطالعہ کیا جائے)

ثم إن المجتهد قد يقوي عنده الدليل الظني حتى يصير قريباً عنده من القطعي فما ثبت به يسميه فرضاً عملياً؛ لأنه يُعامل معاملة الفرض في وجوب

العمل فيسمى واجباً نظراً إلى ظنية دليله. (شامی ۲۰۷/۱ زکریا)

وفي الشرع: إسم لما لزمنا بدليل فيه شبهة الخ، وحكم الواجب استحقاق العقاب بتركه عمداً وعدم إكفار جاحده والثواب بفعله ولزوم سجود السهو بنقص الصلاة بتركه سهواً، وإعادتها بتركه عمداً، وسقوط الفرض ناقصاً إن لم يسجد ولم يُعِد. (مراقي الفلاح مع الطحطاوي ۱۳۴، شامی ۱۴۶/۲ زکریا) فقط واللہ تعالیٰ اعلم  
کتبہ: احقر محمد سلمان منصور پوری غفرلہ ۱۴۳۶/۲/۲۱ھ  
الجواب صحیح: شبیر احمد عفا اللہ عنہ

## واجب اور شرط میں کیا فرق ہے؟

**سوال (۳۴۴):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: واجب اور شرط میں کیا فرق ہے؟

باسمہ سبحانہ تعالیٰ

**الجواب وباللہ التوفیق:** شرط کا اطلاق ایسے عمل پر کیا جاتا ہے جو کسی شئی کے داخلی ارکان میں شامل نہ ہو، مگر اس شئی کی صحت والعقاد کا مدار اس عمل پر ہو۔

الشرط: ما يتوقف عليه وجود الشيء ويكون خارجاً عن ماهيته ولا يكون

مؤثراً في وجوده. (قواعد الفقه ۳۳۶، کتاب التعريفات للمرجان ۱۴۳، قاموس الفقه ۱۸۴/۴)

وشرعاً ما يتوقف عليه الشيء ولا يدخل فيه. (درمختار ۴۰۲/۱)

اور واجب شئی کے اندرونی اعمال ہی کا ایک جزء ہوتا ہے، اس کے نہ پائے جانے سے شئی ختم نہیں ہوتی، مگر ناقص ہو جاتی ہے اور کبھی واجب مستقل عمل ہو جاتا ہے جیسے وتر، اسے فقہاء فرض عملی سے تعبیر کرتے ہیں۔

الواجب: هو في عرف الفقهاء عبارة عما ثبت وجوب بدليل فيه ظني

الثبوت، وحكمه: أنه يثاب بفعله ويستحق بتركه عقوبة لولا العذر حتى يضل

جاحده ولا يكفر به. (قواعد الفقه: ۵۳۹، کتاب التعريفات للمرجان ۲۷۷، قاموس الفقه ۲۵۶/۵)



ولها واجبات لا تفسد بتركها وتعاد وجوباً في العمد ولسهو إن لم يسجد له. (درمختار) وتحتہ فی الشامی: وتقسیم الواجب إلى قسمین: أحدهما وهو المراد ههنا. (شامی ۴۵۶/۱ کراچی، شامی ۱۶۶/۲ زکریا)

أما الواجبات الأصلية في الصلاة فستة..... حتى لو تركهما أو أحدهما فإن كان عامداً كان مسيئاً، وإن كان ساهياً يلزمه سجود السهو. (بدائع الصنائع ۳۹۴/۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳/۱۲/۱۴۱۵ھ  
الجواب صحیح: شبیر احمد عفا اللہ عنہ

## نماز کے واجبات کتنے ہیں؟

**سوال (۳۲۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: واجبات نماز کے سلسلہ میں کہ وہ مختلف کتابوں میں مختلف حوالوں سے کہیں چودہ کہیں اٹھارہ کہیں تیرہ کہیں نو نظر سے گذرے، نیز اٹھارہ کا حوالہ نورالایضاح سے ہے، اور چودہ کا رد المختار سے ہے، یہ بھی دیکھنے کا موقع ہوا کہ مکاتب دینیہ میں نونہالوں کو اسی طرز سے مختلف فیہا واجبات نماز سکھائے جاتے ہیں، جب کہ جہاں ۱۸ واجبات مذکور ہیں ان میں چودہ سے بعضے نہیں ہیں، اور جہاں ۱۴ ہیں ان میں وہ کئی واجبات متروک ہیں، جن کا ذکر اٹھارہ میں ہے؛ لہذا تعلیمی ڈائری مدرسہ اشاعت العلوم گوونڈی ممبئی میں بحوالہ ”ایک منٹ کا مدرسہ“ مذکورہ واجبات نماز نیز نصاب دینیات بحوالہ رد المختار واجبات نماز کے زیر احوال عرضہ ہذا کے ساتھ منسلک کئے جا رہے ہیں، چونکہ واجبات نماز کا مسئلہ نہایت اہم ہے، اس لئے گزارش ہے کہ غور و خوض کے بعد متفقہ و متعینہ واجبات نماز کی تعداد سے روشناس فرمائیں؟ تاکہ مکاتب دینیہ کے کم عمر بچوں کو یاد کرانے میں سہولت ہو، نیز اوروں کو بھی ایک تعداد معین کے معلوم ہونے سے حفظ و عمل میں آسانی ہو؟

باسمہ سبحانہ تعالیٰ

**الجواب وباللہ التوفیق:** نماز کے اصل واجبات کل چھ ہیں: (۱) سورہ فاتحہ اور ضم سورت (۲) جہری نمازوں میں جہر اور سری نمازوں میں سر (۳) تعدیل ارکان (۴) قعدہ اولیٰ (۵) تشہد (۶) ترتیب افعال۔ اس کے بعد ان واجبات اور فرائض سے متعلق کچھ امور واجب ہیں، ان سب کو ملانے سے واجبات کی تعداد اس سے کہیں زیادہ پہنچ جاتی ہے، مثال کے طور پر سجدہ فرض ہے، لیکن اس میں پیشانی کے ساتھ ناک رکھنا واجب ہے، تو یہ واجب اصلۃً نہیں ہے؛ بلکہ سجدہ کے تابع ہو کر واجب ہے، اسی طرح تشہد واجب ہے اور تشہد کے ساتھ یہ بھی واجب ہے کہ نہ تو اس میں کمی کرے اور نہ زیادتی کرے، اس طرح سورہ فاتحہ واجب ہے، اور اس کا ضم سورت سے پہلے پڑھنا الگ سے واجب ہے وغیرہ، اس بنیاد پر فقہاء کے کلام میں واجبات کی تعداد بیان کرنے میں اختلاف ہو گیا ہے، اس لئے جس کتاب میں زیادہ واجبات بیان کئے گئے ہیں، بچوں کو انہیں یاد کرانا زیادہ بہتر ہے۔

أما الواجبات الأصلية في الصلوة فستة: منها قراءة الفاتحة والسورة، ومنها الجهر بالقراءة فيما يجهر والمخافتة فيما يخافت، ومنها الطمانينة والقرار في الركوع والسجود، ومنها القعدة الأولى، ومنها التشهد، ومنها مراعاة الترتيب فيما شرع مكررا من الأفعال في الصلاة. (بدائع الصنائع ۳۹۴/۱-۴۰۰)

والتتابع ينفي الحصر فتبصر، وفي الشامي: وبيان ذلك أن التشهد في نفسه واجب، ويجب له القعدة، وأن يترك نقصا منه وزيادة فيه أو عليه. (شامي

۱۶۹/۲ زکریا)

ولها واجبات وهي قراءة الفاتحة، وضم سورة، وتقديم الفاتحة على كل

السورة. (شامي ۱۵۱/۲ زکریا)

ثم إن اقتصر على الجبهة فوضع حزا منها وإن قل فرض، ووضع أكثرها

واجب. (شامی ۳۵۱۱ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۸/۲/۱۹ھ

الجواب صحیح: بشیر احمد عفا اللہ عنہ

## واجباتِ نماز

**سوال (۳۴۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نماز میں کتنی چیزیں واجب ہیں فقہ و فتاویٰ کی کتابوں کو دیکھ کر یہ اندازہ ہوتا ہے کہ واجباتِ نماز کی تعداد بے شمار ہے، جس کا احاطہ مشکل ہے، تو پھر ایک عام انسان اپنی نماز کو فرائض اور واجبات کی تکمیل کرتے ہوئے کیسے پوری کرے گا؟ دریافت طلب مسئلہ یہ ہے کہ واجباتِ نماز کو تلخیص کے ساتھ ترتیب وار ذکر فرمادیں، نیز جن واجبات پر عمل کرنا نماز کے صحیح ہونے کے لئے لازم اور ضروری ہے، خاص طور سے ان کی نشان دہی فرمادیں؟

باسمہ سبحانہ تعالیٰ

**الجواب وباللہ التوفیق:** صاحب بدائع ملک العلماء علامہ کاسانی (المتوفی:

۵۸۷ھ) کے بقول نماز کے اصل واجبات کل ۶ ہیں: (۱) سورۃ فاتحہ اور ضم سورت (۲) جہری نمازوں میں جہر اور سری نمازوں میں سر (۳) تعدیل ارکان (۴) قعدۃ اولیٰ (۵) تشهد (۶) ترتیب افعال۔

أما الواجبات الأصلية في الصلاة، فستة: منها: قراءة الفاتحة والسورة في صلاة ذات ركعتين، وفي الأوليين من ذوات الأربع والثلاث حتى لو تركهما أو أحدهما، فإن كان عامداً كان مسيئاً، وإن كان ساهياً يلزمه سجود السهو، ومنها: الجهر بالقراءة فيما يجهر وهو الفجر، والمغرب، والعشاء في الأوليين، والمخافتة فيما يخافت وهو الظهر والعصر، ومنها: الطمأنينة والقرار في الركوع والسجود، ومنها: القعدة الأولى للفصل بين الشفعين، ومنها: التشهد

في القعدة الأخيرة، ومنها: مراعاة الترتيب فيما شرع مكرراً من الأفعال في الصلاة. (بلائع الصنائع ۳۹۴/۱-۴۰۰، کراچی ۱۶۰/۱-۱۶۳ زکریا)

تاہم متعلقات اور جزئی صورتوں کے اعتبار سے یہ تعداد اس سے کہیں زیادہ ہو سکتی ہے، اس لئے دیگر تفصیلات سے صرف نظر کرتے ہوئے درج ذیل ۲۱ واجبات زیادہ قابل لحاظ اور اہم معلوم ہوتے ہیں، جن کو ترتیب وار یہاں ذکر کیا جاتا ہے:

(۱) نماز شروع کرتے وقت خاص ”اللہ اکبر“ کے لفظ سے تکبیر تحریمہ کہنا، اللہ اکبر کے علاوہ کسی اور ذکر (مثلاً: اللہ اعظم) سے نماز شروع کرنا مکروہ تحریمی ہے۔

عن علي رضي الله عنه قال: قال رسول الله صلى الله عليه وسلم: مفتاح الصلوة الطهور وتحريمها التكبير وتحليلها التسليم. (سنن أبي داود، الصلاة/ باب في تحريم الصلاة وتحليلها ۹۱/۱ رقم: ۶۱۸ دار الفكر بيروت، سنن الترمذي، الطهارة/ باب ما جاء مفتاح الصلاة الطهور ۶۱/۱ رقم: ۳)

ويجب تعيين لفظ التكبير لافتح كل صلاة للمواظبة عليه. (طحطاوي

۱۳۷ کراچی، شامی ۱۷۸/۲ زکریا، مجمع الأنهر ۸۹/۱)

(۲) امام اور اکیلے نماز پڑھنے والے کے لئے فرض کی دو رکعتوں اور وتر اور سنن و نوافل کی ہر رکعت میں سورہ فاتحہ کا پڑھنا۔

عن جابر رضي الله عنه عن النبي صلى الله عليه وسلم قال: من كان له إمام فقراءة الإمام له قراءة. (رواه الإمام أحمد في مسنده، نصب الرأية ۱۲/۲)

عن أبي هريرة رضي الله عنه قال: قال رسول الله صلى الله عليه وسلم: وإذا قرأ فانصتوا. (صحيح مسلم/ باب التشهد في الصلاة ۱۷۴/۱)

عن عبادة بن الصامت رضي الله عنه يبلغ به النبي صلى الله عليه وسلم: لا صلاة لمن لم يقرأ بفاتحة الكتاب. (صحيح مسلم ۱۶۹/۱ رقم: ۳۹۴، صحيح

عن عبد الله بن أبي قتادة عن أبيه أن النبي صلى الله عليه وسلم كان يقرأ في الركعتين الأوليين بفاتحة الكتاب وسورة، وفي الأخيرين بفاتحة الكتاب. (مصنف بن أبي شيبة، الصلاة / باب من كان يقرأ في الأوليين بفاتحة الكتاب وسورة ۲۶۱/۳ رقم: ۳۷۶۲)

(۳) امام اور منفرد کے لئے سورہ فاتحہ کے ساتھ فرض کی دو رکعتوں میں اور باقی سب نمازوں کی ہر رکعت میں سورت ملانا یعنی قرآن کریم کی کم از کم تین آیتوں یا ایک لمبی آیت کے بقدر قرأت کرنا۔

عن عبد الله بن أبي قتادة عن أبيه أن النبي صلى الله عليه وسلم كان يقرأ في الركعتين الأوليين بفاتحة الكتاب وسورة، وفي الأخيرين بفاتحة الكتاب. (مصنف بن أبي شيبة، الصلاة / باب من كان يقرأ في الأوليين بفاتحة الكتاب وسورة ۲۶۱/۳ رقم: ۳۷۶۲)

و ضم آية سورة أو ما قام مقامها وهو ثلاث آيات قصار نحو: ﴿ثُمَّ نَظَرَ. ثُمَّ عَبَسَ وَبَسَرَ. ثُمَّ أَدْبَرَ وَاسْتَكْبَرَ﴾ وكذا لو كانت الآية أو الايتان تعدل ثلاثاً قصاراً. (درمختار) أي مثل ثم نظر ..... وهي ثلاثون حرفاً. (شامي ۱۴۹/۲ زكريا)

محل القراءة في التطوع الركعات حتى يفترض القراءة في الركعات كلها، وفي الفرائض محل القراءة الركعتان، حتى يفترض القراءة في الركعتين، إن كانت الصلاة من ذوات المثني يقرأ فيهما جميعاً، وإن كانت من ذوات الأربع يقرأ في الركعتين الأوليين، وفي الآخرين بالخيار إن شاء قرأ، وإن شاء سبح وإن شاء سكت. (الفتاوى التارخانية، الصلاة / باب القراءة ۵۶۲-۵۷ رقم: ۱۷۲۴ زكريا)

ومنها ضم السورة أو ما يقوم مقامها من الآيات التي تعدل سورة إليها أي إلى الفاتحة. (حلبی کبیر ۲۹۶)

(۴) فرض کی ابتدائی دو رکعتوں کو قرأت کے لئے متعین کرنا۔

عن عبد الله بن أبي قتادة عن أبيه أن النبي صلى الله عليه وسلم كان يقرأ

بأَم الكتاب وسورة معها في الركعتين الأوليين من صلوة الظهر وصلوة العصر  
ويسمعنا الآية أحياناً وكان يطيل في الركعة الأولى. (صحيح البخاري، الأذان / باب إذا  
سمع الإمام ۱۰۷/۱ رقم: ۷۷۰)

ويجب تعيين القراءة في الأوليين من الفرض لمواظبة النبي ﷺ على  
القراءة فيهما. (مراقي الفلاح ۱۳۵، الفتاوى الهندية ۷/۱، شامي ۱۵۱/۲ زكريا)

(۵) سورة فاتحة قرأت سے پہلے پڑھنا۔

ويجب تقديم الفاتحة على السورة. (الفتاوى الهندية ۷/۱، حلبى كبير ۲۹۶،  
شامي ۲۵۱/۲ زكريا، طحطاوي ۱۳۵)

(۶) فرض کی ابتدائی دو رکعتوں میں سے ہر رکعت میں سورہ فاتحہ بلا فصل صرف ایک بار پڑھنا۔  
ومنها الاقتصار فيهما أي في الركعتين الأوليين على مرة واحدة في كل  
واحدة فإنه واجب، حتى لو كررها في كل ركعة كره إن عمداً ووجب سجود  
السهو لو سهواً. (حلبى كبير ۲۹۵)

أما لو قرأها قبل السورة مرةً وبعدها مرةً فلا يجب كما في الخانية،  
واختاره في المحيط والظهيرية والخلاصة. (شامي ۱۳۵/۲ بيروت، ۱۵۲/۲ زكريا،  
الفتاوى الهندية ۷/۱، طحطاوي ۱۳۵)

(۷) جہری نمازوں جیسے فجر، جمعہ، عیدین، مغرب اور عشاء کی اول دو رکعتوں اور وتر  
وتراویح کی سب رکعتوں میں امام کے لئے بلند آواز سے قرأت کرنا۔

عن أبي أيوب الأنصاري رضي الله عنه قال: قيل: يا رسول الله! إن ههنا  
قوماً يجهرون بالقراءة في صلاة النهار، فقال لهم رسول الله صلى الله عليه  
وسلم: أفلا ترمونهم بالبعر. (المعجم الكبير ۱۳۱/۴ رقم: ۳۸۹۶)

ومن أي الواجبات الجهر بالقراءة فيما يُجهر فيه بها كالفجر والجمعة

والعیدین وأولی المغرب والعشاء وكالتراویح والوتر فإن الجهر بالجمع في ذلك واجبٌ على الإمام. (حلبی كبیبر ۲۹۶، الفتاوی التاترخانیة ۱۳۲/۲ رقم: ۱۹۵۴ زكریا،

طحطاوي ۱۳۷)

(۸) سری نمازوں جیسے ظہر اور عصر کی سب رکعتیں، مغرب کی تیسری رکعت اور عشاء کی آخری دو رکعتیں اور دن کے اوقات میں (جماعت کے بغیر) پڑھی جانے والی سنن و نوافل میں آہستہ قرأت کرنا۔

ویسر في غيرها الخ. كمنتفل بالنهار فإنه يسر. (الدرالمختار مع الشامی ۲۲۲/۲

بیروت، ۲۵۱/۲ زكریا، الفتاوی التاترخانیة ۶۰/۲-۶۱ رقم: ۱۷۴۳ زكریا)

والإسرار يجب على الإمام والمنفرد فيما يسر فيه وهو صلاة الظهر والعصر

والثالثة من المغرب والأخريان من العشاء. (شامی ۱۶۳/۲ زكریا، حلبی كبیبر ۲۹۶)

(۹) نماز کے افعال (قیام، رکوع، سجدہ، تعدہ اخیرہ، قومہ اور جلسہ کی ادائیگی) میں اطمینان اور تعدیل کرنا، جس کی حد یہ ہے کہ ہر رکن میں اعضاء و جوارح ساکن ہو کر اپنی اپنی جگہ برقرار ہو جائیں اور یہ کیفیت کم از کم ایک مرتبہ ”سبحان ربی العظیم“ کہنے تک باقی رہے۔

عن أبي هريرة رضي الله عنه في رجل صلى بسرعة، فسلم على رسول الله صلى الله عليه وسلم، فقال رسول الله صلى الله عليه وسلم: إرجع فصل فإنك لم تصل، فقال في الثالثة: فأعلمني، قال: إذا قمت إلى الصلاة فأسبغ الوضوء، ثم استقبل القبلة، فكبر، وقرأ بما تيسر معك من القرآن، ثم اركع حتى تطمئن راعياً، ثم ارفع رأسك حتى تعتدل قائماً، ثم اسجد حتى تطمئن ساجداً، الخ.

(صحيح البخاري، كتاب الإيمان والنذور / باب إذا حثت ناسياً في الأيمان ۹۸۶/۲ رقم: ۶۴۱۱)

ويجب الاطمئنان وهو التعديل في الأركان بتسكين الجوارح في

الركوع والسجود حتى تطمئن مفاصله في الصحيح. (مراقی الفلاح)

وفي الطحطاوي: ويستقر كل عضو في محله بقدر تسبيحة كما في  
القهستاني، هذا قول أبي حنيفة ومحمد علي تخريج الكرخي. (الطحطاوي على  
المراقي ۱۳۵، شامي ۱۵۷/۲ زكريا، الفتاوى الثناوخانية ۱۳۱/۲ رقم: ۱۹۴۷ زكريا)

(۱۰) رکوع سے اٹھ کر سیدھے کھڑا ہونا جسے تو مہ کہتے ہیں۔

عن أبي مسعود الأنصاري رضي الله عنه قال: قال رسول الله صلى الله عليه  
وسلم: لا تجزئ صلاة لا يقيم الرجل فيها يعني صلبه في الركوع وفي السجود.  
(سنن الترمذي، الصلاة / باب ما جاء فيمن لا يقيم صلبه في الركوع والسجود ۶۱۱/۱ رقم: ۲۶۴)

وينبغي أن تكون القومة والجلسة واجبتين للمواظبة. (حلي كبير ۲۹۴، شامي  
۱۵۸/۲ زكريا، مجمع الأنهر ۹۰/۱)

(۱۱) سجدہ میں پیشانی کے ساتھ ناک کا زمین پر ٹیکنا۔

عن ابن عباس رضي الله عنهما قال: قال النبي صلى الله عليه وسلم:  
أمرت أن أسجد على سبعة أعظم: على الجبهة وأشار بيده على أنفه واليدين  
والركبتين وأطراف القدمين ولا نكفت الثياب والشعر. (صحيح البخاري، الأذان /  
باب السجود على الأنف ۱۱۲/۱ رقم: ۸۰۴)

ويجب ضم الأنف أي ما صلب منه للجبهة في السجود للمواظبة عليه،  
ولا تجوز الصلاة بالاعتصار على الأنف في السجود على الصحيح. (مراقي الفلاح  
۱۳۵، شامي ۲۰۴/۲ زكريا، الجوهرة النيرة ۷۵/۱)

(۱۲) ہر رکعت میں دونوں سجدوں کا بلا فصل ادا کرنا یعنی دونوں سجدوں کے درمیان نماز کا  
کوئی اور رکن ادا نہ کیا جائے ورنہ سجدہ سہوا واجب ہو جائے گا۔

عن أبي هريرة رضي الله عنه في رجل صلى سرعة، فسلم على رسول الله  
صلى الله عليه وسلم، فقال رسول الله صلى الله عليه وسلم: إرجع فصل فإنك



لم تصل، فقال في الثالثة: فأعلمني، قال: إذا قمت إلى الصلاة فأسبغ الوضوء، ثم استقبل القبلة، فكبر، وقرأ بما تيسر معك من القرآن، ثم اركع حتى تطمئن راکعاً، ثم ارفع رأسك حتى تعتدل قائماً، ثم اسجد حتى تطمئن ساجداً، الخ.

(صحيح البخاري، كتاب الإيمان والندور / باب إذا حنث ناسياً في الإيمان ۹۸۶/۲ رقم: ۶۴۱۱)

ويجب مراعاة الترتيب فيما بين السجدين وهو الاتيان بالسجدة الثانية في كل ركعة من الفرض وغيره قبل الانتقال لغيرها أي لغير السجدة من باقي أفعال الصلاة للمواظبة. (مراقي الفلاح ۱۳۵، شامي ۱۵۳/۲ زكريا)

(۱۳) دونوں سجدوں کے درمیان بیٹھنا (جلسہ کرنا) واجب ہے۔

عن أبي هريرة رضي الله عنه في رجل صلى سرعة، فسلم على رسول الله صلى الله عليه وسلم، فقال رسول الله صلى الله عليه وسلم: إرجع فصل فإنك لم تصل، فقال في الثالثة: فأعلمني، قال: إذا قمت إلى الصلاة فأسبغ الوضوء، ثم استقبل القبلة، فكبر، وقرأ بما تيسر معك من القرآن، ثم اركع حتى تطمئن راکعاً، ثم ارفع رأسك حتى تعتدل قائماً، ثم اسجد حتى تطمئن ساجداً، الخ.

(صحيح البخاري، كتاب الإيمان والندور / باب إذا حنث ناسياً في الإيمان ۹۸۶/۲ رقم: ۶۴۱۱)

وينبغي أن تكون القومة والجلسة واجبتين للمواظبة. (حلي كبير ۲۹۴، شامي

۱۵۸/۲ زكريا)

(۱۴) تین یا چار رکعت والی فرض یا نفل نمازوں میں دو رکعت کی ادائیگی کے بعد کم از کم

اتنی دیر بیٹھنا جس میں التحیات پڑھی جاسکتی ہو۔

عن عبد الله رضي الله عنه قال: كنا لا ندرى ما نقول في كل ركعتين، غير أن نسبح ونكبر ونحمد ربنا وأن محمداً صلى الله عليه وسلم علم فواتح الخير وخواتيمه، فقال: إذا قعدتم في كل ركعتين فقولوا: التحيات لله

والصلوات والطيبات، السلام عليك أيها النبي ورحمة الله وبركاته، السلام  
 علينا وعلى عباد الله الصالحين، أشهد أن لا إله إلا الله وأشهد أن محمداً عبده  
 ورسوله، ولتخير أحدكم من الدعاء أعجبه إليه، فليدع الله عز وجل. (سنن

النسائي، كتاب التطبيق / باب كيف التشهد الأول ۱۳۰/۱ رقم: ۱۱۵۹ دار الفكر بيروت)

ويجب القعود الأول مقدار قراءة التشهد بأسرع ما يكون بلا فرق في  
 ذلك بين الفرائض والواجبات والنوافل استحساناً عندهما وهو ظاهر الرواية  
 والأصح، وقال محمدٌ وزفرٌ والشافعيُّ هو فرض في النوافل وهو القياس.

(طحطاوي ۱۳۶، شامي ۱۵۸/۲ زكريا، بدائع الصنائع ۳۹۹/۱)

(۱۵) قعدہ اولی اور قعدہ اخیرہ دونوں میں تشهد یعنی التحيات پڑھنا۔

عن عمر بن الخطاب رضي الله عنه قال: لا تجوز صلاة إلا بتشهد.

(مصنف ابن عبد الرزاق، الصلاة / باب من نسي التشهد ۲۰۶/۲ رقم: ۳۰۸۰)

ويجب قراءة التشهد أي في الأول وفي الجلوس الأخير أيضاً للمواظبة.

(مرقي الفلاح ۱۳۶، شامي ۱۵۹/۲ زكريا)

(۱۶) دو سے زائد رکعت والی فرض نمازوں میں قعدہ اولیٰ میں تشهد پڑھتے ہی تیسری  
 رکعت کے لئے کھڑے ہونا واجب ہے، اگر بھول سے دیر کر دی اور درود شریف پڑھنا شروع کر دیا  
 تو سجدہ سہو واجب ہو جائے گا۔

عن الشعبي قال: من زاد في الركعتين الأوليين على التشهد فعليه سجدتا

السهو. (المصنف لابن أبي شيبة ۴۷/۳ رقم: ۳۰۳۹)

ويجب القيام إلى الركعة الثالثة من غير تراخ بعد قراءة التشهد حتى لو

زاد عليه بمقدار أداء ركن ساھيا يسجد للسھو لتأخير واجب القيام للثالثة.

(مرقي الفلاح ۱۳۶)

(۱۷) نماز کے سب افعال کی بغیر کسی فصل کے بالترتیب ادا کیجی کرنا؛ لہذا اگر مثلاً پہلی رکعت میں دوسرے سجدہ سے اٹھتے ہوئے سیدھے کھڑے ہونے کے بجائے کوئی شخص قعدہ میں بیٹھ گیا یا لگا تار دومرتبہ رکوع یا تین مرتبہ سجدے کر لئے تو ترتیب میں خلل پڑنے کی بنا پر سجدہ سہولاً لازم ہو جائے گا۔

ومنها الانتقال من الفرض الذى هو فيه إلى الفرض الذى بعده فإن ذلك واجب حتى لو أحلّ به كما إذا ركع ركوعين يجب عليه سجود السهو الخ، أو قعد عن النهوض إلى الثانية أو الرابعة ثم قام. (حلبی کبیر ۲۹۷)

(۱۸) لفظ ”السلام“ دومرتبہ کہہ کر نماز کی تکمیل کرنا، عام فقہاء کے نزدیک امام کے پہلی مرتبہ السلام کہتے ہی اس کی اقتداء کا حق ختم ہو جاتا ہے؛ لہذا اگر کوئی شخص مسجد میں ایسے وقت پہنچا کہ امام پہلی مرتبہ ”السلام“ کہہ چکا تھا تو اب اس کی اقتداء درست نہ ہوگی، گو کہ اس نے ابھی ”علیکم“ نہ کہا ہو۔

ولفظ السلام مرتين فالثاني واجب على الأصح، برهان، دون علیکم وتنقضی قسوة بالأول قبل علیکم على المشهور عندنا وعليه الشافعية خلافاً للتكملة. (درمختار مع الشامی ۱۶۲/۲ زکریا)

قال في التجنيسن: الإمام إذا فرغ من صلاته فلما قال السلام جاء رجل واقتدى به قبل أن يقول علیکم لا يصير داخلًا في صلاته. (شامی ۱۶۲/۲ زکریا)

(۱۹) وتر کی تیسری رکعت میں دعائے قنوت پڑھنا۔

عن أبي بن كعب رضي الله عنه أن رسول الله صلى الله عليه وسلم كان يوتر فيقنت قبل الركوع. (سنن ابن ماجه، ماجاء في الوتر / باب ماجاء في القنوت قبل الركوع وبعده ۸۳/۱ رقم: ۱۱۸۲ دار الفكر بيروت، صحيح البخاري ۵۸۶/۲ رقم: ۳۹۴۱)

ثم وجوب القنوت مبني على قول الإمام. (شامی ۱۶۳/۲ زکریا، مراقي الفلاح ۹۳ بیروت)

(۲۰) عیدین کی نمازوں میں چھزا اند تکبیریں کہنا، تین پہلی رکعت میں اور تین دوسری رکعت میں اور ان میں سے ہر ایک تکبیر مستقل واجب ہے۔

عن ابن مسعود رضي الله عنه أنه قال في التكبير في العيدين تسع تكبيرات في الركعة الأولى خمس تكبيرات قبل القراءة، وفي الركعة الثانية يبدأ بالقراءة ثم يكبر أربعاً مع تكبيرة الركوع. (سنن الترمذي، العيدين / باب ما جاء في

التكبير في العيدين ۱۲۰/۱ تحت رقم: ۵۳۴)

ويجب تكبيرات العيدين وكل تكبيرة منها واجبة. (مراقي الفلاح ۹۳ بيروت،

مراقي ۱۳۷ کراچی، شامی ۱۶۳/۲ زکریا)

(۲۱) عیدین کی دوسری رکعت میں رکوع کی تکبیر کہنا دیگر نمازوں میں یہ تکبیر صرف سنت ہے۔

ويجب تكبيرة الركوع في الثانية أي الركعة الثانية من العيدين تبعاً

لتكبيرات الزوائد فيها لإتصالها. (مراقي الفلاح ۹۳ بيروت، مراقي ۱۳۷ کراچی)

لكن تكبير ركوع الركعة الثانية التحق فيهما بالزوائد لاتصاله بها حتى

يجب سجود السهو بتركه ساهيا وإن كان سنة في غيرها. (حلي كبير ۲۹۷) فقط

والله تعالى اعلم

کتبہ: احقر محمد سلمان منصور پوری غفرلہ ۲۲/۲/۱۴۳۶ھ

الجواب صحیح: بشیر احمد عفا اللہ عنہ



# سجدہ سہو کے مسائل

## ایک جانب سلام پھیر کر سجدہ سہو کا ثبوت

**سوال (۳۴۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: صرف ایک طرف سلام پھیر کر سجدہ سہو کرنا سنت سے ثابت ہے یا نہیں؟

باسمہ سبحانہ تعالیٰ

**الجواب وباللہ التوفیق:** اصل مسئلہ یہ ہے کہ سجدہ سہو کے متعلق دو طرح کی روایات آتی ہیں، بعض میں یہ صراحت ہے کہ آنحضرت صلی اللہ علیہ وسلم نے سلام سے پہلے سجدہ سہو کیا اور بعض روایتوں میں سلام کے بعد سجدہ سہو کا ذکر ہے، ان دونوں روایتوں میں تطبیق دیتے ہوئے حنفیہ کی رائے یہ ہے کہ ایک سلام پھیرنے کے بعد سجدہ سہو کریں اور پھر تشهد پڑھ کر دونوں طرف سلام پھیریں، نماز اور سجدہ سہو کا درمیانی سلام چونکہ صرف فصل کے لئے ہے، اس لئے اس کی ضرورت ایک سلام سے پوری ہو جاتی ہے، دونوں طرف پھیرنے کی ضرورت نہیں رہتی، جب کہ آخری سلام؛ سلام تہیت و انصراف ہے، اس میں دونوں طرف سلام پھیرا جائے گا، اس لئے صرف ایک طرف سلام پھیرنے کا مسلک اگرچہ صراحۃً حدیث سے ثابت نہیں؛ لیکن دونوں روایتوں کو ملانے سے یہی مستفاد ہوتا ہے اور محدثین کا مذہب بھی یہی ہے کہ جہاں تک ممکن ہو متعارض روایتوں میں تطبیق کی کوشش کرنی چاہئے۔

قال ابن الہمام علی أن فیما قالہ الحنفیۃ جمعاً بین روایات فعلہ صلی اللہ

علیہ وسلم؛ لأنہم قالوا: إنه یسلم بعد التشہد عن یمینہ فیسجد سجدتی السہو

فیتشهد ویصلي ثم یسلم، وهکذا ورد في بعض الروایات المفصلة في فعله صلى الله عليه وسلم فهذا أوجه ما یجمع به اختلاف الحديث، فالروایات التي ورد فيها سجوده صلى الله عليه وسلم قبل السلام، فالمراد فيها من السلام سلام الانصراف عن الصلاة وهو التسليم الثاني في قولنا، وما ورد فيه السجود وبعد السلام فالمراد فيه سلام الفصل بين الصلاة والسجدتين وأيضاً فيه العمل بكل نوع من روايات القول والفعل. وقد قال الزرقاني بحثاً: أن مذهب المحدثين والأصوليين والفقهاء وأنه متى أمکن الجمع بين الحديثين وجب الجمع. (أوجز المسالك ۲۹۹/۱ يحيوي سهارنپور قديم، وكذا في إعلاء السنن ۱/۴۵۱۷، والعرف الشذي على سنن الترمذي ۹۰/۱) فقط والله تعالى اعلم

کتبہ: احقر محمد سلمان منصور پوری غفرلہ

۱۴۱۲ھ / ۲۹ / ۶ / ۱۴۱۲ھ

## دو واجب کے چھوٹے پرائیک سجده سہوکافی ہے؟

**سوال (۳۴۸):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: دو واجب کے چھوٹے پرائیک سجده سہوکافی ہو جائے گا یا نہیں؟

باسمہ سبحانہ تعالیٰ

**الجواب وباللہ التوفیق:** دو واجب چھوٹے پرائیک ہی سجده سہوکافی ہے۔

عن عائشة رضي الله تعالى عنها قالت: قال رسول الله صلى الله عليه

وسلم: سجدتا السهو تجزيان من كل زيادة ونقصان. (السنن الكبرى للإمام البيهقي

۳۰۴/۳ رقم: ۳۹۶۷)

ولو سها في صلاته مراراً يكفيه سجدتان. (الفتاوى الهندية ۱/۱۳۰)

يجب بعد سلام واحد عن يمينه فقط سجدتان، وإن تكرر بالآن تكرر

غیر مشروع، حتی لو ترک جمیع واجبات الصلاة سهواً لا یلزمه إلا

سجدتان . (درمختار الشامی ۴۷۴/۲ بیروت، کذا فی التبین الحقائق ۴۷۰/۱ بیروت، البحر الرائق

۱۷۴/۲ رشیدیہ) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۴/۱۲/۱۴۳۰ھ

الجواب صحیح: شبیر احمد عفا اللہ عنہ

## نماز میں سجدہ سہو کے لئے سلام کب پھیرے؟

**سوال (۳۲۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: جب نماز میں خواہ فرض ہو یا نفل، تو عام طور پر ہم اس طریقے کو اختیار کرتے ہیں کہ قعدہ میں التحیات پڑھ کر سلام پھیرتے ہیں، پھر سہو کے دو سجدوں کے بعد تشہد درود دعا کے بعد سلام پھیرتے ہیں اور اسی کو عمدۃ الفقہ جلد ۲۲۲/۲ میں صحیح مختار بتایا ہے؛ لیکن تحفۃ اللمعی ۲۱۹/۲ میں یہ بیان کیا گیا ہے کہ قعدہ اخیرہ میں سب کچھ پڑھ لے یعنی تشہد بھی، درود بھی اور دعا بھی، پھر سلام پھیرے، پھر دو سجدے کرے، پھر صرف تشہد پڑھ کر سلام پھیرے۔

مزید یہ لکھا ہے کہ جماعت کی نماز میں عارضی مصلحت سے یہ طریقہ اختیار کیا گیا ہے کہ صرف تشہد پڑھ کر سلام پھیر دیا جائے، پھر سجدے کئے جائیں اور درود دعا ہوں، قعدہ میں تشہد کے بعد پڑھے جائیں؛ تاکہ مسبوق جان لے کہ ایمر جنسی سلام ہے، مگر اب طریقہ یہ چل پڑا ہے کہ نماز میں صرف تشہد پڑھ کر سلام پھیر دیتے ہیں؛ بلکہ بعض کتابوں میں یہی مسئلہ لکھ دیا ہے۔ ان دونوں طریقوں میں کون سا معمول بہ و مفتی بہ ہے؟

باسمہ سبحانہ تعالیٰ

**الجواب وباللہ التوفیق:** صحیح صورت مسئلہ یہ ہے کہ حضرت امام اعظم امام

ابوحنیفہؒ اور امام ابو یوسفؒ کے نزدیک قعدہ اخیرہ میں سجدہ سہو کے سلام سے پہلے ہی درود شریف اور دعائیں پڑھی جائیں گی، اور سجدہ سہو کے بعد جو تشہد پڑھا جاتا ہے اس میں درود شریف اور دعائیں

نہیں پڑھی جائیں گی؛ بلکہ تشہد کے فوراً بعد سلام پھیر دیا جائے گا۔ اس کے برخلاف حضرت امام محمدؒ کا قول یہ ہے کہ سجدہ سہو کے سلام سے پہلے درود شریف اور دعائیں نہیں پڑھی جائیں گی؛ بلکہ سہو کے بعد والے تشہد میں انہیں پڑھا جائے گا اور ان دونوں اقوال میں سے متاخرین بالخصوص امام کرخیؒ نے امام محمدؒ کے قول کو ترجیح دی ہے، اور آج کل اسی قول پر فتویٰ ہے۔ اور حضرت الاستاذ مفتی سعید احمد صاحب دامت برکاتہم نے عارضی مصلحت کہہ کر اسی مصلحت کی طرف اشارہ فرمایا ہے۔

اور اس مسئلہ میں ایک تیسری رائے بھی ہے کہ دونوں قعدوں میں درود پڑھا جائے، اسی کو بعض فقہاء نے احوط قرار دیا ہے۔ (مستفاد: کتاب المسائل ۳۳۸، فتاویٰ محمودیہ ۴۳۸، ڈبھیل، ۱۱/۵۳۱، میرٹھ) عبارات ملاحظہ فرمائیں:

ومن عليه السهو يصلي على النبي عليه الصلاة والسلام في القعدة الأولى  
في قول أبي حنيفة وأبي يوسف وفي قول محمد في القعدة الثانية. والأحوط أن  
يصلي في قعدتين. (قاضي خاں علی ہامش الہندیۃ ۱۲۱/۱)

ویأتی بالصلاة علی النبی صلی اللہ علیہ وسلم والدعاء فی القعود  
الأخيرة فی المختار، وقيل فیہما احتیاطاً. (الدرع الدر ۲/۵۴۲ زکریا)

ویأتی بالصلاة علی النبی صلی اللہ علیہ وسلم والدعاء فی قعدة السهو  
وهو الصحيح. (هدایۃ ۱/۳۳۱ المکتبۃ البشری کراچی)

ثم اختلفوا في الصلاة على النبي صلى الله عليه وسلم والدعوات أنها في  
قعدة الصلاة أم في قعدة سجنتي السهو، ذكر الكرخي في مختصره أنها في قعدة  
سجنتي السهو، وفي الحجة وهو الصحيح. (الفتاوى التاتارخانية ۲/۳۸۶ رقم: ۲۷۴۹ زکریا)

و کیفیتہ أن یکبر بعد سلامہ الأول یخر ساجد أو یسبح فی سجودہ ثم یفعل  
ثانیا كذلك ثم یتشهد ثانیاً ثم یسلم، کذا فی المحيط. ویأتی بالصلاة علی النبی  
صلی اللہ علیہ وسلم والدعاء فی قعدة السهو وهو الصحيح. (الفتاویٰ الہندیۃ ۵/۱۲۵)



اختلفو في الصلوة على النبي صلى الله عليه وسلم وفي الدعوات أنها في  
 قعدة الصلاة أم في سجدي السهو ذكر أبو جعفر الاستروشي أن ذلك قبل سلام  
 السهو، وذكر الكرخي في مختصره أنها في قعدتي سجدة السهو؛ لأنها هي  
 القعدة الأخيرة، واختار فخر الإسلام ما اختاره المصنف. (البنایة ۲/۷۷۹، وهكذا في  
 العناية مع الفتح ۱/۵۱۸ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳ صفر ۱۴۳۵ھ  
 الجواب صحیح: شبیر احمد عفا اللہ عنہ

## ”سبحانک اللہم“ کی جگہ دعاء قنوت پڑھ دیا؟

**سوال (۳۵۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں  
 کہ: عمر ز نماز کی نیت بانڈھی، ”سبحانک اللہم“ کی جگہ دعاء قنوت پڑھ دیا تو سجدہ سہو واجب ہوا یا نہیں؟  
 باسمہ سبحانہ تعالیٰ

**الجواب وباللہ التوفیق:** قنوت کو ثنا کی جگہ پڑھنے سے سجدہ سہو واجب نہ ہوگا۔  
 کذا تستفاد من عبارة الطحاوي: لكن قراءة التشهد في قيام الأولى  
 قبل الفاتحة ..... لا سهو عليه. (طحاوي ۲۵۱)

ولو قرأ التشهد قائماً أو راکعاً أو ساجداً لا سهو عليه لأن التشهد ثناء،  
 والقيام موضع الثناء والقراءة. (كذا في الفتاوى التاتارخانية ۲/۳۹۷ رقم: ۲۷۸ زكريا)  
 وذكر الناطفي في الأجناس عن محمد: لو تشهد في قيامه قبل قراءة  
 الفاتحة فلا سهو عليه وبعدها يلزم. (حلبی كبير ۴۶۰، الفتاوى الهندية ۱/۲۷۱، البحر الرائق  
 ۲/۱۷۲، تبیین الحقائق ۱/۴۷۴ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۱۲/۱۴۱۷ھ  
 الجواب صحیح: شبیر احمد عفا اللہ عنہ

## فاتحہ کے بعد سورت ملانے میں تاخیر کرنا؟

**سوال (۳۵۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی امام نماز پڑھا رہا ہو جو کہ اصل امام کی اجازت سے نماز پڑھا رہا ہو، تو اس نے سورۃ فاتحہ کے بعد چند منٹ ٹھہر کر کوئی سورت پڑھی، تو سورت کے پڑھنے میں دیر ہونے کی وجہ سے نماز میں کوئی خرابی آ جاتی ہے، اگر آئی ہے تو اس کا خلاصہ کریں؟

باسمہ سبحانہ تعالیٰ

**الجواب وباللہ التوفیق:** حالت نماز میں سورۃ فاتحہ کے بعد دوسری سورۃ ملانے میں بلا کسی شرعی عذر کے ایک رکن یعنی تین تسبیح ادا کرنے کے بقدر تاخیر کر دینے سے سجدہ سہو واجب ہوتا ہے۔

أو فرغ من الفاتحة وتفكر أي سورة يقرأ وطال تفكره يجب عليه سجود السهو. (كبيری ۴۳۷)

ويسجد للسهو لتأخير الواجب عن محله. (حاشية الطحطاوي على المراقي الفلاح ۴۶۰)

اور سجدہ سہونہ کرنے کی صورت میں چوں کہ وقت کے اندر نماز نہیں لوٹائی گئی؛ اس لئے اب لوٹانا واجب نہیں؛ البتہ توبہ و استغفار کے ذریعہ اس کی تلافی کی جائے۔

كل صلاة أديت مع كراهة التحريم تعاد أي وجوباً في الوقت وأما بعده فندبا. (شامی ۲۱۲/۵ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۴/۱۴۲۰ھ

الجواب صحیح: بشیر احمد عفا اللہ عنہ

## محض جھک کر سجدہ کرنے سے رکوعِ ثانی کا حکم لگانا؟

**سوال (۳۵۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: سجدہ میں جاتے ہوئے سر اور سینہ پہلے جھک جائے تو کتب فتاویٰ میں اسے دوسرا رکوع شمار کیا ہے، تو سوال یہ ہے کہ ایسی صورت میں نماز درست ہے یا نہیں؟ نیز اس کی بھی وضاحت فرمادیں کہ تکرار فرض مفسد صلوة ہے یا نہیں؟

باسمہ سبحانہ تعالیٰ

**الجواب وباللہ التوفیق:** شامی کی بعض عبارات سے دوسرے رکوع ہونے کا اشتباہ معلوم ہوتا ہے، اور اسی بنا پر اس مسئلہ میں عوام و خواص کے حکم میں فرق کرنے کی کوشش کی گئی ہے؛ لیکن یہ مسئلہ ہمارے نزدیک محل نظر ہے، اس لئے کہ محض جھک کر سجدہ کرنے میں نئے رکوع کا تحقق نہیں ہوتا، بلکہ یہ جھکنے کا سجدہ ہی کے لئے ہوتا ہے، اسے نیا رکوع سمجھنا بے دلیل ہے۔ اور رہ گیا تکرار فرض کا مسئلہ تو اگر واقعاً فرض کا تکرار ہو، تو سجدہ سہو واجب ہوتا ہے، اگر سجدہ سہو نہ کیا تو نماز واجب الاعادہ ہوگی۔

ومنها (أي سنن الصلاة) أن يضع ركبتيه على الأرض ثم يديه، وهذا عندنا وهذا إذا كان الرجل حافياً يمكنه ذلك، فإن كان ذا خف لا يمكنه وضع الركبتين قبل اليدين؛ فإنه يضع يديه أولاً، ويقدم اليمنى على اليسرى، ولنا أيضاً ما ثبت عن وائل بن حجر رضي الله عنه قال: رأيت رسول الله صلى الله عليه وسلم إذا سجد ويضع ركبتيه قبل يديه. (سنن الترمذي رقم: ۲۲۸، بدائع الصنائع للکاسانی ۴۹۱/۱ زکریا)

أو كرر ركنا أو قدم الركن أو أخره، ففي هذه الفصول كلها يجب سجود السهو. (الفتاوى الهندية ۱۲۶/۱، حلبی کبیر ۴۵۶، شامی ۴۳۱/۲ زکریا، حاشیة الطحطاوی علی

المراقی الفلاح ۴۶۰، کذا فی التاتاریخانیة ۳۸۸/۲ رقم: ۲۷۵۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۹/۷/۱۴۲۷ھ

الجواب صحیح: بشیر احمد عفا اللہ عنہ

دوسری رکعت میں سورت ملانا بھول گیا، پھر قومہ میں یاد آیا؟

**سوال (۳۵۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: جب کہ دوسری رکعت میں سورت بھول کر رکوع ہی کر لیا اور رکوع کے بعد قومہ میں یاد بھی آ گیا کہ سورہ پڑھنا رہ گئی ہے؟ مگر یہ سوچ کر کہ سجدہ سہو سے کام چل جائے گا، سورت کا ملانا واجب ہی ہے آخر میں سجدہ سہو کر لیا، کیا نماز صحیح ہوگئی؟

باسمہ سبحانہ تعالیٰ

**الجواب وباللہ التوفیق:** اگر کوئی شخص سورہ فاتحہ پڑھنے کے بعد سورت ملانا

بھول جائے، اور پھر اسے رکوع میں، یا رکوع سے اٹھنے کے بعد سجدہ میں جانے سے پہلے اس بھول کا احساس ہوا، تو اس کے لئے اصل حکم شرعی یہ ہے کہ پہلے سورت پڑھے، پھر دوبارہ رکوع کرے، اور اخیر میں سجدہ سہو کر لے؛ لیکن اگر اس نے واپس آ کر سورت نہیں پڑھی، اور اخیر میں سجدہ سہو کر لیا تب بھی نماز درست ہو جائے گی؛ لیکن علم کے باوجود حکم شرعی کی رعایت نہ رکھنے کی وجہ سے اسے گناہ ہوگا۔

عن سفیان الثوري قال: إذا لم يقرأ في ركعة حتى يركع، فإنه يرفع رأسه

إذا ذكر، ويقرأ ثم يسجد سجدة السهو فإن سجد مضى. (المصنف لعبد الرزاق

رقم: ۱۲۷۱۲: ۲۷۶۴)

ولو ترك السورة فتذكرها في الركوع، أو بعد الرفع منه قبل السجود؛

فإنه يعود ويقرأ السورة ويعيد الركوع وعليه السهو. (طحطاوي على المراقي ۲۵۰)

وفي الخلاصة: إذا ركع ولم يقرأ السورة رفع رأسه وقرأ السورة وأعاد

الركوع وعليه السهو. (الفتاوى الهندية ۱۲۶/۱)

ولو قرأ الفاتحة وحدها، وترك السورة يجب عليه سجود السهو.

(الفتاوى الهندية ۱۲۶/۱، كنا في الفتاوى التاتارخانية ۱۵/۲: رقم: ۲۸۳۱ زكريا) فقط واللہ تعالیٰ اعلم

املاء: احقر محمد سلمان منصور پوری غفرلہ ۱۵/۶/۱۴۳۲ھ

الجواب صحیح: بشیر احمد عفا اللہ عنہ

## سری اور جہری نمازوں میں علی العکس کتنی قرأت سے سجدہ سہو واجب ہوتا ہے؟

**سوال (۳۵۴):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: سری اور جہری نمازوں میں علی العکس کتنی قرأت سجدہ سہو کو لازم کر دیتی ہے؟

باسمہ سبحانہ تعالیٰ

**الجواب وباللہ التوفیق:** تین چھوٹی آیتوں یا ایک لمبی آیت جہری نماز میں سرایاً

سری نماز میں جہراً پڑھ لینے سے سجدہ سہو لازم ہو جاتا ہے۔

عن ابراہیم قال: إذا جهر فیما یخافت فیہ أو خافت فیما یجهر فیہ فعلیہ

سجدتنا السہو. (المصنف لابن ابی شیبہ ۲/۴۵۳ رقم: ۳۶۴۹)

ومنها جهر الإمام فیما یجهر فیہ والإسرار فی محلہ مطلقاً، واختلف فی

القدر الموجب للسہو، والأصح أنه قدر ما تجوز بہ الصلاة فی الفصلین. (طحطاوی

۲۰۱، کذا فی البحر الرائق ۶/۹۶، شامی ۲/۵۴۵، زکریا، ہدایة مع الفتح ۲/۵۰۴) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۱/۳/۱۴۲۳ھ

الجواب صحیح: بشیر احمد عفا اللہ عنہ

## فرض کی پہلی دو رکعتوں میں قرأت کرنے کے بعد بھولے سے آخری رکعتوں میں قرأت کرنا؟

**سوال (۳۵۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: اگر کوئی شخص چار رکعت والی فرض نماز میں پہلی دو رکعتوں میں قرأت کرنے کے بعد بھولے

سے آخری دونوں رکعتوں یا کسی ایک میں بھی قرأت کر لے تو کیا اس کے اوپر سجدہ سہو واجب ہوگا؟

مفصل تحریر فرمائیں۔

باسمہ سبحانہ تعالیٰ

**الجواب وبالله التوفیق:** فرض کی آخری دو رکعتوں میں مسنون یہی ہے کہ صرف سورہ فاتحہ پڑھے؛ لیکن اگر سورہ فاتحہ کی ساتھ قرأت بھی کر لے، تو اس سے سجدہ سہو واجب نہیں ہوتا۔ (مستفاد: فتاویٰ محمودیہ/۴۱۲)

ولو قرأ في الأخيرين الفاتحة والسورة لا يلزمه السهو وهو الأصح.

(الفتاوى الهندية ۱۲۶۱، تبين الحقائق ۴۷۴/۱) فقط واللہ تعالیٰ اعلم

املاہ: احقر محمد سلمان منصور پوری غفرلہ ۲۳/۲/۱۴۳۶ھ

الجواب صحیح: بشیر احمد عفا اللہ عنہ

## سجدہ میں دونوں پاؤں کا زمین سے اٹھ جانا؟

**سوال (۳۵۶):** کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: سجدہ کی حالت میں دونوں پاؤں کے اٹھ جانے سے نماز میں کیا فرق آتا ہے؟ چار رکعت کی نماز میں آٹھ مرتبہ یہ عمل ہوا، عمل کثیر کی وجہ سے نماز باقی رہی یا نہیں، جتنی نمازیں اس طرح پڑھی گئی ہیں، لوٹانا ضروری ہے؟ اتنی دیر تک پاؤں اٹھے رہے کہ ایک مرتبہ سبحان اللہ پڑھا جاسکتا ہے؟

باسمہ سبحانہ تعالیٰ

**الجواب وبالله التوفیق:** اگر دونوں پاؤں سجدے میں ایک تسبیح کے بقدر زمین

پر رکھے رہنے کے بعد انہیں اٹھا لیا گیا تو نماز میں خرابی نہیں آئی، ہاں اگر پورے سجدہ میں ایک لمحہ کے لئے بھی پاؤں یا ان کا کوئی جزو زمین پر نہ رکھے تو ترک واجب کی وجہ سے سجدہ سہو لازم ہوگا۔ (مستفاد: احسن الفتاویٰ ۳/۳۹۸) اور الگ الگ سجدہ میں یہ عمل کثیر کی تعریف میں نہیں آتا ہے۔

قال الشامي: والحاصل أن المشهور في كتب المذهب اعتماد الفرضية

والأرجح من حيث الدليل والقواعد عدم الفرضية، ولذا قال في العناية والدر:

أنه الحق، ثم الأوجه حمل عدم الفرضية على الوجوب، والله أعلم. (شامي ۲/۲۰۵)

أما وضع القدمين فقد ذكر القدوري رحمه الله تعالى أنه فريضة في

السجود. (هداية مع الفتح ۳۰۵/۱، شرح المنية حلبي كبير ۲۸۵) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۳ھ

الجواب صحیح: شبیر احمد عفا اللہ عنہ

## تیسری رکعت کے لئے سیدھا کھڑا ہونے کے بعد

### تشہد کی طرف لوٹنا؟

**سوال (۳۵۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: عشاء کی نماز میں قعدہ اولیٰ بھول کر کھڑے ہو گئے امام صاحب مقتدیوں کے لقمہ دینے پر امام صاحب تشہد میں لوٹ آئے اور تشہد پڑھ کر باقی نماز حسب قاعدہ پوری کی، اور آخر میں سجدہ سہو بھی کیا، سلام پھیرتے ہی ایک صاحب کہنے لگے: کہ نماز نہیں ہوئی؛ کیوں کہ آپ سیدھے کھڑے ہو گئے تھے تو پھر لوٹنا تشہد میں نہیں چاہئے تھا آپ چون کہ تشہد میں لوٹ گئے، اب آپ کی نماز فاسد ہوگئی، صورت مسئولہ کی وضاحت فرمائیں؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں جب امام قعدہ اولیٰ بھول کر سیدھا

کھڑا ہو گیا تھا، تو اس کے لئے بہتر یہی تھا کہ واپس قعدہ کی طرف نہ لوٹتا؛ بلکہ اخیر میں صرف سجدہ سہو کر لیتا؛ لیکن وہ اگر لوٹ گیا اور پھر جب حسب قاعدہ نماز پوری کر کے سجدہ سہو کر لیا، تو بھی اس کی نماز استحسانا درست ہوگی؛ لہذا جن صاحب نے سلام پھیرنے کے بعد کہا کہ نماز نہیں ہوئی، ان کی بات راجح قول کے خلاف ہے۔

سہا عن القعود الأول من الفرض ولو عمليا ثم تذكره عاد إليه..... مالم

يستقيم قائما في ظاهر المذهب وهو الصحيح. فتح. وإن استقام قائما، لا يعود

لاشتغاله بفرض القيام، وسجد للسهو لترک الواجب، فلو عاد إلى القعود بعد

ذکر، تفسد صلاتہ لرفض الفرض - إلى قوله - وقيل: لا تفسد لكنه يكون مسيئا، ويسجد لتأخير الواجب وهو الأشبه، كما حققه الكمال وهو الحق . بحر

(شامي ۴۷/۲-۵۴۹-۵ زكريا، الفتاوى الهندية ۱۲۷/۱، الفتاوى التاتارخانية ۳۹۹/۲ رقم: ۲۷۸۹ زكريا)

ومن سها وكان إماما أو منفردا عن القعود الأول من الفرض ولو عمليا، وهو الوتر عاد إليه، وفي الهداية: والكنز، إن كان إلى القيام أقرب لا يعود وإلا عاد، فإن عاد وهو إلى القيام أقرب، سجد للسهو لترك الواجب، وإن عاد بعد ما استتم قائما، اختلف التصحيح في فساد صلاته، أرجحها عدم الفساد، قال صاحب البحر: والحق عدم الفساد. (حاشية الطحطاوي على المراقي ۴۶۶-۴۶۷، دارالكتاب ديوبند) فقط واللہ تعالیٰ اعلم

املاہ: احقر محمد سلمان منصور پوری غفرلہ ۶/۶/۱۴۳۳ھ

الجواب صحیح: شبیر احمد عفا اللہ عنہ

## تعدادِ رکعات میں شک ہو جانے پر سجدہ سہو کرنا؟

**سوال (۳۵۸):** - کیا فرماتے ہیں علماء دین ومفتیان شرع متین مسئلہ ذیل کے بارے میں کہ: اگر کسی شخص کو نماز کی رکعات میں شک ہو جائے تو سجدہ سہو سے نماز ہو جائے گی یا اسنو نماز کا اعادہ کرنا ہوگا؟

باسمہ سبحانہ تعالیٰ

**الجواب وباللہ التوفیق:** اگر مذکورہ شخص کو نماز میں شک پیدا ہونے کی عادت

نہیں ہے، پھر اتفاقی طور سے شک پیدا ہو گیا کہ تین رکعت پڑھی یا چار رکعت، تو اس صورت میں نماز دوبارہ پڑھنی ہوگی، اور اگر شک پیدا ہونے کی عادت ہے، یعنی اکثر و بیشتر اسے نماز میں شک ہوتا رہتا ہے تو نماز فاسد نہیں ہوگی؛ بلکہ جتنی رکعت پڑھنے پر ظن غالب ہو اسی کا اعتبار کرتے ہوئے نماز پوری کرے گا۔



من شك في صلاته فلم يدر أثلاثاً صلى أم أربعاً؟ وذلك أول ما عرض له استئناف. وإن كان يعرض له كثيراً بنى على أكبر رأيه، لقوله عليه السلام: من شك في صلاته فليتحجر الصواب. وإن لم يكن له رأي بنى على اليقين لقوله عليه السلام: من شك في صلاته فلم يدر أثلاثاً صلى أم أربعاً بنى على الأقل.

(هداية ۱۶۰/۱، كذا في الفتاوى التاتارخانية ۲۹/۲ رقم: ۲۸۷۸ زكريا، والحديث: أخرجه الإمام

الترمذي في سننه ۹۰/۱ رقم: ۳۹۸، وأبو داود ۱۴۶/۱ رقم: ۱۰۲۰ دار الفكر بيروت)

وفي الهندية: معنى قوله أول ما عرض له، قال بعضهم: إن السهو ليس بعادة له لا أنه لم يسهه في عمره. (الفتاوى الهندية ۱۳۰/۱، كذا في الدر المختار مع الشامى ۶۰۱/۲ - ۵۶۲ زكريا، ۴۸۹/۲ - ۴۹۱ بيروت) فقط والله تعالى أعلم

کتبہ: احقر محمد سلمان منصور پوری غفرلہ ۱۴۱۵/۶/۲۱ھ

الجواب صحیح: شبیر احمد عفا اللہ عنہ

**دوران نماز کسی رکن کی کمی زیادتی میں شک ہو جائے تو کیا کرے؟**

**سوال (۳۵۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: نماز میں کبھی کبھی فاسد خیالات آتے ہیں، اور گمان ہوتا ہے کہ نماز میں سجدہ میں ایک رہ تو نہیں گیا، یا الحمد کے بعد سورہ پڑھی یا نہیں؟ تو سجدہ سہو کر لیتی ہوں، کیا صحیح ہے یا نہیں؟

باسمہ سبحانہ تعالیٰ

**الجواب وباللہ التوفیق:** ایسی صورت میں ظن غالب پر عمل کیا جائے گا، یعنی اگر غالب گمان ہو کہ دونوں سجدے کئے ہیں، تو سجدہ سہو کی ضرورت نہیں ہے، اور اگر کسی جانب غلبہ نہ ہو تو سجدہ سہو لازم ہوگا۔

(قوله لكن في السراج) استدراك عن ما في الفتح من لزوم السجود في الصورتين، وقوله: مطلقاً أي سواء تفكر قدر ركن أولاً، وهذا التفصيل هو الظاهر؛ لأنه غلبة الظن بمنزلة التيقن فإذا تحرى غلب على ظنه شيء لزمه الأخذ

به ولا يظهر وجه لإيجاب السجود عليه . (شامی ۶۳/۲ زکریا، کذا فی التاتارخانیة

۴۳۲/۲ رقم: ۲۸۸۵ زکریا، فتح القدیر ۵۱۸/۱ باب سجود السهو مصري) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۳/۵/۱۴۲۰ھ

الجواب صحیح: بشیر احمد عفا اللہ عنہ

## تعداد رکعات میں شک ہو جائے تو غالب گمان پر عمل کر کے

### سجده سہو کرے

**سوال (۳۶۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: فرض نماز کی تیسری یا چوتھی رکعت میں ہم بھول جائیں کہ ہم نے کونسی رکعت پڑھی ہے تیسری یا چوتھی، اس کے لئے سجده سہو کر لیتے ہیں، تو کیا پھر بھی فرض کو دہرانا ضروری ہوگا؛ کیوں کہ کچھ لوگ کہتے ہیں کہ فرض کو دہرانا ضروری ہے سنت کو نہیں، صحیح کیا ہے؟

باسمہ سبحانہ تعالیٰ

**الجواب وباللہ التوفیق:** اگر بار بار بھولنے کی شکل پیش آتی ہے تو غالب ظن اور

یقین پر عمل کرتے ہوئے کم سے کم رکعت پر بنا کرنی چاہئے اور اخیر میں سجده سہو کر لینا چاہئے، اور جب سجده سہو کر لیا اب نماز کو دہرانے کی ضرورت نہیں، چاہے نماز فرض ہو یا سنت، اس معاملہ میں سنت اور فرض میں کوئی فرق نہیں ہے؛ البتہ اگر کسی شخص کو پہلی مرتبہ یا کبھی کبھار ایسا شک ہوتا ہے تو اسے چاہئے کہ نیت توڑ کر از سر نو نماز پڑھے؛ تاکہ کوئی شک شبہ نہ رہے۔

وإن كثر الشك تحرى وعمل بغالب ظنه، ..... فإن لم يغلب له ظن أخذ

بالأقل، لقلوله عليه السلام: إذا سها أحدكم في صلاته فلم يدر واحدة صلى أو

ثنتين فليبن على واحدة، فإن لم يدر ثنتين صلى أو ثلاثا فليبن على ثنتين فإن لم

يدر ثلاثا صلى أو أربعا فليبن على ثلاث، و يسجد سجدتين قبل أن يسلم،.....

وقعد و تشهد بعد كل ركعة ظنها آخر صلاته . (حاشية الطحطاوي على المراقي ۴۷۷)

والحدیث أخرجه الإمام أبو عيسى الترمذي في سننه. (سنن الترمذي، الصلاة /

باب فيمن يشك في الزيادة والنقصان ۹۰/۱ رقم: ۳۹۶)

وذكر في الفتاوى الخاقانية: فقال رجل صلى ولم يدر ثلاثا صلى أم  
أربعاء، قال: إن كان ذلك أول ما سهى استقبال. (حلبى كبير ۴۷۰، الفتاوى التاتارخانية  
رقم: ۲۸۷۸ زكريا، هداية ۱/۲، الفتاوى الهندية ۱۳۰/۱، الدر المختار مع الشامى

رقم: ۵۶۰/۲-۵۶۲ زكريا، ۴۸۹/۲-۴۹۱ بيروت) فقط واللہ تعالیٰ اعلم

املاء: احقر محمد سلمان منصور پوری غفر لہ ۱۴/۲/۲۰۰۳ھ

الجواب صحیح: شبیر احمد عفا اللہ عنہ

**دورکعت پر بھول سے کھڑا ہو گیا پھر یاد آنے پر بیٹھ گیا؟**

**سوال (۳۶۱):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: بالابد منہ ۵/۸۴ پر ایک مسئلہ ہے کہ اگر مصلیٰ بعد دو رکعت بھول کر کھڑا ہو گیا یا یاد آنے پر بیٹھ  
گیا، تو اس کی نماز فاسد ہو جائے گی؛ لیکن دوسری کتابوں میں لکھا ہے کہ بعض کے نزدیک فاسد  
ہو جائے گی اور بعض کے نزدیک فاسد نہیں ہوتی ہے؛ بلکہ نماز ہو جاتی ہے، درست کیا ہے؟

باسمہ سبحانہ تعالیٰ

**الجواب وباللہ التوفیق:** اس مسئلہ میں دونوں طرح کی روایتیں ہیں، اور دونوں

کی تصحیح کی گئی ہے؛ لیکن محققین فقہاء نے عدم فساد کی روایت کو ترجیح دی ہے، اور مالا بد منہ کا مسئلہ  
دوسری روایت پر مبنی ہے۔

فلو أعاد إلى القعود تفسد صلاته لرفض الفرض لما ليس بفرض،

وصححه الزيعلی، وقیل: لا تفسد لكنه یكون مسیئاً ویسجد لتاخیر الواجب

وهو الأشبه كما حققه الكمال وهو الحق. (شامی ۵۴۹/۲ زکریا)

وإن عاد الساهي عن القعود الأول إليه بعد ما استتم قائماً، اختلف

التصحیح في فساد صلاته، وارجعهما عدم الفساد؛ لأن غاية ما في الرجوع إلى

القعدة زيادة قيام في الصلاة..... وقد بالغ في المنتقى في رد القول بالفساد وجعله

غلطاً؛ لأنه تاخير لا رفض. (حاشية الطحطاوي مع المراقبي الفلاح ۶۷، ۴، البحر الرائق ۱۷۸/۲،

شامي ۸۴/۲ کراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۰/۵/۱۴۲۳ھ

الجواب صحیح: شبیر احمد عفا اللہ عنہ

## سہواً دو یا تین رکعت پر سلام پھیر دینا؟

**سوال (۳۶۲):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: میں عشاء کی نماز چار رکعت فرض پڑھ رہا تھا، غلطی سے دو رکعت پر سلام پھیر دیا، پھر دوبارہ چار رکعت کی نیت سے نماز شروع کی اور تین رکعت پڑھنے کے بعد سلام پھیر دیا، پھر چار رکعت کی نیت سے تیسری بار نماز شروع کی اور مکمل نماز ادا کی، اگر ایسا اتفاق ہو جائے کہ چار رکعت والی نماز میں دو یا تین رکعت کے بعد سلام پھیر دے تو اسے باقی نماز کس طرح ادا کرنی چاہئے؟ کیا وہ دوبارہ چار رکعت کی نیت سے چار رکعت نماز پڑھے یا دو رکعت ادا کرے؟

باسمہ سبحانہ تعالیٰ

**الجواب وبالله التوفیق:** اگر کوئی شخص چار رکعت والی نماز میں دو رکعت پر سلام

پھیر دے، یا قعدہ اولیٰ کرنے کے بعد تیسری رکعت پر بھول سے سلام پھیر دے، تو ان دونوں صورتوں میں اس سلام سے وہ شخص نماز سے خارج نہیں ہوا؛ لہذا اسے چاہئے کہ چار رکعت پوری کر کے اخیر میں سجدہ سہو کر لے۔

عن أبي سفيان مولى ابن أبي أحمد أنه قال: سمعت أبا هريرة رضي الله

عنه يقول: صلى لنا رسول الله صلى الله عليه وسلم صلاة العصر، فسلم في

ركتين فقام ذو اليمين، فقال: أقصرت الصلاة؟ يا رسول الله أم نسيت؟ فقال

رسول الله صلى الله عليه وسلم: كل ذلك لم يكن، فقال: قد كان بعض ذلك

يا رسول الله، فأقبل رسول الله صلى الله عليه وسلم على الناس فقال: أصدق

ذو الیٰدین، فقالوا: نعم! یا رسول اللہ! فآتم رسول اللہ صلی اللہ علیہ وسلم ما بقی من الصلاة، ثم سجد سجدةً وهو جالس بعد التسليم. (صحیح مسلم ۱/۱۲۳ رقم: ۵۷۳، صحیح البخاری ۱/۱۶۳ رقم: ۱۲۲۷)

سلم مصلی الظهر مثلاً علی رأس الركعتین توہما إتمامہا، أتمہا أربعاً وسجد للسهو؛ لأن السلام ساهياً لا يبطل؛ لأنه دعاء من وجه. (شامی ۲/۵۵۹ زکریا، کذا فی الفتاویٰ التاتاریخانیة ۲/۱۳۴ رقم: ۲۸۲۷ زکریا)

حاصل المسئلة: أنه إذا سلم ساهياً علی الركعتین مثلاً، وهو فی مكانہ، ولم یصرف وجهہ عن القبلة ولم یأت بمناف عاد إلی الصلاة من غیر تحریمة وبنى علی ما مضى وأتم ما علیہ. (حاشیة الطحطاوی علی المرقي الفلاح ۴۷۳)

وكذا القعدة فی آخر الركعة الأولى أو الثالثة فیجب تركها ویلزم من فعلها أيضاً تأخیر القيام إلی الثانية أو الرابعة عن محله، وهذا إذا كانت القعدة طویلة. (شامی ۲/۱۶۴ زکریا) فقط واللہ تعالیٰ اعلم

املاہ: احقر محمد سلمان منصور پوری غفرلہ ۲۶/۳/۱۴۳۲ھ

الجواب صحیح: بشیر احمد عفا اللہ عنہ

## امام نے تین رکعت پر سلام پھیر دیا، پھر کھڑے ہو کر ایک رکعت پوری کی؟

**سوال (۳۶۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: امام نے ۴ رکعت والی نماز میں تین رکعت پر سلام پھیر دیا اور بعد میں مقتدیوں کے کہنے سے کہ تین رکعتیں ہوئی ہیں، امام نے خاموشی سے کھڑے ہو کر ایک رکعت اور پوری کرادی اور سجدہ سہو کر لیا، یہ نماز ہوئی یا نہیں؟ اگر ہوگئی تو سب کی ہوگئی یا کس کی ہوئی اور کس کی نہیں ہوئی؟

باسمہ سبحانہ تعالیٰ

**الجواب وباللہ التوفیق:** اگر امام نے درمیان میں کوئی مانع صلوة عمل (مثلاً

گفتگو اور قبلہ سے بے رخی) نہیں کی اور اسے خود یاد آ گیا یا کسی ایسے مقتدی کے کہنے سے وہ کھڑا ہو گیا جس نے درمیان نماز ہی میں اللہ اکبر کہہ کر لقمہ دیا ہو، یعنی اس مقتدی کی نماز تکلم سے فاسد نہ ہوئی ہو، تو سجدہ سہو کے بعد ایسے امام اور غیر متکلم مقتدیوں کی نماز درست ہو جائے گی اور جن مقتدیوں نے اردو میں تکلم کر لیا ہے، ان کی نماز بہر حال فاسد ہوگی، حتیٰ کہ اگر امام نے بھی محض ان کی گفتگو پر اعتماد کرتے ہوئے اگلی رکعت ملائی ہو، تو امام سمیت سارے مقتدیوں کی نماز بھی فاسد ہوگی۔

ويسجد للسهو ولو مع سلامه ناوياً للقطع؛ لأن فيه تغيير المشروع لغو

ما لم يتحول عن القبلة أو يتكلم. (درمختار مع الشامی ۹۱۲ کراچی، ۵۵۸/۲ زکریا)

يفسدها التكلم. (التنوير مع الشامی ۶۱۳/۱ کراچی)

أو أخذ الإمام بفتح من ليس في صلواته. (شامی ۶۲۲/۱ کراچی، شامی ۳۸۱/۲

زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۲/۱۴۱۷ھ

الجواب صحیح: شبیر احمد عفا اللہ عنہ

## غفلت کی وجہ سے امام سے قبل سلام پھیر کر بعد میں امام کے ساتھ شریک ہو کر دوبارہ سلام پھیرنا؟

**سوال (۳۶۳):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایک شخص نے امام کے ساتھ قعدہ اخیرہ تک تمام ارکان ادا کئے؛ لیکن قعدہ اخیرہ میں کچھ دیر تک شرکت کے بعد غفلت کے عالم میں بیٹھے بیٹھے تبصرِ تحریمہ پر رکوع یا سجدہ کر لیا، امام کے سلام پھیرنے سے قبل وہ متنبہ ہو گیا اور امام کی اتباع میں سلام پھیرا۔ تو دریافت یہ کرنا ہے کہ صورتِ مسؤلہ میں نماز ہوگی یا نہیں؟ اسی طرح ایک شخص نے بھول کر امام سے قبل دونوں طرف سلام پھیر دیا، اس کے بعد یاد آنے پر امام کے ساتھ شریک ہو گیا اور امام کے ساتھ ہی سلام پھیرا، تو اس کی نماز ہوئی یا نہیں؟

باسمہ سبحانہ تعالیٰ

**الجواب وباللہ التوفیق:** مسئلہ دونوں صورتوں میں مقتدی کے اس عمل سے گو کہ نماز میں فساد نہیں آیا؛ اس لئے کہ موجب سجدہ سہو جب مقتدی سے صادر ہو جائے تو مقتدی کی نماز ہو جاتی ہے؛ تاہم بلا عذر ایسا نہیں کرنا چاہئے؛ اس لئے کہ ایسا عمل خشوع و خضوع کے خلاف ہے۔ (فتاویٰ محمودیہ ۱۶/۳۱۰، امداد الفتاویٰ ۲۱-۲۰، فتاویٰ رحمیہ ۳۳۳/۴)

لو أتم المؤتم تشهد، بأن أسرع فيه و فرغ منه قبل إتمامه فأتى بما يخرج من الصلاة كسلام أو كلام أو قيام جاز أي صحت صلاته لحصوله بعد تمام الأركان. (شامی ۱/۲۴۰ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۲/۶/۱۴۲۲ھ

الجواب صحیح: بشیر احمد عفا اللہ عنہ

## قعدہ اولیٰ میں بھول سے ’السلام‘ کہہ دیا؟

**سوال (۳۶۵):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: لفظ ’السلام‘ دو مرتبہ کہہ کر نماز کی تکمیل کرنا واجب ہے، اور عام فقہاء کے نزدیک ایک ’السلام‘ کہتے ہی نماز پوری ہو جائے گی؛ کیوں کہ ان کے نزدیک دوسرا ’السلام‘ سنت ہے۔ (نور

الایضاح ۷۰، حاشیہ ۳)

تو اب عام فقہاء کی طرف نظر کرتے ہوئے امام صاحب نے اگر چار یا تین رکعت والی نماز میں دو رکعت پر بھولے سے سلام کہہ دیا، تو نماز نہ ہونی چاہئے؛ کیوں کہ اس وقت کوئی مقتدی آ کر دیکھے کہ امام نے ایک طرف ’السلام‘ کہہ دیا، تو اس کی اقتداء درست نہیں ہے؛ کیوں کہ نماز کی تکمیل ہو چکی ہے، بعض علماء نے کہتے ہیں کہ سجدہ سہو سے نماز ہو جائے گی، کیا یہ صحیح ہے؟ اگر صحیح ہے تو اقتداء صحیح ہونی چاہئے نہ کہ عادیہ کرنا، جو افضل ہو، وضاحت فرمادیں؟

باسمہ سبحانہ تعالیٰ

**الجواب وباللہ التوفیق:** قعدہ اخیرہ میں تکمیل صلاۃ کی نیت سے ’السلام‘ کا

لفظ کہتے ہی نماز پوری ہو جاتی ہے؛ لیکن تعدہ اولیٰ میں سہواً ”السلام“ کہہ دینے سے نماز کا سلسلہ ختم نہیں ہوتا؛ البتہ تکرار واجب کی وجہ سے اخیر میں سجدہ سہواً واجب ہوتا ہے، اور اس سہواً سلام کے بعد بھی اس امام کی اقتداء شرعاً درست ہے؛ کیوں کہ ابھی نماز مکمل نہیں ہوئی۔ (فتاویٰ محمودیہ ۳۵۲/۷ ڈابھیل، کتاب المسائل ۳۱۰/۱)

سلم مصلی الظهر مثلاً علی رأس الرکعتین توہما إتمامہا أتمہا أربعاً، وسجد للسهو؛ لأن السلام ساهیا لا یبطل؛ لأنه دعا من وجہ. (درمختار مع الشامی ۵۵۹/۲ زکریا)  
 وإن توہم مصلی الظهر أنه أتمہا فسلم ثم علم أنه صلی رکعتین أتمہا وسجد للسهو ..... لأن سلامه لم یخرجه عن الصلاة. (البحر الرائق ۱۱۱/۲ کراچی)  
 فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۳۰/۲/۹ھ

الجواب صحیح: شبیر احمد عفا اللہ عنہ

## دعا قنوت سے قبل ”سبحانک اللہم“ پڑھنا؟

**سوال (۳۶۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: وتر میں دعائے قنوت کی جگہ سبحانک اللہم الخ پڑھ گئے، پھر جب یاد آیا تو دعائے قنوت پڑھی، تو سجدہ سہواً واجب ہو یا نہیں؟

باسمہ سبحانہ تعالیٰ

**الجواب وباللہ التوفیق:** دعائے قنوت سے قبل ثنا پڑھنے سے سجدہ سہواً لازم نہ

ہوگا۔

ومن لم یحسن دعاء القنوت المتقدم، قال الفقیہ أبو اللیث یقول: اللہم اغفر لی. (مراقی الفلاح) وفي الطحطاوی: قوله: ومن لم یحسن التقیید بہ لیس بشرط؛ بل یجوز لمن یعرف الدعاء المعروف أن یقتصر علی واحد ذکر أفاده

صاحب البحر. (طحطاوی علی المراقی ۲۱۰)



وليس الدعاء المشهور وذكر في البحر عن الكرخي أن القنوت ليس فيه دعاء مؤقت؛ لأنه روي عن الصحابة أدعية مختلفة، ولأن المؤقت من الدعاء يذهب بركة القلب. (شامي ۶/۲ کراچی، تبیین الحقائق ۴۲۵/۱ بیروت، حاشیة الطحطاوی ۳/۲) فقط واللہ تعالیٰ اعلم  
 کتبہ: احقر محمد سلمان منصور پوری غفرلہ ۱۴۱۷/۱۱ھ  
 الجواب صحیح: بشیر احمد عفا اللہ عنہ

## وتر میں دعائے قنوت چھوٹ گئی؟

**سوال (۳۶۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: وتر میں اگر امام دو رکعت پوری پڑھے، تیسری رکعت میں الحمد للہ شریف اور کوئی سورت لگا کر رکوع سجدہ کرے، لقمہ پڑنے پر بھی وہ رکوع سجدہ کر کے سجدہ سہو کیا تو نماز ہوگئی یا نہیں؟ یا پھر دوبارہ پڑھائی جائے گی؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں وتر صحیح ہو گئے، دہرانے کی ضرورت نہیں ہے، دعائے قنوت پڑھنا واجب ہے، اس کو چھوڑنے کی تلافی سجدہ سہو سے ہو جاتی ہے۔  
 ومنها القنوت فإذا تركه يجب عليه السهو. (الفتاوى الهندية ۱۲۸۱)

أما السهو في القنوت إن ترك القنوت ساهياً ثم تذكر بعد ما سجد لا يعود إلى القيام في هذه الصورة ولا يقنت؛ بل يمضي في صلاته ويسجد للسهو في آخره وكذلك إذا تذكر بعد ما قام من الركوع مضى ولا يقنت، وفي الخلاصة: وكان عليه السهو. (الفتاوى التاتارخانية ۳۹۸/۲ رقم: ۲۷۸۶ زكريا)

عن الحسن قال: من نسي القنوت في الوتر سجد سجدتي السهو. (السنن

الكبرى للإمام البيهقي ۳۰۹/۳ رقم: ۳۹۸۳) فقط واللہ تعالیٰ اعلم

کتبہ: احقر محمد سلمان منصور پوری غفرلہ

## فرض نماز میں قعدہ اولیٰ میں ”اللہم صل علی محمد“

### تک پڑھ دیا؟

**سوال (۳۶۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: زید نے چار رکعت فرض کی نماز شروع کی، پھر دو رکعت پر بیٹھ کر تشهد کے بعد درود شریف محمد تک پڑھ دیا، تو سجدہ سہو واجب ہو یا نہیں؟ اللہم صل علی محمد کہاں تک پڑھنے سے سجدہ سہو واجب ہوتا ہے؟

باسمہ سبحانہ تعالیٰ

**الجواب وباللہ التوفیق:** فرض نماز میں اگر قعدہ اولیٰ میں ”وعلی آل محمد“ تک درود شریف پڑھ دیا ہے تو سجدہ سہو واجب ہو جائے گا، اس سے پہلے تک پڑھنے سے واجب نہ ہوگا، اور نفل نماز کے قعدہ اولیٰ میں درود شریف پڑھنے سے سجدہ سہو واجب نہیں ہوتا۔

عن الشعبي قال: من زاد في الركعتين الأوليين على التشهد فعليه سجدة

السهو. (المصنف لابن أبي شيبة ۴۷/۳ رقم: ۳۰۳۹)

وقدمنا عن القاضي الإمام أنه لا يجب ما لم يقل وعلی آل محمد، وفي

شرح المنية الصغير: أنه قول الأكثر وهو الأصح. (شامی ۸۱/۲ کراچی، شامی ۵۴۵/۲

زکریا، کذا فی التارخانیة ۴۰۰/۲ رقم: ۲۷۹۳ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴/۱۱/۱۴۱۷ھ

الجواب صحیح: شبیر احمد عفا اللہ عنہ

### قعدہ اخیرہ چھوڑ کر پانچویں رکعت کے لئے کھڑا ہونا؟

**سوال (۳۶۹):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: چار رکعت والی فرض نماز میں قعدہ اخیرہ چھوڑ کر پانچویں رکعت کے لئے کھڑے ہو گئے، پھر

پانچویں رکعت کو چوتھی رکعت سمجھ کر قعدہ کر لیا، اسی دوران یاد آیا کہ یہ میری پانچویں رکعت ہے، اب کیا کرنا چاہئے؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں چوں کہ چوتھی رکعت کے ساتھ پانچویں رکعت بھی ملائی ہے، اس لئے اب حکم یہ ہے کہ چھٹی رکعت بھی ملا لے اور سجدہ سہو کر کے سلام پھیر دے، یہ پوری نماز نفل ہو جائے گی، فرض دوبارہ پڑھنی ہوگی۔

عن حماد قال: إذا صلى الرجل خمسا ولم يجلس في الرابعة فإنه يزيد السادسة ثم يسلم ثم يستأنف صلاته. (مصنف عبد الرزاق / باب الرجل يصلي الظهر أو العصر خسماً ۳۰۳/۲ رقم: ۳۴۶۱)

وإن سهى عن القعدة الأخيرة حتى قام إلى الخامسة - إلى قوله - وإن قيد الخامسة بسجدة بطل فرضه - إلى قوله - وتحولت صلاته نفلاً ..... فيضم إليها ركعة سادسة. (هداية باب سجود السهو ۱۵۹/۱، درمختار مع الشامی ۵۵۱/۲ زکریا،

۸۵۱/۲-۸۷ کراچی، البحر الرائق ۱۸۲/۲-۱۸۲، تبیین الحقائق ۴۸۰/۱-۴۸۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۳۷۲/۳۲۰ھ

الجواب صحیح: بشیر احمد عفا اللہ عنہ

**امام کا قعدہ اول چھوڑ کر تیسری رکعت کے لئے کھڑے ہو کر بیٹھنا اور مقتدیوں کا کھڑے رہنا؟**

**سوال (۳۷۰):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: امام صاحب عشاء کی نماز میں قعدہ اولی چھوڑ کر تیسری رکعت کے لئے کھڑے ہو گئے، اور مقتدی بھی کھڑے ہو گئے، پھر امام صاحب خود ہی پیچھے سے لقمہ دینے پر قعدہ اولی کی طرف لوٹ گئے؛ لیکن مقتدی کھڑے ہی رہے وہ نہیں لوٹے، امام صاحب قعدہ اولی سے کھڑے ہوئے بقیہ

نماز مکمل کر کے آخر میں سجدہ سہو کر لیا، معلوم یہ کرنا ہے کہ کیا امام صاحب کا لوٹنا صحیح تھا؟ اور جو مقتدی امام صاحب کے ساتھ کھڑے ہو کر پھر قعدہ اولیٰ کی طرف نہیں لوٹے بقیہ نماز امام صاحب کے ساتھ مکمل کی، کیا ان مقتدیوں کی نماز صحیح ہوگئی؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں امام صاحب کو قعدہ اولیٰ کی طرف لوٹنا نہیں چاہئے تھا؛ بلکہ صرف اخیر میں سجدہ سہو کر لینا کافی تھا؛ لیکن صحیح قول کے مطابق لوٹنے کے باوجود نماز فاسد نہیں ہوتی اور اخیر میں سجدہ سہو کر لینے سے غلطی کی تلافی ہوگئی، اور جو مقتدی امام صاحب کے ساتھ قعدہ اولیٰ کی طرف نہیں لوٹے انہوں نے اچھا کیا ان کی نماز درست ہوگئی اور مقتدیوں کو ایسی غلطی میں امام کی اتباع نہیں کرنی چاہئے۔

فلو عاد إلى القعود بعد ذلك تفسد صلاة..... وقيل: لا تفسد لكنه يكون مسيئا، ويسجد لتأخير الواجب، وهو الأشبه كما حققه الكمال، وهو الحق.

(الدرالمختار ۵۴۹/۲ زکریا، الفتاویٰ الہندیہ ۱۲۷/۱، الفتاویٰ التاتارخانیہ ۳۹۹/۲ رقم: ۲۷۸۹ زکریا)

ولو عاد الإمام يعني إلى القعدة الأولى بعد ما قام لا يعود معه القوم تحقيقاً

للمخالفة. (منحة الخالق على البحر الرائق ۱۰۱/۲، حلی کبیر ۴۵۹) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۰ھ

الجواب صحیح: بشیر احمد عفا اللہ عنہ

## تین رکعت پر سلام پھیر کر بات کرنے سے پہلے یاد آیا کہ ایک رکعت باقی ہے؟

**سوال (۳۷۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں

کہ: تین رکعت پڑھ کر دونوں طرف سلام پھیر دیا، مگر ابھی بات یا سیدہ قبلہ سے نہیں پھرا تھا کہ اس کو یاد آ گیا کہ ایک رکعت باقی ہے، تو ایسی صورت میں اسی نیت پر بنا کر لے یادو بارہ نماز پڑھنا واجب ہے؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں اگر سلام پھیرنے کے بعد اگر کوئی منافی صلوٰۃ عمل نہیں کیا ہے، تو اس پر چوتھی رکعت کی بنا کرے گا اور اخیر میں سجدہ سہو کرے گا۔

فيسجد لسهو لبقاء حرمة الصلاة ما لم يتحول عن القبلة أو يتكلم لإبطالها التحريمة، وقيل: التحول لا يضره ما لم يخرج من المسجد أو يتكلم.

(مرقبي الفلاح ۲۵۷)

حاصل المسئلة: أنه إذا سلم ساهياً على رأس الركعتين مثلاً وهو في مكانه ولم يصرف وجهه عن القبلة ولم يأت بمناف عاد إلى الصلاة من غير تحريمة وبنى على مضى وأتم ما عليه، وأما إذا انصرف وجهه عن القبلة فإن كان في المسجد ولم يأت بمناف فكذلك؛ لأن المسجد كله في حكم مكان واحد. (حاشية الطحطاوي على المراقي

الفلاح ۲۵۷، لبحر الرائق ۱۹۶/۲ رشيدية، طحطاوي على الدر المختار ۳۱۵/۱، غنية المستملي ۴۶۲ لاہور) اور اگر رکعت کے رہ جانے کے بعد نماز میں شک ہو رہا ہے تو اس شک کا کوئی اعتبار نہیں ہے، نماز مکمل ہوگئی۔

عن الحسن قال: إذا شك بعد الانصراف فلا بأس به. (المصنف لعبد الرزاق

رقم: ۳۱۸/۲، الفتاوى التاتارخانية ۴۳۱/۲ رقم: ۲۸۸۴ زكريا)

وإذا شك بعد السلام أو قبل السلام لكن بعد ما فرغ من التشهد يحكم

بالجواز ولا يعتبر هذا الشك. (الفتاوى الهندية ۱۳۰/۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۸/۴/۲۰۲۱ھ

الجواب صحیح: بشیر احمد عفا اللہ عنہ

مغرب کی نماز میں قعدہ نہ کر کے بھولے سے تیسری رکعت کے لئے کھڑا ہونا؟

**سوال (۳۷۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: مغرب کی نماز میں قعدہ اولیٰ میں بیٹھنے کے بجائے امام صاحب سیدھے کھڑے ہو گئے مقتدیوں کے لقمہ پر دوبارہ بیٹھے، پھر اخیر میں سجدہ سہو کیا گیا، نماز ہوگی یا نہیں؟ کچھ لوگوں نے کہا کہ نماز ہوگئی، اور کچھ لوگوں نے کہا کہ نماز نہیں ہوئی، اس کے بعد دوبارہ امام صاحب نے نماز پڑھائی، تو کیا اس صورت میں پہلی والی نماز ہوگئی تھی یا اخیر والی نماز ہوئی؟

باسمہ سبحانہ تعالیٰ

**الجواب وباللہ التوفیق:** مسؤلہ صورت میں امام جب کہ کھڑا ہو گیا تھا، تو اسے قعدہ اولیٰ کی طرف لوٹ کر نہیں آنا چاہئے تھا؛ لیکن اگر لوٹ آیا اور سجدہ سہو بھی کر لیا، تو یہ پہلی نماز درست ہوگئی، بعد میں نماز پڑھنے کی ضرورت نہیں تھی۔

وعن عبد اللہ بن بحینۃ رضی اللہ عنہ قال: صلی لنا رسول اللہ صلی اللہ علیہ وسلم رکعتین ثم قام فلم یجلس، فقام الناس معہ، فلما قضی صلاتہ ونظرنا تسلیمہ، کبر وسجد سجلتین، وهو جالس قبل التسلیم ثم سلم. (سنن النسائی ۱۳۷۱ رقم: ۱۲۱۸)

سہا عن القعود الأول من الفرض، ثم تذکرہ عاد إلیہ ما لم یستقم قائماً فی ظاہر المذہب وهو الأصح. (فتح) وإلا أی وإن استقام قائماً لا یعود لا شغلہ بفرض القیام، وسجد للسہو لترك الواجب، فلو عاد إلی القعود بعد ذلك تفسد صلاتہ، وقیل: لا تفسد لکنہ یكون مسیناً، ویسجد لتأخیر الواجب وهو الأشبه، كما حققه الکمال وهو الحق. (شامی ۴۷/۲-۵۴۹ زکریا، فتاویٰ الفتاویٰ الہندیۃ ۱۲۷/۱)

وإن عاد الساہی عن القعود الأول إلیہ بعد ما استتم قائماً، اختلف التصحیح فی فساد صلاتہ، وارجعہما عدم الفساد؛ لأن غایۃ ما فی الرجوع إلی القعدۃ زیادۃ قیام فی الصلاة..... وقد بالغ فی المنتقی فی رد القول بالفساد وجعلہ غلطاً؛ لأنه تأخیر لا رفض. (حاشیۃ الطحطاوی مع المراقی الفلاح ۴۶۷، البحر الرائق ۱۷۸/۲)

شامی ۸۴/۲ کراچی) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۶/۱/۲۰۲۷ھ  
الجواب صحیح: شبیر احمد عفا اللہ عنہ

## دورانِ نماز گفتگو کرنے والی حدیث منسوخ ہے

**سوال (۳۷۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک حدیث ہے کہ جس کا مفہوم ہے کہ نبی کریم صلی اللہ علیہ وسلم نے تین رکعت نماز پڑھائی، پھر سلام پھیر دیا، پھر سلام پھیرنے کے بعد صحابہ نے اس کی اطلاع دی تو نبی کریم صلی اللہ علیہ وسلم نے صرف سجدہ سہو کیا اور نماز نہیں دہرائی، یا اسی طرح دوسری حدیث کا مفہوم ہے کہ آپ نے پانچ رکعت نماز پڑھائی اور گھر تشریف لے آئے، پھر صحابہ نے اطلاع دی تو آپ نے آکر سجدہ سہو کیا اور نماز نہیں دہرائی، تو ایسا کرنا اب بھی صحیح ہے یا نہیں؟ اگر نہیں صحیح ہے تو اس حدیث کا جواب اگر منسوخ ہے تو نسخ حدیث مع ترجمہ تحریر فرمائیں۔

باسمہ سبحانہ تعالیٰ

**الجواب وباللہ التوفیق:** ابتداء اسلام میں نماز کے دوران گفتگو کرنے کی اجازت تھی، جو حدیثیں آپ نے نقل فرمائی ہیں، وہ اسی زمانہ کی ہے، بعد میں جب دوران نماز گفتگو کرنے کا حکم منسوخ ہو گیا تو اب مذکورہ حدیثوں کے مطابق عمل کرنا جائز نہیں رہا، اور اس مسئلہ میں نسخ حدیث درج ذیل ہے:

عن زید بن أرقم قال: كنا نتكلم في الصلاة يكلم الرجل صاحبه، وهو إلى جنبه في الصلاة حتى نزلت: ﴿وَقَوْمًا لِّلّٰهِ قَانِتِينَ﴾ فَأَمْرًا بِالسُّكُوتِ وَنَهْيًا عَنِ الْكَلَامِ. (صحيح مسلم ۲۰۴۱) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۸/۹/۱۴۲۷ھ

الجواب صحیح: بشیر احمد عفا اللہ عنہ

## قعدہ اولیٰ کسے بغیر کھڑا ہو گیا؟

**سوال (۳۷۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: قعدہ اولیٰ کے ترک کے بعد لوٹ کر آنا کیسا ہے؟ آیا سجدہ سہو سے نماز ہو جائے گی یا اعادہ

باسمہ سبحانہ تعالیٰ

**الجواب وباللہ التوفیق:** اصل مسئلہ یہی ہے کہ اگر چار یا تین رکعت والی فرض نماز میں تعدہ اولی بھول کر کھڑا ہو جائے تو تعدہ کی طرف نہ لوٹے؛ بلکہ آخر میں سجدہ سہو کر لے؛ لیکن اگر لاعلمی کی وجہ سے لوٹ آیا اور آخر میں سجدہ سہو کر لیا تو بھی نماز درست ہو جائے گی، فتویٰ اسی پر ہے۔

سہا عن القعود الأول من الفرض، ثم تذكروہ عاد إلیہ ما لم یستقم قائماً فی ظاہر المذہب وهو الأصح. (فتح) وإلا ای وإن استقام قائماً لا یعود لاشتغاله بفرض القيام، وسجد للسهو لترك الواجب، فلو عاد إلی القعود بعد ذلك تفسد صلاته، وقیل: لا تفسد لكنه یكون مسیئاً، ویسجد لتأخیر الواجب وهو الأشبه، كما حققه الكمال وهو الحق. (شامی ۵۴۷/۲-۵۴۹ زکریا، فتاویٰ الفتاویٰ الہندیۃ ۱۲۷/۱) فقط واللہ تعالیٰ اعلم

الملاہ: احقر محمد سلمان منصور پوری غفرلہ ۱۱/۱۸/۱۴۳۱ھ

الجواب صحیح: شبیر احمد عفا اللہ عنہ

## نماز میں فساد واقع ہو جانے پر نماز توڑنا؟

**سوال (۳۷۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کسی وجہ سے نماز میں فساد واقع ہو گیا، تو کیا نماز کو آخر تک مکمل کرے پھر نماز کو لوٹائے یا بیچ ہی میں نماز کو توڑ دے؟

باسمہ سبحانہ تعالیٰ

**الجواب وباللہ التوفیق:** نماز میں کس طرح کا فساد مراد ہے؟ اگر ایسا فساد ہے جس سے نماز باطل ہو جاتی ہے، مثلاً وضو ٹوٹ جائے اور بناء کی نیت نہ ہو تو ایسی صورت میں نماز خود بخود ٹوٹ ہی جائے گی، اور بعد میں دوبارہ پڑھنی ہوگی، اور اگر ترک واجب وغیرہ کی وجہ سے فساد



واقع ہوا ہو تو اس کی تلافی سجدہ سہو سے ہو سکتی ہے؛ لہذا بیچ میں نماز توڑنے کی اجازت نہ ہوگی؛ بلکہ اخیر میں سجدہ سہو کرنا ہوگا۔

قال الله تبارك وتعالى: ﴿وَلَا تُبْطِلُوا أَعْمَالَكُمْ﴾ [محمد: ۳۳]

عن عائشة رضي الله عنها قالت: قال رسول الله صلى الله عليه وسلم: سجدة السهو تجزيان من كل زيادة ونقصان. (السنن الكبرى للبيهقي ۳۰۴/۳ رقم: ۳۹۶۷) لها واجبات لا تفسد بتركها وتعاد وجوباً في العمد والسهو إن لم يسجد له. (درمختار مع الشامی ۱۴۶/۲ زکریا، الفتاویٰ التاتاریخانیة ۳۸۷/۲ رقم: ۲۷۵۱ زکریا)

كل صلاة أديت مع كراهة التحريم تجب إعادتها. (شامی ۱۴۷/۲ زکریا) لأنه لا صلاح ما فات أي ما ترك من الواجبات في محله. (شامی ۵۳۹/۲ زکریا) فقط والله تعالى اعلم

کتبہ: احقر محمد سلمان منصور پوری غفرلہ ۱۴۳۳/۳/۲۱ھ  
الجواب صحیح: شبیر احمد عفا اللہ عنہ

## دوران نماز امام کو حدیث لاحق ہو گیا، جب کہ اس پر سجدہ سہو واجب تھا؟

**سوال (۳۷۶):** - کیا فرماتے ہیں علماء کرام و مفتیان شرع متین مسئلہ ذیل کے بارے میں کہ: ایک امام نماز پڑھا رہا تھا، اس پر کس وجہ سے سجدہ واجب ہو گیا؛ لیکن دوران نماز اسے حدیث لاحق ہو اور اس نے اپنا نائب بنا دیا، تو اب سوال یہ ہے کہ یہ نائب اپنی نماز کے ختم پر سجدہ سہو کرے گا یا نہیں؟  
باسمہ سبحانہ تعالیٰ

**الجواب باللہ التوفیق:** مسؤلہ صورت میں امام کی نیابت کرنے والے شخص پر سجدہ سہو واجب ہے؛ کیوں کہ وہ پوری نماز میں اصل امام کا نائب ہے، اور اس کی نماز مکمل کرنے والا ہے؛ لہذا جب امام پر سجدہ سہو واجب ہوا، تو نائب پر بھی واجب ہوگا؛ البتہ اگر سجدہ سہو کا وجوب ایسا ظاہر ہوا

کہ نائب پہلے سے علم میں ہو، تب تو مسئلہ بالکل واضح ہے؛ لیکن اگر وجوب سجدہ سہو کا سبب مخفی ہو اور صرف امام کے علم میں ہو، مثلاً اس نے چار رکعت والی نماز فرض نماز کے قعدہ اولیٰ میں تشہد کے بعد درود پڑھ لیا ہو، تو ایسی صورت میں اصل امام کی ذمہ داری ہے کہ وہ نائب کو اشارہ سے سجدہ سہو کی بات سمجھا دے، زبان سے کچھ نہ کہے اور اشارہ کے لئے فقہاء سے دو باتیں منقول ہیں، اول یہ کہ انگلی سے سیدہ کی طرف اشارہ کرے، دوسرے یہ کہ گردن کو دائیں، بائیں گھما کر اشارہ کرے۔ الغرض کوئی بھی ایسا اشارہ ہونا چاہئے کہ جس سے امام کو پتہ چل جائے کہ امام (اول) پر سجدہ سہو واجب تھا۔

وإذا أحدث الإمام وقد سها فاستخلف رجلاً سجد خليفته للسهو بعد السلام لقيامه مقام الأول، وإن سها خليفته فيما يتم أيضاً كفاه سجدةً لسهو ولسهو الأول، كما لو سها الأول مرتين. (الفتاوى التاتارخانية ۲/۴۲۵ زکریا)

من سبقه حدث و كان إماماً فإنه يستخلف رجلاً مكانه يأخذ بثوب رجل إلى المحراب أو يشير إليه، ولو تكلم بطلت صلاتهم، ولو ترك ركوعاً يشير بوضع يده على ركبتيه ..... وللسهو على صدره، وقيل يحول رأسه يميناً وشمالاً، كذا في الظهيرية. (البحر الرائق ۱/۳۶۹ کراچی) فقط واللہ تعالیٰ اعلم

املاہ: احقر محمد سلمان منصور پوری ۱۵/۲/۲۰۱۵ھ

الجواب صحیح: بشیر احمد عفا اللہ عنہ

## مسبوق نے بھول کر امام کے ساتھ سلام پھیر دیا؟

**سوال (۳۷۷):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کوئی مسبوق بھول کر امام کے ساتھ سلام پھیر دے پھر اس کے بعد اس کو یاد آیا، تو اس کا کیا حکم ہے؟ سجدہ سہو واجب ہو گا یا نہیں؟

باسمہ سبحانہ تعالیٰ

**الجواب وباللہ التوفیق:** اگر مسبوق شخص نے بھول سے سلام پھیر دیا تو اس کی

تین صورتیں ہیں:

(۱) امام سے پہلے سلام پھیرا۔

(۲) امام کے بالکل ساتھ ساتھ سلام پھیرا۔

(۳) امام کے بعد سلام پھیرا (جیسا کہ عام طور پر ہوتا ہے) تو ان میں پہلی اور دوسری

صورت میں مسبوق پر سجدہ سہو واجب نہیں ہے اور تیسری صورت میں واجب ہے، خواہ ایک طرف سلام پھیرا ہو یا دونوں طرف پھیر دیا ہو۔

عن إبراهيم في الرجل يفوته من الصلاة شيء ثم يسلم ناسياً قال: يقوم،

فيبني، ثم يسجد سجدة السهو. (مصنف عبد الرزاق، الصلاة / باب هل على من خلف الإمام

سهو ۳۱۶/۲ رقم: ۳۵۱۱)

ومن أحكامه أنه لو سلم مع الإمام ساهياً أو قبله لا يلزمه سجود السهو؛

لأنه مقتد وإن سلم بعده لزمه. (البحر الرائق ۶۶۲/۱، الفتاوى التاتارخانية ۴۲۶/۲ رقم: ۲۸۶۳

زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۲۴/۲/۵ھ

## مسبوق کا امام کے ساتھ سجدہ سہو پر سلام پھیرنا؟

**سوال (۳۷۸):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: مسبوق امام کے ساتھ سجدہ سہو کے سلام میں یہ معلوم ہوتے ہوئے بھی کہ ابھی اس کی نماز مکمل نہیں ہوئی مطابقت کرے، تو کیا اس کی نماز فاسد ہو جائے گی؟

باسمہ سبحانہ تعالیٰ

**الجواب وباللہ التوفیق:** مسبوق اگر امام کے ساتھ سجدہ سہو پر سلام پھیر

دے، تو اس کی نماز فاسد نہیں ہوگی؛ اس لئے کہ سجدہ سہو بھی امام کی نماز ہی میں داخل ہے۔

والمسبوق يسجد مع إمامه مطلقاً، سواء كان السهو قبل الاقتداء أو

بعده، ثم يقضي ما فاته. (شامی ۵۴۶/۲ زکریا) فقط واللہ تعالیٰ اعلم

کاتبہ: احقر محمد سلمان منصور پوری غفرلہ ۲۱/۲۳/۱۴۲۸ھ

الجواب صحیح: بشیر احمد عفا اللہ عنہ

## مسافر نے چار رکعت پڑھادی اور سجدہ سہونہ کیا؟

**سوال (۳۷۹):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: زید مسافر تھا اور کسی گاؤں میں پڑھانے کی بات چیت ہو چکی تھی جب دوسرے دن اس گاؤں میں پہنچا تو بطور امتحان مسافر ہونے کی حالت میں ظہر وعصر کی نماز بھولے سے بجائے قصر کے پوری چار رکعت پڑھادی اور قعدہ اولیٰ بھی کیا تھا اور عصر کی تیسری یا چوتھی رکعت میں یاد آ گیا تھا کہ میں مسافر ہوں جب بھی سجدہ سہونہیں کیا تو کیا نماز ہوگئی یا نہیں؟ اور اگر یہ اعلان کیا جائے کہ نماز نہیں ہوئی اپنی نمازیں لوٹالیں تو فتنہ کا اندیشہ ہے تو ایسی حالت میں کیا کیا جائے؟ نیز مقتدی حضرات میں سے کچھ راہ گیر بھی تھے، ان کا پینہ نہیں کہاں کے تھے اگر نماز نہیں ہوئی تو ان کا کیا ہوگا؟

باسمہ سبحانہ تعالیٰ

**الجواب وباللہ التوفیق:** جب زید نے بحالت مسافرت چار رکعت نماز

پڑھادی اور دو رکعت پڑھ کر لیا، تو خود زید کا فریضہ تو ادا ہو گیا؛ لیکن چون کہ اس نے تاخیر سلام کی بنا پر واجب سجدہ سہونہیں کیا، اس لئے قول راجح کے مطابق اس کی نماز واجب الاعداد ہوگی۔

اور اس کے پیچھے پڑھنے والے تمام مقتدیوں کی نماز فرض ادا نہیں ہوئی؛ لہذا زید پر ضروری ہے کہ مقتدیوں میں سے جتنے لوگ مل سکیں، فساد نماز کی اطلاع دے، ورنہ وہ گنہگار ہوگا اور جو مقتدی چلے گئے اور ان کو اطلاع دینے کی کوئی صورت نہیں ہے، ان کے بارے میں اللہ تعالیٰ سے مغفرت کی دعا کرے۔ (فتاویٰ دارالعلوم ۷/۳۷۳)

لو اقتدی مقيمون بمسافر وأتم بلا نية إقامة وتابعوه فسدت صلاتهم

لکونہ متنفلًا فی الآخرین۔ (شامی ۵۸۱/۱ کراچی، شامی ۳۲۷/۲ زکریا)

يلزم الإمام إخبار القوم إذا أمهم وهو محدث أو بالقدر الممكن بكتاب

أور رسول على الأصح لو معنيين وإلا لا يلزمه - إلى قوله - لكونه عن خطأ معفو

عنه. (تنوير على الشامى ۵۹۱/۱ كراچی، شامی ۳۴۰/۲ زکریا)

فإن صلى أربعاً وقعد في الثانية قدر التشهد أجزأته والأخريان نافلة  
ويصير مسيئاً لتأخير السلام، وإن لم يقعد في الثانية قدرها بطلت، كذا في

الهداية. (الفتاوى الهندية ۱۳۹/۱، البحر الرائق ۶۰۹/۲) فقط واللہ تعالیٰ اعلم

کتبہ: احقر محمد سلمان منصور پوری غفرلہ

۱۴۱۵/۹/۱۵ھ

## قعدة اولیٰ میں بار بار تشهد پڑھنا؟

**سوال (۳۸۰):** - کیا فرماتے ہیں علماء دین ومفتیان شرع متین مسئلہ ذیل کے بارے

میں کہ: آدمی نے التحیات پڑھنی شروع کی؛ لیکن کچھ سوچنے لگا پھر دوبارہ شروع سے التحیات پڑھنی  
شروع کی، تھوڑی ہی پڑھی پھر ذہن کہیں چلا گیا، پھر شروع سے پڑھنی شروع کی تو اس شخص پر سجدہ  
سہو واجب ہوگا یا نہیں؟

باسمہ سبحانہ تعالیٰ

**الجواب وباللہ التوفیق:** اگر قعدة اولیٰ میں کوئی شخص تشهد کو بار بار شروع سے

پڑھتا ہے تو قیام میں تاخیر ہونے کی وجہ سے اس پر سجدہ سہو لازم ہوگا، اور اگر قعدة اخیرہ میں تشهد کو  
بار بار پڑھتا ہے تو اس کی وجہ سے سجدہ سہو لازم نہ ہوگا۔ (مستفاد: احسن الفتاویٰ ۶۹/۴)

لو كرر التشهد في القعدة الأولى، فعليه السهو لتأخير القيام - إلى قوله -

ولو كرر التشهد في القعدة الأخيرة، فلا سهو عليه. (البحر الرائق ۱۷۲/۲ - ۱۷۳ زکریا،

الفتاوى الهندية ۱۲۷/۱، كذا في الحاشية الطحطاوية ۴۶۱، حلبی كبیر ۴۶۰، الفتاوى التاتارخانية

۴۰۱/۲ رقم: ۲۷۹۴ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۴۲۸/۱/۱۸ھ

الجواب صحیح: بشیر احمد عفا اللہ عنہ

## اگر سجدہ سہو میں سہو ہو جائے تو کیا حکم ہے؟

**سوال (۳۸۱):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر سجدہ سہو میں سہو ہو جائے یعنی یہ یاد نہ رہے کہ میں نے دو سجدے کئے ہیں یا نہیں؟ یا تشہد پڑھی ہے کہ نہیں، تو پھر کیا کرنا ہوگا؟ نماز ہوگی یا نہیں یاد و بارہ سے نماز کا اعادہ کرنا ہوگا یا پھر سے سہو کے اندر ہی سہو کرنا ہوگا؟

باسمہ سبحانہ تعالیٰ

**الجواب وباللہ التوفیق:** اگر سجدہ سہو میں سہو ہو جائے اور غالب گمان ہو کہ سجدہ سہو نہیں کیا ہے، تو سجدہ سہو کر کے سلام پھیر دے، اور اگر کسی ایک جانب گمان غالب نہ ہونے پائے تو بہتر ہے کہ نماز کا اعادہ کر لے۔

عن عبد اللہ رضی اللہ عنہ قال: صلی رسول اللہ صلی اللہ علیہ وسلم -  
 و طرفہ - وقال: إذا شک أحدکم فی صلاتہ فلیتحر الصواب فلیتم علیہ، ثم  
 لیسلم ثم لیسجد سجدتین. (سنن أبي داؤد، الصلاة / باب إذا صلی خمساً ۱۴۶۱ رقم:  
 ۱۰۲۰ دار الفکر بیروت)

إذا شک فی صلاتہ بعمل بغالب ظنہ إن کان له ظن للخرج أي فی  
 تکلیفہ بالعمل یقین. (شامی ۵۶۱/۲ زکریا)

ولو ظن الإمام السهو فسجد له فتابعه، فبان أن لا سهو، فالأشبه الفساد  
 لاقتدائه فی موضع الإنفراد (درمختار) وقیل: لا تفسد وبه یفتی. وفي البحر عن  
 الظهيرية: قال الفقيه أبو الليث: فی زماننا لا تفسد؛ لأن الجهل فی القراء غالب.  
 (درمختار مع الشامی / باب الإمامة قبیل باب الاستخلاف ۳۵۰/۲ زکریا، شامی ۵۹۵/۱ کراچی، حلبی  
 کبیر ۶۵) فقط واللہ تعالیٰ اعلم

املاہ: احقر محمد سلمان منصور پوری غفرلہ ۲۸/۵/۱۴۳۴ھ

الجواب صحیح: شبیر احمد عفا اللہ عنہ

## سجدہ سہو کے وجوب کے بغیر سجدہ سہو کرنے سے نماز کا حکم؟

**سوال (۳۸۲):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: سجدہ سہو کے وجوب کے بغیر اگر سجدہ سہو کر لیا گیا تو نماز کی صحت پر اس کا کیا اثر ہوگا؟

بِسْمِ سُبْحَانَ تَعَالَى

**الجواب وباللہ التوفیق:** اسی طرح کے سوال کے جواب میں حکیم الامت

حضرت مولانا اشرف علی تھانویؒ فرماتے ہیں کہ ”نماز ہو جائے گی، اگر دونوں طرف سلام پھیرا ہے تو اعادہ واجب نہیں، اور اگر ایک طرف سلام پھیرا ہے تو چونکہ ایک واجب یعنی سلام ثانی ترک کر دیا، اعادہ واجب ہوگا“۔ (امداد الفتاویٰ ۱/۵۳)

حضرت موصوفؒ نے اس فتویٰ کے متعلق کوئی عربی عبارت نقل نہیں فرمائی؛ لیکن تلاش کے بعد بدائع الصنائع کے ایک اصول سے مذکورہ حکم کی تائید معلوم ہوئی کہ اگر ایک سلام پھیر کر بلا ضرورت سجدہ سہو کرے تو چونکہ سجدہ سہو میں اشتغال صحیح نہیں ہے، اس لئے وہ ایک سلام نمازی کو تحریمہ سے خارج کر دے گا، اور جب آدمی تحریمہ ہی سے خارج ہو گیا تو اب سجدہ سہو سے ترک واجب (سلام ثانی) کی تلافی نہیں ہو سکتی؛ لہذا اعادہ واجب ہوگا، اور جب دونوں طرف سلام پھیر کر سجدہ سہو کرے گا تو اس وقت اگرچہ سجدہ سہو کا سابقہ نماز سے تعلق منقطع ہے؛ لیکن چونکہ کوئی واجب ترک نہیں ہوا؛ اس لئے اعادہ کی ضرورت نہیں ہے۔

فإن اشتغل بسجدة السهو و صح اشتغاله بهما تحققت الضرورة إلى

بقاء التحريمية فبقية وإن لم يشتغل لم تحققت الضرورة فيعمل ..... السلام في

الإخراج عن الصلاة وإبطال التحريمه عمله. (بدائع الصنائع ۱/۱۷۴)

کتبہ: احقر محمد سلمان منصور پوری غفرلہ

## بیٹھ کر نماز پڑھنے والے کا سجدہ سے اٹھ کر نیت باندھنے کے بجائے رانوں پر ہاتھ رکھنا؟

**سوال (۳۸۳):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: زید بیٹھ کر ظہر کے چار فرض پڑھ رہا تھا، پہلی ہی رکعت میں بھول سے سجدہ سے اٹھ کر بجائے ہاتھ باندھنے کے دونوں ہاتھ اپنی رانوں پر رکھ لئے، کچھ دیر بعد یاد آنے پر پھر باندھ لئے، پھر دوسری رکعت میں سجدہ سے اٹھ کر ہاتھ بجائے رانوں پر رکھنے کے اور التحیات پڑھنے کے باندھ لئے، اور الحمد شروع کر دی، پھر یاد آنے پر دونوں ہاتھ رانوں پر رکھ کر التحیات پڑھی، پھر بقیہ ہر رکعت مکمل کر کے چار رکعت پر سلام پھیر دیا، مگر سجدہ سہو نہیں کیا، کیا ایسی صورت میں نماز درست ہوگئی یا سجدہ سہو واجب تھا؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں زید نے جب کہ پہلی رکعت میں سجدے سے اٹھ کر ہاتھ باندھنے کے بجائے سہو ہاتھ رانوں پر رکھ کر تین تسبیح کے بقدر وقت گزرنے سے پہلے اس نے ہاتھ باندھ لئے تو اس صورت میں اس پر سجدہ سہو لازم نہیں ہوا؛ البتہ دوسری رکعت میں سجدہ سے اٹھ کر بجائے ہاتھ رانوں پر رکھ کر التحیات پڑھنے کے ہاتھ باندھ لئے اور الحمد شریف شروع کر دی تھی، پھر یاد آنے پر اس نے ہاتھ رانوں پر رکھ کر التحیات پڑھنی شروع کی، تو اس صورت میں اس پر سجدہ سہو لازم ہوگا اور سجدہ سہو نہ کرنے کی صورت میں نماز واجب الاعادہ ہوگی۔

(فتاویٰ محمودیہ اہمیل ۷/۲۲۳-۲۶۰)

أما التقديم والتأخير فلأن مراعات الترتيب واجبة عند أصحابنا الثلاثة ووجوبه

بشيء واحد وهو ترك الواجب . (الفتاوى لتاتارخانية ۳۸۹/۲ زكريا، الفتاوى الهندية ۱/۲۶۱)

قوله: ووجب عليه سجود السهو إذا شغله التفكير عن أداء واجب بقدر



رکن وهو مقدر بثلاث تسيحات. (طحطاوي على المراقي ۴۷۴ أشرفية)

إذا قرأ الفاتحة مكان التشهد أو قرأ آية من القرآن فعلية السهو، وكذا إذا بدأ في موضع التشهد بالقراءة ثم تشهد فعلية السهو. (الفتاوى التارتارخانية ۳۹۷/۲ رقم: ۲۷۸۱ زكريا)

فلو عاد إلى القعود بعد ذلك أي بعد ما استقام قائماً تفسد صلاته لرفض الفرض لما ليس بفرض وصححه الزيلعي، وقيل: لا تفسد، لكنه يكون مسيئاً أي يآثم ويسجد لتأخير الواجب وهو الأشبه كما حققه الكمال وهو الحق. (درمختار مع الشامي ۵۴۹/۲ زكريا)

وفي الشامي: إذا كان الوقت صالحاً أي لأداء تلك الصلاة فيه. ثم رأيت في البدائع: علل هذا بأن السجدة تجبر النقصان المتمكن فجرى مجرى القضا وقد وجبت كاملة فلا تقضى بالناقص. (شامي ۵۴۲/۲ زكريا) فقط والله تعالى أعلم  
 كتبه: احقر محمد سلمان منصور پوری غفرلہ ۱۰/۱۱/۱۴۳۳ھ  
 الجواب صحیح: شبیر احمد عفا اللہ عنہ

دوسری رکعت میں سورت کے بجائے التحیات یاد رو دشریف پڑھنا

**سوال (۳۸۴):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کسی شخص نے پہلی رکعت کے سجدے سے اٹھنے کے بعد دوسری رکعت میں سورت سے پہلے التحیات یاد رو دشریف شروع کر دیا، یا نوافل کی دوسری تیسری یا چوتھی رکعت میں ایسا کیا، تو کیا سجدہ سہو کرنا واجب ہے؟

باسمہ سبحانہ تعالیٰ

**الجواب وبالله التوفیق:** مذکورہ صورت میں سجدہ سہو واجب ہے؛ کیوں کہ یہ سورت پڑھنے کا مکمل ہے، جس کا پڑھنا واجب ہے، اس وجہ سے تاخیر واجب کی بناء پر سجدہ سہولا زم

وذكر الناطفي في الأجناس عن محمد: لو تشهد في قيامه قبل قراءة الفاتحة فلا سهو وبعدها يلزمه، قال السروجي وهو الأصح؛ لأنه محل قراءة السورة فقد أحر الواجب أيضاً. (غنية المستملي ٤٦٠، الفتاوى الهندية ١٢٧/١، البحر الرائق ١٧٢/٢، تبیین الحقائق ٤٧٤/١ بیروت، الفتاوى التاتارخانية ٣٩٧/٢ رقم: ٢٧٨٤ زكريا) فقط واللہ تعالیٰ اعلم  
 کتبہ: احقر محمد سلمان منصور پوری غفرلہ ۱۹/۴/۱۴۲۰ھ  
 الجواب صحیح: شبیر احمد عفا اللہ عنہ

## قعدہ اخیرہ میں التحیات اور درود شریف پڑھنے کے بعد دیر تک خاموش رہنا؟

**سوال (۳۸۵):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: کسی نے قعدہ اخیرہ میں التحیات، درود شریف پڑھنے کے بعد سلام نہیں پھیرا؛ بلکہ کسی سوچ میں دیر تک خاموش رہا، تو اس پر سجدہ سہو واجب ہوگا۔ (مسائل سجدہ سہو بحوالہ کبیری ۴۳۷)

کیا مذکورہ مسئلہ صحیح ہے؟ جب کہ اصول یہ ہے کہ قعدہ اخیرہ میں التحیات کے بعد سہو ہو جائے تو سجدہ سہو واجب نہیں۔ (آپ کے مسائل اور ان کا حل ۳۶۸/۳)

التحيات کے بعد قعدہ اخیرہ میں دیر تک خاموش رہا تو اس پر سجدہ سہو واجب نہیں۔ (مسائل نماز، بحوالہ ثنائی ۷۰، فتاویٰ رحیمیہ ۱۹/۵، عالمگیری ۸۲/۱) مذکورہ نمبر ۲ اور ۳ میں سے کونسا مسئلہ صحیح ہے؟

باسمہ سبحانہ تعالیٰ

**الجواب وباللہ التوفیق:** مسائل سجدہ سہو سے جو مسئلہ کبیری کے حوالہ سے ذکر کیا

گیا ہے، اس کی عبارت یہ ہے:

وإن سها عن السلام يعني بالسهو عن السلام بأنه أطل القعدة الأخيرة

ساکتاً قدر أداء رکن أو أكثر علی ظن أنه خرج من الصلاة ثم علم أنه لم يخرج ولم يسلم فسلم يسجد للسهو لتأخيره الواجب. (کبیری ۴۳۷، مسائل سجده سہو ۷۲) اور آپ کے مسائل اور ان کا حل ۳۶۸/۲ میں جو اصول لکھا گیا ہے کہ قعدہ اخیرہ میں التیحات کے بعد سہو ہو جائے تو سجدہ سہو واجب نہیں، یہ بغیر کسی حوالہ کے مذکور ہے۔ نیز عربی کتابوں میں بھی ایسا کوئی اصول نظر سے نہیں گذرا۔

اور ”مسائل نماز“ میں جن کتابوں کے حوالہ سے مذکورہ صورت میں سجدہ سہو کا وجب نہ ہونا لکھا ہے، یہ صحیح نہیں ہے؛ کیوں کہ شامی میں سجدہ سہو کے وجوب کا اثبات ہے۔

كما قال الشامي: فقیل ما لزم منه تأخير الواجب أو الركن عن محله بأن قطع الاشتغال بالركن أو الواجب قدر أداء ركن وهو الأصح.

وقال أيضاً: ودخل في قوله أو عن أداء واجب ما لو شغله عن السلام لما في الظهيرية: لو شك بعد ما قدر التشهد أصلي ثلاثاً أو أربعاً حتى شغله ذلك عن السلام ثم استيقن وأتم صلاته فعليه السهو.....، وعلله في البدائع: بأنه آخر الواجب وهو السلام. (بدائع الصنائع ۵۶۲/۲، شامی ۵۶۲/۲ زکریا)

كما قال: وإذا قعد المصلي في صلاته وتشهد ثم شك أنه صلى ثلاثاً أم أربعاً حتى شغله ذلك عن التسليم ثم استيقن أنه صلى أربعاً فأتم صلاته فعليه سجود السهو. (الفتاوى الهندية ۱۲۹/۱)

اور فتاویٰ رحیمیہ کا جو حوالہ دیا گیا ہے وہ غلط ہے؛ بلکہ اسی نوعیت کا مسئلہ فتاویٰ رحیمیہ ۱۸/۵ پر موجود ہے، جس میں سجدہ سہو کے وجوب کی نفی کے بجائے اثبات ہے۔

لہذا مذکورہ تفصیل سے معلوم ہوا کہ مسائل سجدہ سہو کا مسئلہ صحیح ہے۔ فقط واللہ تعالیٰ اعلم

کتبہ: احقر محمد سلمان منصور پوری غفرلہ ۱۹/۴/۲۰۲۰ھ

الجواب صحیح: شبیر احمد عفا اللہ عنہ

قعدہ اخیرہ میں سلام سے پہلے تین تسبیحات کے بقدر خاموش رہنا؟

**سوال (۳۸۶):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ایک شخص تشہد، درود شریف اور دعاء کے بعد بقدر تین تسبیحات خاموش رہتا ہے، تو تاخیر واجب سلام کی وجہ سے سجدہ سہو واجب ہوگا یا نہیں، اور اگر سجدہ سہو واجب ہے تو پھر سلام کے لئے دوبارہ تشہد اور درود شریف وغیرہ پڑھنا ضروری ہے یا نہیں؟

باسمہ سبحانہ تعالیٰ

**الجواب وبالله التوفیق:** بالقصد تین تسبیحات کے بقدر تاخیر سلام کی وجہ سے اس

پر سجدہ سہو واجب ہے، اور سجدہ سہو کے بعد دوبارہ تشہد اور درود پڑھے۔

وإذا قعد المصلي في صلاته وتشهد ثم شك أنه صلى ثلاثاً أو أربعاً حتى

شغله ذلك عن التسليم ثم استيقن أنه صلى أربعاً فأتتم صلاته فعليه سجدة

السهو. (الفتاوى الهندية ۱۲۶/۱ - ۱۳۱، كذا في الفتاوى التاتارخانية ۴۳۲/۲ رقم: ۲۸۸۶ زكريا)

ويجب أيضاً تشهد وسلام لأن سجود السهو يرفع التشهد ويأتي بالصلاة

على النبي صلى الله عليه وسلم والدعاء في القعود الأخير في المختار. (شامي

۷۹/۲ کراچی، ۵۴۱/۲ زکریا، الفتاویٰ الہندیہ ۱۲۵/۱، تبیین الحقائق ۴۷۲/۱ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۸/۴/۲۰۲۱ھ

الجواب صحیح: شبیر احمد عفا اللہ عنہ

قعدہ اخیرہ میں التحیات پڑھ کر بھول سے اٹھا اور پورا کھڑا

ہونے سے پہلے بیٹھ گیا؟

**سوال (۳۸۷):** - کیا فرماتے ہیں علماء دین و مفتیان شرع متین مسئلہ ذیل کے بارے

میں کہ: ایک شخص نماز پڑھ رہا تھا کہ قعدہ اخیرہ میں التحیات پڑھ کر کھڑا ہو گیا، اور ابھی سیدھا ہونے

کے قریب ہی تھا کہ اچانک یاد آیا اور وہ واپس بیٹھ گیا، پھر از سر نو تشهد پڑھا اور سلام پھیر کر سجدہ سہو کیا، پھر مکمل التحیات و دعا وغیرہ پڑھ کر نماز پوری کی، تو مذکورہ صورت میں نماز ہوئی یا نہیں؟ اگر نہیں ہوئی تو پھر ایسی صورت پیش آنے کی صورت میں نماز کس طرح مکمل کی جائے؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں نماز درست ہوگئی، ایسی شکل پیش آنے کی صورت میں رکوع و سجود سے قبل قعدہ اخیرہ میں واپس آنے کے بعد پہلے تشهد پڑھے اور پھر سجدہ سہو کرے، اس کے بعد تشهد و دعا وغیرہ پڑھ کر نماز کو مکمل کرے۔ (مستفاد: فتاویٰ دارالعلوم ۳۸۳۲/۲)

إن قعد في الرابعة مثلاً قدر التشهد ثم قام أي ولم يسجد عاد وسلم أي عاد للجلوس لما مر أن ما دون الركعة محل للرفع، وفيه إشارة إلى أنه لا يعيد التشهد..... والعود للتسليم جالساً سنة. (درمختار مع الشامی ۵۵۳/۲ زکریا، ۸۷/۲ کراچی، البحر الرائق ۱۸۴/۲، فتح القدیر ۵۱۱/۱ بیروت) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۵/۲/۱۴۲۲ھ

الجواب صحیح: شبیر احمد عفا اللہ عنہ

## چار یا تین رکعت والی نماز میں دو رکعت پر سلام پھیر دینا؟

**سوال (۳۸۸):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: اگر کسی شخص نے چار یا تین رکعت والی نماز میں قعدہ اولیٰ کے بعد سلام پھیر دیا اور قعدہ اولیٰ کو قعدہ اخیرہ سمجھا، تو ایسے شخص کی نماز کا کیا حکم ہے؟ اور اگر یہ سمجھ کر قعدہ اولیٰ میں سلام پھیرا کہ وہ مسافر ہے اور اس کے ذمہ دو ہی رکعت واجب ہیں، حالاں کہ وہ مقیم تھا تو کیا حکم ہوگا؟

باسمہ سبحانہ تعالیٰ

**الجواب وباللہ التوفیق:** اگر کسی شخص نے چار یا تین رکعت والی نماز میں قعدہ اولیٰ کے بعد یہ سمجھتے ہوئے سلام پھیرا کہ یہی قعدہ اخیرہ ہے تو نماز فاسد نہ ہوگی، اور اخیر میں سجدہ

سہو سے کام بن جائے گا؛ لیکن اگر مذکورہ نمازوں میں تعدہ کے بعد یہ سمجھ کر سلام پھیرا کہ اس پر دو ہی رکعت واجب ہے، حالاں کہ درحقیقت چار واجب تھیں، مثلاً: مقیم شخص اپنے کو مسافر سمجھتے ہوئے دو رکعت پر سلام پھیر دے، یا ظہر کی نماز کو جمعہ کی نماز سمجھتے ہوئے دو رکعت پر سلام پھیرے، تو اس صورت میں سلام پھیرتے ہی نماز فاسد ہو جائے گی۔

إلا السلام ساهياً، للتحليل أي للخروج من الصلاة قبل إتمامها على ظن  
 إكمالها فلا يفسد، بخلاف السلام على إنسان للتحية، أو على ظن أنها تروية  
 مثلاً فإنه يفسدها مطلقاً. (درمختار) قال الشامي: أي بأن كان يصلي العشاء فظن  
 أنها التراويح ومثله ما لو صلى ركعتين من الظهر فسلم على ظن أنه مسافر أو  
 أنها جمعة أو فجر. (شامي ۳۷۲/۲ زكريا، طحطاوي ۱۷۶، الفتاوى التاتارخانية ۴۱۳/۲ رقم:  
 ۲۸۲۷ زكريا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۱/۲/۱۴۳۶ھ  
 الجواب صحیح: شبیر احمد عفا اللہ عنہ

## چار رکعت والی نماز میں امام نے تیسری پر سلام پھیر دیا؟

**سوال (۳۸۹):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: امام صاحب نے ظہر کی نماز میں تین رکعت پر ہی تعدہ اخیرہ کر کے نماز پوری کر دی، بعض لوگ ایسے تھے کہ جن کی ایک رکعت دو رکعت تین رکعتیں ہوئی تھیں، تو پھر امام صاحب نے نماز دوبارہ ادا کرائی، جس میں رکعت چھوڑنے والے بھی تھے اور نئے لوگ بھی تھے، جن کو کوئی رکعت نہیں ملی تھی، تو کس کی نماز ہوئی اور کس کی نہیں ہوئی؟ اور نہ ہونے کا سبب بھی بتائیں۔

باسمہ سبحانہ تعالیٰ

**الجواب وباللہ التوفیق:** تین رکعت پر سلام پھیرنے کی وجہ سے امام اور مقتدی سبھی کی نماز فرض باطل ہوگئی اور دوبارہ نماز گویا کہ از سر نو پڑھی گئی ہے؛ لہذا دوسری جماعت میں

شریک سبھی لوگوں کی نماز درست اور صحیح ہو جائے گی، خواہ وہ پہلی نماز میں شریک رہے ہوں یا بعد میں آئے ہوں، یا بیچ میں شریک ہوئے ہوں۔

قال الملا علي القاري: لأن صلاة الإمام متضمنة بصلاة المقتدي صحة وفساداً لقوله عليه السلام: الإمام ضامن. (مرقاة المفاتيح)

إن صلاة الإمام متضمنة لصلاة المقتدي فإذا صحت صلاة الإمام صحت صلاة المقتدي إلا لمانع آخر، وإذا فسدت صلاته فسدت صلاة المقتدي؛ لأنه متى فسد الشيء فسد ما في ضمنه. (شامی ۵۹۱/۱ کراچی، شامی ۳۴۰/۲ زکریا) فقط واللہ تعالیٰ اعلم

کتبہ: احقر محمد سلمان منصور پوری غفرلہ ۲۷/۴/۱۴۱۵ھ  
الجواب صحیح: شبیر احمد عفا اللہ عنہ

## چار رکعت پر قعدہ کر کے بھولے سے پانچویں کے ساتھ

### چھ رکعت پوری کر لی؟

**سوال (۳۹۰):** - کیا فرماتے ہیں علماء دین و مفتیان شرع متین مسئلہ ذیل کے بارے میں کہ: ہم نے نماز میں چار فرض رکعت کی نیت باندھی اور چار پوری کر کے پانچویں کے لئے کھڑے ہو گئے، تو چھٹی بھی ملائی اور نماز پوری کر لی تو چار رکعت فرض ہماری ادا ہوئی یا سب نفل ہو گئی یا فرض دوبارہ پڑھنا ہے؟

باسمہ سبحانہ تعالیٰ

**الجواب وباللہ التوفیق:** مسئلہ صورت میں اگر چار رکعت پر قعدہ کر کے مزید دو رکعت ملائی ہے، تو چار رکعت فرض ہو گئی، اور دو رکعت نفل تاہم اس میں سجدہ سہو ضروری ہے، اگر سجدہ سہو نہ کیا، تو نماز واجب الاعادہ ہوگی۔

عن قتادة في رجل صلى الظهر خمساً قال: يزيد إليها ركعة فتكون صلاة  
الظهر وركعتين بعدها تطوعاً. (مصنف عبد الرزاق / باب الرجل يصلي الظهر أو العصر خمساً  
رقم: ٣٠٣١٢: ٣٤٦٠)

وإن قعد الأخيرة ثم قام عاد وسلم من غير إعادة التشهد وسجد للسهو.  
(نور الإيضاح على الطحاوي ٤٦٩ زكريا، مراقي الفلاح ٤٧٠، كذا في الشامي ٨٧٢، البحر الرائق  
١٨٤١٢) فقط والله تعالى أعلم

كتبة: احقر محمد سلمان منصور پوری غفرلہ ۱۴۱۰ھ / ۲۰۱۰ھ  
الجواب صحیح: شبیر احمد عفا اللہ عنہ

